


संग्रहालय
ल. द. ले

229
मनु | म-IV



भारतीय विद्या भवनम्
गुरुकृष्ण



भारतीयविद्या-श्रेणी—ग्रन्थः ३८

मनुस्मृति

मेधातिथि-सर्वज्ञनारायण-कुललूक-राघवानन्द-नन्दन-
रामचन्द्र-मणिराम-गोविन्दराज-भारुचि

इति व्याख्यानवकेन समलङ्घता

◎

चतुर्थो विभागः

(भागः १-७ अध्यायात्मकः)

◎

सम्पादकः

जयन्तकृष्ण हरिकृष्ण द्वे

महामहोपाध्याय, विद्यावाचस्पति
एम.ए., एल.एल.बी., बॅड्ब्होकेट (सु. को.)

इत्यनेन

भारतीयविद्याभवनस्य संमान्यनियामकेन परिष्कृता

◎

भारतशासनस्य शिक्षणविभागस्यार्थसाहाय्येन प्रकाशिता



१९८५

भारतीय विद्या भवनम्

कुलपति के. एम्. मुनशीपथः, चौपाटी

मम्बई ४०० ००७

© सर्वाधिकाराः स्वायत्ताः

प्रथमावृत्तिः १९८५

२२९^४
सुनील - द



भारते मुद्रिता

वी. वरदराजन. असोसिएटेड ऑफिसर्स इन्सर्विस ऑफ प्रिन्टर्स

५०५ सानेगुरुजी मार्ग, मुंबई ४०० ०३४

Bhāratiya Vidyā Series—Vol. No. 38

MANU-SMRTI

With Nine Commentaries by Medhātithi, Sarvajñanārāyaṇa, Kullūka,
Rāghavānanda, Nandana, Rāmacandra, Maṇirāma, Govindarāja and
Bhāruci

VOLUME IV (Part-I : Adhyāya-7)

Edited by

JAYANTAKRISHNA HARIKRISHNA DAVE

Mahāmahopādhyāya, Vidyāvācaspati

M.A., LL.B., ADVOCATE (SUPREME COURT)

Hon. Director, Bharatiya Vidya Bhavan

*Published with the financial assistance of the Ministry of
Education, Government of India*



1985

BHARATIYA VIDYA BHAVAN

Kulapati K. M. Munshi Marg, Chowpatty, Bombay-400 007

© All Rights Reserved
First Edition, 1985

PRINTED IN INDIA

By V. Varadarajan at Associated Advertisers & Printers, 505, Tardeo,
Arthur Road, Bombay-400 034.

INTRODUCTION

Manusmṛiti, with nine Commentaries by Medhātithi, Sarvajñanārāyaṇa, Kullūka, Rāghavānanda, Nandana, Rāmacandra, Maṇirāma, Govindarāja and Bhāruci, is intended to be published in 6 volumes — each volume covering two Adhyāyas.

Volumes 1, 2, 3, 5 and 6 have already been published earlier. This is the fourth volume Part I covering the seventh Adhyāya and Part II covering eighth Adhyāya is expected to be out shortly.

This project with these nine commentaries has been undertaken by the Bharatiya Vidya Bhavan with the financial assistance of the Ministry of Education, Government of India. The Editor expresses warm thanks to the Government of India for the kind and continued financial assistance.

Publication of this and remaining volume has been delayed for various reasons, including press and paper problems. However, the second part of this volume is expected to come out soon.

Bharatiya Vidya Bhavan,
Kulapati K. M. Munshi Marg.
Bombay-400 007.
30-3-1985

Jayantakrishna Harikrishna Dave



मनुस्मृतिः

सप्तमाध्याय-विषयानुक्रमकोशः

विषयः		अ.	श्लो.
राजधर्मकथनम्	..	७	१
कृतसंस्कारस्य राज्ञः प्रजारक्षणम्	..	७	२
रक्षार्थमिन्द्राद्यंशादुत्पन्नस्य राज्ञः प्रशंसनम्	..	७	३-६
राजद्वेषनिन्दनम्	..	७	७-१२
राजस्थापितं धर्मं न चालयेत्	..	७	१३
दण्डोत्पत्तिशंसनम्	..	७	१४-१५
दण्डप्रणयनपूर्वकं तस्य प्रशंसनम्	..	७	१६-१७
अनर्थकदण्डनिषेधकथनम्	..	७	१८-१९
दण्डचेषु दण्डाविधाने निन्दनम्	..	७	२०-२१
पुनर्दण्डप्रशंसनम्	..	७	२२-२५
दण्डप्रणेता कीदृस्तस्य कथनम्	..	७	२६-२७
अधर्मदण्डे राजादीनां दोषनिरूपणम्	..	७	२८-२९
मूखदीनां न दण्डप्रणयनम्	..	७	३०
सत्यसंधादिना दण्डविधानम्	..	७	३१
शत्रुमित्रविप्रादिषु दण्डाविधिशंसनम्	..	७	३२
न्यायशीलस्य राज्ञः प्रशंसनम्	..	७	३३
दुर्वृत्तस्य राज्ञः निन्दनम्	..	७	३४
राजकृत्यकथनम्	..	७	३५-३७
विनयग्रहणम्	..	७	३८-३९
सदृष्टान्तमविनयनिन्दनम्	..	७	४०-४१
विनयाद्राज्यादिप्राप्तिदृष्टान्तः	..	७	४२
विद्याग्रहणम्	..	७	४३

विषयः

श्लो.

इन्द्रियजयः	..	७	४४
कामक्रोधव्यसनत्यागः	..	७	४५-४६
कामजदशव्यसनकथनम्	..	७	४७
क्रोधजाष्टव्यसननिरूपणम्	..	७	४८
सर्वमूललोभत्यागः	..	७	४९
अतिदुःखदव्यसनानि	..	७	५०
व्यसननिन्दनम्	..	७	५१-५३
अथसच्चिवाः	..	७	५४
सन्धिविग्रहादिचिन्तनम्	..	७	५५-५६
मन्त्रिभिर्विचार्यं हितं कार्यम्	..	७	५७
ब्राह्मणमन्त्रिगः	..	७	५८
अमात्यान् अन्यानपि कुर्यात्	..	७	५९-६०
आकरान्तः पुराध्यक्षाः	..	७	६१-६२
दूतादिलक्षणकथनम्	..	७	६३
सेनापत्यादिकार्यम्	..	७	६४-६५
दूतप्रशंसनम्	..	७	६६
प्रतिराजेष्यितं दूतेन जानीयात्	..	७	६७
जाङ्गलदेशाश्रयणे	..	७	६८-६९
दुर्गप्रकारानाह	..	७	७०
अस्त्राचादिपूरितं दुर्गं कुर्यात्	..	७	७१-७५
सुन्दरीं भार्यमिद्वहेत्	..	७	७६-७७
पुरोहितादयः	..	७	७८
यज्ञादिकरणम्	..	७	७९
करग्रहणशंसनम्	..	७	८०
अध्यक्षान् आह	..	७	८१
ब्राह्मणानां वृत्तिदानम्	..	७	८२
ब्राह्मणवृत्तिदानप्रशंसनम्	..	७	८३
पात्रदानफलकथनम्	..	७	८४-८५
संग्रामे आहूतो न निवर्तेत्	..	७	८६-८७

विषयः		श्लो.
समुखमरणे सति स्वगप्राप्तिः	७ ८८-८९
कूटास्त्रादिनिषेधकथनम्	७ ९०
संग्रामेऽवध्यानाह	७ ९१
भीतादिहनने दोषशंसनम्	७ ९२-९४
संग्रामे पराङ्मुखहतस्य दोषः	७ ९५
येन यज्जितं तद्धनं तस्यैव	७ ९६
राज्ञः श्रेष्ठवस्तुदानम्	७ ९७
हस्तयश्वादिवधनम्	७ ९८-९९
अलब्धं लब्धुमिच्छेत्	७ १००-१०१
नित्यमश्वपदात्यादिशिक्षणम्	७ १०२
नित्यमुद्यतदण्डः स्यात्	७ १०३
अमात्यादिषु माया न कर्तव्या	७ १०४
प्रकृतिभेदादिगोपनीयम्	७ १०५
अर्थादिचिन्तनम्	७ १०६
विजयविरोधिनो वशीकरणम्	७ १०७
सामदण्डप्रशंसनम्	७ १०८-१०९
राजरक्षणम्	७ ११०
प्रजापीडने दोषः	७ १११
प्रजारक्षणे सुखम्	७ ११२-११३
ग्रामाधिपत्यादयः	७ ११४-११५
ग्रामदोषनिवेदनम्	७ ११६
ग्रामाधिकृतस्य वृत्तिमाह	७ ११७-११८
ग्रामकार्याण्यन्येन कर्तव्यानि	७ ११९-१२०
अर्थचिन्तकः	७ १२१
तच्चरितं स्वयंजानीयात्	७ १२२
उत्कोचादिग्राहकशासनम्	७ १२३
प्रेष्यादिवृत्तिकल्पनम्	७ १२४-१२५
वणिककरणहणस्य कथनम्	७ १२६-१२७
अत्पात्पकरणहणशंसनम्	७ १२८-१२९

विषयः	श्लो.
धान्यादीनां करग्रहणम्	१३०
श्रोतियात्करं न गृह्णीयात्	१३१-१३३
श्रोतियवृत्तिकल्पनम्	१३४
शाकादिव्यवहारिणः स्वल्पकरः	१३५-१३७
शिल्प्यादिकं कर्म कारयेत्	१३८
स्वल्पादिकरप्रचुरग्रहणनिषेधकथनम्	१३९
तीक्ष्णमृदुताचरणम्	१४०
अमात्येन सह कार्यचिन्तनम्	१४१
दस्युनिग्रहणस्य शंसनम्	१४२-१४३
प्रजापालनस्य श्रेष्ठत्वम्	१४४
सभाप्रवेशनम्	१४५
एकान्ते गोप्यमन्त्रणम्	१४६-१४७
मन्त्रणकाले स्त्याद्यपसारणम्	१४८-१४९
धर्मकामादिचिन्तनम्	१५०-१५१
दूतसंप्रेषणादिकथनम्	१५२-१५३
अथप्रकृतिप्रकारः	१५४-१५६
अस्त्रिप्रकृतयः	१५७-१५८
अथ षड्गुणाः	१५९-१६०
संघ्यादिप्रकारः	१६१-१६२
संधिविग्रहादिकालाः	१६३-१६९
वलिनृपसंश्रयणे	१७०-१७५
आत्मानमधिकं कुर्यात्	१७६-१७७
आगामिगुणदोषचिन्तनम्	१७८
राजरक्षाकथनम्	१७९-१८०
अरिराज्ययानविधिशंसनम्	१८१
शत्रुसेविमिवादौ सावधानत्वम्	१८२-१८६
व्यूहकरणे	१८७
जलादौयुद्धप्रकारशंसनम्	१८८-१९२
अग्रानीक्योग्यानाह	१९३

विषयः	इलो.
सैन्यपरीक्षणम्	१९४
परराष्ट्रपीडनम्	१९५
परप्रकृतिभेदादिकथनम्	१९६-१९७
उपायाभावे युध्येत्	१९८-२००
जित्वा ब्राह्मणादिपूजनमभयदानञ्च	२०१
तद्विश्याय तद्राज्यदाने	२०२
दैवमानुषकर्म	२०३-२०५
करग्रहणादिकथनम्	२०६
मिवप्रशंसनम्	२०७
शत्रुगुणः	२०८-२१०
उदासीनगुणः	२११
आत्मार्थं भूम्यादित्यागकथनम्	२१२
आपदि उपायचिन्तनम्	२१३-२१४
अथ राज्ञो भोजने	२१५-२१६
अन्नादिपरीक्षणम्	२१७
विहारादिशंसनम्	२१८-२२१
आयुधादिदर्शनम्	२२२
संध्यामुपास्यप्रणिधिचेष्टितादिशंसनम्	२२३
ततो रात्रिभोजनादिकथनम्	२२४
अस्वस्थः श्रेष्ठामात्येषु निःक्षिपेत्	२२५-२२६

मनुस्मृतिः

व्याख्यानवकोपेता

सप्तमोऽध्यायः ७

राजधर्मान्त्रवक्ष्यामि यथावृत्तो भवेन्नृपः ।

संभवश्च यथा तस्य सिद्धिश्च परमा यथा ॥ १ ॥

(१) मेधातिथिः । 'धर्मशब्दः कर्तव्यतावचन' इत्युक्तम् । यद्राजः कर्तव्यं तदिदानीमुच्यते इति प्रतिज्ञा । कर्तव्यं च दृष्टार्थं पाङ्गुण्यादि, अदृष्टार्थमस्मिहोत्रादि । तत्रेह प्राधान्येन दृष्टार्थमुपदिश्यते । तत्रैव च राजधर्मप्रसिद्धिः । राजशब्दस्तु नेह क्षत्रियजातिवचनः । किं तर्हि? अभिषेकाधिपत्यादिगुणयोगिनि पुरुषे वर्तते । अत एवाह यथावृत्तो भवेन्नृपः । 'नृप' ग्रहणेन जनपदैश्चर्यवतोऽधिकारमाह । प्रमाणान्तरमूला ह्यत्र धर्मा उच्यते, न सर्वे वेदमूलाः । अन्यमूलत्वे च यदत्र धर्मशास्त्राविरुद्धं तदुच्यते । तथा च कात्यायनः "अर्थशास्त्रोक्तमुत्सृज्य धर्मशास्त्रोक्तमावजेदिति" । यथावृत्तः यद्वृत्तं यत्प्रकारं वाऽस्येति च बहुवीहिः । अन्यपदार्थो राजा । यथार्थप्राधान्येऽव्ययीभावः स्यात् । वृत्तं परिपालनार्थो व्यापारोऽदृष्टार्थश्च । संभवश्चोत्पत्तिः । स उक्तो "राजानमसृजत्प्रभुः" (७/३) इत्यादिना । परमा प्रकृष्टा सिद्धिर्विजिगीषोरैकाधिपत्यम् । राजवृत्तस्य फलप्रतिज्ञेयम् ॥ १ ॥

(२) सर्वज्ञनारायणः । एवं तावत्पञ्चभिरध्यायैव्राह्मणस्यासाधारणधर्माः कथिताः, अधुना द्वितीयवर्णस्य क्षत्रियस्यासाधारणधर्मान्ताह राजधर्मान्तिः । धर्मो धर्मसाधनं । यथावृत्तो यदाचारः । संभवः सृष्टचादौ । सिद्धिर्दृष्टार्थसिद्धिः ॥ १ ॥

(३) कुललूकः । धर्मशब्दोऽत्र दृष्टादृष्टार्थानुष्ठेयपरः, पाङ्गुण्यादेरपि वक्ष्यमाणत्वात् । 'राज'शब्दोऽपि नात्र क्षत्रियजातिवचनः कित्वभिषिक्तजनपदपुरपालयितृपुरुषवचनः । अत एवाह यथावृत्तो भवेन्नृप इति । यथावदाचारो नृपतिर्भवेत्तथा तस्यानुष्ठेयानि कथयिष्यामि यथा येन प्रकारेण वा 'राजानमसृजत्प्रभु' (७/३) इत्यादिना तस्योत्पत्तिः, यथा च दृष्टादृष्ट-फलसंपत्तिस्तदपि वक्ष्यामि ॥ १ ॥

(४) राघवानन्दः । 'राजा धर्मस्य कारण' मित्यनुशासनान्नृपतिधर्मयोः कार्यकारण-संगतिरध्यायद्वये । राजधर्मान्तिः । राजपदमत्रावेष्टच्यधिकरणन्यायेनान्धप्रसिद्धमाश्रित्य राजन्यपरं प्रजापालनकण्टकोद्धरणादिना राज्यस्य कर्तरि वर्णन्तरे च लाक्षणिकमिति उत्तरे च ब्राह्मणं प्राप्तेन संस्कारं क्षत्रियेणेति, अन्ते च 'क्षत्रियस्यापराधेन ब्राह्मणः सीदति क्षुधा । वेदाभ्यासो हि विप्रस्य क्षत्रियस्याभिरक्षणम्' । नाक्षत्रं ब्रह्म वर्धते क्षत्रियाय ददौ राज्यं संध्यां

चोपास्य शृणुयादित्यादिस्वरसात् । न तु ब्राह्मणादौ राजधर्मप्राप्तिरिति । 'अजीवस्तु यथोक्तेन ब्राह्मणः स्वेन तेजसा । जीवेत्क्षत्रियधर्मेण स ह्यस्य प्रत्यनन्तर' (१०/८१) इत्यापदि मनुवचनादेव धर्माः कर्तव्याः । तत्रादृष्टमग्निहोत्रादि तदर्थं कृत्विगादि दृष्टं प्रजापालनादि तदर्थं पाङ्गुण्यादि तयोः प्राप्तिः । यथावृत्तो यथाचारो भवेत् । संभवश्चेन्द्रादिभ्य उत्पत्तिः । सिद्धी रणे नैव ॥ १ ॥

(५) नन्दनः । एवं प्रतिपादितस्याश्रमधर्मस्य रक्षाधिकारिणं राजानं प्रति धर्मान्प्रस्तौति राजेति । यथावृत्तो यत्प्रकारवृत्तो नृपो भवेत् नृपात् पातुं शक्नुयात् तथा च वक्ष्यामि । सिद्धिरैहिकामुष्मिकफलम् ॥ १ ॥

(६) रामचन्द्रः । राजधर्मनिहात् राजधर्मनिति । यथावृत्तः यथाचारः नृपो भवेत् तस्य राजः यथासंभवः सृष्टचार्यादौ जन्म तस्य यथा सिद्धिः कार्यसिद्धिः एतादृशान्वक्ष्यमाणलक्षणान्नराजधर्मन्प्रवक्ष्यामि ॥ १ ॥

(७) गोविन्दराजः । राजधर्मनिति । नृपतिना यथाचारेण भवितव्यं, वीक्ष्य दृष्टादृष्टार्थान् कर्तव्यान् कथयिष्यामि । तथा येन प्रकारेण राज उत्पत्तिर्यथा च प्रकृष्टा दृष्टादृष्टार्थफलसंपत्तिस्तद्वक्ष्यामि ॥ १ ॥

(८) भार्त्रचिः । एवमेकाश्रम्यं चातुराश्रम्यं च सविक (?) त्वं सिद्धिस्तु परमा राजः स्वीकृता । सर्वराजमण्डलस्यानन्तरं सकलमहीमण्डलाधिपत्ये सति निरतिशया धर्मार्थं सुखत्रिवर्गाभ्युदयप्राप्तिरप (रमात्मा) दिप्रकृतिसम्पत् ॥ १ ॥

ब्राह्मं प्राप्तेन संस्कारं क्षत्रियेण यथाविधि ।
सर्वस्यास्य यथान्यायं कर्तव्यं परिरक्षणम् ॥ २ ॥

(९) मेधातिथिः । 'ब्रह्म' वेदः । तत्र श्रुतः संस्कारो 'ब्राह्मः' । स वेदाध्ययनजन्यो ग्रहणवतोऽर्थलक्षणो वेदस्य; स्वाध्यायविधिनिर्वर्त्य इत्यर्थः । उपनयनं तु ब्रह्मग्रहणार्थत्वाद् ब्राह्ममिति युक्तम् । तथा च वक्ष्यति (७/४३) "त्रैविद्येभ्यस्त्रयो विद्याम्" इति । इतरथा विदितवेदितोपदेशः स्यात् । गर्भधानादिस्मृतिशास्त्रदृष्टचत्वारिंशसंस्कारम् ।

क्षत्रियेणेति । एतेन क्षत्रिय एव राज्याधिकारीति सूचितम् । क्षत्रियाभावे तदतिदेशोपि ग्राह्यः । अन्यथा प्रजालोपः स्यादिति भावः ।

स्वर्वस्य करदस्य दीनानाथादेश्च । अस्येति स्वविषयवासिनां यथास्वं जनपदपुरनिर्देशः । यथान्यायम् । न्यायः शास्त्रं धर्मशास्त्ररूपम्, नारथशास्त्रमौशनसादिप्रणीतम्, तमनतिक्रम्य । परिरक्षणं परिपालनम् । अपायपरिहारः, दुर्बलानां बलवदभिरनभिभवः, शास्त्रमर्यादानतिक्रमश्च । दुःखत्राणं परिरक्षा । शास्त्रातिक्रमे चादृष्टं दुःखम् । अतस्तदनतिक्रमे राजभयेन रक्षिता भवन्ति । राजदण्डे दुःखमिति चेन्महतो नरकादिदुःखाद्राजदण्डनमल्पीयः । कर्तव्यमिति विधिः । अधिकारश्चाष्टमे निरूपितः ॥ २ ॥

(१०) सर्वज्ञनारायणः । ब्राह्मं तृपनयनादिस्नानान्तम् ॥ २ ॥

(११) कुललूकः । ब्रह्म वेदस्तत्प्राप्त्यर्थतयोपनयनसंस्कारस्तं यथाशास्त्रं प्राप्नुवता क्षत्रियेणास्य सर्वस्व स्वविषयावस्थितस्य शास्त्रानुसारेण नियमतो रक्षणं कर्तव्यम् ।

एतेन क्षत्रिय एव नान्यो राज्याधिकारीति दर्शितम् । अत एव शास्त्रार्थतत्त्वं क्षत्रियस्य जीवनार्थं, तथा क्षत्रियस्य तु रक्षणं स्वकर्मसु श्रेष्ठं च वक्ष्यति, ब्राह्मणस्य ह्यापदि 'जीवेत्क्षत्रिय-धर्मेण' (१०/८१) त्यभिधास्यति । वैश्यस्यापि क्षत्रियधर्मं शूद्रस्य च क्षत्रियवैश्यकर्मणी जीवनार्थमापदि जगाद् नारदः 'न कथंचन कुर्वीत ब्राह्मणः कर्म वार्षलम् । वृष्टः कर्म च ब्राह्मं पतनीये हि ते तयोः ॥ उत्कृष्टं चापकृष्टं च तयोः कर्म न विद्यते । मध्यमे कर्मणी हित्वा सर्वसाधारणे हि ते ॥ रक्षणं वेदधर्मार्थं तपः क्षत्रस्य रक्षणमिति ' सर्वतो धर्मपद्भागो राज्ञो भवति रक्षत्' (८/३०४) इति च वक्ष्यमाणत्वात् रक्षितुर्बलिष्ठभागग्रहणात् 'दृष्टार्थमपि योऽरक्षन्वलिमादत्त' (८/३०७) इति नरकपातं वक्ष्यति ॥२॥

(४) राघवानन्दः । ब्रह्म वेदस्तत्कृतं संस्कारमुपनयनवेदाध्ययनदिप्राप्तेन क्षत्रियेण ॥२॥

(५) नन्दनः । अभिषेकादिसंस्कारयुक्तस्य क्षत्रियस्य रक्षायामधिकारो नान्यस्येत्याह ब्राह्ममिति । ब्राह्मं संस्कारं वैदिकमुपनयनाभिषेकादिकं संस्कारं प्राप्तो यस्तस्यैव रक्षायामधिकारो नान्यस्येति ॥२॥

(६) रामचन्द्रः । ब्राह्मं संस्कारं उपनयनादिसंस्कारान् प्राप्तेन क्षत्रियेण यथाविधि अस्य सर्वस्य जगतः परिरक्षणं कर्तव्यम् ॥२॥

(८) गोविन्दराजः । ब्राह्ममिति । वेदाधिगमार्थमुपनयनार्थं स्नानपर्यन्तं यथाशास्त्रं संस्कारं प्राप्तवता क्षत्रियेण सर्वस्यास्य जगतः शास्त्रमयादानतिक्रमेण नियमतो रक्षणं कर्तव्यम्, वृत्त्यर्थत्वेऽपि 'तपः क्षत्रस्य रक्षणम्' इति अदृष्टार्थत्वेनापि रक्षणोपदेशात् ॥२॥

(९) भारुचिः । तत्र सिद्धिमवेक्ष्येदमुच्यते 'ब्राह्मं प्राप्तेन संस्कारं क्षत्रियेण यथाविधि । सर्वस्यास्य यथान्यायं कर्तव्यं परिरक्षणम्' । ब्रह्मणे ब्रह्मणो वा संस्कारः ब्राह्मं उपनयनादिः । स्नानान्तस्तं प्राप्तेन क्षत्रियेण, नान्यवर्णेन । यथाविधि यथाशास्त्रं । सर्वस्यास्येत्यनेनाभिनयेन वर्णाश्रमौ निर्दिशति । यथान्यायं यथोपदेशं कर्तव्यं । परिरक्षणमिति । अन्यवृत्तिपरिसंख्येयं नियमो वा । एके तु दृष्टार्थत्वादुपदेशं वृत्त्यर्थं मन्यन्ते । तथा च सति पित्र्ये धने निध्याधिगमेऽन्यथा प्राप्तौ न नियोगतः क्षत्रियो राजन्यमातिष्ठेदिति । तदयुक्तम् - 'वेदाभ्यासो ब्राह्मणस्य क्षत्रियस्य तु रक्षणम् । वार्ताकर्म च वैश्यस्य विशिष्टानि स्वकर्मसु ॥' (१०/८०) इत्युक्तत्वाद्विशिष्टत्वं चैषां दृष्टादृष्टसम्बन्धेन युक्तम् । नियमाश्रयचादृष्टसंवंधः आवृत्तिश्च राज्ञा रक्षन्ते । यतो दृष्टार्थमेव रक्षणम्, अराज्ञोऽपि च क्षत्रियस्य ग्रामादिसंरक्षणेऽप्येतदर्थवत् नियमशास्त्र... ॥२॥

अराजके हि लोकेऽस्मिन्सर्वतो विद्वुते भयात् ।

रक्षार्थमस्य सर्वस्य राजानमसुजत्यभुः ॥३॥

(१) मेधातिथिः । विद्वुते पीडितेऽप्रतिष्ठिते वा । प्रभुः प्रजापतिः । स्तुतिरियम् ॥३॥

(२) सर्वज्ञनारायणः । विद्वुते कल्पादौ ॥३॥

(३) कुललूकः । यस्मादराजके जगति बलवद्भयात्सर्वतः प्रचलिते सर्वस्यास्य चराचरस्य रक्षायै राजानं सूष्टवांस्तस्मात्तेन रक्षणं कार्यम् ॥३॥

(४) राघवानन्दः । तत्र पुरावृत्तमाह अराजक इति । विद्रुते पीडिते । प्रभुः प्रजा-पतिः ॥३॥

(५) नन्दनः । तत्र हेतुः तामधिकृत्य तस्य सृष्टत्वमित्याह अराजके हीति । सर्वतो भयादैविकान्मानुपाच्च प्रभुः प्रजापतिः ॥३॥

(६) रामचन्द्रः । अराजकेऽस्मिल्लोके भयात्सर्वतो विद्रुते सति अस्य विश्वस्य रक्षार्थं प्रभु राजानमसृजत् ॥३॥

(८) गोविन्दराजः । अराजक इति । यस्मात्पूर्वमविद्यमानराजके अस्मिन् जगति भयेन समातात् प्रचलति सति अस्य जगतो रक्षार्थं हिरण्यगर्भो राजानं सृष्टवान्, तस्मात्तेन रक्षणं कर्तव्यम् ॥३॥

(९) भारुचिः । साधारणमधुनोच्यते तन्निवृत्यर्थं राजोत्पत्तिरनेन प्रदर्शयते । पूर्वविधिस्तुतिरियम् ॥३॥

इन्द्रानिलयमार्काणामयेश्व वरुणस्य च ।

चन्द्रवित्तेशयोदृचैव मात्रा निर्हृत्य शाश्वतीः ॥४॥

(१) मेधातिथिः । अनिलो वायुः । वित्तेशो धनपतिर्वेशवणः । मात्रा अवयवाः । शाश्वतीः सारभूताः । निर्हृत्य निष्कृष्य ॥४॥

(२) सर्वज्ञानारायणः । मात्रा अवयवान् । निर्हृत्याकृष्य ॥४॥

(३) कुल्लूकः । कथं सृष्टवानित्याह इन्द्रेति । इन्द्रवातयमसूर्याग्निवरुणचन्द्र-कुवेराणां मात्रा अंशान्सारभूतानाकृष्य राजानमसृजत् ॥४॥

(४) राघवानन्दः । सर्वनियन्तृत्वविधानार्थमुत्पत्तिस्वरूपकथनेन स्तौति इन्द्रेति द्वाभ्याम् । वित्तेशः कुवेरः । मात्राः सारभूतांशाः दधिमण्डस्य नवनीतवत् । शाश्वती-र्मन्वन्तरव्यापिनीः । निर्हृत्य निष्कृष्य ॥४॥

(५) नन्दनः । किमुपादायासृजदित्यपेक्षायामाह इन्द्रेति । शाश्वतीर्मात्राः स्वाभाविकां शाश्वतीन् इन्द्रस्यैश्वर्यम्, अनिलस्य बलं इत्यादिकाः शक्तीरित्यर्थः । निर्हृत्यासृजदित्यनुपज्ञः ॥४॥

(८) गोविन्दराजः । कथमसृजदित्याह इन्द्रानिलयमार्काणामिति । इन्द्रवायुयमादित्याग्निवरुणचन्द्रवैश्ववणानां संवन्धिनोऽशान् सारभूतान्निष्कृष्य राजानमसृजत् ॥४॥

(९) भारुचिः । 'वालोऽपि नावमन्तव्य' (७/८) इत्यस्य विधेवैश्वमाणस्येमे दशश्लोकाः शेषतया विज्ञेयाः । एवमिन्द्रादीनां स्वविषये येन चेष्टां करोति तेन तेषां मात्राभ्यो निर्मित इत्युच्यते ॥४॥

यस्मादेषां सुरेन्द्राणां मात्राभ्यो निर्मितो नृपः ।

तस्मादभिभवत्येष सर्वभूतानि तेजसा ॥५॥

(१) मेधातिथिः । एषामिन्द्रादीनां सुरश्रेष्ठानां मात्राभिस्तेजोऽशैर्निर्मितस्तस्माद्वेतो-रूपभवति दुर्निरीक्ष्यमुखो भवति । तेजसा हेतुना ।

निष्कृष्य निर्मित उत्पादितः यतः 'कृषि'स्त्वादने धातुर्वर्तते । तेनापायावधित्वान्मात्राभ्य इति पञ्चमी तृतीया वा पठितव्या ॥५॥

- (२) सर्वज्ञनारायणः । तेजसा वीर्येण ॥५॥
- (३) कुल्लूकः । यस्मादिन्द्रादीनां देवश्रेष्ठानामंशेभ्यो नृपतिः सृष्टस्तस्मादेष सर्वप्राणिनो वीर्येणातिशेते ॥५॥
- (४) राघवानन्दः । तदेवाह यस्मादिन्द्रादीनां मात्राभिर्निर्मितो नृपस्तस्मात्स्वतेजसा सर्वभूतान्यभिभवत्येष इति ॥५॥
- (५) नन्दनः । उक्तस्य प्रत्यक्षत्वं श्लोकत्रयेणोपपादयति यस्मादिति ॥५॥
- (६) रामचन्द्रः । यस्मात्कारणादेषां सुरेंद्राणामिन्द्रादिलोकपालानां मात्राभ्योऽशेभ्यो निर्मितो नृपस्तस्मात्कारणातेजसा सर्वभूतान्यभिभवत्यिति ॥५॥
- (८) गोविन्दराजः । यस्मादिति । तेषामिन्द्रादीनां देवेश्वराणां संबन्धिभ्यः अंशेभ्यो यस्मान्नृपतिः कृतः, तस्मादेष प्राणिनो वीर्येणाधरीकरोति ॥५॥
- (९) भारुचिः । कार्येणैतदर्थं दर्शयति – यस्मादाधिपत्यैश्वर्यात् सर्वभूतान्यभिभवति स्वेन तेजसा, अत इन्द्रादिदेवतामात्राभ्यो निर्मित इति स्तूयते ॥५॥

तपत्यादित्यवच्छैष चक्षूंषि च मनांसि च ।

न चैनं भुवि शकोति कश्चिदप्यभिवीक्षितुम् ॥६॥

- (१) मेधातिथिः । तपति तपतीव संमुखोऽशक्यदर्शनत्वादेवमुच्यते । तदाह न चैनं भुवि शकनोति । ब्राह्मणजात्युत्कृष्टा ब्रह्मवर्चस्विनोऽपि नैनमभिमुखं वीक्षितुं शकनुवन्ति । तदुक्तं “तमुपर्यासीनमधस्तादुपासीरन्” ॥६॥
- (२) सर्वज्ञनारायणः । तपत्यादित्यवदित्यंशेषोपपादनमितरेष्वप्येवं स्वयमूह्यम् ॥६॥
- (३) कुल्लूकः । अयं च राजा स्वतेजसा सूर्य इव पश्यतां चक्षूंषि मनांसि च संतापयति । न चैनं राजानं पृथिव्यां कश्चिदप्यभिमुख्येन द्रष्टुं क्षमते ॥६॥
- (४) राघवानन्दः । कार्येणापि तदंशोऽनुमेय इत्याह तपतीति द्वाभ्याम् । दुष्टानां चक्षुंमनसोः संतापजननात्तदर्शनानिष्ठाक्षमत्वं सूचितं । साधूनां न तपति विमलं प्रसाधयति ॥६॥
- (६) रामचन्द्रः । सर्वेषां चक्षूंषि मनांसि चार्कवन्नृपस्तपति संतापयतीत्यर्थः ॥६॥
- (८) गोविन्दराजः । तपतीति । एष च राजा पश्यतां स्ववीर्येण चक्षूंषि मनांसि च आदित्यवत्संतापयति, न चैनं राजानं वीर्येणातिशययोगात्कश्चिदपि पृथिव्यामाभिमुख्येन वीक्षितुं शकनोति । एवं चेन्द्रांशांशोदभवत्वादिति कथनार्थम् ॥६॥
- (९) भारुचिः । महाराजलिङ्गेन चामरछत्रभूडगादिना युक्तो दीप्तिमत्त्वाच्चक्षुंप्यादित्यवत् तापयति । मनांसि दण्डपातनाद् यस्मादतो न कश्चिदेन शकनोत्यभिवीक्षितुमपि किं पुनः (अ)पाकर्तुम् । पूर्ववदयमपि स्तुत्यै । एवं च सति तास्ववस्थासु कार्यार्थम् ॥६॥

सोऽग्निर्भवति वायुश्च सोऽर्कः सोमः स धर्मरात् ।

स कुबेरः स वरुणः स महेन्द्रः प्रभावतः ॥७॥

- (१) मेधातिथिः । अग्न्यादिदेवतानां मात्राशयत्वात्तच्छक्तियोगितयैवमुच्यते ।
प्रभावोऽलौकिकी या शक्तिः ॥७॥
- (२) सर्वज्ञनारायणः । प्रभावतः प्रभाववानेवैवं भवतीत्यर्थः ॥७॥
- (३) कुल्लूकः । एवं चाग्न्यादीनां पूर्वोक्तांशभवत्वात्तत्कर्मकारित्वाच्च 'प्रताप-युक्तस्तेजस्वी' (९/३१०) त्यादिना नवमाध्याये वक्ष्यमाणत्वात्स राजा शक्त्यतिशयेनाग्न्यादिरूपो भवति ॥७॥
- (४) राघवानन्दः । स धर्मराट् यमः । प्रभावतः ऐश्वर्येण ॥७॥
- (५) नन्दनः । प्रभावतः शक्तिः ॥७॥
- (८) गोविन्दराजः । स इति । 'प्रतापयुक्तस्तेजस्वी' त्यादिवक्ष्यमाणात् । आदित्यतुल्य-व्यापारकरणादसावलौकिकशक्तियोगेन तासु क्रियासु राजाग्निवायादित्यचन्द्रयमवैश्रवण-वरुणेन्द्रतुल्यो भवति ॥७॥
- (९) भारुचिः । एवं चेमे लोकपाला यैरयं राजा तथा तथैव व्यपदिश्यते ॥ ७ ॥

बालोऽपि नावमन्तव्यो मनुष्य इति भूमिपः ।

महती देवता ह्येषा नररूपेण तिष्ठति ॥ ८ ॥

- (१) मेधातिथिः । मनुष्योऽयमित्येवं बालोऽपि भूमिपो राजा नावमन्तव्यः । किं तर्हि? महती काचिदेषा देवतैतेन मानुषेण रूपेण स्थितेति । अतो दृष्टेनापि दोषेण राजन्यवज्ञा न युज्यते ॥८॥
- (२) सर्वज्ञनारायणः । महती देवता ईश्वरः ॥८॥
- (३) कुल्लूकः । ततश्च मनुष्य इति बुद्ध्या बालोऽपि राजा नावमन्तव्यः । यस्मान्महतीयं काचिदेवता मानुषरूपेणावतिष्ठते । एतेन देवतावज्ञायामधर्मादयोऽदृष्टदोषो उक्ताः ॥८॥
- (४) राघवानन्दः । किंच बालोऽपीति । अवमानप्रसक्तिमाह मनुष्य इति ॥८॥
- (५) नन्दनः । एवं देवांशप्रभवत्वाद्राजा नावमन्तव्य इत्याह बाल इति । महती देवता अग्निरित्यर्थः । हिंशब्दो हेतै ॥८॥
- (८) गोविन्दराजः । बालोऽपीति । भूपतिर्बालोऽपि मनुष्यबुद्ध्या नावज्ञेयो यस्मादेवांशोऽभवत्वान्महत्येषा देवता मनुष्यरूपेणास्ते ॥८॥
- (९) भारुचिः । यतश्चैतदेवमतः शक्तोति ह्ययं बालोऽप्यमात्यादिभिरकार्यकारिणो निवर्तयितुम् । किञ्चान्यत् ॥८॥

एकमेव दहत्यग्निरं दुरुपसर्पिणम् ।

कुलं दहति राजाग्निः सपशुद्रव्यसंचयम् ॥ ९ ॥

- (१) मेवातिथिः । अस्य विवेर्थवादश्लोका एते । राजधर्मोऽपि सन् सर्वपुरुषार्थोऽयम् । योऽर्थं हस्तादिना स्पृशति, समिद्द्वस्याप्यन्तिकवर्ती भवति, स 'दुरुपसर्पी' नरः

प्रमादस्वलितो दह्यते । राजा तु क्रुद्धः सपुत्रधनदारबान्धवं दहति । कुलं - ये केचिद् ज्ञातयः स्वजनाशच तानप्यपराधसम्बन्धात्पशुभिर्धनसंचयैश्च सह नाशयति ॥९॥

(२) सर्वज्ञनारायणः । दुरुपसर्पिणं दुष्टेन प्रकारेणोपसर्पन्तमभिभवार्थमग्नेः स्वयमेव तन्मध्ये प्रवेशादिकारिणम् ॥९॥

(३) कुल्लूकः । संप्रति दृष्टोषमाह एकमित्यादि । योऽन्नेरतिसमीपमनवहितः सन्नुपसर्पति दुरुपसर्पिणमेकमेवाग्निर्दहति न तत्पुत्रादिकं, क्रुद्धो राजाग्निः पुत्रदार-भ्रात्रादिरूपं कुलमेव गवाश्वादिपशुसुवर्णादिधनसंचयसहितं सापराधं निहन्ति ॥९॥

(४) राधवानन्दः । महत्त्वमेवाह एकमिति । दुरुपसर्पिणं दुखार्थं मरणाद्युद्यतं उपसर्पिणं समीपगामिनम् । राजा तु देशान्तरस्थमपि कुलादिविशिष्टमपि हन्ति । अग्निदेवतातोऽप्यधिक इति भावः ॥९॥

(५) नन्दनः । अग्नितोऽपि राजा दाहशक्तौ विशिष्टतर इत्याह एकमिति । दुरुपसर्पिणां उपसर्पणानिपुणानां प्रमादादग्नौ पतितमिति यावत् । कुलं दहति यस्मात्समान्नावमन्तव्यः ॥९॥

(६) रामचन्द्रः । एकमेव नरमग्निर्दहति । कीदृशं नरं ? दुरुपसर्पिणं दुष्टेन प्रकर्षेण उपसर्पतं विलङ्घयन्तम् ॥९॥

(७) गोविन्दराजः । एकमिति । अग्निरनुपायसेविनं मनुप्यमेकमेव दहति । राजाग्निः पुनः पशुधनसमूहसहितं अपराधिसंबन्धिवन्धुवर्गमपि नाशयति । तस्मादसौ नावमन्तव्यो राजाग्निरिव विनाशकत्वात्र च स्नेहातिशयातिदर्शनेन तं प्रत्याश्वसनीयं यस्मात् ॥९॥

(८) भारुचिः । यस्मादकार्यकारिणां तत्सहायानां तत्सम्बन्धसम्बन्धानां च कुलं दहति । अतोऽप्यसौ नावमन्तव्यः ॥९॥

कार्यं सोऽवेक्ष्य शक्तिं च देशकालौ च तत्त्वतः ।

कुरुते धर्मसिद्ध्यर्थं विश्वरूपं पुनः पुनः ॥ १० ॥

(१) मेधातिथिः । नैतन्मन्तव्यं बन्धुमें राजा सुहृद्वेति । “कस्य राजा भवेन्मित्रं कानि मित्राणि राजनि ।” प्रयोजनापेक्षया च शत्रौ मित्रवदाचरन्ति मित्रे शत्रुवत् । तथाऽशक्ताः कंचिदपराधं क्षमन्ते, शक्तिं प्राप्योन्मूलयन्ति । एवं देशकालावपि । अतो धर्मसिद्ध्यर्थं, कार्यसिद्ध्यर्थं ‘विश्वरूपं’ कुरुते । क्षणान्मित्रं क्षणेन शत्रुः, नैकरूप एव राजा भवति ।

अतो न विश्वसितव्यं राजनि । मैत्र्याद्वालभ्यात्सौजन्याद्वा तत्तुल्यवयोदृष्टच्या न वर्तितव्यम्, अपि तु सर्वदा नयेन द्रष्टव्यः ॥१०॥

(२) सर्वज्ञनारायणः । कार्यं प्रयोजनं । शक्तिं स्वस्य । देशकालौ विग्रहादियोग्यौ । विश्वरूपं मित्रेऽपि शत्रुतां शत्रावपि मैत्रीं । अतो मित्रमित्यत्र नाविश्वसनीयमित्यर्थः ॥१०॥

(३) कुल्लूकः । स राजा प्रयोजनापेक्षया स्वशक्तिं देशकालौ चावेक्ष्य कार्यं सिद्ध्यर्थं तत्त्वतो विश्वरूपं बहूनि रूपाणि करोति । जातिविवक्षया बहुष्वेकवचनम् । अशक्तिदशायां क्षमते, शक्तिं प्राप्योन्मूलयति । एवमेकस्मिन्नपि देशे काले च प्रयोजनानु-

रोधेन शत्रुवा मित्रं वोदासीनो वा भवति, अतो राजवल्लभोऽहमिति बुद्ध्या नावज्ञेयः ॥१०॥

(४) राघवानन्दः । किंच कार्यमिति । कार्यमनुग्रहनिग्रहौ । शर्क्तं वाल्यौवनाद्य-नुरूपाम् । देशो दूरनिकटादिः । कालः सुभिक्षुर्भिक्षादिः । अवेक्ष्य निश्चित्यैव विश्वरूपं प्रयोजनानुरूपेण शत्रुमित्रोदासीनतया ॥१०॥

(५) नन्दनः । विश्वरूपं नानादेवतारूपम् ॥१०॥

(६) रामचन्द्रः । देशकालौ विग्रहादियोग्यौ ज्ञात्वा धर्मसिद्ध्यर्थं पुनः पुनः विश्वरूपं नानारूपं इन्द्र्यमादिरूपं मित्रे शत्रुतां शत्रौ मित्रतां वा कुरुते ॥१०॥

(८) गोविन्दराजः । कार्यमिति । स राजा प्रयोजनं पर्यालोच्यात्मशर्त्तिं देशकालौ च स्नेहवैरकरणोचितैः सम्यगवेक्ष्य शास्त्रव्यवस्थासिद्ध्यर्थं मित्रशत्रुमध्यस्थतया मुहूर्मुहुर्नाना-विश्वरूपं कुरुते ॥१०॥

(९) भार्हचिः । अतश्चासौ वाल्लभ्यान्मैत्र्यात्स्वाजन्यद्वारेण वा नावमन्तव्यः । अतश्चास्य सम्यगुपचरितस्य . . . ॥१०॥

यस्य प्रसादे पद्मा श्रीर्विजयश्च पराक्रमे ।

मृत्युश्च वसति क्रोधे सर्वतेजोमयो हि सः ॥ ११ ॥

(१) मेधातिथिः । प्रसन्न आराधनया श्रियं ददाति । कुद्धो मृत्युना योजयति । अतः श्रीकामेनाराधनीयः । न केवलं श्रिया योजयति, यावदस्य शत्रवः सन्ति तानपि पराक्रम्य परितोषितो हन्ति । अतः शत्रुवधकामेन यथावत्परिचरणीयः ।

पद्मा श्रीपर्यायोऽपि पद्माशब्दो महत्त्वप्रतिपादनार्थः प्रयुक्तः, महतीं श्रियं ददातीत्यर्थः । एते चार्या राज्ञः प्राप्यन्ते । यतः सर्वतेजोमयोऽसौ अग्न्यादित्यचन्द्रमसां तेजो विभर्ति ॥११॥

(२) सर्वज्ञानाराधनः । यस्य प्रसाद इत्यादि त्रयं क्रमात्कुवेरशक्रयमानां व्यापार-कथनम् । पद्मा पद्महस्ता । यतः पद्मादयस्तदुद्भवा अतः सर्वतेजोमयः । एवमन्येष्व-प्युक्तांशेषु व्यापारो ज्ञेय इत्याशयः ॥११॥

(३) कुल्लूकः । पद्माशब्दः श्रीपर्यायोऽपि महत्त्वविवक्षयाऽत्र प्रयुक्तः । यस्य प्रसादान्महती श्रीर्भवत्यतः श्रीकामेन सेव्यः । यस्य शत्रवः सन्ति, तानपि संतोषितो हन्ति । तेन च शत्रुवधकामेनाप्याराधनीयः । यस्मै क्रुद्यति तस्य मृत्युं करोति, तस्मा-ज्जीवनार्थिना न क्रोधनीयः । यस्मात्सर्वेषां सूर्याग्निसोमादीनां तेजो विभर्ति ॥११॥

(४) राघवानन्दः । विश्वरूपत्वं व्यनक्ति यस्येति । प्रसादेऽनुग्रहविषये पद्मा श्रीरिति पर्यायित्वेऽपि महत्त्वानपायत्वव्यापनार्थं पद्मालयत्वसूचनेन वा सुखहेतुत्वं व्यापितम् । श्रियः सत्वेऽपि नृणामसंतुष्टे राजनि सुखादर्शनात् । पराक्रमे शत्रुं प्रतिगमने विजय-स्तत्संभावना । तदवमानात्तकोधानन्तरं प्रजामृत्युदर्शनान्मृत्युः । तस्माच्छ्रीप्राप्तिः शत्रु-जयशत्रुवधादिकामैर्नृपः सेव्य इति ध्वनिः ॥११॥

(५) नन्दनः । अत्रोदाहरणमाह तस्येति । तस्य प्रसादे श्रीर्वसति तस्य प्रसादे सति लक्ष्मीर्जयित इत्यर्थः । पद्मा पद्मवती । विजय इदं । सर्वतेजोमयः सर्वदेवता-शक्तिमयः ॥११॥

(८) गोविन्दराजः । यस्येति । यस्मादसावग्न्याद्यांशोद्भवत्वादग्न्यादिसर्वेजोयुक्त-स्तस्मात्द्वायां प्रसन्नतायां महती श्रीर्वसति । एवं च श्रीकामेनासौ आराधनीयो वीर्यं तदा ॥११॥

(९) भारुचिः । अतो न केवलमसौ भयात् प्रत्यवायपरिहारार्थमाराध्यः । अभ्युदयोऽपि हि तस्मात् सम्यगुपचरितात् विशिष्टो भवति । अतश्चैव च सति ॥११॥

तं यस्तु द्वेष्टि संमोहात्स विनश्यत्यसंशयम् ।

तस्य ह्याशु विनाशाय राजा प्रकुरुते मनः ॥१२॥

(१) मेधातिथिः । प्रत्यवायाद्यथा नश्यति जनो नैवमभिप्रेतार्थलोभेनातः पुनःपुनराह । तं राजानं यो द्वेष्टि, प्रातिकूल्येन वर्तते तस्मिन्, स त्वसंशयं नश्यति । तस्य ह्याशु विनाशाय । अन्यः कश्चिदपराधं क्षमते अशक्यराजनिवेदनेन । तत्र व्यवहारभागस्य धनपरिक्षयो भवति । भूतोऽप्यर्थः साक्षिणां चित्तवैचित्र्यादन्यथात्वमायाति – इत्यपेक्षमाणः कश्चित्क्र-मेणापि । राजा तद्विनाशार्थमपराधेन मनसि स्थितेन बाध्यत एवासौ शक्तिमत्त्वाद्राजः प्रयतमानस्य स्वतन्त्रविरोधापत्तेः ॥१२॥

(२) सर्वज्ञनारायणः । तस्मात्तत्र द्वेषोऽपि न कर्तव्य इत्यर्थः ॥१२॥

(३) कुल्लूकः । तं राजानमज्ञतया यो द्वेष्टि तस्याप्रीतिमुत्पादयति स निश्चितं राजक्रोधान्नश्यति यस्मात्स्य विनाशाय शीघ्रं राजा मनो नियुड्यते ॥१२॥

(४) राघवानन्दः । नापि राजा द्वेषाद्याचरणीयमित्याह तं यस्त्वति । विनश्यतीत्यत्र हेतुस्तस्येति ॥१२॥

(५) नन्दनः । हिर्हेतो । विनाशाय विनाशं कर्तुम् प्रकुरुतेऽध्यवस्थति ॥१२॥

(६) रामचन्द्रः । संमोहाद्यस्तं द्वेष्टि तस्य ह्याशु विनाशाय राजा मनः कुरुते ॥१२॥

(८) गोविन्दराजः । तमिति । यो मनुष्यस्तद्वीर्यातिशयानभिज्ञतया तस्य प्रतिपक्षी भवति स निःसंशयं विनश्यति । यस्मात्स्य समनन्तरं विनाशार्थं राजा मनः संकल्पयति ॥१२॥

(९) भारुचिः । यथोक्तमुपदेशमपरिगणव्यं पौनःपुन्येन यतस्तत्र द्विष्यादन्य-थार्थपराधं च येन । अन्यस्तु द्विष्यमाणः कदाचिद्वर्षपिक्षया शक्त्या वा सहेत । राजः पुनः सहमानस्य स्वतन्त्रविरोधः । यतोऽशक्तश्चासौ निग्रहणं कर्तुमिति । अतः सदानुर्वातितव्यः निरुपद्धैः सद्भ्वाः ॥१२॥

तस्माद्वर्म यमिष्टेषु स व्यवस्येन्नराधिपः ।

अनिष्टं चाप्यनिष्टेषु तं धर्मं न विचालयेत् ॥१३॥

(१) मेधातिथिः । यतः सर्वतेजोमयो राजा तस्माद्वेतोरिष्टेषु वल्लभेषु मन्त्रिपुरो-हितादिषु कार्यगत्या धर्मं कार्यव्यवस्थां शास्त्राचाराविरुद्धां व्यवस्येन्निश्चित्य स्थापयेन्न विचालयेत् । सा तादृशी राजोऽनुजा नातिक्रमणीया । ‘अद्य पुरे सर्वेषुसवः कर्तव्यः । मन्त्रिगेहे विवाहो वर्तते । तत्र सर्वः संनिधातव्यम् । तथा पश्चो नाद्य सैनिकैर्हन्तव्याः । न

शकुनयो बन्धयितव्याः । नर्तिका धनिकैराराधनीया एतावन्त्यहानि' । एवमनिष्टेष्वपि । 'एतेन संसर्गो न कर्तव्यः । एतस्य गृहे प्रवेशो न देयः' ।

एवंविधोऽत्र धर्मः पटहघोषादिना राजाऽदिष्टो नातिक्रमणीयः । न त्वग्निहोत्रादिधर्मव्यवस्थायै वर्णश्रिमिणां राजा प्रभवति । स्मृत्यन्तरविरोधप्रसङ्गात् । अविरोधे चास्मिन्विषये वचनस्यार्थवत्त्वात् ॥१३॥

(२) सर्वज्ञानारायणः । यं धर्मव्यवहारमिष्टेषु क्षुद्रेष्वप्यक्षुद्रयोग्यं नियमयेदेवं महत्स्वप्यनिष्टेषु क्षुद्रयोग्यं नतु दण्डादिनियमोऽपि राज्ञ इच्छया कार्यस्तस्य शास्त्रीयस्यैव राज्ञापि कार्यत्वात् ॥१३॥

(३) कुल्लूकः । यतः सर्वतेजोमयो नृपतिस्तस्मादपेक्षितेषु यमिष्टं शास्त्रानुष्ठेयं शास्त्राविरुद्धं निश्चित्य व्यवस्थापयत्यनपेक्षितेषु चानिष्टं नियमं नातिक्रामेत् ॥१३॥

(४) राधवानन्दः । प्रकरणमुपसंहरति तस्मादिति । इष्टेषु प्रियेषु धर्मं अयमेव-मर्हत्ययमेवं नार्हतीति व्यवस्थापयेत् । स्थापयितुस्तं प्रौढवादिना न चालयेत् यतः क्रुद्धो हन्ति प्रसन्नोऽनुगृहणीयात् ॥१३॥

(५) नन्दनः । इष्टेष्वनिष्टेषु च यमर्थं धर्मादिनपेतत्वेन निश्चिनोति तमर्थं धर्मं मत्वा न विचालयेत् ॥१३॥

(६) रामचन्द्रः । तस्मात्कारणात् इष्टेषु क्षुद्रेषु यं धर्मं स नराधिपः व्यवस्थेत् निश्चिनोति च पुनः अनिष्टं अयोग्यं अनिष्टेषु अच्छिद्रेषु अनिन्देषु तं धर्मं न विचार(ल)येत् ॥१३॥

(८) गोविन्दराजः । यत एवं तस्माद्धर्ममिष्टेषु वर्तयेत्तं नराधिप इति । तस्मान्नरेश्वर आत्मवल्लभेषु शास्त्राविरुद्धायां दृष्टार्थायां व्यवस्थामिष्टानामेषां वर्तितव्यं इति निश्चिनुयात् । एवमप्रियेष्वपि यच्छास्त्राविरुद्धं बहिष्करणीयादीचौतां व्यवस्थां नातिक्रामेत् ॥१३॥

(९) भारुचिः । 'तस्मात् सर्वं यमिष्टेषु व्यवस्थिति नराधिपः । अनिष्टं चाप्यनिष्टेषु तद्धर्मं न विचारयेत् ॥' न हि राजा वर्णश्रिमध्मप्रवृत्तौ हेतुः । शास्त्रलक्षणत्वाद्धर्माधर्मयोर(प्य?)वस्था चैवं स्यात् । व्यवस्थाकारिणा च शास्त्रेण भवितव्यम् । तथाच बहुकृत्वस्तदुक्तिः । तद्विरोधश्चान्यायो यतः प्रकरणाद् राजस्तुतिपरमेतत् प्रत्यवगन्तव्यम् । लौकिकधर्मपिक्षया वेदं विज्ञेयं शास्त्रम् । समाप्ता राजोत्पत्तिः ॥१३॥

तस्यार्थे सर्वभूतानां गोप्तारं धर्ममात्मजम् ।

ब्रह्मतेजोमयं दण्डमसृजतपूर्वमीश्वरः ॥ १४ ॥

(१) मेधातिथिः । उक्ता राजोत्पत्तिः । दण्डोत्पत्तिरिदानीमुच्यते । तस्मा इदं तदर्थम् । राज्ञः प्रयोजनसिद्धये दण्डमसृजदीश्वरः प्रजापतिः । को राज्ञोऽर्थो दण्डेन?

उच्यते । गोप्तारं सर्वभूतानाम् । 'गोप्ता' रक्षिता दण्ड एव । न दण्डेन विना राजा रक्षितुं शक्नोति । अतो राजत्वसिद्धयर्थं एव दण्डः सृष्टः । धर्ममात्मजं ब्रह्मतेजो-स्थमिति दण्डस्तुतिः । न यागदानादि 'धर्मः', कि तर्हि? दण्ड एव । न चायं, प्राणधनहारित्वादधर्मो विज्ञेयः, अपि त्वेष एव धर्मं आत्मजः शरीरादेव जातः प्रजापतेः ।

न च पाञ्चभौतिकः, किं तर्हि? ब्रह्मणो यत्केवलं तेजस्तेन निर्मितः। 'पूर्वं' राजसृष्टेः ॥१४॥

(२) सर्वज्ञनारायणः। तस्यार्थं राजार्थं। धर्मं धर्माशोदभवं विधि । स्वस्य सुतं अत एव ब्रह्मतेजोमयं ब्रह्मणस्तेजसा सृष्टम् । दण्डं दमकम् । ईश्वरो ब्रह्मा ॥१४॥

(३) कुल्लूकः। तस्य राजः प्रयोजनसिद्धये सर्वप्राणिनां रक्षितारं धर्मस्वरूपं पुत्रं ब्रह्मणो यत्केवलं तेजस्तेन निर्मितं न पाञ्चभौतिकं देहं ब्रह्मा पूर्वं सृष्टवान् ॥१४॥

(४) राघवानन्दः। तस्य राजोऽर्थं रक्षणादिप्रयोजनार्थं सर्वभूतानामनुशासनरूपं धनप्राणधिक्शब्दहस्ताद्याहरणात्मकं धर्मं तद्वेतुत्वात् । आत्मजं ब्रह्मणस्तेजसा निर्मितं ब्रह्मतेजोमयं पूर्वं च राजसृष्टेः। दण्डमिति कर्तृकरणव्युत्पत्त्या क्वचिद्राजा क्वचिदनुशासनम् ॥१४॥

(५) नन्दनः। अथ राजः सहायं दण्डं प्रस्तौति तस्येति । तस्यार्थं तस्य राजः कार्यं निर्मिते गोप्तारं गुर्वित्त करिष्यन्तं सर्वभूतधर्मगुप्त्यर्थमिति यावत्, ब्रह्मतेजोमयं परमात्मशक्तिमयं परमात्मशक्तिमुपादायेति यावत्, धर्मात्मकं दण्डमसृजत् धर्मं स्वस्मादण्डरूपेण ससर्जं । पूर्वं युगारम्भे । ईश्वरः प्रजापतिः। एतदुक्तं भवति—दण्डस्यात्मा धर्मशरीरं ब्रह्मतेजोमयमीश्वरो जनयितेति ॥१४॥

(६) रामचन्द्रः। तस्यार्थं राजोऽर्थं ईश्वरः ब्रह्मा पूर्वं दण्डरूपात्मजं पुत्रमसृजत् ॥१४॥

(८) गोविन्दराजः। तदर्थमिति । राजः प्रजापालनस्य प्रयोजनसिद्धयर्थं सर्वप्राणिनां च रक्षितारं चौराद्युपद्रवसंरक्षणेन च सम्यक्कर्वमधटनाद्वर्मं स्वशरीराच्चोदभूतं ब्राह्मणस्य यत्तेजस्तेन निर्मितं दमनादण्डं पूर्वं प्रजापतिः सृष्टवांसं विना राजत्वानुपपत्तेः ॥१४॥

(९) भारूचिः। अधुना तत्सहकारी दण्डो व्याक्रियते इतआरभ्य द्वादश श्लोकाः दण्डोत्पत्त्यर्थाः। दण्डनामानं तेजोमयं सर्वभूतगोप्तारं धर्मात्मजमसृजत् पूर्वं राजोत्पत्तेः। एतदुक्तं भवति—दण्डादृते राजत्वं नास्ति...सृजनेन राजा प्रजा रक्षिष्यतीति । यतश्च...॥१४॥

तस्य सर्वाणि भूतानि स्थावराणि चराणि च ।

भयाद्दोगाय कल्पन्ते स्वधर्मान्नि चलन्ति च ॥ १५ ॥

(१) मेधातिथिः। तस्य दण्डस्य भयात् । सम्बन्धिमात्रविवक्षायां भयहेतुत्वं नास्तीति पष्ठी। दण्डभयात्स्थावराणि भूतानि भोगाय फलकुसुमच्छायादिभिर्भोगार्थं कल्पन्ते, तत्समर्था भवन्ति । यो हि स्थावरः फलं न ददाति स परिशोष्यते । न चेत्परिशुष्यति, सर्वतो व्याप्तदेशत्वाच्छ्रुत्वांङ्गारीक्रियते ।

एतया वृक्षोपमया दण्डयस्य राजापथ्यकारिणः पुरुषस्यैवं कर्तव्यम्, छेदनमूलोत्पाटनादिना दण्डः प्रणेयः। स्थावरग्रहणं स्तुत्या दृष्टान्तार्थमीदृशोऽयं दण्डो यत्स्थावरा अपि दण्डयन्ते, किं पुनश्चराः। न तु स्थावराणां दण्डोऽयमित्येषा बुद्धिरस्ति । स्वधर्मान्नि चलन्ति अकाले न पुष्प्यन्ति न प्रसुवते ॥१५॥

(२) सर्वज्ञनारायणः। भोगाय कल्पन्ते अन्येषां । 'स्थावराणी'त्युक्तं स्थावराणामपि पृथिव्यादीनां पृथ्वादिभिर्दण्डस्य धूतत्वात् ॥१५॥

(३) कुल्लूकः । तस्य दण्डस्य भयेन चराचराः सर्वे प्राणिनो भोगं कर्तुं समर्थं भवन्ति । अन्यथा बलवता दुर्बलस्य धनदारादिग्रहणे तस्यापि तदपेक्ष्य बलिनेति कस्यापि भोगो न सिद्धेत्, वृक्षादीनां स्थावरादीनां छेदने भोगासिद्धिः । तथा सतामपि नित्य-नैमित्तिकस्वधर्मानुष्ठानमकरणे याम्ययातनाभयादेव ॥१५॥

(४) राघवानन्दः । किंच तस्येति । भयादृणस्येत्यन्वयः । भोगाय कल्पन्ते समर्थाः चोराद्युपद्रवराहित्यात् । भृशदण्डस्य देशोऽधर्माभावाद्यथाकालं स्थावराणि द्रुमादयः फल-शालिनीति भावः । तस्य राज्ञो भोगाय फलदानि भवन्ति, दण्डाद्यभावे छिद्यन्ते तानि । साधवः पाल्यन्ते दस्यवश्चिद्यन्ते इति मेधातिथिः ॥१५॥

(५) नन्दनः । दण्डं प्रशंसति तस्येति । तस्य दण्डस्य भयात् । स्थावराणामपि दण्डो धारितो महात्मभिरितिहासेषु श्रूयते । यथागस्त्येन विन्द्यस्य यथा वासुना शालम-लीतरोहेऽमवतस्य ॥१५॥

(६) रामचन्द्रः । तस्य राज्ञो भयात्स्वधर्माद्भूतानि न चलन्ति ॥१५॥

(७) गोविन्दराजः । तस्येति । 'अन्तःसंज्ञा भवन्त्येते' इति स्थावराणामपि चैतन्य-स्योक्तत्वात् छेदनादिदण्डभयेन वृक्षादिस्थावराण्यपि फलपुष्पादिद्वारेणोपभोगार्थं सम्पद्यन्ते नियतकालं पुष्पादिदानव्यवस्थां नातिक्रामन्ति किं पुनर्जडगमानि ॥१५॥

(८) भारुचिः । अतश्चासौ युक्तो राजसाहाय्ये यस्य... दिभिर्भोगाय कल्पन्ते किं पुनरन्ये । यो हि स्थावरो वृक्षो न भोगाय कल्पते नियतमसौ तस्य परिशोधनाद्यारभते यतश्च न परिशुद्धयते । हित्वासावडगा... यश्च प्रतिकूलं वर्तते तस्य छेदन-मूलोत्पाटनादिभिः दण्डः प्रणीयत एव ॥१५॥

तं देशकालौ शक्तिं च विद्यां चावेक्ष्य तत्त्वतः ।
यथार्हतः सम्प्रणयेन्नरेष्वन्यायवर्तिषु ॥ १६ ॥

(१) मेधातिथिः । अन्यायवर्तिनो ये राजापथ्यकारिणो महामात्यादयस्तेषामर्थं दण्ड उच्यते । अन्येषां तु परस्परव्यवहारिणाम् 'अनुबन्धं परिज्ञाये' (८/१२६) त्यत्रोच्यते । तत्रैव चायं श्लोको व्याख्यातः । विद्याऽन्नाधिका, सा च वेदार्थविषया । यथार्हतः यथार्हं यो यस्य योग्य इत्यर्थः । सम्प्रणयेत् प्रवर्तयेत्कुर्यादिति यावत् ।

एतत्सर्वमवेक्ष्य निरूप्य तत्तदपेक्षो दण्डः कर्तव्यः । अन्यथाप्रणीतो राज्ञो दृष्ट-मनर्थमावहेत् ।

दृष्टादृष्टभेदेन स्वप्रकृतिजनपदभेदेन सप्तमाष्टमयोर्दण्डमातृकाश्लोकयोर्भेदः ॥१६॥

(२) सर्वज्ञनारायणः । देशकालादि त्वरण्यरात्मादिकृतत्वेन दण्डाधिक्यात् । शक्तिं धनदाने । विद्यामिति वेदादिपाठशीलतया दण्डाल्पतार्थम् ॥१६॥

(३) कुल्लूकः । तमित्यादि । तं दण्डं देशकालौ दण्डचस्य च शक्तिं विद्यादिकं यस्मिन्नपराधे यो दण्डोऽर्हतीत्यादिकं शास्त्रानुसारेण तत्त्वतो निरूप्यापराधिषु प्रवर्त-येत् ॥१६॥

(४) राघवानन्दः । कष्टं तत्प्रणयनमित्याह तमिति । दण्डस्य देशकालौ शास्त्रानु-सारेणावेक्ष्य यथार्हतः यस्मिन्नपराधे यो यं दण्डमर्हति तदनतिक्रमेण संप्रणयेत् देशं

दूरनिकटादि । कालं दुर्भक्षादि । विद्यामस्त्रशिक्षादिकां वेदविद्यां च । अन्यायर्वत्तिष्व-
न्यथागामिषु ॥१६॥

(५) नन्दनः । तस्य दण्डस्य प्रणयनप्रकारमाह तमिति । शक्तिः वालो वृद्धो
दरिद्रो धनवानित्यादिरूपा । विद्या वेदवित्त्वमित्यादिरूपा ॥१६॥

(६) रामचन्द्रः । दण्डमन्यायर्वतिषु देशकालादिकमवेक्ष्य यथार्हतः संप्रणयेत् ॥१६॥

(८) गोविन्दराजः । तस्मात् तमिति । तं दण्डं ग्राम्यारण्यादिवानकताद्य-
पराधकत्वाद्रजकत्वस्य गतदेशकालौ विचार्य अपराधिसम्बन्धि च शरीरधनसामर्थ्यं वेदाध्य-
यनादि सम्यगवेक्ष्य अन्यायकारिषु नरेषु अपराधानुरूपं कुर्वीत इत्यमात्यादिविषयमिदं
व्यवहारिणा प्रभवन्तं 'अनुबन्धं परिज्ञाये' (८/१२६) ति वक्ष्यमाणत्वात् ॥१६॥

(९) भास्त्रचिः । ग्रामारण्यवाह्याभ्यन्तररथ्यादिर्देशः, दिवा नक्तं वालो युवा
स्थविर इति कालः । (शक्तिः) शरीरगतार्थं गता च, विद्या त्रयी साङ्गोपाङ्गा ।
एतदक्षया दण्डः प्रणेयः । अन्यथा प्रणीतोऽनर्थमुत्पादयति, अर्थं च न करोतीति दण्ड-
स्तुत्यर्थोऽयमनुवादः । दण्डपातनविधि तूपरिष्टाद्वक्ष्यति 'अपराधं प्रतिज्ञाये' ति ॥१६॥

स राजा पुरुषो दण्डः स नेता शासिता च सः ।
चतुर्णामाश्रमाणां च धर्मस्य प्रतिभूः स्मृतः ॥ १७ ॥

(१) भेदातिथिः । स एव वस्तुतो राजा । तस्मिन्स्ति राजशक्तिः । स एव पुरुषः ।
येन बलीयसोऽपि पुरुषान् स्त्रीवन्न्यकृत्य वशीकरोति । स नेता । कार्याणि तेन
नीयन्ते । शासिता । शासनं राजाज्ञा, तस्याः शासनीभावः दण्डे सति । धर्मतः कर्तृत्व-
मौपचारिकम् ।

चतुर्णामाश्रमाणां यो धर्मस्तत्र प्रतिभूरित्व । यथा प्रतिभूश्चलितं न ददाति, तद्व-
दण्डोऽपि ॥१७॥

(२) सर्वज्ञनारायणः । स दण्ड एव राजा, जनस्य तदधीनत्वात् । पुरुषः पुरुषात्मा ।
नेता नायकः प्रवर्तकः । शासिता एवं कुर्वित्युपदेष्टा । धर्मस्य धर्मचिरणं कारयितुं
प्रतिभूरित्व ॥१७॥

(३) कुललूकः । स एव दण्डो वस्तुतो राजा । तस्मिन्स्ति राजशक्तियोगात्, स एव
पुरुषस्ततोऽन्ये स्त्रिय इव तद्विधेयत्वात् । स एव नेता तेन कार्याणि नीयन्ते प्राप्यन्ते ।
स एव शासिता शासनमाज्ञा तद्वात् । स एव चतुर्णामप्याश्रमाणां यो धर्मस्तस्य
संपादने प्रतिभूरित्व प्रतिभूर्मुनिभिः स्मृतः ॥१७॥

(४) राधवानन्दः । दण्डं विना राजार्किचित्कर इति दण्डं स्तौति स इति
त्रिभिः । तस्मिन्स्ति राजशक्तिः । पुरुषः सर्वान् राजप्रभृतीन् स्त्रिय इव न्यकृत्य स्वधर्मे
स्थापयतीति पुरुन् वहून् धनाद्यादानेन स्यति तनूकरोतीति वा राजोऽपि दण्डश्रुतेः । नयति
प्रापयति स्वस्वधर्मं राजनेति नेता एधांसि पचन्तीतिवद्वा कर्तृत्वोपचारः । प्रमादात्प्रच्याव्य
सर्वान् शास्त्रानुसारेण शास्तीति शासिता । संन्यासिनामपि पातित्ये 'दास आमरणान्तिक'
इति राजभृत्यतास्मृतेराश्रमचतुष्टयग्रहः । धर्मस्य प्रतिभूः तस्मादने प्रभुद्वितीयः ॥१७॥

(५) नन्दनः । पुनरपि श्लोकद्वयेन दण्डस्तुतिमाह स इति । स दण्ड एव राजपुरुषः राजनियोगकरः । नेता तत्त्वकामानुष्ठापकः । शासिता आज्ञापकः । तेजो विना सकलकार्यासिद्धेः ॥१७॥

(६) गोविन्दराजः । स इति । दण्डहेतुत (स्त) त्र द्रोहत्वस्य स दण्ड एव राजा स एवमनेनैव न्यायेन स एव पुरुषोऽपराध्यानेता स एवं च नेता दण्डनायकः सेनापत्यादिः स एव चानुशासिता धर्माधिकृतो राजस्थानीयः स एव चतुर्णामिषि ब्रह्मचर्या (द्या) — श्रमाणां धर्मानुष्ठाने प्रतिभूरिवानुस्थापकत्वात् स्मृतः ॥१७॥

(७) भार्हचिः । दण्ड एव राजा तन्निमित्तत्वाद्राजत्वस्य, स एव पुरुषः । (यो) न बलीयसोऽपि पुरुषान् स्त्रीवश्यं कृत्वा वशमानयति स नेता । यस्मात्तद्भयादेव कार्याणि सम्यडनीयन्ते स एव शासिता । येन तदपेक्षयैव चासनं शासनीभवति स एव च प्रतिभूर्वर्णश्रमव्यतिक्रमे प्रतिभूरिव प्रतिभूः ॥१७॥

दण्डः शास्ति प्रजाः सर्वा दण्ड एवाभिरक्षति ।

दण्डः सुप्तेषु जागर्ति दण्डं धर्मं विदुर्बुधाः ॥ १८ ॥

(१) मेधातिथिः । न राजा शास्त्रं शास्ति कर्तव्याकर्तव्ययोर्विधिनिषेधयोः । किं तर्ह? दण्ड एव ।

दण्ड एवाभिरक्षति बलवद्भ्यो दुर्बलान् । सुप्तेषु राजपुरुषेषु दण्डभयादेव न यथाकामं लोको व्यवहरति । द्विविधो दण्डो राजदण्डो यमदण्डश्च ॥१८॥

(२) सर्वज्ञनारायणः । यतः शास्तारो रक्षन्ति । तथाऽन्येषु रक्षितृषु सुप्तेष्वप्येतद्भयादेव न पापं क्रियते ॥१८॥

(३) कुललूकः । यस्माद्दण्डः सर्वाः प्रजा आज्ञां करोति तस्मात्साधूक्तं शासितेति ज्ञेयम् । यस्मात् स एव प्रजा रक्षति ततो युक्तमुक्तं राजेति । निद्राणेष्वपि रक्षितृषु दण्ड एव जागर्ति; तद्भयेनैव चौरादीनामप्रवृत्तेः । दण्डमेव धर्महेतुत्वाद्वर्मं जानन्ति । कारणे कार्योपचारः, ऐहिकपारात्रिकदण्डभयादेव धर्मानुष्ठानात् ॥१८॥

(४) राघवानन्दः । किंच शास्तीति । अभिरक्षति प्रमादादधर्मेभ्यः । सुप्तेषु प्रमत्तेषु ॥१८॥

(५) रामचन्द्रः । दण्डः सुप्तेषु जागर्ति दण्डभयात्केऽपि न लुम्पन्ति ॥१८॥

(६) गोविन्दराजः । यत एवं तस्माद्दण्ड इति । दण्डभयादेव राजादिशासनं प्रजानां निवर्तते । अतो दण्ड एव सर्वाः प्रजाः कर्तव्या (दिषु) इति तु स्थापयति न राजा शास्त्रं वा दण्ड एव चासाधुभ्यः साधून् रक्षति सुप्तेषु चापि रक्षयितृषु दण्ड एव जागर्ति तद्भयादेव चौरादीनां अप्रवृत्तेदण्ड (मे) एव धर्मं विद्वांसो मन्यन्ते ऐहिकामुत्रिकदण्डभयाद्वर्मप्रवृत्तेः ॥१८॥

(७) भार्हचिः । यतश्चैवमतः न शास्त्रं राजा वा शास्ति । सत्यपि च शास्त्रे राजनि च दण्डभयादेव शासनमनुर्वतन्ते वर्णश्रमिणः । एवं च स एवाभिरक्षति । अकार्यकारिभ्य इतरान्, सुप्तेष्वपि च राजपुरुषेष्वैहिकभयात् परलोकभयाद्वा न यथाकामं प्रवर्तते लोकः ॥१८॥

समीक्ष्य स धृतः सम्यक् सर्वा रञ्जयति प्रजाः ।
असमीक्ष्य प्रणीतस्तु विनाशयति सर्वतः ॥ १९ ॥

(१) मेधातिथिः । धृतः प्रणीतः प्रवर्तितः । समीक्ष्य पूर्वोक्तदेशकालाद्यपेक्ष्य समीक्ष्य । रञ्जयत्यनुरागं प्रजासु जनयति । विपरीतं प्रणीयमानो न केवलं स्वकार्यं न करोति यावदुस्पुक्तो विषवद्विनाशयत्यर्थं जनस्य ॥ १९ ॥

(२) सर्वज्ञनारायणः । समीक्ष्य शास्त्रतो निरूप्य ॥ १९ ॥

(३) कुल्लूकः । स दण्डः शास्त्रतः सम्यज्ञनिरूप्यापराधानुरूपेण देहधनादिषु धृतः सर्वाः प्रजाः सानुरागाः करोति । अविचार्यं तु लोभादिना प्रयुक्तः सर्वाणि बाह्यार्थ-पुत्रादीनि नाशयति । सर्वत इति द्वितीयार्थं तस्मिः ॥ १९ ॥

(४) राधवानन्दः । समीक्ष्य यथाशास्त्रं अनुरञ्जयति राजानं प्रत्यावर्जयति । सर्वतः सराष्ट्रसप्तशुद्रव्यसंचयं राजानं नाशयतीति भावः ॥ १९ ॥

(५) नन्दनः । धृतः धारितः स दण्डः ॥ १९ ॥

(६) रामचन्द्रः । सम्यक् समीक्ष्य धृतः स दण्डः सर्वाः प्रजा रञ्जयति असमीक्ष्या-विचार्यं प्रणीतः सर्वशो विनाशयति ॥ १९ ॥

(८) गोविन्दराजः । समीक्ष्येति । स दण्डो देशकालादि विचार्यं सम्यक् लोभादिपरित्यगेन कृतः सर्वाः प्रजाः सानुरागाः करोति । अविचार्यं पुनः कृतो दृष्टादृष्टेभ्यः कर्तारं नाशयति ॥ १९ ॥

(९) भारच्छिः । नैतावता मुच्यावहे असम्यग्धृतः कार्यं न करोतीति । यथैव सम्यग्धृतो रञ्जयति प्रजाः, एवं न सम्यग्धृतः सर्वमेव विनाशयति ॥ १९ ॥

यदि न प्रणयेद्राजा दण्डं दण्डेष्वतन्दितः ।

शूले मत्स्यानिवापक्ष्यन्दुर्बलान्वलवत्तराः ॥ २० ॥

(१) मेधातिथिः । अप्रणयनादण्डस्य ये बलवत्तरा बलीयांसो बलेनाधिका महाप्राणतया शस्त्रहस्तमनुष्या भूयस्त्वेन वा, ते दुर्बलानपक्ष्यन् शूले मत्स्यानिव । यथा मत्स्या शूलाक्रियन्ते भोजनार्थमेवमशक्तो जनोऽधिकशक्तिभिरुपहीयेत, धनशरीरदारहरणादिना । तस्मादण्डार्हानितन्दितोऽन्तलसो दण्डयेत् । 'कृतो मया समीक्षा शक्या कर्तुं नैव दण्डं करोमीति' नैवं वुद्धिः कर्तव्या ॥ २० ॥

(२) सर्वज्ञनारायणः । शूले मत्स्यानिव अपक्ष्यन् पचेयुः । अविध्यन्निति क्वचित्पाठः ॥ २० ॥

(३) कुल्लूकः । यदि राजान्तलसो भूत्वा दण्डप्रणयनं न कुर्यात्तदा शूले कृत्वा मत्स्यानिव बलवन्तो दुर्बलानपक्ष्यन् लृडन्तस्य पचिदातो रूपमिदम्, बलिनोऽल्पबलानां हिसामकरिष्यन्नित्यर्थः । शूले मत्स्यानिवापक्ष्यन्नित्येष मेधातिथिगोविन्दराजलिखितः पाठः । 'जले मत्स्यानिवाहिंस्युरिति च पाठान्तरम् । अत्र बलवन्तो दुर्बलान्हिंस्युरिति मत्स्यन्याय एव स्यादित्युक्तम् ॥ २० ॥

(४) राघवानन्दः । दण्डाकरणे दोषमाह यदीति त्रिभिः । शूले मत्स्यान् शूलं मारोप्यापक्ष्यन्निति क्रियातिपत्तिः । तेन यदि दण्डयिता राजा नाभविष्यत्सर्वाः प्रजाः वलिभिर्दस्युभिरनंक्षयन्निति ॥२०॥

(५) नन्दनः । अप्रणयने दोषं श्लोकद्वयेनाह यदीति ॥२०॥

(६) रामचन्द्रः । त्रिभिराह यदीति । द्वितीयेनान्वयः । राजा अतन्नितः दण्डचेषु दण्डं यदि न प्रणयेत् न प्रयोजयेत् तर्हि वलवत्तरः पुरुषो दुर्वलान्पुरुषान् अद्यात् लुम्पेत् । कानिव ? अपक्षयन् शूल आरोपितान्मत्स्यान्निव ॥२०॥

(८) गोविन्दराजः । यदीति । यदि राजाऽनलसो भूत्वा दण्डार्हेषु दण्डं न कुर्यात् यथा शूल्या मत्स्या निषादादिभिर्निर्भयैः शूले पच्यन्ते एवं वलाऽतिशययुक्ता दुर्वलान्पञ्चेयुः ॥२०॥

(९) भारचिः । न केवलं दण्डप्रणीतौ गुणावाप्तिरप्रणीतौ मत्स्यस्य न्यायः प्रवर्तते ॥२०॥

अद्यात्काकः पुरोडाशं श्वाऽवलिह्याद्विस्तथा ।

स्वाम्यं च न स्यात्कस्मिंश्चित्प्रवर्तेताधरोत्तरम् ॥ २१ ॥

(१) मेधातिथिः । श्वकाकादयोऽप्यत्यन्ताधमा देवैः सह संस्पर्धेन् । देवेभ्यो दातव्यं हविश्चरुपुरोडाशादि तत्ते अद्युर्यदि दण्डेन न निवार्येन् ।

अन्यदपि यत्स्वाम्यं स्वस्वामिभावः स न स्यात् । जायापत्योः, पितापुत्रयोः । जायायाः परिनं स्यात्स्वातन्त्र्येण स्त्रियः प्रवर्तेन् ।

अधरोत्तरम् । यत् 'अधरं' वृष्टलादि तत् 'उत्तरं' प्रधानं स्यात् । यदुत्तरं ब्राह्मणादि तदवरतां निकृष्टतामियात् । शूद्रा धर्ममुपदिशेयुः, वैदिको धर्मो नानुष्टीयेत ॥२१॥

(२) सर्वज्ञनारायणः । अद्यात्काकः श्वाऽवलिह्यादिति दृष्टान्तायोक्तम् । तेन श्वाऽवलिह्यादित्याद्यर्थेषु पूरणीयम् । अधरोत्तरमधराणामुत्कृष्टत्वम् ॥२१॥

(३) कुल्लूकः । यदि राजा दण्डं नाचरिष्यत्तदा यज्ञेषु सर्वथा हविरन्हः काकः पुरोडाशमखादिष्यत्था कुक्कुरः पायसादिहविरलेक्ष्यन्न कस्यचित्कुवचित्स्वाम्यमभविष्यत्तो वलिना तदग्रहणाद्ब्राह्मणादिवर्णनां च मध्ये यदवरं शूद्रादि तदेवोत्तरं प्रधानं प्रावर्तिष्यत ॥२१॥

(४) राघवानन्दः । किंच काकश्वानौ दण्डेनानिवारितौ देवभोग्यौ पुरोडाशावश्चीतो यथा तद्वस्यात् । तथा कस्मिन् न्यायोपात्तेऽपि वित्ते, कस्यापीति शेषः, दण्डादृते दस्यूनां प्रावल्यात् । अधरोत्तरं ब्राह्मणादिवर्णनां च मध्ये ये अधराः शूद्रादयः ते उत्तरं प्राधान्यं प्रावत्स्यन्निति ॥२१॥

(५) रामचन्द्रः । राजा अप्रयुक्ते दण्डे कस्मिन्नपि वस्तुनि स्वाम्यं प्रभुत्वं न स्यात्, अधरोत्तरं अधरं प्रतिलोमजं उत्तरं अनुलोमजं एवमधरोत्तरं प्रवर्तते ॥२१॥

(८) गोविन्दराजः । अद्यादिति । यदि दण्डो नाऽभविष्यत्तदा देवेभ्यः दत्तं अत्यन्तापसदः काकोऽपि पुरोडाशाम्यं हविरात्स्यत् तथाऽत्यन्ताऽधम (मः) श्वापि यवाग्वादि हविरलेक्ष्यत्, त च कस्यचित्कर्मस्मिन्नित्यामित्वं भवेत् । ब्राह्मणक्षत्रियादीनाऽचोत्कर्षपिकर्षवैपरीत्यं प्रवर्तते ॥२१॥

(९) भारचिः । सर्वे धर्माः । काकश्वादयः क्रद्धिमद्भिः सर्वोत्तमैरपि देवैर्दण्डादृते न शक्यन्ते प्रतिवारयितुम्, किं पुनरन्यः? सुहृन्मित्रस्वजनवचनादिति । एवं च सति दण्डस्य हि भयात् सर्वं जगद् भोगाय कल्पते । प्रायेण सर्वो दण्डजित एव लोकः । येन दुर्लभः स्वभावशुद्धः शासनानुव (र्ती) । तदेतदण्डपातनं सद्यः यद्यपि दुर्खोत्पा (दक्ष) तनं तथापि प्रकल्प्यते शास्त्रेण ॥२१॥

सर्वो दण्डजितो लोको दुर्लभो हि शुचिर्नरः ।
दण्डस्य हि भयात्सर्वं जगद्भोगाय कल्पते ॥ २२ ॥

(१) मेधातिथिः । स्वभावेनैव प्रकृत्यैव शुचिः शुद्धो धर्मर्थकामेषु स तादृशो नरो दुर्लभः, दुर्खेलव्यु शक्यः । किन्तु दण्डजितो दण्डेन जीयते, पथि स्थाप्यते । तदभ्यान्न यथाकामं प्रवर्तते । जगद्भोगायेति प्रागुक्तमेव ॥२२॥

(२) सर्वज्ञनारायणः । शुचिः शुद्धमना: । भोगाय भोगिनाम् ॥२२॥

(३) कुल्लूकः । सर्वोऽयं लोको दण्डेनैव नियमितः सन्मार्गेऽवतिष्ठते । स्वभाव-विशुद्धो हि मानुषः कष्टेन लभ्यते । तथा सर्वमिदं जगद्दण्डस्यैव भयादावश्यकभोजनादिरूपेऽपि भोगे समर्थं भवति ॥२२॥

(४) राघवानन्दः । किंच दण्डभयादेव शुचिर्नरो न स्वतो रागादित्याह दण्डस्येत्यादि पूर्वोक्तस्य निगमनम् ॥२२॥

(५) नन्दनः । दण्डप्रणयने हेतुमाह सर्वं इति ॥२२॥

(८) गोविन्दराजः । सर्वं इति । सर्वः कश्चित्लोको दण्डेन सन्मार्गे स्थाप्यते तस्मान्निसर्गशुद्धो नरः कृच्छ्रेण लभ्यते । तथा सर्वमिदं जगद्दण्डभयादवश्यकर्तव्योपकाराय प्रवर्तते ॥२२॥

(९) भारचिः । एतद्वूपं मनुष्याणां प्रशस्तमभीष्टं च । अतस्तेनासता रूपं कृत्वा स्तौति । अथवा द्विरूपो दण्डः सुखदो भयदश्चेति । यतस्तं द्वाभ्यां रूपाभ्यां ते... तत्वं च लोकहितार्थत्वेनेति देवतारूपम् । वेदं शास्त्रप्रत्यक्षं, यथाभूतमतोऽनूच्यते । समाप्ता दण्डस्तुतिः ॥२२॥

देवदानवगन्धर्वा रक्षांसि पतगोरगाः ।
तेऽपि भोगाय कल्पन्ते दण्डेनैव निपीडिताः ॥ २३ ॥

(१) मेधातिथिः । ये देवाः पर्जन्यो वायुरादित्य इत्यादयः । भोगाय कल्पन्ते शीतोष्णवर्णनियतैरोषधीः पाचयन्ति तदण्डभयाशङ्किनः । अन्यथा किमिति सूर्या-चन्द्रमसौ धातृपर्जन्यौ वा स्वस्मात्कार्यकालान्नियतान्न विचलेताम्? । कदाचिद् द्वे अहनी त्रीणि वा नोदियात्सूर्यः, सति स्वातन्त्र्ये । दण्डात्तु विभ्यन्नातिक्रामति मर्यादाम् । तथा च श्रुतिः —

“भयात्सूर्यः प्रतपति भयात्पति चन्द्रमाः । भयादग्निश्च वायुश्चेति” (कठ. ६/३)।

दानवादयश्च यदिदमखिलमहर्निशां च जगदुपघनन्ति, दण्डमाहात्म्यमेतत् । पतङ्गवयांसि गृहमण्डनाः शुकसारिकादयो यद्वालानामक्षिणी नोत्पाटयन्ति श्येनकाककडक-

गृध्रादयो यज्जीवतो नादन्ति तदप्येवमेव । उरगाः सर्पाः केवलं क्रोधविषात्मकाः संभूय सर्वे न दशन्ति सर्वं प्राणिजातं तद्दण्डसामर्थ्यम् ।

अतः स्तुतिरेषोच्यते । यद्वेवादयो महर्घिका अचेतना वा स्वमर्यादातो न विचलन्ति भयात्, किं पुनर्मनुष्याः ।

अत्र श्लोकः पूर्वैः पठितः ।

“दृष्टा तु दैन्यं वनपाटलानां, पुष्पप्रगल्भं कुटजप्रहासम् ।

सम्बन्धदानेन तदा जहास, नीचोऽपि रन्ध्रं प्रहरत्यवश्यम्” इति ॥२३॥

(२) सर्वज्ञनारायणः । दण्डेनैव परमेश्वरस्य । यदुक्तं ‘भीषाऽस्माद्वातः पवत्’ इति ॥२३॥

(३) कुल्लूकः । उक्तमपि दण्डस्य भोगसंपादकत्वं दाढर्यार्थं पुनरुच्यते । इन्द्राग्नि-सूर्यवाय्वादयो देवास्तथा दानवगन्धवराक्षसपक्षिसर्पा अपि जगदीश्वरपरमार्थभयपीडिता एव वषादिनाद्युपकाराय प्रवर्तन्ते । तथा च श्रुतिः (कठ. ६/३) ‘भयाद(त्त)स्याग्निस्तपति भयात्तपति सूर्यः । भयादिन्द्रश्च वायुश्च मृत्युर्धावति पञ्चम’ इति ॥२३॥

(४) राघवानन्दः । देवदानवेति दृष्टान्तार्थम् । ‘भीषाऽस्माद्वातः पवते भीषोदेति सूर्य’ (तैति. २/८) इति श्रुतेर्यथेश्वरभयात्पवनादः प्रवृत्तिरेवं राजप्रभृतेर्भयाद्वेवादयोऽपि स्वकार्ययि नीयन्ते । यद्वा दण्डपीडिताः दण्डेन या यस्य या पीडा या तया आवर्जिता निष्पापानां तेऽवाधकाः ॥२३॥

(५) नन्दनः । देवयोनयोऽपि दण्डसाध्याः किं पुनर्मनुष्ययोनय इत्यत्राह देवेति ॥२३॥

(६) रामचन्द्रः । दण्डेन ईश्वराजास्त्वयेण ॥२३॥

(७) गोविन्दराजः । देवदानवरक्षांसि गन्धर्वा इति । देवादयः प्रथमाध्यायोक्तभेदा पतञ्जलि पक्षिण उरगाः सर्पाः ये तेऽपि सकलजगदुत्पत्त्यनुशासनकारणरूपेश्वरसम्बंधिभयपीडिताः सन्तो वर्षादिनाद्युपकारश्च दानवादयो न कुर्वन्ति । तथा चाध्वर्यवश्रुतिः—“भयादस्याग्निस्तपति भयात्तपति सूर्यः । भयादिन्द्रश्च वायुश्च मृत्युर्धावति पञ्चमः” इति ॥२३॥

(८) भार्षचिः । एवमीश्वरा अपि सन्तो देवादयोऽनुग्रहोपघाताभ्यां दण्डभयादेवानु-ग्राह्याननुगृहणन्ति, उपघात्यांश्चोपघनन्ति । यदि च दण्डान्न विभ्युरैश्वर्याद्यथाकाम-मभिप्रवर्तेत्तरन् । न च प्रवर्तन्तेऽतो मन्यामहे, देवादयोऽपि दण्डभयादेव सत्यपैश्वर्ये यथाकर्मानु-ग्रहोपघाताभ्यां वर्तन्ते न यथाकाममिति । अतिशयवचनैषा दण्डस्तुतिः ॥२३॥

दुष्येयुः सर्ववर्णाश्च भिद्येरन्सर्वसेतवः ।

सर्वलोकप्रकोपश्च भवेद्दण्डस्य विभ्रमात् ॥ २४ ॥

(१) भेदातिथिः । तथा च दण्डस्य विभ्रमोऽकरणमन्यायेन वा करणम् । तस्मिन्सति सर्ववर्णा दुष्येयुः । इतरेतरस्त्रीगमनेन संकरप्रवृत्तेः । सेतवो मर्यादाः । ताः सर्व भिद्येरन् । सर्वमर्यादापरिलोपः स्यादित्यर्थः । ब्राह्मणाश्च शूद्रवद्वर्तेऽच्छूद्राश्च ब्राह्मणवत् । अतश्च सर्वलोकप्रकोपः स्यात् । त्रयोऽपि लोकाः इतरेतरं वृष्ट्यातपादिना नोपकुर्युः ॥२४॥

(२) सर्वज्ञनारायणः । दुष्येयुः संकरादिवैकृत्यकरणेन हेतुना । सेतवो मर्यादाः । प्रकोपोऽन्योन्यवैरम् । विभ्रमान्मोहात् ॥२४॥

(३) कुल्लूकः । दण्डस्यानाचरणादनुचितेन वा प्रवर्तनात्सर्वे ब्राह्मणादिवर्णा इतरेतरस्त्रीगमनेन संकीर्णेरन्, सर्वशास्त्रीयनियमाश्रुर्वर्गफला उत्सीदेयुः, चौर्यसाहसादिना च परस्यापकारात्सर्वलोकसंक्षोभश्च जायेत ॥२४॥

(४) राघवानन्दः । किंच सर्वसेतवो वर्णनामाश्रमाणां च । अनेन वर्णेनेदं कर्तव्यमनेनाश्रमेणेदं कर्तव्यमिति धर्ममर्यादाः । प्रकोपः संक्षोभः । विभ्रमादकरणाद्विपरीतकरणाच्च ॥२४॥

(५) नन्दनः । सेतवः मर्यादाः । विभ्रमादसम्यक्प्रणयादप्रणयाच्च ॥२४॥

(६) रामचन्द्रः । दण्डस्य विभ्रमाद्विस्मरणादन्यथाप्रयोगात्सर्वे वर्णाः दुष्येयुः संकीर्णा भवेयुः । च पुनः सर्वसेतवो मर्यादा भिद्येरन् ॥२४॥

(८) गोविन्दराजः । दुष्येयुरिति । दण्डस्याकरणादन्यायेन च करणात् सर्वे ब्राह्मणादयो वर्णा इतरेतरस्त्रीगमनेन संकीर्णेरन् सर्वां (वै) च धर्मार्थकाममोक्षार्थाः शास्त्रमर्यादा उत्सीदेयुः । एवं 'चाग्नौ प्रास्ते'त्यादि परस्परोपकाराय प्रवर्तते ॥२४॥

(९) भारुचिः । तथा च अधार्यमाणे न्यायेन दण्डे वर्णनिमित्ता धर्मा दुष्येयुः । ये च धर्मार्थकामसेतवः ते च भिद्येरन् । किं बहुना-कः शक्नोति भगवन्तं दण्डनामानं व्यवस्थाकारिणं बहुगुणत्वात् स्तोत्रम् ॥२४॥

यत्र श्यामो लोहिताक्षो दण्डश्चरति पापहा ।

प्रजास्तत्र न मुह्यन्ति नेता चेत्साधु पश्यति ॥ २५ ॥

(१) मेधातिथिः । एतद्वयं मनुष्याणां प्रशस्ततमम् । अतस्तेनासता रूपकभंग्या स्तौति । द्विरूपो दण्डः, दुःखदो भयदश्च । भयहेतुत्वं श्यामतया, दुःखहेतुत्वं लोहिताक्षत्वेन । परिसमाप्ता दण्डस्तुतिः ।

दण्डोऽवश्यं कर्तव्यः । स च देशाद्यपेक्षयेति । अन्यः सर्वोऽर्थवादः ।

नेता चेत् । 'नेता' दण्डस्य नायकः । स चेत्साधु पश्यति । मुनिरूपितं देशकालादिकं कृत्वा पालयति । तत्र प्रजा न मुह्यन्ति न केनचिद्दोषेण युज्यन्ते ॥२५॥

(२) सर्वज्ञनारायणः । यत्र श्याम इति प्रागुक्तपुरुषरूपताकथनम् । श्यामः कृष्णः तामसत्वात् । लोहिताक्षः रजोधिकत्वेन कोपनत्वात् । साधु युक्तं पश्यति ॥२५॥

(३) कुल्लूकः । यत्र देशे शास्त्रप्रमाणावगतः श्यामवर्णः लोहितनयनोऽधिष्ठातृ-देवताको दण्डो विचरति तत्र प्रजा व्याकुला न भवन्ति । दण्डप्रणेता यदि विषयानुरूपं सम्यग्जानाति ॥२५॥

(४) राघवानन्दः । किंच श्याम इत्यादि तदधिष्ठातृदेवतारूपम् । नेता राजा शास्त्रानुरूपं साधु चेत्पश्यति न तदा प्रजा मुह्यन्तीत्यन्वयः ॥२५॥

(५) नन्दनः । सम्यक्प्रणयने गुणमाह यत्रेति । दण्डाभिमानिनो देवतां प्रकृत्याधिष्ठेयाधिष्ठात्रोरभेदोपचारादुक्तं श्यामो लोहिताक्ष इति । दण्डदेवतायाः श्यामत्वं लोहिताक्षत्वं च महाभारतेऽपि स्मर्यते 'नीलोत्पलदलश्यामचतुर्दण्डश्चतुर्भुजः । अष्टपाद्रक्तनयनः

शकुन्तर्णोऽर्द्धरोमवान् ॥ जटी द्विजिहूवस्ताम्रास्यो भृङ्गराजतनुच्छदः । एतद्रूपं विभृत्युग्रं तेन दण्डो दुरावरं इति ॥२५॥

(६) रामचन्द्रः । दण्डस्य स्वरूपमाह यत्रेति । यत्र देशे श्यामो दण्डश्वरति, श्याम इत्यनेन मनुष्यरूपता, श्यामः कृष्णः । लोहिताक्षः रजोऽधिकत्वेन कोपनत्वात् । यदि नेता साधु युक्तं यथा स्यात्तथा पश्यति तत्र प्रजा न मुहूर्न्ति ॥२५॥

(८) गोविन्दराजः । यत्रेति । यत्र राष्ट्रे श्यामवर्णो लोहितनेत्रः इत्थंभूतः शास्त्रप्रमाणकाधिष्ठातृदेवतारूपो दण्डः पापकृत्त्वाशयिता विचरति तत्र प्रजा न व्याकुलीभवन्ति । यदि दण्डप्रणयनकर्ता राजादिः सम्यग्विचारयति ॥२५॥

तस्याहुः संप्रणेतारं राजानं सत्यवादिनम् ।
समीक्ष्यकारिणं प्राज्ञं धर्मकामार्थकोविदम् ॥ २६ ॥

(१) मेधातिथिः । इदं संप्रणेतुः साधुदर्शनं सत्यवादिता समीक्ष्यकारिता प्राज्ञता विवर्गे कौशलं च ।

सत्यवादी, यः शास्त्रानुसारितया दण्डं कृत्वा कुतश्चिन्महाधनत्वं विज्ञाय न तं वर्धयति, न च वल्लभस्य रागादवनं करोति ।

प्राज्ञो देशादीनां बाध्यबाधकभावार्थमवस्थाविशेषज्ञः । कदाचिद्देशेन कालो बाध्यते कालेन वा देशः । उभौ वा तौ विद्याशक्ती तयोश्च परस्परमुत्सर्गापवादभावज्ञः । कार्यवशादर्थश्च बाधक एव । बाध्यतामित्यतः प्राज्ञत्वमुपयुज्यते । धर्मादीनां च गुरुलघुताभावः । स्वल्पो यत्र धर्मस्तस्मिन्साध्यमाने महाननर्थो भवति, तत्र धर्मस्त्यज्यते । प्रायश्चित्तेन समाधास्यत इत्येवमादि बोद्धव्यम् ॥२६॥

(२) सर्वज्ञनारायणः । समीक्ष्य शास्त्रेण विचार्य कुर्वाणम् ॥२६॥

(३) कुल्लूकः । तस्य दण्डस्य प्रवर्तयितारमभिषेकादिगुणयुक्तं नृपतिमवितथवादिनं समीक्ष्यकारिणं तत्वात्त्वविचारोचितं प्रज्ञाशालिनं धर्मार्थकामानां ज्ञातारं मन्वादयोऽप्याहुः ॥२६॥

(४) राघवानन्दः । तदनुरूपं राजलक्षणमाह तस्याहुरिति सार्थेन । तस्य दण्डस्योक्तविशेषणविशिष्टं राजानं प्रणेतारं मन्वादय आहुरित्यन्वयः । सत्यवादिनं लोभादिना समयमेदरहितम् । समीक्ष्य पूर्वापरमालोच्य कर्तुं शीलम् । प्राज्ञमूहापोहसमर्थम् । धर्मार्थकोविदं स्मृतिवात्स्यायननीतिशास्त्राणां वेत्तारं तत्र वेदस्मृतिभ्यां धर्मस्य वात्स्यायनादिना कामस्य नीतिशास्त्रेणार्थस्य वेत्तारम् ॥२६॥

(५) नन्दनः । दण्डप्रणयनाधिकारमाह तस्येति ॥२६॥

(६) रामचन्द्रः । तस्य दण्डस्य संप्रणेतारं प्रयोक्तारं समीक्ष्य शास्त्रं धर्मानालोच्य कारिणं कुर्वाणं राजानमाहुः ॥२६॥

(८) गोविन्दराजः । तस्याहुरिति । तस्य दण्डस्य कर्तारं क्षत्रियमभिषेकादियुक्तं यथोपलब्धाभिधायिनं विमृश्यकारिणमूहापोहसमर्थं प्राज्ञोपेतं धर्मार्थकामानामितरेतराजनुष्ठानकुशलं मन्वादय आहुः ॥२६॥

(१) भारुचिः । तस्य दण्डस्य प्रणेता जात्या क्षत्रियोऽभिषेकादाधिपत्यप्रभाव-गुणयुक्तः सत्यवादी । नावस्थितं दण्डं प्रीत्या प्रापयति, द्वेषेण वा वर्धयति । समीक्ष्यकारी दण्डा (व) धारणे देशाद्यपेक्षया प्राज्ञः देशादीनामुत्सर्गापवाददर्शने धर्मकामार्थेषु च पण्डितः तेषामवस्थाविशेषज्ञः समन्वितस्तमेवं दण्डस्य प्रणेतारमाहुः ॥२६॥

तं राजा प्रणयन्सम्यक् त्रिवर्गेणाभिवर्धते ।

कामात्मा विषमः क्षुद्रो दण्डेनैव निहन्यते ॥ २७ ॥

(१) मेधातिथिः । कामान्धः रागप्रधानः । विषमः क्रोधनः । समत्वेन दण्डपातनेन शत्रु मित्रे च वर्धते । क्षुद्रः छलान्वेषादृणेनैव निहन्यते । प्रकृतिकोपेनादृष्टेन वा दोषेण ॥२७॥

(२) सर्वज्ञनारायणः । विषमो विषमदण्डप्रणेता । क्षुद्रो लुधः ॥२७॥

(३) कुल्लूकः । तं दण्डं राजा सम्यक्प्रवर्तयन्धर्मर्थकामैर्वृद्धि गच्छति । यः पुर्वविषयाभिलाषी विषमः कोपनः क्षुद्रश्चलान्वेषी नृपः स प्रकृतेनैव दण्डेनामात्यादिना कोपादधर्मद्वा विनाश्यते ॥२७॥

(४) राघवानन्दः । अत आह त्रिवर्गेति । धर्मर्थकामैस्तपोवनानाश्रितस्य तन्मात्रेण मोक्षासिद्धिरिति भावः । उक्तविशेषणहीनो नाधिकारीत्याह कामेति । कामात्मा विषयाभिलाषी । विषमः कोपनः । क्षुद्रः छलान्वेषी । निहन्यते प्रकृतिकोपादृष्टद्वारा दण्डेनैव । तादृशो राजेति शेषः । कामान्ध इति पाठो मेधातिथेः ॥२७॥

(५) नन्दनः । सम्यग्यथाशास्त्रम् ॥२७॥

(६) रामचन्द्रः । तं दण्डं सम्यक्प्रणयन् राजा त्रिवर्गेण धर्मर्थकामैरभिवर्धते । कामात्मा पुरुषः विषमप्रणेता क्षुद्रो लुधः एतादृशो दण्डेनैव निपात्यते ॥२७॥

(८) गोविन्दराजः । तमिति । तं दण्डं राजा सम्यक्कुर्वन् धर्मर्थकामैर्वृद्धिमेति । यः पुनः रागप्रधानः क्रोधनः छली द्वेषी राजा न सम्यक्कृतेन दण्डेनैवात्यन्तकोपादधर्मद्वा विनाश्यति ॥२७॥

(९) भारुचिः । एवंविधश्च अदृष्टमुत्सृज्य दृष्टेन चैतं प्रगुणीकरोति । येन सम्यक् प्रणीत एषः त्रिवर्गेण प्रणेतारं वर्धयति । कामादिदोषैश्च दण्डेनैव निहन्यते यस्मात् ॥२७॥

दण्डो हि सुमहत्तेजो दुर्धरश्चाकृतात्मभिः ।

धर्माद्विचलितं हन्ति नृपमेव सवान्धवम् ॥ २८ ॥

(१) मेधातिथिः । सुमहद्यत्तेजः स दण्डः । अकृतात्मभिः शास्त्रेण गुरुपासनया सहजेन वा विनयेन येऽनभिविनीतास्तैर्दुर्धरः न शवयते सम्यक् प्रणेतुम् ।

नैवं मन्तव्यमाज्ञामात्रेण दण्डः प्रणीयते, का तस्य दुर्धरता? यतो यस्तत्र न जागर्ति प्रयत्नवान्न भवति तं प्रमादिनं सवान्धवं दण्डो हन्ति । न शरीरेण केवलेन राजा नश्यति, यावत्पुत्रपौत्राद्यन्वयेन सह ॥२८॥

(२) सर्वज्ञनारायणः । दुर्धरोऽदण्डयेषु धारयितुमशक्यः ॥२८॥

(३) कुल्लूकः । यतो दण्डः प्रकृष्टतेजःस्वरूपः स्वशास्त्रैरसंस्कृतात्मभिर्दुःखेन ध्रियतेऽतो राजधर्मरहितं नृपमेव पुत्रबन्धुसहितं नाशयति ॥२८॥

(४) राघवानन्दः । अकृतात्मभिरजितेन्द्रियैः शास्त्रासस्कृतवुद्धिभिर्वा । तत्रापि सबान्धवं हन्ति अधर्मोत्पादनेनेति शेषः ॥२८॥

(५) नन्दनः । यथाग्निरन्नत्र प्रणीयमानोऽपि प्रमत्तं प्रणेतारमेव दह्यत्येवं दण्डोऽपीत्यभिप्रायेणाह दण्डो हीति । हिर्वैतौ । सुमहत्तेजः सुमहानग्निः । चलितं स्वलितम् ॥२८॥

(६) रामचन्द्रः । दुर्धरः धर्तुमशक्यः ॥२८॥

(८) गोविन्दराजः । दण्ड इति । यतो यत्तसुमहत्तेजः स दण्डः सहजादेव विनय-शून्यात्मभिश्च दुःखेन कर्तुं शक्यते (अ) न्यायवर्तिनं राजानमेव पुत्रादिवान्धवसहितं विनाशयति ॥२८॥

(९) भारुचिः । येषां स्वाभाविको विद्योपनीतश्च विनयस्ते कृतात्मानः । तैरयं शक्यो धारयितुम्, विपरितं तस्माच्चलितं । दण्ड एव सबान्धवं हन्ति ॥२८॥

ततो दुर्गं च राष्ट्रं च लोकं च सचराचरम् ।

अन्तरिक्षगतांश्चैव मुनीन्देवांश्च पीडयेत् ॥ २९ ॥

(१) मेधातिथिः । देशाद्यनपेक्षया यत्र दण्डः प्रणीयते तत्र सराजकस्य जनपदस्य तिर्यक्स्थावरसहितस्य नाशः । ततो मन्त्रिभिर्जनपदेश्च राजा विज्ञापनीयः । त्यक्तव्यो वा तादृशो देशः ।

देवमुनयः पीडयन्ते । इतः प्रदानजीवना देवाः । अस्मिश्चानुष्ठानाद्युच्छेदान्शष्टा एव देवमुनयः । तथा च पुराणकारैः —

“वणश्रिमेभ्यः स्थित्वा तु लोकेऽस्मिन्यः प्रवर्तते ।

स्वर्गादौ देवयोनीनां स्थितिहेतुः स वै स्मृतः ॥” — इति ।

प्रथमात् श्लोकादारभ्य यावदयं श्लोकस्तत्रायमर्थसंग्रहः । समवृत्तेन क्षत्रियेण जन-पदपरिपालनं कर्तव्यम् । तच्च दण्डेन विना न भवतीति स देशाद्यपेक्षयाऽवश्यं निपुणतो निरूप्य स्वराष्ट्रे परराष्ट्रे वा यथाशास्त्रं प्रणेयः । अन्यथा तु प्रवृत्तावुभयलोकनाशः । अन्यः सर्वोऽर्थवादः ॥२९॥

(२) सर्वज्ञतारायणः । ततो राज्ञि विनष्टे रक्षकाभावात् दुर्गं राज्यं तदीयलोकमिमं सचराचरं स्थावरजङ्गमसहितं देवांश्च हविर्दानाद्यभावेन पीडयेत् कि पुनरन्यान् ॥२९॥

(३) कुल्लूकः । दोषाद्यनपेक्षया यो दण्डः क्रियते स वन्धुनृपनाशानन्तरं धन्वादिदुर्गराष्ट्रं देशं पृथिवीलोकं जङ्गमस्थावरसहितं ‘हविःप्रदानजीवना देवा’ इति श्रुत्या हविःप्रदानाभावेऽन्तरिक्षगतानुषीन्देवांश्च पीडयेदिति ॥२९॥

(४) राघवानन्दः । दुर्गं पद्विधं वक्ष्यमाणम् । अन्तरिक्षगतान् मर्त्यलोकादुत्पय-गमिनः । यज्ञाद्यकरणान्मुन्यादीनां पीडैव । तदुक्तं ‘वणश्रिमेभ्यः स्थित्या तु लोकेऽस्मिन्यः प्रवर्तते । स्वर्गादौ देवयोनीनां स्थितिहेतुः स वै स्मृतः’ इति । स यज्ञादिः ॥२९॥

(५) नन्दनः । नैतावता विरमतीत्याह तत इति । लोकं भूलोकं । देवान् स्वर्गंगतान् । इज्याद्यविच्छेदादन्तरिक्षगतादीनां पीडाः ॥२९॥

(६) रामचन्द्रः । ततः देवान् हविर्दानाद्यसंभवेन दण्डः पीडयेत् ॥२९॥

(८) गोविन्दराजः । तत इति । सवन्धुनृपतिनाशाऽनन्तरं स दण्डो वक्ष्यमाणं धन (न्व) दुर्गादि दुर्गं राष्ट्रं च देशं पृथिवीलोकं जङ्गमस्थावरसहितमितः प्रदानजीविनो देवा इत्यतस्तदभावादन्तरिक्षगतान् ऋषीश्च देवांश्च पीडयेत् ॥२९॥

(९) भारचिः । यदि नृपं सवान्धवं हत्वावतिष्ठेत् दण्डः कि न लब्धं भवेत् येन तु नैतावतावतिष्ठते दुर्गादीनपि हन्ति अन्तरिक्षगतान् द्युलोकगतांश्च देवादीनपि हन्ति । यस्मादितः प्रदानजीविना देवा मुनय (श्च) तस्मादसम्यक् प्रणयनाद् देशादि विष्लवेत् । इज्याविच्छेदेन हता एव देवादयो भवन्ति । येष्यो न प्रदीयते । तथा च पौराणिका :—

“ वर्णश्रमेश्यस्त्वज्या तु लोकेऽस्मिन् या प्रवर्तते ।

सर्वासां देवयोनीनां स्थितिहेतुः स वै स्मृतः ॥ ” — इति ॥

सोऽसहायेन मूढेन लुब्धेनाकृतबुद्धिना ।
न शक्यो न्यायतो नेतुं सक्तेन विषयेषु च ॥ ३० ॥

(१) मेधातिथिः । सहायसंग्रहार्थं प्रकरणमिदानीमारभ्यते ।

यस्य च निरूपणा वक्ष्यमाणा तत्सहायादिगुणयोगिनश्चार्यसभ्यसेनापतिदण्डाधिकारिणो न सन्ति, तेन स्वयमेव निःशङ्ककं नयकालगुणसम्पन्नेनापि न्यायतो न प्रणेतुं शक्यः । ‘न्यायः’ शास्त्रानुसारिणी देशाद्यपेक्षया च व्यवस्था । अतः सहायाः शोभनाः कर्तव्याः । यथा स्वयं मूढो विचित्तोऽसंस्कृतबुद्धिरस्ति सक्तो विषयेषु लुब्धो धनविनियोगं यथावश्च करोति तेन तादृशेनैर्दोषैर्युक्तेन न सम्यक् ध्रियते, एवमसहायेनापीति तात्पर्यम् । यस्तु विपरीतस्तेन शक्यते ॥ ३० ॥

(२) सर्वज्ञनारायणः । मूढेन प्रमादहेतुमोहवता । अकृतबुद्धिना शास्त्रासंस्कृतमतिना ॥ ३० ॥

(३) कुल्लूकः । स दण्डो मन्त्रसेनापतिपुरोहितादिसहायरहितेन मूर्खेण लोभवता शास्त्रासंस्कृतबुद्धिरपरेण नृपतिना शास्त्रतो न प्रणेतुं शक्यते ॥ ३० ॥

(४) राघवानन्दः । स दण्डः असहायेनाविद्वद्ब्राह्मणप्राड्विवाकादिरहितेन । मूढेन मुग्धेन । अकृतबुद्धिना शास्त्रानभिज्ञेन । तदभिज्ञत्वेऽपि विषयेषु सक्तेन न्यायतोऽन्योपदिष्टशास्त्रानुष्ठानरहितेनापि । न्यायः शास्त्रानुसारिणी देशाद्यपेक्षया व्यवस्था तया नेतुं न शक्यः ॥ ३० ॥

(५) नन्दनः । सम्यक्प्रणयनोपायं श्लोकाभ्यामाह स इति ॥ ३० ॥

(६) रामचन्द्रः । स दण्डः मूढेन प्रमादमोहवता अकृतबुद्धिना अकृतधर्मशास्त्राभ्यासेन एतादृशेन राजा न्यायतो नेतुं प्रवर्तयितुं न शक्यः ॥ ३० ॥

(८) गोविन्दराजः । सोऽसहायेन मूर्खेणेति । स दण्डोऽविद्यमानमन्यादिसहायेन मूर्खेण लोभवता शास्त्रसंस्कार (रहितेनाश्चाकृतबुद्धिना द्यूतादिविषयसक्तेन राजा शास्त्रमर्यादिया कर्तुमशक्यः ॥ ३० ॥

(९) भारचिः । यस्मादण्डो दुष्प्रणीतः दृष्टमदृष्टं च हन्ति, अतोऽसहायेन मूढेन लुब्धेनाकृतबुद्धिना विषयातिसेवितेनेति पञ्चभिरेतैर्दोषैर्युक्तेनाशक्यो नेतुं एतद्विपरीतैश्च पञ्चभिर्गुणैर्युक्तेनासौ शक्यो नेतुम् ॥ ३० ॥

शुचिना सत्यसन्धेन यथाशास्त्रानुसारिणा ।

प्रणेतुं शक्यते दण्डः सुसहायेन धीमता ॥ ३१ ॥

(१) मेधातिथिः । एष एवार्थो वैपरीत्येन चोच्यते । शुचिरलुब्धः । सत्यसन्धः सत्यप्रधानः । सत्यमेव पुरोधाय सर्वक्रियासु प्रवर्तते स विजितेन्द्रियः । अजितेन्द्रियस्य कुतः सत्यम् । यथाशास्त्रमनुसरति वर्तते । सुसहायः शोभनाः सहाया अस्येति । अमूर्खेर्भक्त्यनुरक्तैः सहायैर्युक्तः । धीमता प्राज्ञेन । योऽसौ मूढः प्रागुक्तस्तस्यायं प्रतिपक्षतयोक्तः ।

अतः पञ्चभिर्दीर्घैर्हीनस्तावद्भूरेव गुणैर्युक्तो दण्डप्रणयनेऽधिकृतो दृष्टादृष्टफलातिशयभागभवतीति श्लोकद्वयस्यार्थः ॥ ३१ ॥

(२) सर्वज्ञनारायणः । शुचिना अलुब्धेन । धीमता ऊहापोहवता ॥ ३१ ॥

(३) कुल्लूकः । अर्थादिशौचयुक्तेन सत्यप्रतिज्ञेन यथाशास्त्रव्यवहारिणा शोभनसहायेन तत्त्वज्ञेन कर्तुं शक्यते इति पूर्वोक्तदोषप्रतिपक्षे गुणा अनेन श्लोकेनोक्ताः ॥ ३१ ॥

(४) राघवानन्दः । अनधिकारिणमुक्त्वाऽधिकारिणमाह शुचिनेति । शुचिना अलुब्धेन सत्यसन्धेन स्वोक्तरक्षणशीलेन धीमता पूर्वापरालोचनयुक्तेन सुसहायेन वक्ष्यमाणसहायवता दण्डचेषु दण्डो नेतुं शक्यः ॥ ३१ ॥

(५) रामचन्द्रः । शुचिना अलुब्धेन ॥ ३१ ॥

(६) गोविन्दराजः । शुचिनेति । अर्थादिशौचयुक्तेन जितेन्द्रियत्वात्सत्यप्रतिज्ञेन शास्त्रानतिक्रमवर्तिना सहायेन प्रज्ञावतेत्येवं पूर्वोक्तदोषप्रतिपक्षभूतगुणयुक्तेन राजा सम्यक् दण्डः कर्तुं शक्यते ॥ ३१ ॥

(७) भारुचिः । यतस्तप्रदर्शनायेदमुच्यते शुचिना जितेन्द्रियेण सत्यसन्धेन प्रकरणादलुब्धेन, यथाशास्त्रानुसारिणा अमूढेन सुसहायेन नासहायेन मूर्खसहायेन वा धीमता क्रुतशास्त्रप्रज्ञेन स्मृतिमता वा ॥ ३१ ॥

स्वराष्ट्रे न्यायवृत्तः स्याद्भृशदण्डश्च शत्रुषु ।

सुहृत्स्वजिह्वः स्तिर्घेषु ब्राह्मणेषु क्षमान्वितः ॥ ३२ ॥

(१) मेधातिथिः । पितृपितामहादिक्रमागतो देशो व्यपदेशहेतुः । काश्मीरकस्य काश्मीरः, पाञ्चालस्य पाञ्चालाः स्वराष्ट्रम् । तत्र न्यायप्रवृत्तो न्यायेन वर्तते, न्याययोगाद्वृत्तन्यायः । अतो बहुत्रीहिः । न्यायवृत्तिरिति वा पाठः ।

एतत्पूर्वसिद्धमनूद्य शत्रुषु भृशदण्डता विधीयते । परराष्ट्राणि पुनः पीडयेन तत्र विद्वाद्येष्वक्षणीयम्, राष्ट्रीयोपरोधो वा । तथा कुर्वतः प्रताप उपजायते । प्रतापधनस्य शत्रवो नमन्ति ।

ब्राह्मणेषु सर्वत्र क्षमान्वितः । अपराधेष्वपि साम्रा दण्डः प्रयोज्यः, न क्रोधेन । परराष्ट्रवासिनोऽपि राष्ट्रधातकाले यदि शक्यन्ते रक्षितुं तदा न हन्यन्ते ।

स्तिर्घेषु सुहृत्सु अजिह्वोऽकुटिलवुद्धिः । कार्यसिद्धिकृतत्कार्यप्रधानः स्यात् । समानाभ्युदयप्रत्यवायाः सुहृदः 'स्तिर्घाः' ॥ ३२ ॥

(२) सर्वज्ञनारायणः । भृशदण्डस्तीक्ष्णदण्डः । सुहृत्सु बन्धुषु स्तिर्गदेषु च मित्रेषु अजिह्मोऽवक्रमतः । इति राजदण्डयोः प्रशंसा ॥३२॥

(३) कुल्लूकः । आत्मदेशे यथाशास्त्रव्यवहारी स्याच्छ्रुविषयेषु तीक्ष्णदण्डो भवेत्रिसर्गस्तेहविषयेषु मित्रेष्वकुटिलः स्यान्न कार्यमित्रेषु ब्राह्मणेषु च कृताल्पापरावेषु च क्षमावान्भवेत् ॥३२॥

(४) राघवानन्दः । किंच स्वेति । न्यायवृत्तः शास्त्रानुसारव्यवहारी । भृशमत्यर्थ दण्डोस्यास्तीति भृशदण्डः शत्रुषु तद्राष्ट्रेषु अजिह्मोऽकुटिलः । क्षमान्वितः विप्रादिक्रोशसहिष्णुः ॥३२॥

(५) रामवन्दः । सुहृत्संबंधिषु राजा अजिह्मः स्यात् । स्तिर्गदेषु मित्रेषु क्षमान्वितः स्यात् ॥३२॥

(६) गोविन्दराजः । स्वराष्ट्रे न्यायवृत्तिरिति । आत्मराष्ट्रे शास्त्रमर्यादिया वर्तेत् । शत्रुविषये पुनस्तीक्ष्णदण्डो भवेत् । स्तिर्गदेषु च मित्रेषु कार्यमित्रेषु अकुटिलः स्यात् । ब्राह्मणेषु बुद्धिपूर्वं चाल्पं तदपराधं कृतवत्सु क्षमायुक्तः स्यात् ॥३२॥

एवंवृत्तस्य नृपतेः शिलोऽच्छेनापि जीवतः ।

विस्तीर्यते यशो लोके तैलविन्दुरिवांभसि ॥ ३३ ॥

(१) मेधातिथिः । प्रक्रान्तवृत्ते: स्तुतिरियम् । शिलोऽच्छेनापि जीवतोऽत्यन्तक्षीणकोश्य विस्तीर्यते यशः प्रथते । ततश्च परराष्ट्राणि स्वयं नमन्ते स्वराष्ट्रिकश्चानुरागादविचलितो भवति ॥३३॥

(२) सर्वज्ञनारायणः । एवंवृत्तस्येति । यथोक्तदण्डप्रणेतुः । शिलोऽच्छेनापीति भोगदानाभ्यां रहितस्यापीत्यर्थः ॥३३॥

(३) कुल्लूकः । शिलोऽच्छेनेति क्षीणकोशत्वं विवक्षितं । क्षीणकोशस्यापि नृपते-रुक्ताचारवतो जले तैलविन्दुरिव कीर्तिलोके विस्तारयति ॥३३॥

(४) राघवानन्दः । किंच एवमिति । शिलोऽच्छेनापीति क्षीणकोशत्वं विवक्षितम् ॥३३॥

(५) नन्दनः । सम्यक्प्रणयनस्य फलमाह एवमिति । भूतलविप्रकीर्णं धान्यं शिलम् तस्योद्धार उच्छः । शिलान्यप्युच्छत इति लिङ्गात् । अथवा शिलं चोच्छश्च शिलोऽच्छम् 'वर्तयस्तु शिलोऽच्छाभ्या'मिति लिङ्गात् । 'उच्छः कणश आदान' 'कणिशाद्यर्जनं शिल'मिति यादवः ॥३३॥

(६) रामचन्द्रः । एवंवृत्तस्य नृपतेः शिलोऽच्छेनापि जीवतः भोगदानाभ्यां रहित-स्यापि यशः लोके विस्तीर्यते । अस्भसि तैलविन्दुरिव ॥३३॥

(७) गोविन्दराजः । एवमिति । एवमाचारस्य राजोऽन्यं तत्क्षीणकोशस्यापि जले तैलविन्दुसेकाढा लोके ख्यातिः विस्तरमेति ॥३३॥

(८) भारुचिः । एवंविधश्च सन् राजा स्वराष्ट्रे न्यायवृत्तः स्याद् भृशदण्डश्च शत्रुषु । एवंवृत्तस्य राजोऽन्तरेणापि कोशं केवलेनैव सम्यग्दण्डप्रणयनेन विस्तीर्यते राजयशः, येन शक्नोति परराष्ट्राण्यप्यात्मीकर्तुं परिपालयितुं च ॥३३॥

अतस्तु विपरीतस्य नृपतेरजितात्मनः ।
संक्षिप्यते यशो लोके घृतबिन्दुरिवाम्भसि ॥ ३४ ॥

(१) मेधातिथिः । अतो वृत्ताद्विपरीतस्य चलितस्य । अत्र हेतुरजितात्मता ।
यथाशास्त्रमनियतात्मा यः ॥३४॥

(२) सर्वज्ञनारायणः । अजितात्मनो धनलोभवश्यात्मनः ॥३४॥

(३) कुल्लूकः । उक्ताचाराद्विपरीताचारवतो नृपतेरजितेन्द्रियस्य जले घृतबिन्दुरिव
कीर्तिः लोके संकोचयति ॥३४॥

(४) राघवानन्दः । उक्तवैपरीत्ये दोषमाह अतस्त्वति । अत उक्तेभ्यो विपरीतस्य
संक्षिप्यते अभिषेककाले विस्तीर्णयशा अपि तदुत्तरमजितेन्द्रियत्वादिना संकुचितयशा भवे-
दित्यर्थः ॥३४॥

(६) रामचन्द्रः । अजितात्मनः लोभाद्यासक्तचित्तस्य ॥३४॥

(८) गोविन्दराजः । अत इति । एतस्मादाचाराद्विपरीतादाचारतो राजो जितेन्द्रियस्य
घृतबिन्दुरिवोदके ख्यातिः संकोचमुपयाति ॥३४॥

(९) भारुचिः । अतो विपरीतस्य स्वराष्ट्रमपि संकुचति, निर्गुणत्वात् कुतोऽन्यद्-
भविष्यतीति । सैषा दण्डप्रणयनस्तुतिः समाप्ता ॥३४॥

स्वे स्वे धर्मे निविष्टानां सर्वेषामनुपूर्वशः ।

वर्णनामाश्रमाणां च राजा सृष्टोऽभिरक्षिता ॥ ३५ ॥

(१) मेधातिथिः । स्वधर्माणां च राजा सृष्टोऽभिरक्षिता । स्वधर्मनिष्ठानामपालने
राजः प्रत्यवायः, धर्मच्युतास्तु यदि केनचिदुपहन्येरन् न तत्र राजोऽतीव दोष इति स्वे स्वे धर्मं
इत्यनेन दर्शयति ।

अथवा 'न' शिल्प्यते-'अनिविष्टानामिति' । ये तु शास्त्रान्मित्राद्युपदेशाद्वा
स्वधर्मायज्ञा न तेषां राजा द्वैधेन वर्तेत । वर्णग्रहणं स्त्रीबालवृद्धानां रक्षार्थम् । न हि ते
आश्रमस्थाः । आश्रमग्रहणं तर्हि किमर्थम्? । प्राधान्यार्थम् । ब्राह्मणवसिष्ठवत् ।
प्रयोजननिर्देशो वाऽयम् । आश्रमसन्ध्योपासनादिधर्मच्चलितुमेषां न देयः । न चैवं
दण्डाद्यपघातः कर्तुमेतेषां देयः । इतरथा बाधापरिहारः । एवं 'रक्षा' विज्ञेया । सन्ध्यो-
पासनाद्यकरणेषु नामान्यस्य कस्यचिद्भवति (?) । द्विरूपा राजः कर्तव्यतेति वर्णाश्रिम-
ग्रहणम् । एतदेवोक्तं "वर्णनाश्रमांश्च न्यायतोऽभिरक्षेदिति" ॥३५॥

(२) सर्वज्ञनारायणः । स्वे स्वे इति प्रकारान्तरामभार्थः प्रागुक्तानुवादः ॥३५॥

(३) कुल्लूकः । क्रमेण स्वधर्मानुष्ठातृताणां ब्राह्मणादिवर्णानां ब्रह्मचार्याद्याश्रमाणां
च विश्वसृजा राजा रक्षिता सृष्टः । तस्मात्तेषां रक्षणमकुर्वतो राजः प्रत्यवायः स्वधर्म-
विरहिणां त्वरक्षणेऽपि न प्रत्यवाय इत्यस्य तात्पर्यर्थः ॥३५॥

(४) राघवानन्दः । उक्तविधं राजानं महीकरोति स्व इति । रक्षितेति कृत्वा सृष्टः
ब्रह्मणेति शेषः ॥३५॥

(५) नन्दनः । अर्थान्तरविवक्षार्थमुपसंहरति स्व इति । वर्णनामित्यधर्माधिकारिणां निर्देशः । आश्रमाणमिति धर्माधिकारिणामिति । अभिरक्षिता सृष्टो रक्षितृत्वेन सृष्ट इत्यस्माभिरुक्तं हीति भावः ॥३५॥

(६) गोविन्दराजः । स्वे स्व इति । क्रमेण स्वधर्मरतानां सर्वेषां ब्राह्मणादीनां वर्णनां ब्रह्मचर्यादीनाच्चाश्रमाणां ब्रह्मणा राजा रक्षिता सृष्टः । उत्तरविवक्षार्थमुक्तवान् ॥३५॥

(७) भारचिः । कस्मात् पुनरेतदेवं यस्मादेवंगुणं एव स्वे इति ।

तेन यद्यत्सभृत्येन कर्तव्यं रक्षता प्रजाः ।

तत्तद्वोऽहं प्रवक्ष्यामि यथावदनुपूर्वशः ॥ ३६ ॥

(१) मेधातिथिः । वक्ष्यमाणावबोधनार्थः श्लोकः । तेन राजा सभृत्येन तदीयैः सहायैर्यत्कर्तव्यं प्रजारक्षणार्थं तदिदानीमुच्यते ॥३६॥

(२) सर्वज्ञनारायणः । यथावत् यस्य यदर्थम् । अनुपूर्वशः प्रातरारभ्य कार्यम् ॥३६॥

(३) कुल्लूकः । वक्ष्यमाणावतारार्थोऽयं श्लोकः । तेन राजा प्रजारक्षणं कुर्वता सामात्येन यद्यत्कर्तव्यं तत्तत्समग्रं युष्माकमभिधास्यामि ॥३६॥

(४) राघवानन्दः । किंच तेनेति । सभृत्येन सामात्येन प्रजा रक्षता यद्यत्कर्तव्यमित्यन्वयः ॥३६॥

(५) नन्दनः । अर्थान्तरमेव प्रस्तौति तेनेति । रक्षता कर्तव्यं, रक्षार्थं कर्तव्यमिति यावत् ॥३६॥

(६) रामचन्द्रः । तेन राजा यद्यत्कर्तव्यं तत्तद्युष्माकमहं प्रवक्ष्यामि ॥३६॥

(७) गोविन्दराजः । तेनेति । तेन राजा प्रजां पालयता अमात्यसहितेन यत्कर्तव्यं तत्कृत्स्नं क्रमेण युष्माकमहं कथयिष्यामि ॥३६॥

(८) भारचिः । ...उत्तरविवक्षार्थं चेदमुक्तमपि सदुच्यते तेनेति । श्रोतृणां चत् ...धानार्थः श्लोकः ॥३६॥

ब्राह्मणान्पुरुषासीत् प्रातरुत्थाय पार्थिवः ।

त्रैविद्यवृद्धान्विदुषस्तिष्ठेतेषां च शासने ॥ ३७ ॥

(१) मेधातिथिः । प्रातरुत्थाय शयनं त्यक्त्वा यथाविधानं क्रुतसन्ध्योपासनः, प्रथमं ब्राह्मणानां दर्शनं दद्यात् । उपासनमन्तिकोपवेशनकुशलप्रश्नादिकरणम् । परिः पादपूरणः ।

तिष्ठेतेषां च शासने । आज्ञाकरणं तेषां 'शासनम्' । यदि कस्यचिदुपकारायाविशेयुस्तद्विरुद्धं न शङ्ख्यम्, नाप्यनर्थकमनुतिष्ठेत् ।

त्रैविद्यवृद्धान् । तिष्ठृणां विद्यानां समाहारः त्रैविद्यम्, तदधीतिनः त्रैविद्या रुद्ध्या ऋग्वेदादिवेदत्रयाध्यायिन उच्यन्ते । विदुषस्तदर्थवेदिनश्च । एवंविधा ये ब्राह्मणास्तानुपासीत तदीयामाज्ञां कुर्यात् । वृद्धास्त्रैविद्यानां श्रेष्ठाः प्रकर्षवन्तोऽध्ययनविज्ञानयोः ॥३७॥

(२) सर्वज्ञनारायणः । त्रैविद्येन वेदविद्यया वृद्धान् । श्रेष्ठान् तथा विदुषः स शास्त्रसंस्कृतमतीन् ॥३७॥

(३) कुल्लूकः । प्रत्यहं प्रातरुत्थाय ब्राह्मणानृग्यजुःसामाख्यविद्यात्रयग्रन्थार्थी-भिज्ञान्विदुष इति नीतिशास्त्राभिज्ञान्सेवेत तदाज्ञां कुर्यात् ॥३७॥

(४) राघवानन्दः । तदेवाह ब्राह्मणानिति । त्रैविद्यवृद्धान् कृग्यजुःसामाख्या विद्यास्त्राभिज्ञान् । विदुषः नीतिशास्त्रज्ञान् । अनुशासने आज्ञायाम् ॥३७॥

(५) नन्दनः । त्रयी दण्डनीतिरात्मविद्या चेति तिस्रो विद्यास्त्रयी विद्या तामधीयत इति त्रैविद्या । विद्वांसस्तत्त्ववेदिनः । उपासीत तदहःकृत्यसाधार्थमिति भावः ॥३७॥

(६) रामचन्द्रः । राजा ब्राह्मणान्वर्युपासीत । तेषां ब्राह्मणानां शासने तिष्ठेत् । कीदृशान्ब्राह्मणान् ? त्रैविद्यवृद्धान् वेदवयस्तपःसंपन्नान् ॥३७॥

(८) गोविन्दराजः । ब्राह्मणानिति । अहरहः प्रातरुत्थाय ब्राह्मणानृग्यजुः-सामाख्यविद्यात्रयग्रन्थार्थपारगान्विदुषो वक्ष्यमाणान्वीक्षिकीदण्डनीत्यभिज्ञान् सेवेत तदाज्ञां चानुतिष्ठेत् ॥३७॥

(९) भार्हचिः । त्रयोऽवयवा यस्येति त्रयी । तस्य ये ग्रन्थार्थयोर्वृद्धास्ते त्रैविद्यवृद्धास्तान् । अथवा त्रैविद्याध्यायिनः (वयःस्थप्रज्ञया) च त्रैविद्यवृद्धाः ये आन्वीक्षिक्यां दण्डनीत्यां च स्वभिविनीतास्ते विद्वांसस्तान् विदुषः ॥३७॥

वृद्धांश्च नित्यं सेवेत विप्रान्वेदविदः शुचीन् ।

वृद्धसेवी हि सततं रक्षोभिरपि पूज्यते ॥ ३८ ॥

(१) मेधातिथिः । वृद्धान्वयस्थब्राह्मणान् । एतदपूर्वं अन्यत्पूर्वसिद्धं विप्रानित्यादि । शुचीन् निरूपाधीन् । एतदप्यपूर्वम् । यथैवाध्ययनविज्ञाने उपास्यत्वकारणमेवं शुचित्वमपि । द्वितीयश्लोकार्थवादः । रक्षोभिः । रक्षांसि निर्दयानि महाबलानि सर्वधर्मशून्यानि । तान्यपि वृद्धसेविनं पूजयन्ति ॥३८॥

(२) सर्वज्ञनारायणः । वृद्धान् वयोवृद्धान् तेषां पुरावृत्तज्ञतयोहापोहशक्तत्वात् । तानपि वेदार्थज्ञान् शुचीन् शौचयुक्तानेव नान्यानित्येदर्थं विशेषणद्वयम् ॥३८॥

(३) कुल्लूकः । तांश्च ब्राह्मणान्वयस्तपस्यादिवृद्धानर्थतो ग्रन्थतश्च वेदज्ञान्व-हिरन्तश्चार्थदानादिना शुचीन्नित्यं सेवेत यस्माद्वृद्धसेवी सततं हित्वा राक्षसैरपि पूज्यते तैरपि तस्य हितं क्रियते, सुतरां मनुष्यैः ॥३८॥

(४) राघवानन्दः । वृद्धसेविनां गुणमाह वृद्धांश्चेति । वृद्धान् पित्रादीन् । वेदविदो वेदाध्ययनमात्रशालिनः । तावन्मात्रत्वेऽपि न तपस्वित्वं महत्वे कारणमित्याह शुचीनिति । वृद्धसेवीति कृत्वा रक्षोभिः राक्षसाद्यैः ॥३८॥

(५) नन्दनः । उक्तमेवार्थमादरार्थमाह वृद्धानिति । वृद्धाञ्छीलेत वयसा च । रक्षोभिरपि दुर्जनैरपि ॥३८॥

(६) रामचन्द्रः । एतादृशो राजा रक्षोभिः राक्षसैरपि पूज्यते ॥३८॥

(८) गोविन्दराजः । वृद्धानिति । तांश्च विप्रान् वयोवृद्धान् वेदज्ञनारार्थादिशुद्धान् विश्वसनीयत्वोत्पादनार्थमपि नित्यं सेवेत । यस्माद्वृद्धसेवी यः सोऽत्यन्ताविश्वासिभी राक्षसैरपि पूज्यते, तेषामपि विश्वसनीयो भवति, कि पुनर्मनुष्याणाम् ॥३८॥

(९) भारुचिः । इमानपरान् विद्यावृद्धान् ब्राह्मणान् धर्मार्थैव केवलाय सेवेत । येन वृद्धसेवी न केवलं धर्मेण युज्यते लोकेऽपि च विश्वसनीयतमो भवति । अतश्च रक्षोभिरपि पूज्यते इत्युच्यते ॥३८॥

तेऽग्निर्धिगच्छेद्विनयं विनीतात्माऽपि नित्यशः ।
विनीतात्मा हि नृपतिर्न विनश्यति कर्हिचित् ॥ ३९ ॥

(१) मेधातिथिः । वृद्धसेवायाः प्रयोजनमाह । तेभ्यो विद्वद्ब्राह्मणेभ्यो वृद्धेभ्यः विनयं राजवत्तमधिगच्छेच्छेत ।

विनीतात्मा । यद्यपि स्वयं वृद्धचाऽपि विनीतोऽर्थशास्त्रैर्वा, तथापि वृद्धोपदेशे यत्न-वान् स्यात् । दृष्टकर्माणः शास्त्रज्ञेभ्यो निपुणतराः । अथवा पाठवातिशयजननार्थं विनीते-नापि स्वभावतो वृद्धेभ्य आर्येभ्य आत्मा विनेयः । स्वभावशुद्धस्य सुवर्णस्य तेजः-संयोगादिनाऽप्नीयमानसंकारो विशुद्धतररूपवानसौ दृश्यते । अस्य विनयाधानस्य फलं न विनश्यतीति ॥३९॥

(२) सर्वज्ञनारायणः । विनयमिन्द्रियज्योपायम् । विनीतात्माप्यविनयादधिकं शिक्षेदित्यर्थः ॥३९॥

(३) कुल्लूकः । सहजप्रज्ञार्थशास्त्रादिज्ञानेन च विनीतोऽप्यतिशयार्थं तेभ्यो विनयमभ्यसेत्, यस्माद्विनीतात्मा राजा न कदाचिन्नश्यति ॥३९॥

(४) राघवानन्दः । वृद्धसेवाप्रयोजनमाह तेभ्य इति । विनीतात्मापि स्वयमिति शेषः । कर्हिचित् शत्रुतः पराजयदशायामपि विनयेन ततोऽपि राज्यमाप्न्यात् ॥३९॥

(५) नन्दनः । सेवितेभ्यो वृद्धेभ्यः प्राप्यमाह तेभ्य इति ॥३९॥

(६) रामचन्द्रः । तेभ्यः वृद्धेभ्यः विनयं इन्द्रियज्योपायम् ॥३९॥

(८) गोविन्दराजः । तेभ्य इति । यद्यप्यशक्यशास्त्राभिज्ञतया सहजप्रज्ञया वाऽतिविनीतो भवति, तथाप्यतिशयार्थं तेभ्यो ब्राह्मणेभ्यो नीतिमार्गं नित्यं शिक्षेत, यस्मान्नीतिप्रधानो राजा न कदाचिदपि नश्येत् ॥३९॥

(९) भारुचिः । गुणयुक्तं च विद्या विनयति, अतो यद्यपि स्वभावतो विनीतात्मा भवेत् तथाप्यभ्यासेन पाठकं जनयेत् । कस्मात्पुनरियान् विनयाधाने यत्न आस्थीयते । येन— ॥३९॥

बहवोऽविनयान्नष्टा राजानः सपरिच्छदाः ।
वनस्था अपि राज्यानि विनयात्प्रतिपेदिरे ॥ ४० ॥

(१) मेधातिथिः । पूर्वोक्त एवार्थः श्लोकव्येण दृढीक्रियते । अविनीताः सपरिग्रहा नष्टाः । पुत्रदारहस्त्यश्वादिसंपत्परिग्रहः । ये तु विनयिनः, न ते राष्ट्रं प्राप्य हारयन्ति । यावत्ते दूरस्था वनस्था अपि, कोशहीना अपि, राज्यं प्रतिपेदिरे लब्धवन्तः ॥४०॥

(२) सर्वज्ञनारायणः । बहवोऽविनयात् वेनो विनष्टः, पृथुस्तु विनयादिति श्लोक-त्रयमस्यैव प्रपञ्चः । अत्राविनयः कामक्रोधलोभमदमानहर्षरूपारिषड्वग्गपारवश्यं विनय-स्तदपारवश्यम् ॥४०॥

(३) कुल्लूकः । करितुरगकोशादिपरिच्छदयुक्ता अपि राजानो विनयरहिता नष्टाः बहवश्च वनस्था निष्परिच्छदा अपि विनयेन राज्यं प्राप्नुवन् ॥४०॥

(४) राघवानन्दः । अत्रैव गुणदोषावाचष्टे बहव इति । अविनयादिति छेदः । परिच्छदः चतुरज्ञसेनाः । अहो विनयस्य माहात्म्यं यत्तावन्मात्रेणापरिच्छदा अपि राज्यान्यापुरित्याह वनस्थाश्चेति ॥४०॥

(५) नन्दनः । विनयस्यावश्याधिगम्यतां व्यक्तिरेकान्वयाभ्यामाह बहव इति ॥४०॥

(६) रामचन्द्रः । बहवो राजानः । अविनयात्कामकोधलोभमदमानहर्षरूपषड्वर्गात् सपरिच्छदा नष्टाः ॥४०॥

(८) गोविन्दराजः । बहव इति । बहवो राजानो हस्त्यश्वकोशादिपरिच्छदयुक्ता अपि अविनीततया नष्टाः, अन्ये पुनर्वनवासिनोऽपरिच्छदा अपि विनयत्वेन राज्यानि प्राप्तवन्तः ॥४०॥

(९) भारुचिः । उभयथोपदेशो हि विनयाधानादरार्थस्तामिदानीं दर्शयति त्रिभिः श्लोकैः विनयस्य प्रत्यक्षफलतां वेनादिदृष्टान्तर्दर्शयति विनयाधानप्ररोचनाय ॥४१॥

वेनो विनष्टोऽविनयान्नहुषश्चैव पार्थिवः ।

सुदाः पैजवनश्चैव सुमुखो निमिरेव च ॥ ४१ ॥

(१) मेधातिथिः । उभयत्राप्युदाहरणानि लोकसिद्धानि वर्णयन्ति । एतानि महाभारतादावास्यातानि ज्ञेयानि ॥४१॥

(२) सर्वज्ञनारायणः । वेनः पृथोः पिता मानमदाभ्याम् । नहुषो मदकोधाभ्याम् । सुदानामा पिजवनापत्यं मदात्कोधाच्च । सुमुखो लोभात् । निमिर्हर्षात् । हर्ष आत्मन्यकस्मात्प्रीत्युद्रेकः ॥४१॥

(३) कुल्लूकः । उभयत्रैव श्लोकद्वयेन दृष्टान्तमाह वेन इत्यादि । वेनो नहुषश्च राजा पिजवनस्य च पुत्रः सुदानामा सुमुखो निमिश्चाविनयादनश्यन् ॥४१॥

(४) राघवानन्दः । अत्रेतिहासमाह वेन इति । सुदाः पैजवनः, पिजवनस्य पुत्रः सुदानामा । एते पठविनयान्नष्टाः ॥४१॥

(५) नन्दनः । अविनयान्नष्टानुदाहरति वेन इति ॥४१॥

(८) गोविन्दराजः । तथा च वेन इति । वेनो नहुषश्चापि पिजवनस्य च पुत्रः सुदानामपुखौ निमिश्चाविनयान्नष्टाः ॥४१॥

पृथुस्तु विनयाद्राज्यं प्राप्तवान्मनुरेव च ।

कुवेरश्च धनैश्वर्यं ब्राह्मण्यं चैव गाधिजः ॥ ४२ ॥

(१) मेधातिथिः । “ननु च राज्याधिकारे को ब्राह्मणप्राप्त्युपन्यासा वसरः? राष्ट्रप्राप्तिरेव यथापूर्वं वर्णयितव्या” ।

उच्यते । धनैश्वर्यादिपि जात्युत्कर्षो दुष्प्रापः, सर्वाधिकारहेतुत्वात् ।

“ननु च कथं तस्य विनयो हेतुः? षाढ्गुण्यप्रयोगः अप्रमादः अतिव्ययवर्जनं अलोभः,

व्यसनासेवनं एवमादीनि 'विनयः' । तदेतद्ब्राह्मण्यस्यैकमपि न कारणम् । तपो हि तत्र कारणत्वेन श्रुतं 'विश्वामित्रस्तपस्तेपे नानृषेः पुत्रः स्यामि'त्येवमादि" ।

उच्यते । नार्थशास्त्रोक्तैव नीतिनंयः । किं तर्हि? शास्त्रीयो विधिर्लोकाचारश्च । शास्त्रे च तपसा जात्युत्कर्षो जन्मान्तरे प्राप्यते इति विहितमेव । विश्वामित्रस्य ब्राह्मण्यं तु तस्मिन्नेव जन्मनि क्षत्रियस्य सत इत्याख्यातमेव ॥४२॥

(२) सर्वज्ञानारायणः । पृथुदिकथाश्च प्रसिद्धा एव । गाधिजो विश्वामित्रः ॥४२॥

(३) कुल्लूकः । पृथुर्मनुश्च विनयाद्वाज्यं प्राप्तुः, कुबेरश्च विनयाद्वनाधिष्ठ्यं लेभे, गाधिपुत्रो विश्वामित्रश्च क्षत्रियः संस्तेनैव देहेन ब्राह्मण्यं प्राप्तवान् । राज्यलाभावसरे ब्राह्मणप्राप्तिरप्रस्तुताऽपि विनयोत्कर्षर्थमुक्ता । ईदृशोऽयं शास्त्रानुष्ठाननिषिद्धवर्जनस्थपो विनयो यदनेन क्षत्रियोऽपि दुर्लभं ब्राह्मण्यं लेभे ॥४२॥

(४) राघवानन्दः । विनयात्प्राप्तराज्यानाह पृथुरिति । गाधिजो विश्वामित्रः विनयात् ब्राह्मण्यं प्राप, किमुतान्यत् । एभिस्त्वति क्वचित्पाठः, तदा इत्यादिभी राज्यं प्राप्तमित्यध्याहार्यम् ॥४२॥

(५) नन्दनः । विनयाल्लब्धमनोरथानुदाहरति पृथुरिति । मनुवैवस्वतः । गाधिजो विश्वामित्रः ॥४२॥

(६) गोविन्दराजः । पृथुरिति । पृथुमनू विनीततया राज्यं प्राप्तवन्तौ । वैश्वरणश्च विनये सति धनैश्वर्यं प्राप्तवान् । गाधिपुत्रश्च विश्वामित्रः क्षत्रियः सन् तेनैव शरीरेणात्यन्तदुष्प्रापं ब्राह्मण्यं विनययोगात्प्राप्तवान् । तस्मात् वृद्धेभ्यो विनयमधिगच्छेत् ॥४२॥

त्रैविद्येभ्यस्त्रयीं विद्यां दण्डनीतिं च शाश्वतीम् ।

आन्वीक्षिकीं चात्मविद्यां वार्तारम्भांश्च लोकतः ॥ ४३ ॥

(१) मेधातिथिः । विद्यामिति द्वितीयान्तपाठेऽधिगच्छेदित्यनुष्ठनीयम् । समाप्त-ब्रह्मचर्यस्य राज्योपदेशात् त्रयर्थाधिगमेन तन्निष्पत्तेरभ्यासार्थोऽयमुपदेशः ।

त्र्यवयवा विद्या त्रिविद्या, तामधीयते त्रैविद्यास्तेभ्यस्त्रयोमृग्वेदादिवेदत्रयं विद्यात् । सन्दिग्धेषु पदार्थेषु वेदेभ्यो निर्णयं कुर्यात् । तैः सह वेदार्थं चिन्तयेदिति यावत् । न राजत्वाभिमानान्मदावलेपेन सर्वज्ञोऽहमिति बुद्ध्या संदिग्मानानर्थानुपेक्षेत ।

दण्डनीतिं च । दण्डविषया नीतिः । "दण्डो दमनमित्याहुः" येन शत्रवः स्वप्रकृतयो विषयवासिनश्चान्यायकारिणो दम्यन्ते स दण्डोऽमात्यादिसंपत् । नीतिस्तस्य प्रयोजनं तत्र विधिस्तं शिक्षेत । तद्विद्यश्चाणक्यादिग्रन्थविद्ध्यः ।

शाश्वतीमिति स्तुतिः । यद्यपि दण्डनीत्याऽप्यस्य सर्वलोकः शक्यते ज्ञातुम्, अन्वयव्यतिरेकमूलत्वादस्यार्थस्य, तथाऽप्यबुधबोधनार्थानि तानि शास्त्राणि, बुधानां च संवादार्थानीति, युक्तो दण्डनीतिशास्त्राधिगमः ।

एवं आन्वीक्षिक्यपि तर्कविद्यार्थशास्त्रादिका । आत्मविद्याऽध्यात्मविद्या । विशेषण-विशेष्ये वा पदे । आत्मने या हिताऽन्वीक्षिकी सा तर्कश्रिया । तां शिक्षेत । सा हच्युप-युज्यते व्यसनाभ्युदयोपरमचित्तसंक्षेपोपशमाय । या तु बौद्धचार्वाकादितर्कविद्या सा

नातीव कृत्वा क्वचिदुपयुज्यते । प्रत्युतास्तिक्यमुपहन्ति, यो नातिनिपुणमतिः । यदा तु स्वतन्त्रामान्वीक्षिकीं वेद, तदा तस्य दूतसंवादादिषु वाक्यवैश्यानामुपयोगो नोपहास्यो भवति ।

वार्तारम्भाश्च पण्यानामर्थपरिज्ञानं वाणिज्यकौशलम्, समयेन बाह्यस्पत्येन तत्र परिज्ञानं वार्ता । तन्निमित्ता आरम्भा 'वार्तारम्भः' । वार्तास्वरूपं ज्ञात्वा तद्विषयकार्या प्रवृत्तिः 'आरंभः' । एतल्लोकतो विद्यात् । वणिज्याजीवनोऽत्र 'लोकोऽभिप्रेतः' । ते हि तत्र कुशला भवन्ति । लोकत इति च पूर्वयोरनुषङ्गः कर्तव्यस्तेन सर्वत्र तद्विद्ध्य इति लभ्यते ॥४३॥

(२) सर्वज्ञनारायणः । त्रैविद्येभ्य एव दण्डनीतिमध्यसेदान्वीक्षिकीं चात्मविद्यां न्यायसांख्यादिकामपवर्गोपयोगिनीं, वार्तारम्भास्तु कृष्णादीन्धनार्जनोपायान् लोकत एवान्वयव्यतिरेकाभ्याम् ॥४३॥

(३) कुल्लूकः । त्रिवेदीरूपविद्याविद्भ्यस्त्रिवेदीमर्थतो ग्रन्थतश्चाभ्यसेत् ब्रह्मचर्यदशायामेव वेदग्रहणात्समावृत्तस्य च राज्याधिकारात् अभ्यासार्थोऽध्यमुपदेशः । दण्डनीर्ति चार्थशास्त्ररूपामर्थयोगक्षेमोपदेशिनीं पारंपर्यगतत्वेन नित्यां तद्विद्ध्योऽधिगच्छेत् । तथा-न्वीक्षिकीं तर्कविद्यां भूतप्रवृत्तिप्रयुक्त्युपयोगिनीं ब्रह्मविद्यां चाभ्युदयव्यसनयोर्हर्षविषादप्रशमनहेतुं शिक्षेत । कृषिवाणिज्यपशुपालनादिवार्तादारम्भान्धनोपायार्थस्तदभिज्ञकषेकादिभ्यः शिक्षेत ॥४३॥

(४) राधवानन्दः । किंच यस्य वेदाक्षरकलापग्रहणोत्तरकालमेवाभिषेकैस्तदवसरेऽविचारितं वेदार्थं विचारतो जानीयादित्याह त्रैविद्येभ्य इति । धर्मर्थं त्रयीं द्रव्यार्थं दण्डनीतिमर्थोपायशास्त्रं शाश्वतों कुलपरंपरागतां आन्वीक्षिकीं तर्कविद्यां ऊहापोहार्थं आत्मविद्यां आत्मा नित्यः न जायत इत्यादिरूपां शोकापनोदार्थम् । वार्तारम्भान् कृषिपाशुपालयवाणिज्यादिवार्ताः तदारम्भान् धनोपायान् लोकतः कृषीवलेभ्यः कृषिपराशरादिस्मृतिभ्यो वा ॥४३॥

(५) नन्दनः । एवं त्रैविद्यवृद्धेभ्यो विनयस्याधिगम उक्तः; इदानीं तेभ्य एव विद्यास्तिस्त्रोऽधिगन्तव्या इत्याह त्रैविद्येभ्य इति । वार्ता कृषिगोरक्षवाणिज्यादीनि तस्या आरम्भान् क्रियाः ॥४३॥

(६) रामचन्द्रः । त्रैविद्येभ्यः त्रिवेदिभ्यः त्रयीं विद्यां वेदत्रयीं शिक्षेत । दण्डविद्यां आन्वीक्षिकीं तर्कविद्यां आत्मविद्यां आत्मज्ञानहेतुभूतां शिक्षेत । वार्ताया आरम्भा वार्तारम्भाः, जीविकोपायास्तान्कृष्णादीन् लोकतः शिक्षेत ॥४३॥

(८) गोविन्दराजः । त्रैविद्येभ्य इति । कृष्णयुःसामाख्यविद्यात्रयाध्यायिभ्य कृष्णयुः-सामाख्यां त्रयीविद्यां अभ्यसेत्, न तु शिक्षयेत् । समावृत्तस्य राज्याधिकारात् तुर्यविस्थायामेवाधिगच्छेत् । दण्डनीर्ति चार्थशास्त्रमयोगक्षेमोपयोगिनीं शाश्वतीमनादिपारंपर्यगतां तेभ्य एव शिक्षेत । तथा तर्कविद्यां चाध्यात्मिकां सांख्यादिविद्यां परमण्डलदूतोक्तिपंक्त्याद्युपयोगिनीं अभ्युदयव्यसनकालेषु च हर्षविषादानुत्पादकारिणीं शिक्षेत तथा क्षत्रियः कृष्ण (कृषिवाणिज्यादिपशुपालनादिवार्तां तन्निमित्तारम्भान् प्रवृत्तीः धनोपचयहेतून् लोकतस्तद्विद्धेभ्यः कर्षकादिभ्यः शिक्षेत् ॥४३॥

(९) भारुचिः । अधिगच्छेदिति वर्तते । त्रैविद्येभ्यो वेदाधिगमस्योक्तत्वाद् ब्रह्मचार्य-

वस्थायामेव तदर्थाधिगमार्थोऽयं पुनरारम्भः सामर्थ्यद्विदितव्यः । अनधिगताधिगमार्थो वा । ब्रतस्नातकपक्षे दण्डनीत्युपदिक्षया वा पुनरस्योपदेशो दृष्टान्तार्थवादार्थः । एवं दण्डनीतिविद्भ्यो दण्डनीतिमधिगच्छेत् । शाश्वतीचिति । स्तुतिपरमेतत् । दण्डनीतेवेदवद्यव्यपि च दण्डनीत्याश्रयं सर्वं शक्यते लोकतो ग्रहीतुम् । दृष्टोपायसाध्यत्वात्स्य तथाप्यवुद्धा न प्रतिपद्येरन् । वुधाश्च दण्डपातनेऽनियमेन वर्तेन्त । लोभात् परित्यज्यादृष्टमस्याङ्कनमस्य निवासनम् । इयांश्च पुनरयमस्य दण्ड इतीष्यते च नियमो दृष्टप्रयोजनत्वात् नियमस्मृतेरतो राजा दण्डनीतिरवश्यमध्येतव्या । आन्वीक्षिकीं चात्मविद्यां तद्विद्भ्यः । एवं च सत्यं तथा हि ततत्वाविज्ञानोऽन्युदयोपनिपातापक्रमकालेषु हर्षविषादविकारोपचारप्रयोजनमध्यात्मप्रसंस्थानमवाप्य न राज्यतन्त्रं परिहापयिष्यति । प्रजावाक्यक्रियावैशारदं चास्या जायते । आन्वीक्षिक्यधिगमे तच्चास्यागमिके विधौ सामन्तदूतसंवादादिषु सप्रयोजनं भवति । वार्तारम्भाश्च कोशोपचयहेतुन् लोकतोऽधिगच्छेदिति वर्तते । आहितविद्याविनयश्चायं राजा प्रयत्नतः ॥४३॥

इन्द्रियाणां जये योगं समातिष्ठेद्वानिशम् ।

जितेन्द्रियो हि शक्नोति वशे स्थापयितुं प्रजाः ॥ ४४ ॥

(१) मेधातिथिः । इन्द्रियजयस्य ब्रह्मचारिधर्मेषु सर्वपुरुषार्थतयोपदिष्टस्य पुनरिहोपदेशो राजधर्मेषु मुख्योऽयं विनय इति ज्ञापयितुम् । तदिदमाह जितेन्द्रिय इत्यादि । सर्वस्यैतत्प्रसिद्धं अजितेन्द्रियस्य न प्रजा वशे तिष्ठन्ति । योगस्तात्पर्यम् । द्विवानिशमहोरात्रम् ॥४४॥

(२) सर्वज्ञनारायणः । इन्द्रियाणां जये आयत्तत्वे ॥४४॥

(३) कुल्लूकः । चक्षुरादीनामिन्द्रियाणां विषयासक्तिवारणे सर्वकालं यत्नं कुर्यात्, यस्माजितेन्द्रियः प्रजा नियंतुं शक्नोति न तु विषयोपभोगव्यग्रः । ब्रह्मचारिधर्मेषु सर्वपुरुषोपादेयतयाऽभिहितोऽपीन्द्रियजयो राजधर्मेषु मुख्यत्वज्ञानार्थमनन्तरवक्ष्यमाणव्यसननिवृत्तिहेतुत्वाच्च पुनरुक्तः ॥४४॥

(४) राधवानन्दः । जितेन्द्रिय एव यस्मात्प्रजा नियन्तुं शक्नोति तस्मात्जजये यत्न आस्थेय इत्याह इन्द्रियाणामिति ॥४४॥

(५) नन्दनः । एवं विनीतेन विदुषा सततमिन्द्रियजयः कर्तव्य इत्याह इन्द्रियाणामिति । योगमभियोगम् ॥४४॥

(६) रामचन्द्रः । इन्द्रियाणां जये दिवानिशं योगं समातिष्ठेदित्यर्थः ॥४४॥

(८) गोविन्दराजः । इन्द्रियाणामिति । चक्षुरादीनामिन्द्रियाणां विषयशक्तिपरिहारे । नित्यकालमभियोगं कुर्यात् । स जितेन्द्रियः प्रजाः वशीकर्तुं शवनोति ॥४४॥

(९) भारुचिः । श्रोत्रादीनां शब्दादिषु यथाशास्त्रं प्रवृत्तिरिन्द्रियजयः । स च वर्णधर्मेषूक्तो...कथं नामायं जितेन्द्रियः ॥४४॥

दश कामसमुत्थानि तथाष्टौ क्रोधजानि च ।

व्यसनानि दुरन्तानि प्रयत्नेन विवर्जयेत् ॥ ४५ ॥

(१) मेधातिथिः । इदमपरमिन्द्रियजयोपदेशस्य प्रयोजनम् ।

अजितेन्द्रियस्य दुष्परिहराणि व्यसनानि दुरन्तानि । दुःखकरोज्ञोऽवसानं येषाम् । प्रथमं प्राप्तिकाले सुखयन्ति व्यसनानि, पश्चात् वैरस्यं जनयन्ति । ततो 'दुरन्तानि' उच्यन्ते । अथवा दुष्प्रापोज्ञ एषाम् । न हि व्यसनिनस्ततो निर्वर्तितुं शक्नुवन्ति । कामाद्वेतोः समुत्थानं जन्म येषाम् ॥४५॥

(२) सर्वज्ञनारायणः । दुरन्तानि दुःखोदर्कानि ॥४५॥

(३) कुल्लूकः । दश कामसंभवान्यष्टौ क्रोधजानि वक्ष्यमाणव्यसनानि यत्न-तस्त्यजेत् । दुरन्तानि दुःखावसानान्यादौ सुखयन्त्यन्ते दुःखानि कुर्वति । यद्वा दुर्लभोज्ञतो येषां तानि दुरन्तानि । नहि व्यसनिनस्ततो निवर्तयितुं शक्यन्ते ॥४५॥

(४) राघवानन्दः । अजितेन्द्रियता हि विषयाधीनेत्याह दशेति । वक्ष्यमाणानि व्यसनानि विविधदुःखेतुनरकेषु व्यस्यते पुमान्यैस्तानि दुःखेतव इति यावत् । दुरन्तानि दुःखमेवान्तो येषां तानि ॥४५॥

(५) नन्दनः । कामक्रोधजानि व्यसनानि वर्ज्यत्वेनाह दशेति ॥४५॥

(६) रामचन्द्रः । कामसमुत्थानि दश व्यसनानि, अष्टौ क्रोधजानि व्यसनानि दुरन्तानि दुःखोदर्कानि प्रयत्नेन वर्जयेत् ॥४५॥

(८) गोविन्दराजः । दशेति । दश कामोद्भवानि वक्ष्यमाणानि नित्यव्यसनानि, क्रोधजानि चाष्टौ दुःखावसानानि यत्ततः परिहरेत् ॥४५॥

(९) भारुचिः । कामक्रोधसमुत्थयोः...त्यार्थः । कामक्रोधपरित्यागेन तत्यागश्चेन्द्रियजयेनेत्युक्तम् । बलावलमधुना व्यसनवर्गस्योच्यते, आदरार्थम् । कथं नामायं गुरुतरं व्यसनवर्गमादरेण जह्यात् ॥४५॥

कामजेषु प्रसक्तो हि व्यसनेषु महीपतिः ।

वियुज्यतेऽर्थधर्माभ्यां क्रोधजेष्वात्मनैव तु ॥ ४६ ॥

(१) मेधातिथिः । एषां वर्जने प्रयोजनमाह गुरुलघुभावं च । अर्थधर्मवियोगेन व्यवहित आत्मवियोगः । क्रोधजेषु सर्वैवियुज्यत इति विशेषः ॥४६॥

(२) सर्वज्ञनारायणः । आत्मनैव देहेन वियुज्यत इत्यन्वयः । यद्यपि कामजेऽपि मृत्युः संभवति तथापि कामजैः स्वप्रयोजनमत्पं सुखं सिद्धयति, न क्रोधज इत्यत्रैवात्मवियोगोक्तिः ॥४६॥

(३) कुल्लूकः । वर्जनप्रयोजनमाह कामजेष्विति । यस्मात्कामजनितेषु व्यसनेषु प्रसक्तो राजा धर्मर्थाभ्यां हीयते क्रोधजेषु प्रसक्तः प्रकृतिकोपादेहनाशं प्राप्नोति ॥४६॥

(४) राघवानन्दः । कस्मिन्नाणे को दोषस्तत्राह कामजेष्विति । आत्मनैव तु सहदेहेन वियुज्यतेऽतस्तद्रहितः स्यात् राजा । कामजेष्वर्थधर्मवियोगेन व्यवहितोऽप्यात्मवियोगः कामजैः सन्निकृष्टः ॥४६॥

(५) नन्दनः । तेषूभयेषु व्यसनेषु प्रसक्तस्यानर्थान्विच्याह कामेति । आत्मना शरीरेण वियुज्यते च्छ्रियत इति यावत् । अनेन क्रोधजानां गुरुतरत्वमुक्तम् ॥४६॥

(६) रामचन्द्रः । कामजेषु व्यसनेषु प्रसक्तो महिपतिरर्थधर्माभ्यां वियुज्यते । क्रोधजेषु व्यसनेषु प्रसक्तो महिपतिरात्मनैव वियुज्यते ॥४६॥

(८) गोविन्दराजः । कामजेष्विति । यस्मात् कामोदभवेषु व्यसनेषु राजा प्रसक्तो धर्मार्थहानि प्राप्नोति । क्रोधजेषु च सक्तः सर्वद्वेष्यत्वात्प्रकृतिकोपे सति प्राणै-वियुज्यते ॥४६॥

(९) भारुचिः । अनयोस्तु वर्गयोः कामजेषु प्रसक्तः पानद्यूतगीतनृतवादित्रादिषु अर्थधर्माभ्यां वियुज्यते । येनार्थधर्माभ्यां विरोधेन नैषा प्रवृत्तिः सम्भवति । क्रोधजेषु तु पैशुनसाहसादौ वर्तमानो द्वेषभावमुपगतो नियतमुच्छिद्यते ॥४६॥

मृगयाक्षो दिवास्वप्नः परिवादः स्त्रियो मदः ।

तौर्यत्रिकं वृथाट्या च कामजो दशको गणः ॥ ४७ ॥

(१) मेधातिथिः । तानीदानीं व्यसनानि स्वनामतो दर्शयति—आखेटकार्थो मृगवधो मृगया । अक्षस्त्वद्विषयक्रीडा । एतयोस्त्वनर्थत्वं प्रसिद्धम् ।

दिवास्वप्नः कर्मन्विष्टानकाले कर्मस्वव्यापारः । न दिवाशब्देनाहरेव विवक्षितम् । तदुक्तं “जागर्तव्ये प्रसुप्तकेति” । अथवा मुख्य एव ‘दिवास्वप्नः’ । स हि प्रतिषिद्धः सर्वकार्यविधाती । स च दर्शनार्थिनामन्येषां तदसंपत्तेद्वेष्यताजनकः प्रजासु ।

परिवादः रहसि परदोषावर्जनम् । तेन सर्वाः प्रकृतयो विरज्यन्ति । अपरिवाद्यानां च परिवादेऽर्थम्: स्थित एव ।

स्त्रियो मद इत्येतयोरनर्थरूपता सुप्रतीता ।

तौर्यत्रिकं नृत्यगीतवादित्राणि । वृथाट्या अप्रयोजनमीषत्प्रयोजनं वा इतस्ततश्च परिभ्रमणम् ।

दश परिमाणो दशकः । कामजः काम इच्छा, ततो जायते । विशिष्टसुखो-पभोगार्थो वा अनुभूतविशेषाद्वा जायमानः ‘कामजः’ ॥४७॥

(२) सर्वज्ञनाराधणः । परिवादः स्वप्रशंसार्थमद्वेष्याणामपि निन्दा । मदः पान-मत्तता । तौर्यत्रिकं नृत्यगीतवाद्यानि । वृथाट्या विना प्रयोजनं यात्रा । कामजो विना क्रोधं रागमात्राजातः ॥४७॥

(३) कुल्लूकः । तानि व्यसनानि नामतो दर्शयति मृगयेत्यादि । आखेटकार्यो मृगवधो मृगया, अक्षो द्यूतक्रीडा, सकलकार्यविधातिनी दिवानिद्रा, परदोषकथनं, स्त्रीसंभोगः, मद्यपानजनितो मदः, तौर्यत्रिकं नृत्यगीतवादित्राणि, वृथा भ्रमणं; एष दशपरिमाणो दशकः सुखेच्छाप्रभवो गणः ॥४७॥

(४) राघवानन्दः । दश कामसमुथान्याह मृगयेति । मृगया वृथा मृगवधः श्राद्धाद्यर्थम् । युधिष्ठिराद्यनुष्ठितोऽक्षो द्यूतक्रिया । परिवाद इति स्वयं नोत्पादयेत्कार्यमित्यस्यानुवादः । स्त्रियः स्त्रीसेवनं तच्च दिवाधिकरणं निषिद्धं, राजकार्यविधातित्वात्; प्रजो-द्वेष्यते; बहुस्त्रीसेवनं वा । मदः स्त्रीभोगाय पानजः । तौर्यत्रिकं नृत्यगीतवादित्राणि त्रीणि ॥४७॥

(५) नन्दनः । कामजान्याह मृगयेति । मदः पानम् । तौर्यत्रिकं नृत्यगीतवादित्राणि । वृथाटचा निष्प्रयोजनं पर्यटनम् । दशकः दशावयवः ॥४७॥

(६) रामचन्द्रः । तान्यष्टादश व्यसनान्याह मृगयेति द्वाभ्याम् । मृगया अक्षः दिवास्वप्नः परिवादः स्वप्रशंसार्थमद्वेष्याणामपि निन्दा । स्त्रियः स्त्रीणामासक्तिः, मदः पानमत्तता, तौर्यत्रिकं नृत्यगीतवादां वृथोद्या वृथालापः वृथाटयेति पाठे वृथाटनं एष दशको गणः कामजः रागमात्रजातः ॥४७॥

(८) गोविन्ददराजः । मृगयेति । आखेटकार्थं मृगवधाक्षादिक्रीडासकलमपि विघ्नहेतुभूतो दिवास्वप्नः परदोषवचनं स्त्रियो मदो मद्यपानकृतः तौर्यत्रिको नृत्यगीतवादित्राणि, अनिमित्ततचानुगमनमित्येष दशपरिमाणो व्यसनवर्गोऽभिलाप विशेषाज्जायते ॥४७॥

(९) भारुचिः । कामज इति । कामादिच्छा यतो जा(ता?) विशिष्ट-कामार्था वा । स च यः सुखोपभोगार्थो जायते । पूर्वानुभूतविषयानुचिन्तनसुखाद्वा कामपराणां जायते येनातः कामज इत्युच्यते दशको गणः । कामजव्यसनवर्गस्वरूप-निर्देशो मृगयार्थम् । यानं मृगया दिवास्वप्नः कर्मनुष्ठानकाले कर्मस्वव्यापारः । परिवादस्त्वमात्यादीनां क्रियमाणः स्वतन्त्रविरोधी सम्पद्यते । सर्वो हि पृष्ठमांसभक्षणे क्रियमाणे राजकार्येषु न सम्यग्वर्तते । प्रशिथिलमानतया अपरिवाद्यानां च परिवादे प्रसिद्धो धर्मविरोधः । स्त्रियो मद इत्येतद्द्वयं प्रतीतम् । तौर्यत्रिको नृत्यगीतवादित्राणि । वृथाटचाऽप्रयोजनमटनम् । धर्मर्थसुखरहितमीषत्प्रयोजनं वा । एवं च सति सर्वमेतद्राजोऽर्थविवरोधे येन वर्तते अतोऽस्य कामजव्यसनवर्गद्वयस्य परिहर्तव्यतयोपदेशो युक्ततरः ॥४७॥

पैशुन्यं साहसं द्रोह ईर्ष्यसूयार्थदूषणम् ।

वागदण्डजं च पारुष्यं क्रोधजोऽपि गणोऽष्टकः ॥ ४८ ॥

(१) भेदातिथिः । अमात्यादयो ये सुकृतबान्धवास्तत्र यन्निगोपनीयं तस्य प्रकाशनं पैशुन्यम् । साहसं ज्यायसो नीचकर्मणि विनियोगः । स्वल्पेनैवापराधेन कराधानं करावरोधो वा । द्रोह उपांशुवधः । तत्रोपधातो वा जीवत एवेष्या । सर्वसाधारणस्य विषयस्य साधारण्यव्यावृत्तिः असहनं वा गुणिनाम्, गुणेषु दोषाविष्करणं असूया । अर्थदूषणं अर्थानामदानं हरणं वा । वागदण्डपारुष्ये प्रसिद्धे । क्रोधो द्वेषः । तत्रधाना एतत्कुर्वन्ति ॥४८॥

(२) सर्वज्ञनारायणः । पैशुन्यमसदोषाविष्कारः । साहसं अल्पेऽपि कारणे स्वयं मानुषवधादि । द्रोहः परजिधांसा । ईर्ष्या परस्यानभिसन्धिकृतस्वस्त्रीदर्शनादावपचिकीर्षा । असूया परस्तवासहिष्णुता । अर्थदूषणमर्थानां परकीयानां स्वयमग्रहणेऽपि विनाशनम् । वाक्यारुष्यं आक्रोशादिना वाङ्मात्रेण परद्वेषोपादनम् । दण्डपारुष्यमयुक्तदण्डप्रणयनम् ॥४८॥

(३) कुल्लूकः । पैशुन्यमविज्ञातदोषाविष्करणं, साहसं साधोवर्धनादिनिग्रहः, द्रोहश्च-वधः ईर्ष्यान्यगुणासहिष्णुता, परगुणेषु दोषाविष्करणमसूया, अर्थदूषणमर्थानामपहरणं देयानामदानं च, वाक्यारुष्यमाक्रोशादि, दण्डपारुष्यं ताडनादि; एषोऽप्यपरिमाणो व्यसन-गणः क्रोधाद्भवति ॥४८॥

(४) राघवानन्दः । क्रोधजानष्टानाह पैशुन्यमिति । अविज्ञातं दोषाविष्करणं पैशुन्यम् । साहसं साधोवर्धनादिना निग्रहः । द्रोहः छव्वना वधः । ईर्ष्या परगुणा-

सहिष्णुता । परगुणेषु दोषाविष्करणमसूया । अर्थदूषणं परस्वापहारः, न त्वर्यार्थं दूषणं; परिवादेन गतार्थत्वात् । पारुष्यविशेषणं वागदण्डजं । तत्र वाक्पारुष्यमाक्रोशादि अनपराधे दण्डपारुष्यं ताडनादि तेन द्वयम् ॥४८॥

(५) नन्दनः । क्रोधजान्याह पैशुन्यमिति । अर्थदूषणं नाम परदूषणार्थं महतोऽर्थस्य परित्यागः । तथा कामन्दकेनोक्तम् – ‘दूष्यस्य दूषणार्थं हि परित्यागो महीयसः । अर्थस्य नीतिशास्त्रज्ञैरर्थदूषणमुच्यते’ इति ॥४८॥

(६) रामचन्द्रः । पैशुन्यं असद्वोषाविष्कारः । साहसं अल्पेऽपि कारणे स्वयं मानुषवधादिकम् । द्वोहः अपकारः । परजिङांसा ईर्ष्या । असूया परस्तवासहिष्णुता । अर्थदूषणं अर्थानां परकीयानां स्वयमग्रहणेऽपि विनाशनम् ॥४८॥

(८) गोविन्दराजः । पैशुन्यमिति । पैशुन्यं अविज्ञातदोषाविष्करणम् । साहसं साधोर्निकृष्टकर्मविनियोगो बन्धनं वा । द्वोहश्छद्धना वधः । ईर्ष्या परस्यात्मना सह गुणसामान्याक्षमणम् । असूया परगुणस्तवामर्पणम् । अर्थदूषणं प्राप्तानां अर्थानामदानं, अपहारो वा । वाक्पारुष्यमाक्रोशादि, दण्डपारुष्यं ताडनादि । इत्यष्टपरिमाणो व्यसनसंघः क्रोधाज्ञायते ॥४८॥

(९) भारुचिः । पैशुन्यं नेलकत्वं (?) । तच्च क्रोधात् क्रियते । एवं साहसं च । तच्च साधोर्नीचे कर्मणि नियोगः कर्मोपरोधो वा । निष्कारणद्वोह उपांशुवधः, तन्त्रोपरोधो वा । जीवत एव ईर्ष्या, विषयसाधारणत्वव्यावृत्तीच्छा असूया । परगुणोपवातार्थं वाक्प्रवृत्तिश्चेष्टा वा । जिह्वाकाधरविक्षेपहस्ताभिनयैः । अर्थदूषणमदानमपहरणं वा । वागदण्डजपारुष्यं प्रसिद्धार्थम् । एवं क्रोधजोऽपि गणोऽष्टकः ॥४८॥

द्वयोरप्येतयोर्मूलं यं सर्वे कवयो विदुः ।

तं यत्नेन जयेहोभं तज्जावेतावुभौ गणौ ॥ ४९ ॥

(१) मेधातिथिः । “उक्तं तावत्कामस्य व्यसनवर्गस्य लोभो मूलम् । विषयोपभोगस्पृहा कामः, इच्छा अभिलाषो लोभः इत्यनर्थन्तिरं यतः । क्रोधजस्य कथं लोभो मूलं, येनोच्यते तज्जावेतावुभौ गणाविति” ।

उच्यते । नात्र लोभकारणता तयोर्वर्गयोरभिप्रेता । किं तर्हि ? वर्गद्वयतुल्यता लोभस्य । यमेतानि सर्वाणि व्यसनान्यनर्थमुपजनयन्ति तमेवैको लोभो व्यसनहीनस्यापि । तदुक्तं “लोभः सर्वंगुणानिव” इति । अत उपचारात एतदुक्तं तज्जावेताविति । यदि लोभो न जायेत कथं समानफलानि स्युः ? कारणदोषो हि कार्यदोषं भासयति । अतस्तत्कार्यत्वाद्वयसनेषु चेद्वोषः, ध्रुवं कारणस्याप्यसौ दोष उक्तो भवति ।

अथवा लुब्ध एव पैशुनादिवहिष्कार्येष्वभिष्वज्ञं गच्छति । इतरस्तु स्वत्पके विषये अनुनयेन वोपशाम्यति । सेयमुपचाराल्लोभमूलता व्यसनवर्गद्वयस्योच्यते ॥४९॥

(२) सर्वज्ञनारायणः । लोभः प्राप्तस्य विषयस्यानपव्ययेच्छा, तज्जौ त्वेताविति क्रोधजोऽपि लोभप्रवृत्तस्य कामप्रतिहतावेव कोपोदयात् ॥४९॥

(३) कुललूकः । एतयोर्द्वयोरपि कामक्रोधजव्यसनसङ्घयोः कारणं स्मृतिकारा

जानन्ति तं यत्नतो लोभं त्यजेत् । यस्मादेतद् गणद्वयं लोभाज्जायते क्वचिच्छन्तलोभतः क्वचित्प्रकारान्तरलोभेन प्रवृत्तेः ॥४९॥

(४) राधवानन्दः । मूलोच्छेदे पुरुषव्यापारादिति न्यायाश्रयेणाह द्वयोरिति । तयोर्गणयोः । अत एवोक्तं गुणानुपक्रम्य । 'लोभः सर्वगुणान्हन्ति श्वित्रो रूपमिवेप्सितं' इति श्वित्रोग ईप्सितं रूपं हन्तीत्यन्वयः ॥४९॥

(५) नन्दनः । द्वयोरपि गणयोर्जयोपायमाह द्वयोरिति । विषयाभिध्यानज आसङ्गो लोभः । तज्जौ लोभजौ । लोभात्कामः, कामात्प्रतिहतात्कोधः, तेन तज्जावित्युक्तम् । तथा भगवानुवाच । (भ. गी. २/६२) 'ध्यायतो विषयान्पुंसः सङ्गस्तेषूपजायते । सङ्गात् संजायते कामः कामात्कोधोऽभिजायत' इति ॥४९॥

(६) रामचन्द्रः । एतयोर्द्वयोरपि पूर्वोक्तयोर्सूलं लोभं सर्वे कवयो विदुः । तं लोभं यत्नेन वर्जयेत् । उभौ तौ गणौ तस्माल्लोभाज्जातौ ज्ञेयौ ॥४९॥

(७) गोविन्दराजः । द्वयोरिति । द्वयोरप्येतयोः कामकोधव्यसनवर्गयोः स्वयं कारणभूतं सर्वे स्मृत्युपनिबन्धग्रन्थकारा मन्यन्ते । तं लोभं यत्नतः परिहरेत् । यस्मादेतत्समुद्भव-मेतद् गणद्वयं सर्वेषां लोभो मूलं, क्वचिच्छरीरसुखलोभेन प्रवृत्तेः ॥४९॥

(८) भार्हचिः । स्त्र्यादिषु लुब्धः कामजं गणं सेवते । प्रतिहतस्य च तत्र क्रोध इति । स एवमयं लोभः कामकोधयोः व्यसनवर्गयोः मूलमुच्यते । उपदेशप्रयोजनं तु तत्यागे व्यसनवर्गद्वयाभावः प्रदर्शितो यथा स्यात् । कारणाभावादथवा अन्यायेन परद्र (व्या)-दानं लोभात् क्रियते । मृगन्या(या)यां च वर्तमानः स्वतन्त्रावसादादवश्यमन्यायेन परद्रव्याण्यादत्ते । यश्च मृगयात्यागे अवश्यमसौ स्वतन्त्रसिद्ध्यर्थं कोशोपचयहेत्वनुष्ठाने यतेत । तत्र च व्यापृतस्य मृगयायामप्रवृत्तिः । एवं दिवास्वप्नादिष्वपि व्याख्येयम् । अक्षेषु तु प्रसिद्धैव लोभात् प्रवृत्तिः । एवं क्रोधजेष्वपि पैशुनादिषु वर्तमानो लुब्ध एवान्तं गच्छति, केवलेन तु क्रोधेन प्रवर्तमानः स्वल्पके वा विनाशेऽवतिष्ठते । उपशमं वा गच्छति । व्यसनवर्गद्वयासेवि न कार्या (?) । सामान्याद्वा लोभ्यस्याद्वयोरप्येतयोर्व्यसनवर्गयोः मूलं लोभ उच्यते । यथा श्रुतार्थसम्भवादितरत्र सामर्थ्यात् सोऽयमत्र निन्दातिशयः । परित्यागादरार्थो राज्यतन्त्रसिद्ध्य इति ॥४९॥

पानमक्षाः स्त्रियश्चैव मृगया च यथाक्रमम् ।

एतत्कष्टमं विद्याच्चतुष्कं कामजे गणे ॥ ५० ॥

(१) मेधातिथिः । दिवास्वप्नादिष्वयोऽस्य चतुष्कस्य गणस्य बहुदोषतरत्वं प्रसिद्धमेव ॥५०॥

(२) सर्वज्ञनारायणः । कामजे चतुष्कं कष्टतममतिशयेन दुःखहेतुः ॥५०॥

(३) कुल्लूकः । मद्यपानमक्षैः क्रीडा स्त्रीसंभोगो मृगया चेति क्रमपठितमेतचतुष्कं कामजव्यसनमध्ये बहुदोषत्वादितशयेन दुःखहेतुं जानीयात् ॥५०॥

(४) राधवानन्दः । किञ्चावश्यं त्याज्यं सार्थवादं संकलयति पानमिति । मृगयायां व्यायामेनारोग्यगुणोत्पत्तेः । अतः स्त्रीसेवनं कष्टं तत्रापत्योत्पत्तावपि मैथुननिमित्तरेतः-

करणवेगधारणाद्व्याध्युत्पत्त्या मरणोत्पत्तिः संभावितेति । ततोऽपि कष्टतरं द्यूतं, तत्र पाक्षिकधनाप्तावपि वैराद्युत्पत्तिरिति । ततोऽपि पानं कष्टतमं, मत्तस्य संज्ञारहिततया विषपानादिना मरणाद्यापत्तेवंहुकालीननरकापत्तिश्चेति । एतच्चतुष्कं दिवास्वप्नादिभ्य उत्तरोत्तरं कष्टं विद्यादित्यन्वयः ॥५०॥

(६) रामचन्द्रः । कामजे गणे रागजे गणे एतच्चतुष्कं कष्टतमं दुःखदं विद्यात् ॥५०॥

(८) गोविन्दराजः । पानमिति । मदपर्यन्तं पानमक्षत्रीडा स्त्रीसंप्रयोगो मृगया चेत्येतत्कमपिठिं कामजगणं मध्वाधीनेषु व्यसनेषु चतुष्कमतिशयेन दुःखहेतुं बहुतरदुःखहेतुत्वाज्जानीयात् ॥५०॥

(९) भारुचिः । दिवास्वप्नादिभ्योऽयं चतुष्को... व्याख्येयम् ॥५०॥

दण्डस्य पातनं चैव वाक्पारुष्यार्थदूषणे ।

क्रोधजेऽपि गणे विद्यात्कष्टमेतत्त्रिकं सदा ॥ ५१ ॥

(१) मेधातिथिः । अयमपि त्रिकः पैशुनादिभ्यः पापीयानिति सुप्रतीतम् ॥५१॥

(२) सर्वज्ञनारायणः । क्रोधजे च त्रिकं सदा सर्वदा दुःखहेतुः ॥५१॥

(३) कुल्लूकः । दण्डपातनं वाक्पारुष्यमर्थदूषणं चेति क्रोधजेऽपि व्यसनगणे दोषवहुलत्वादतिशयितदुःखसाधनं मन्यते ॥५१॥

(४) राघवानन्दः । क्रोधजेऽप्याह – एवमर्थापहरणात्कष्टतरं वाक्पारुष्यं तावन्मात्रेण मरणीद्यमदर्शनात्यक्तधनस्य यतेरपि । तदुक्तं ‘दुरुक्तौभन्नमात्मानं कः समाधातुमीश्वर’ इति । ततोऽपि कष्टतमो दण्डपातः, तत्र बहुकल्पनरकजनकविप्रवधादिदर्शनात् द्रुततर-मरणदर्शनाच्चेति ॥५१॥

(६) रामचन्द्रः । क्रोधजेऽपि गणे दण्डाद्येतत्त्रिकं कष्टं विद्यात् ॥५१॥

(८) गोविन्दराजः । दण्डस्येति । वाक्पारुष्यदण्डपारुष्यार्थदूषणात्मकं त्रिकं क्रोधजव्यसनगणमध्याद्योषभूयस्त्वे सति सर्वदा दोषहेतुं बुध्येत ॥५१॥

(९) भारुचिः । अयमपि त्रिको गणः पैशुन... ॥५१॥

ससकस्यास्य वर्गस्य सर्वत्रैवानुषंगिणः ।

पूर्वं पूर्वं गुरुतरं विद्याद्वयसनमात्मवान् ॥ ५२ ॥

(१) मेधातिथिः । पानद्यूतयोः पानं गरीयः । तत्र हि संज्ञाप्रणाशः, अनुन्मत्तस्योन्मत्तत्वम्, अप्रेतस्य प्रेतत्वम्, कौपीनप्रकाशनम्, श्रुतप्रज्ञाप्रहाणम्, मित्रहानिः, सद्भ्रूवियोगः असद्भ्रूपच संप्रयोगः, गीतादिष्वर्थज्ञेषु प्रसङ्गः, रत्नमन्त्रप्रकाशनं च, मानिनोऽप्युपहास्यता, गम्भीर-प्रकृतेरपि यत्किञ्चनवादितः मदवेगेनेति, पानदोषाः । द्यूते तु जितमेवाक्षविदुषाः, अनक्षज्ञस्यापि पाक्षिकः पराजयः ।

स्त्रीद्यूतव्यसनयोर्द्यूतव्यसनं गरीयः । येन तदेव जितं द्रव्यं तस्यापि विषं भवति । तथा च तन्निमित्तो वैरानुबन्धो जयः, साधारणः केवलं पराजयः, भुक्तनाशः । मूत्रपुरीष-वेगधारणाच्च शरीरे शैथिल्यं व्याधिनिदानमेव । तेन क्षुद्रादिभिः स्वपीडातिशयात् ।

मातर्यपि च मृतायां दीव्यत्येव । क्रुतक्रुत्येषु च न सुहृद्विरपि क्रुष्यते । तपायसपिण्डवत् परद्रव्याणि परिहरतो न प्रत्ययते च । क्षुधिते दुर्गतेऽनाद्युपत्त्युपेक्षा विषयता सर्वगुणसंपन्नस्यापि तृणवदवज्ञायेत । इति द्यूतदोषाः । स्त्रीव्यसने त्वपत्योत्पत्तिः प्रतिकर्मभोजनभूयिष्ठानुभवनं धर्मर्थपरिग्रहः । शक्या च स्त्री राजहिते नियोक्तुमपवाहयितुं वा ।

स्त्रीमृग्याव्यसनयोः स्त्रीव्यसनं गरीयः । अदर्शनं कार्याणाम्, स्त्रीव्यसनसंगेन राजकार्येषु च निर्वेदः कालातिपातनम्, धर्मलोपः, पानदोषानुवन्धः, अर्थम्भेषु चानृतादिषु प्रसंग इति । मृग्यायां तु व्यायामः पित्तश्लेष्मवन्धः, मेदादिनाशः, चले स्थिरे वा काये लक्ष्यपरिचयः, प्रहरणे वैशारद्योपजननं ग्राम्यजनपरिजयेत्वेति ।

एवं कामजस्य चतुष्कस्य वर्गस्य स्ववर्गे पूर्वं पूर्वं पापीयः । क्रोधजस्यापि च दण्डपात-दोषानुवन्धः अर्थम्भेष्वेवानृतादिषु संगः ।

दण्डपातवाक्पारुष्ययोर्दण्डपातनं गरीयः । दण्डपातने हि शरीरविनाशादशक्यं प्रति-संधानम् । वाक्पारुष्ये त्वमर्षजः शक्यते क्रोधाग्निः दानमानाम्भोभिः शमयितुम् ।

वाक्पारुष्यार्थदूषणयोर्वाक्पारुष्यं गरीयः । तेजस्त्रिवो हि पारुष्यवचनचित्तसंक्षोभे भवं नासादयन्ति । तथा च प्रवादः —

“स्थिरं साध्वसितं काण्डं भित्त्वा वाऽस्थिप्रवेशितम् ।

विशल्यमङ्गं कुर्वन्ति न वाचो हृदयादपि ॥”

“रोहते सायकैविद्धं वनं परशुना हतम् ।

वाचा दुरुक्तं वीभत्सं न संरोहति वाक्क्षतम् ॥”

भाग्यायत्तत्वादर्थस्येति न तेजस्त्रिनोऽर्थदूषणं गणयन्ति । एवमेतयोर्वर्गयोः पूर्वस्य पूर्वस्य गरीयस्त्वं निर्दर्शितम् ॥५२॥

(२) सर्वज्ञनारायणः । एतस्मिन्सप्तके यथायथं सर्वं गणद्वयमन्तर्भवति तौर्य-त्रिकादेः स्त्रीरागादिक्रुतत्वात् अर्थदूषणादेश्च पैशुन्यादावप्यनुषङ्गादित्यर्थः । पूर्वं पूर्वमिति । द्यूतं हि स्त्रीभ्यः कष्टं; द्यूते धननाशनियमात् भोगसुखस्य चाभावात् स्त्रीणां सुखहेतु-त्वादित्यादि । एवं क्रोधजगणे विज्ञेयम् ॥५२॥

(३) कुल्लकः । अस्य पानादेः कामक्रोधसंभवस्य सप्तपरिमाणस्य व्यसनवर्गस्य सर्वस्मिन्नेव राजमण्डले प्रायेणावस्थितस्य पूर्वपूर्वव्यसनमुत्तरोत्तरात्कष्टतरं प्रशस्तात्मा राजा जानीयात् । तथा हि-द्यूतात्मानं कष्टतरं, मद्यपानेन मत्स्यं संज्ञाप्रणाशाद्यथेष्टचेष्टया देहव्यादिविरोध इत्यादयो दोषाः । द्यूते तु पाक्षिकी धनावासिरप्यस्ति । स्त्रीव्यसनात् द्यूतं दुष्टं, द्यूते हि वैरोद्भवादयो नीतिशास्त्रोक्ता दोषाः । मृतपुरीषवेगधारणाच्च व्याध्युत्पत्तिः । स्त्रीव्यसने पुनरपत्योत्पत्यादिगुणयोगोऽप्यस्ति । मृग्यास्त्रीव्यसनयोः स्त्रीव्यसनं दुष्टं, तत्रादर्शनकार्याणां कालातिपातेन धर्मलोपादयो दोषाः । मृग्यायां तु व्यायामेनारोग्यादिगुणयोगोऽप्यस्तीत्येवं कामजचतुष्कस्य पूर्वं पूर्वं गुरुदोषम् । क्रोधजेष्वपि त्रिषु वाक्पारुष्यादण्डपारुष्यं दुष्टम्; अङ्गच्छेदादेरशक्यसमाधानत्वात् । वाक्पारुष्ये तु कोपानलो दानमान-पानीयसेकैः शक्यः शमयितुम्, अर्थदूषणाद्वाक्पारुष्यं दोषवन्मर्मपीडाकरः; वाक्प्रहारस्य दुश्चिकित्स्यत्वात् । तदुक्तं ‘न संरोहयति वाकृतम्’ । अर्थदूषणं तु प्रचुरतरार्थदानाच्छक्यसमाधानम् । एवं क्रोधजत्रिकस्यापि पूर्वं पूर्वं दुष्टतरं यत्ततस्त्यजेत् ॥५२॥

(४) राघवानन्दः । सप्तकस्य पानाद्यर्थदूषणान्तस्य सर्वत्रानुषज्ज्ञिणः इहामुत्र दुःख-हेतुत्वाद्व्यसनस्य । व्यसनमिति परिभाषितस्य गुरुतरत्वं प्रपञ्चतम् ॥५२॥

(५) नन्दनः । अत्रोभये तारतम्यमाह सप्तकस्येति । वर्गद्वयान्तर्गतबहुत्वापेक्षया वर्गस्येति निर्धारणे षष्ठी । सर्वत्र प्राज्ञेषु मूढेषु चाविशेषेणानुषज्ज्ञिणः । सजातीयापेक्षोऽयं पूर्वशब्दः न सर्वपीक्षः । कुतः ? कामज्जेभ्यः क्रोधजानां गौरवस्य प्रतिपादितत्वात् ॥५२॥

(६) रामचन्द्रः । आत्मवानस्य सप्तकस्य पानादिवर्गस्य आत्मनः पूर्वं पूर्वं व्यसनं गुरुतरं दुःखदं विद्यात् । कीदृशस्य सप्तकस्य ? सर्वत्र प्रसरणशीलस्य ॥५२॥

(८) गोविन्दराजः । सप्तकस्यास्येति । अस्य पानदण्डपातनादेः कामक्रोधोद्भवस्य सप्तपरिमाणगतस्य व्यसनगणस्य सर्वस्मिन्नेव राजमण्डले प्रायेणावस्थितस्य यद्यत्पूर्वं पठितं व्यसनं तत्तत्परस्माद्दुष्टतरं प्रशस्तात्मा जानीयात् । द्यूतात्पानं दुष्टतरं, तत्र हि संज्ञाप्रणाशादयो नीतिशास्त्रोक्ता दोषाः, द्यूतेषु पाक्षिकी धनप्राप्तिरपि भवति । स्त्रीव्यसनात् द्यूतं दुष्टतरं, तत्र हि वैरोद्भवादयो नीतिशास्त्रोक्ता दोषाः, स्त्रीव्यसने पुनरपत्योत्पादिगुणयोगोत्पत्तिः । मृगयायाश्च स्त्रीव्यसनं दोषवत्, तत्र हि कार्यान्तरादर्शनादयो नीतिशास्त्रोक्ता दोषाः, मृगयायां पुनर्व्यायामादिना गुणयोगोऽपि भवति । एवं कामज्जतुष्कस्य पूर्वं पूर्वं पापीयः । क्रोधजानामपि वाक्पारुष्याद्विष्टपारुष्यं दुष्टं, अङ्गर्च्छेदादिना अशक्यप्रतिकारत्वात् । वाक्पारुष्ये पुनर्दानसन्मानादिना अति(स्ति) प्रतिसन्धानम् । अर्थदूषणाद्वाक्पारुष्यं दुष्टतरम्; अरुन्तुदाक्रोशसन्तापोपशमनस्य दुःसहत्वात् । अर्थदूषणं पुनः प्रचुरतरार्थदानेन परिहर्तुं पार्यते । एवं क्रोधज्जिकस्यापि पूर्वं पूर्वं पापीयः; अतश्च यद्यद्दुष्टतरं तत्तद्दुर्व्यसनं परिहरेत् ॥५२॥

(९) भारहचिः । पानद्यूतयोः पानं गरीयः । तत्र हि संज्ञाप्रणाशः । अनुत्तमस्योन्मत्तत्वं... अप्रेतस्य प्रेतत्वं श्रुतप्रज्ञाप्रहाणं मित्रहानिः सद्भ्रूवियोगः असद्भ्रूश्च प्रयोगः, (हि)तादिषु चार्यस्वप्नेषु प्रसङ्गः । रहस्यमन्त्रप्रकाशं मदवेगेनेति पानदोषः । द्यूते जितमेवाक्षविदुषा अनक्षस्यापि पाक्षिकः पराजयः । द्यूतस्त्रीव्यसनयोश्च द्यूतं गरीयः । येन तदैव जितद्रव्यः तस्यापि भवति । तथा तन्निमित्तो वैरानुबन्धः । जयस्साधारणः केवलः पराजयः । अनुभक्तनाशः मूरुपु(री)षवेगधारणाच्च शरीरतन्त्रशीथिल्यम् । व्याधिनिदानमासेवनेन क्षु(धा)दिभिश्च पीडातिशयेन मातर्यपि च मृतायां दीप्यत्येव कितवः कृच्छ्रेषु च पृच्छधमानः सुहङ्कृरपि कुप्यतीति द्यूतदोषः । स्त्रीव्यसनेऽर्थापत्योत्पत्तिः । प्रतिकर्म भोजनभूयिष्ठमनुसेवनं धर्मार्थपरिग्रहः । शक्ता च स्त्री राजहिते नियोक्तुमपवाहयितुं वा । स्त्रीमृगव्यसनयोः स्त्रीव्यसनं गरीयः । अदर्शनं कार्याणां स्त्रीव्यसनासङ्गेषु च राजकार्येषु निर्वेदः । कालातिपातनं धर्मलोपः पानदोषानुबन्धः । अर्थश्वेषु च नृत्तादिषु प्रसङ्ग इति । मृगयायां तु व्याधामपित्तश्लैष्मवधः स्वेदादिनाशः । चलै स्थिरे च काये लक्ष (क्ष्य)परिचयः । प्रहरणवैशारद्योपजननेन आसनपरिजयेत्वेति (?) । एवं कामजस्य चतुष्कस्य स्ववर्गं पूर्वं पूर्वं पापीयः; तत्स्तेषां पूर्वं पूर्वं यन्ततः परिहरेत् । क्रोधजस्य तंत्रिकस्य दण्डपातनवाक्पारुष्योदण्डपातनं गरीयः । दण्डपातने हि स शरीरविनाशादशक्यं प्रतिसन्धानम् । वाक्पारुष्ये त्वसर्वजः क्रोधाग्निः शक्यते दानभानाम्भोग्यः शस्यितुम् । वाक्पारुष्याद्य भूषणयोर्वाक्पारुष्यं गरीयः ।

तेजस्विनो हि परुषवचनं चित्तसंक्षोभे भेषजानासाद्यते । तथा च प्रवादं स्थिरं साध्यमितं गाढं भित्त्वा स्त्रीसंप्रवेशितं निःशल्यमङ्गेन कृन्तन्ति । न वाचो हृदयादधिसंरोहन्ति । शरैर्विद्धं वरं परशुना हतं वाचा दुरुक्तं बीभत्सं न रोहति (वा) कक्षतम् । भागायत्तत्वादर्थस्य च तेजस्विनोऽर्थदूषणं न गणयन्ति । एवमेवास्यापि क्रोधजस्य त्रिकस्य पूर्वं पूर्वं गरीय इति व्याख्यातम् ॥५२॥

व्यसनस्य च मृत्योश्च व्यसनं कष्टमुच्यते ।

व्यसन्यधोऽधो व्रजति स्वर्यात्यव्यसनी मृतः ॥ ५३ ॥

(१) मेधातिथिः । यद्यपि मृत्युव्यसने सर्वं हरेताम् तथायेवं विशेषः । मृत्युर्स्मल्लोके सर्वहरः । व्यसनं पुनरिह चामुत्र च । तदिदमाह – व्यसन्यधोऽधो व्रजति, नरकं गच्छतीत्यर्थः । 'व्यसनि'शब्देन अत्यन्तोऽभ्यास एतद्वर्गविषय उच्यते । अतश्चाभ्यासः प्रतिषिद्धयते । न त्वीषदासेवनम् । व्यसनभूता ह्येते धर्मार्थकामप्राणहरा भवन्त्यस्यापि पुरुषस्य किं पुना राज्ञः । किंच असेवनमप्ययुक्तं पानादीनामशक्यं वेति । यतोऽभ्यासप्रतिषेधः ॥५३॥

(२) सर्वज्ञनारायणः । अधोऽध इहलोके परलोके च व्रजति ॥५३॥

(३) कुललङ्कः । यद्यपि मृत्युव्यसने द्वे अपीहलोके संज्ञाप्रणाशादिदुःखहेतुतया शास्त्रानुष्ठानविरोधितया च तुल्ये तथापि व्यसनं कष्टतरं, परत्रापि नरकपातहेतुत्वात् तदाह व्यसन्यधोऽधो व्रजति, बहून्नरकान्गच्छतीत्यर्थः । अव्यसनी तु मृतः शास्त्रानुष्ठान-प्रतिपक्षव्यसनाभावात्स्वर्गं गच्छति । एतेनातिप्रसक्तिर्व्यसनेषु निषिद्धयते नतु तस्य सेवन-मपि ॥५३॥

(४) राघवानन्दः । व्यसनस्योभयत्रानर्थहेतुतामाह व्यसनस्येति । उक्तव्यसनजः पापी अधो नरकं व्रजति । मृतस्तु मृतिमात्रेण तस्यैतत्पापाद्यसंभवात्स्वर्गम् ॥५३॥

(५) नन्दनः । एतत्सप्तकमवश्यं परिहरणीयमित्याह व्यसनस्येति ॥५३॥

(६) रामचन्द्रः । चत्वारि कामजानि, क्रोधजानि त्रीणि, एवं सप्तव्यसनस्य च पुनः मृत्योः द्वयोर्मध्ये सप्तव्यसनं कष्टमुच्यते ॥५३॥

(८) गोविन्दराजः । व्यसनस्येति । मृत्युव्यसनयोर्मध्ये व्यसनं दुष्टतरं यस्माद् व्यसनी यावदीर्वकालं जीवति तावत्तावच्छास्त्रार्थातिक्रमादधिक्यादधिकतरं नरकं गच्छति । अव्यसनी पुनर्मृतः शास्त्रानुष्ठानात् स्वर्गं व्रजति ॥५३॥

(९) भारुचिः । व्यसननिन्देयम् । सामान्यतस्तपरिहारार्थं यद्यपि मृत्युव्यसने सर्वहरे तथाप्ययमनयोर्विशेषः । मृत्युरस्मिन्नेव लोके सर्वहरः, व्यसनं पुनरुभयोरपि लोकयोरिति । अथवा यथाश्रुत एवास्य श्लोकस्यार्थो वचनीयः । एवं च ब्रुवता कामक्रोधजानां पुरुषधर्माणां व्यसनीभूतानां प्रतिषेध उक्तो भवति । न त्वीषदासेवनेन येनाभ्यस्यमाना ह्येते व्यसनीभूता धर्मार्थप्राणहरा भवन्ति । राज्यतन्त्रशैथिल्येन । अपि चात्यन्तसेवनमप्ययुक्तं राज्ञ अशक्यं चेति । यतो व्यसनाख्यानामेषां प्रतिषेधः ॥५३॥

मौलाङ्गान्नविदः शूरांलब्धलक्षान्कुलोद्गतान् ।

सचिवान्सप्त चाष्टौ वा कुर्वीत सुपरीक्षितान् ॥ ५४ ॥

(१) मेधातिथिः । पितृपितामहान्वयागता बहुसुतधनबान्धवाः प्रकटगोभूमिधनास्त-
देशवासिनो मौलाः । 'मूलं' प्रतिष्ठात, तत्र भवा 'मौलाः' ।

शास्त्रविदः । 'शास्त्रं शासनं भृत्यविज्ञानम् । तेनान्येऽपि गुणा गृह्णन्ते । तद्यथा-
प्राज्ञः दृढ़कारी धारयिष्णुर्दक्षो वाग्मी प्रबलः प्रतिपत्तिमानुत्साहप्रभावयुक्तः क्लेशसहः
शुचिर्दीनशीलः योग्यसन्त्वयुक्तः स्तंभचापलहीनः प्रियो वैरिणामकर्त्तेति । शूरशब्देन राजकार्ये
शरीरकलत्रापत्यधनदिष्वपि निरपेक्ष उच्यते । तथा मरणेऽभीरुः, युद्धोत्साही, एक एव
परिभवभयाद्वृभिर्विरुद्ध्यते । दृढ़प्रहारी वलवान् । लब्धलक्षाः । परिदृष्टकर्मतामनेनाह ।
दृष्टवज्ज्ञव्यापाराः कृतार्थाद्यिकाराः अनुभूतमन्त्रिभूमयः । कुलोद्गतान् कुलांकुशनिगृहीता
ह्यकार्ये न वर्तन्ते । सचिवान् सहायान् । नित्यमेते राज्ञः पाश्वर्वतिनो भवेयुः । सस वाऽष्टौ वा ।
नियमोऽयं येन चाल्प एकचित्ता भवन्ति । ततश्च राजमन्त्र उद्घाटितः स्यात् । बहूनामपि
मन्त्रभेदः । तस्मादेतावन्त एव कर्तव्याः ।

सुपरीक्षितान् धर्मार्थकामभयोपधाभिः । सेयं परीक्षोच्यते । पुरोहितः—स्व(ल्प)काय-
राज्ञा व्याजेनाधिक्षिप्तः बहुनाऽर्थसंप्रदानेनाप्तपुरुषैरेकैकममात्यमुपजपेत् राजविनाशाय—
'एतच्च सर्वमन्त्रिभ्यो रोचते, अथ कथं भवते' इति प्रत्याख्याने 'धर्मोपधाशुद्धः'
सेनापतिः केनचिदपदेशेन पूर्ववदधिक्षिप्तः बहुना च संप्रदानेनाप्तपुरुषैरेकैकममात्य-
मुपजपेत् राजविनाशाय—'एतच्च सर्वमन्त्रिभ्यो रोचते, अथ कथं भवते' इति प्रत्या-
ख्याने 'धर्मोपधाशुद्धः' । सेनापतिः केनचिदपदेशेन पूर्ववदधिक्षिप्तः बहुना च संप्रदानेनाप्त-
पुरुषैरेकैकममात्यमुपजपेत् राजविनाशाय—'एतच्च सर्वमन्त्रिभ्यो रोचते, अथ कथं
भवते' इति प्रत्याख्याने 'अर्थोपधाशुद्धः' । परिवाजिका अन्तःपुरे लब्धविश्वासा एकैकम-
मात्यमुपजपेत्—'सा राजमहिषी भवन्तं कामयते कृतसमागमोपायेति' प्रत्याख्याने
'कामोपधाशुद्धः' । राजप्रयुक्ता एव केचित्पुरुषाः प्रवादमाविष्कुर्याः, 'कृतसमयैरमात्यै
राजा हन्यत' इति । उपलब्धप्रवादः पुरोहितस्याप्तः कश्चिदमात्येषु मन्त्रं श्रावयेत्—
'इमं प्रवादमुपश्रुत्य भवतां निग्रहो राजा क्रियत' इति । तेषामेव चान्यतमः पूर्वमेव
कृतसंवित्कः प्रत्येकं राजामात्येषूत्साहयेत् । तत्र ये प्रत्याचक्षते ते 'भयोपधाशुद्धाः' ।

अथवा मौलांस्तावत्कुर्यादर्थप्रमादकर्तृसंनिधातृन् । ये अर्थं ग्रामेभ्यः समाहरन्ति
समाहृतं च रक्षन्ति विनियुज्जते च । सर्वथाऽर्थव्यवहारिणो 'मौलाः' कर्तव्या इत्युक्तं
भवति । शास्त्रविदो बुद्धिसचिवा मन्त्रिणः । शूरान् बलाध्यक्षान् । लब्धलक्षानित्यादि
सर्वेषां विशेषणमेकैकस्य । समुद्दितपरीक्षा च योक्ता राजविषया राजामात्येषूत्साहनमिति,
सा न युक्तेति मन्यन्ते । एष एव हि शुद्धिभेदो भवेदमात्यानाम् । तस्मादन्या काचित्स्त्री
साध्वी प्रयोज्या, अन्यश्च विनाशविषय उदाहार्यः ॥५४॥

(२) सर्वज्ञनारायणः । मौलान् परंपरायातान् । लब्धलक्षान् युद्धादिप्रवेशेन
दृष्टशस्त्रशास्त्रज्ञानशक्तिया गृहीतसंवादान् । सुपरीक्षितान् अर्थशुचित्वादिना ॥५४॥

(३) कुल्लूकः । मौलान् पितृपितामहक्रमेण सेवकांस्तेषामपि द्रोहादिना व्यभि-
चाराद्दृष्टादृष्टार्थशास्त्रज्ञान्वकान्ताल्लब्धलक्षालक्षादप्रच्युतशरीरशल्यादीनायुधविद इत्यर्थः।
विशुद्धकुलभवान्वेवतास्पर्शादिनियतानमात्यान्ससाष्टौ वा मन्त्रादौ कुर्वीत ॥५४॥

(४) राघवानन्दः । सुसहायेनेत्युक्तं, तत्र विशेषणविशिष्टान्सहायानाह मौलानिति । पितृपितामहक्रमेण सेवका मौला विस्यातपितृपितामहा वा । शास्त्रविदः नीतिशास्त्रविदः । शूरानिति । शूरहीनं राज्यं परैराकम्यते यतः । भीस्णां सहायानुपपत्तेश्च । लब्धलक्षान् लक्ष्यादप्रच्युतशरादीन् युद्धे कुशलान् । कुलोद्गतान् सत्कुलजान्, मौलत्वेऽपि संकरजार-जादिव्यावृत्त्यर्थम् । सुपरीक्षितान् देवतादिस्पर्शकृतशपथान् स्त्रीधनादिलोभोत्तीर्णन्वा । सचिवान् सहायान् साचिव्यं यत्कृतं स्मृतं तत् । सप्त चाष्टौ वेति विकल्पो बहुविषयाद्यपेक्षया ॥५४॥

(५) नन्दनः । अथामात्यलक्षणमाह मौलानिति । मौलान् कुलक्रमागतान् । लब्धलक्षान्सर्वकालेषु सिद्धफलान् ॥५४॥

(६) रामचन्द्रः । मौलान् पितृपितामहादिकमागतान् कुलोद्भवान् विशुद्धकुल-संभूतान् एतादृशान्सचिवान्कुर्वीत ॥५४॥

(८) गोविन्दराजः । मौलानिति । पित्राद्यन्यायायातान् स्नेहातिशयेनाव्यभिचारार्थं दृष्टादृष्टार्थशास्त्रज्ञान् दृष्टादृष्टमर्यादानुलङ्घनार्थं विक्रान्तान् शरीरानपेक्षं प्रभुवृत्यर्थं पुनः कृतराजकार्यानिसंमोहेन कर्मसंपत्त्यर्थम् । कुलीनान् कुलाभिमानेनाव्यभिचारार्थम् । धर्मार्थं-कामभयविवेये चारप्रयोगादिद्वारेण कृतपरीक्षान् शुद्धान् सप्त चाष्टौ वाज्मात्यान् सहाय-भूतान् मंत्रादौ कुर्वीत ॥५४॥

(९) भारुचिः । एवमव्यसनस्य राजा गुणवत्सहायसम्पदर्थममात्यलक्षणमिदमधु-नोच्यते—अन्वयमन्वयागता जानपदाश्च मौला: । शास्त्रविद्ग्रहणेन तु सर्वेऽमात्यगुणा गृह्णान्ते, सामर्थ्यात् । तद्यथा—प्राज्ञः सुविग्रहः धारयिष्णः दक्षो वाग्मी प्रगल्भः प्रतिपत्तिमानुत्साहप्रभाव-गुणयुक्तः कलेशसहः शुचिर्मैत्रः शीलवलारोग्ययुक्तस्तम्भचापलहीनः वैरा....कार्येषु शरीरकलत्रापत्यधनादिव्यपि निरपेक्षो गम्यते । अथवा प्रसिद्धचपेक्ष एवास्यार्थः । लब्धलक्षग्रहणेन च परिदृष्टाभ्यस्ततत्कर्मा गृह्यते ।कार्येषु न प्रवर्तन्ते । सचिवशब्दः सहायपर्यायः । सप्ताष्टग्रहणं नियमार्थम् । येनाल्पानामेकचित्ततादोषः । बहूनां मन्त्रभेदः पक्षवि....परीक्षोच्यते । पुरोहितः स्वल्पे कार्यं राजा व्याजेनाक्षिप्तः अमृष्यमाणः सशपथमेकैकममात्यमुपजपेत् । अधार्मिकोऽयं राजा....साधु धार्मिकमेकं कुलीनमवस्थमेकप्रग्रहसमान्तमाटविकं वा प्रतिपादयामः । अन्येभ्यश्च मन्त्रभ्य एतद्रोचते भवतस्तु कथमिति प्रत्याख्याते धर्मोपधाशुद्धः । सेनापतिरसत्रप्रतिग्रहेणावक्षिप्तो राजा सर्वप्रत्यक्षं बहुनार्थसम्प्रदानेनाप्तपुरुषैरेकैकममात्यमुपजपेद्राजिविनाशाय । एतच्च सर्वमन्त्रभ्यो रोचते कथं भवत इति प्रत्याख्यातेऽर्थोपधाशुद्धः । परिव्राजिकान्तःपुरे लब्धाविश्वासा (ए) कैकममात्यमुपजपेद्राजमहिषी भवन्तं कामयते । तत्कृतसमागमोपाया प्रत्यवाप्तपुरुषः कश्चिदमात्येषु मन्त्रमवस्थावयेदिदं प्रवादमुपश्रुत्य भवतां निग्रहो राजावधृत इति । तेषामेव चान्यतमः कृतसंवित्कः प्रत्येकं तान् राजापत्येषूत्साहयेत् । तत्र ये प्रत्याचक्षते त.... भयोपधाशुद्धाः । अथवा मौलांस्तावत् कुर्यादर्थसमाहृतैन् सन्निधातृनर्थव्यवहारिणः शास्त्रविदः कुर्यात् प्रज्ञासचिवम् । शूरांस्तु दण्डातिशयव्यवहारिणः कुर्यात् । सर्वांश्चैतान् लब्धलक्षान् दृष्टशौचानुरागसामर्थ्यानित्यर्थः । कुलोद्गतानिति चैतत् सर्वेषां पूर्ववद्विशेषणम् । सचिवान्

सप्त वाष्टौ वेति यथासम्भवं राजकार्येषु प्रसमीक्ष्य कुर्यात् । सुपरीक्षितानिति चैतत् सर्वामात्यविशेषणम् । कथं प्रणिधिभिः सर्वोपधाशुद्धानित्यर्थः । इयं परीक्षा राजविषयोदन्यत्र । न पूर्ववदितरथा हेतुदेव बुद्धिभेदेन हेतुः स्यात् । अमात्यानां व्युत्पत्तौ अमात्यसंपरिग्रहप्रयोजनमधुना चैकस्य पुनर्हेतोरिमे अमात्या नानाकर्मप्रयोजना राजा परिगृह्यन्ते ॥५४॥

अपि यत्सुकरं कर्म तदप्येकेन दुष्करम् ।

विशेषतोऽसहायेन किं नु राज्यं महोदयम् ॥ ५५ ॥

(१) मेधातिथिः । यत् सामान्यं गृहस्थस्य गृहकृत्यं गोऽश्वादिपालनं सुकरमिति स्थितम् । स एव गां पालयति स एव दोषिधि । न शक्यमेतदेकेन कर्तुम् । तदप्येकेन दुष्करं विशेषतोऽसहायेन दुष्करमशक्तेन न शक्यं कर्तुम् । कथं होको गां चारयति, कथं च भार्या रक्षतु । राज्यं तु प्रतिमहारंभमुदयकर्म, तदोगः फलवांश्च । अपेक्षमाणस्य महत्कलमुदेति । न चैकेन षाढगुण्यं वेदितुं शक्यम् । तस्मादात्मसमाः परीक्षिताः सहायास्तेषु तेषु कार्येषु कर्तव्याः ॥५५॥

(२) सर्वज्ञनारायणः । विशेषतो राज्यं महोदयमसहायेन दुष्करमिति किमु किमाशर्चर्यमित्यर्थः ॥५५॥

(३) कुल्लूकः । यस्मात् अपीत्यादि । सुखेनापि यत्क्रियते कर्म तदप्येकेन दुष्करं भवति, विशेषतो यन्महाफलं तत्कथमसहायेन कियते ? ॥५५॥

(४) राघवानन्दः । एकाकिना किमिति न कियेत तत्राह अपीति । अपि: संभावनायाम् । सुकरं गोदोहनशिविकोद्दहनादि । महोदयं महत्कार्यं महत् ऐश्वर्यादिः शत्रुजयादेवा उदयो यस्मात्तत् ॥५५॥

(५) नन्दनः । अत्र हेतुमाह अपीति । यत एवमतः ॥५५॥

(६) रामचन्द्रः । अपि निश्चयेन यत्कर्म सुकरं स्यात्तत्कर्मसहायेन विशेषतः कर्तुं दुष्करम् एवंविधं महोदयं राज्यं किं किमपीत्यर्थः ॥५५॥

(७) गोविन्दराजः । यस्मादपीति । विशेषतोऽसहायेन किमु राज्यं महोदयम् । यदपि कर्म कर्तुं शक्यते, तदप्येकस्य तुःसाध्यं भवति; विशेषेण राज्यं यन्महाफलं तत्कथमसहायेन कर्तुं शक्यते ॥५५॥

(८) भार्चिः । एवं च सति मन्त्रिणामविद्वानादन्यत्रैत एव यथासम्भवं राजो मन्त्रिणः स्युः । तथा च कृत्योक्तमेवे (के)ति । तत्र ये तेषां मन्त्रसचिवाः ॥५५॥

तैः सार्धं चित्येन्नित्यं सामान्यं संधिविग्रहम् ।

स्थानं समुदयं गुणिं लब्धप्राप्तानानि च ॥ ५६ ॥

(१) मेधातिथिः । तैर्बुद्धिसचिवैर्मूल्यैश्चार्थादिकारिभिः सह सामान्यं, यन्नातिरहस्यं लच्छन्तपैत्सन्धिविग्रहम् । 'कि सन्धिः संप्राप्ति युक्तोऽथ विग्रहः'—उभयत्र गुणदोषान्विचारयेत् । इदं कर्तव्यावधारणं तु स्वबुद्ध्या कुर्याद्यात्मेष्व परप्रयोजयता न भवति ।

दूदं चापरं चित्तपैत्—स्थानम् । तच्चतुर्विद्यम्, दण्डकोशपुरराष्ट्राणि । तत्र दण्डो

हस्त्यश्वरथपदातयः । तेषां प्रतिकर्म पोषणरक्षणादि चिन्त्यम् । न ह्यसमाधानं प्रधानम् । तथा कोशस्य हेमरूप्यवाहुल्यं प्रचुररूप्यताआयव्ययलक्षणं च । कोशस्य यानि न्यायस्थानानि तानि न व्ययितव्यानि, न विलम्बनीयानि भूत्यानाम् । तथा राष्ट्रस्य देशपर्यायस्य स्वाजीव आत्मसंधारणं परसंधारणेन नदीवृक्षाः पशवः शत्रुद्वेषाक्रान्तप्रायः गुसिंगोचरः पशुमान् अदेवमातृकः आपदि च दण्डकरग्रह इत्येवमादि । पुरस्य वक्ष्यति “तत्स्यादायुधसंपत्तिमिति” (७/७५) । अथवा स्थानं स्वदेशाच्चाप्रच्यवनम् ।

एवं समुदयोऽपि चिन्त्यः । तत्र कृषिर्वृजगुलमस्थानानि वाणिज्यशुल्कदण्ड इत्येवमादि । गुर्ँसि स्वराष्ट्रगता वक्ष्यति । लब्धप्रशमनं च देवताश्रमविद्यावतां धार्मिकाणां च मानशानत्यागायोगः उदितानां चाभ्यनुज्ञानं सर्वबन्धनमोक्षः । अनुग्रहो दीनव्याधितानाम् । उत्सवानां चापूर्वाणां प्रवर्तनम् । प्रवृत्तानामनुवृत्तिः ।

यच्च कोशदण्डोपाधिकमधार्मिकचरित्रं तदपनीय धर्मव्यवहारान् स्थापयेत् । अधर्मचारित्रमकृतमन्यस्य कृतं वाऽन्यैः प्रवर्तयेत् । न वा धर्मकृतं चान्यैनिवर्तयेदिति । एवं स्थानादीनि चिन्त्यानि ॥५६॥

(२) सर्वज्ञनारायणः । सामान्यं सर्वमेव क्वचिद्विकारे पुनरविश्वासात् । संधिविग्रहाभ्यां पाद्गुण्योपलक्षणम् । स्थानं दण्डकोशपुरराष्ट्रं, तत्र हि राजा स्थितः । समुदयं वार्तोपायं ततो धनस्योदयः । गुर्प्ति लब्धस्य रक्षोपायम् । सर्वप्रशमनं जित्वा ब्राह्मणपूजनमित्यादि । ‘जित्वा संपूजयेद्वेवानिति’ च वक्ष्यति ॥५६॥

(३) कुललूकः । सचिवैः सह सामान्यं मन्त्रेष्वगोपनीयं संधिविग्रहादि तन्निरूपयेत्तथा तिष्ठत्यनेनेति स्थानं दण्डकोशपुरराष्ट्रात्मकं चतुर्विधं चिन्तयेत् । दण्डचतेऽनेनेति दण्डो हस्त्यश्वरथपदातयः; तेषां पोषणं रक्षणादि तच्चिन्त्यं, कोशोऽर्थनिचयः तस्यायव्यादि पुरस्य रक्षणादि राष्ट्रं देशः तद्वासिमनुष्यपश्वादिधारणक्षमत्वादि चिन्तयेत्तथा समुदयत्युत्पद्यन्ते ‘अस्मादर्था इति समुदयो धान्यहिरण्याद्युत्पत्तिस्थानं तन्निरूपयेत्तथा गुप्तिरक्षामात्मगतां राष्ट्रगतां च स्वपरीक्षितमन्नाद्यमद्यात्परीक्षिताः स्त्रियश्चैवमित्या’ दिनात्मरक्षणं ‘राष्ट्रस्य संग्रहे नित्यमि’ (७/११२) त्यादिना राष्ट्ररक्षां च वक्ष्यति । लब्धस्य च धनस्य प्रशमनानि सत्पात्रे प्रतिपादनादीनि चिन्तयेत्तथा च वक्ष्यति (७/२०१) ‘जित्वा संपूजयेद्वेवानि’ त्यादि ॥५६॥

(४) राघवानन्दः । किंच तैरिति । सामान्यं यदपि गोप्यं संधिविग्रहं तत पटकम् । स्थानं अवस्थीयतेऽनेति राजदण्डकोशपुरराष्ट्रात्मकं । तत्र दण्डः पणादिरूपो हस्त्यश्वरथपदातयो वा । समुदयं धान्यहिरण्याद्युत्पत्तिस्थानम् । गुप्तिमात्मनो राष्ट्रस्य रक्षाम् । लब्धस्य धनस्य प्रशमनानि सत्पात्रप्रतिपादनानि च । तैः सह चिन्तयेदित्यनुपज्यते ॥५६॥

(५) नन्दनः । सामान्यं समानत्वम् । द्वैधीभाव इत्युभ्योर्द्विषतोः समानो हि द्वैधीभावः । यथोक्तं कामन्दकेन ‘बलिनोर्द्विषतोर्मध्ये वाचात्मानं समर्पयन् । द्वैधीभावेन वर्तत काकाभिवदलक्षितः’ इति । स्थानमासनम् । समुदयं यानम् । गुप्तिमात्मगुप्ति संश्रयमिति यावत् । आत्मगुप्तिलक्षणो हि संश्रयः । यथोक्तं कामन्दकेन ‘उच्छ्वद्यमानो बलिना निरुपायप्रतिक्रियः । कुलोद्गतं सत्यमार्यं संश्रयेत बलोत्कटमिति ॥ ‘षाङ्गुण्यात्स्वोपलब्धस्य

परराष्ट्रस्य रञ्जनम् । अनुरागप्रतापाभ्यां लब्धप्रशमनं स्मृतमिति च तेनैवोक्तम् ॥५६॥

(६) रामचन्द्रः । तैः सचिवैः सार्थं विग्रहादिकं चिन्तयेत् । सन्धिः व्यवस्थाकरणं विग्रहोऽपकारः । स्थानं आसनं उपेश्य संशयः गुप्तिः रक्षा लब्धस्य धनस्य प्रशमनानि पात्रेषु प्रतिपादनानि ॥५६॥

(८) गोविन्दिराजः । तैरिति । तैः सचिवैः सह सर्वदा यच्चातिरहस्यं संधिविग्रहादि वक्ष्यमाणं तद्विचारयेत् । तथा तिष्ठत्यनेनेति स्थानं दण्डकोशपुरराष्ट्राख्यं चिन्तयेत् । तत्र दण्डो हस्त्यश्वरथपदात्यात्मकस्तस्य पोषणादि चिन्त्यम् । कोशोऽर्थनिचयस्तस्य व्यादि चिन्त्यम् । पुरस्य तस्यायुधसम्पन्नमिति वक्ष्यति । राष्ट्रं देशस्तस्य च राष्ट्रियजनपश्वादिरणाक्षमत्वादि चिन्त्यम् । तथा समुद्यन्त्युत्पद्यन्तेऽस्मादर्था इति समुदयः, कृष्णादिधान्यहिरण्यादि स्थानं (= उत्पत्तिस्थानं) तच्चिन्तयेत् । गुप्तिः रक्षामात्मगतां, सुपरीक्षितमन्नाद्यमद्यात् । 'परीक्षिताः स्त्रियश्चैन्मित्यादिना (७/२१९) वक्ष्यति राष्ट्रगतां च 'राष्ट्रस्य संग्रहे नित्यमित्यादिना (७/२१२) अभिधास्यति, लब्धप्रशमनानि च 'जित्वा संपूजयेद्वानि'ति (७/२०१) वक्ष्यति ॥५६॥

(९) भारचिः । तैः सह सन्धिविग्रहादौ पाद्गुण्ये सामान्यं गुणदोषबलाबलं विचारयेत् । स नातिरहस्यम् । यत्त्विदं कर्तव्यावधारणं परमरहस्यं तत्स्वचित्तेनैव व्यवस्थेत् । एवमस्य राज्ञः परप्रणेयता न भवति । किञ्चचान्यत् स्थानं तैस्सार्थं चिन्तयेदिति वर्तते । तत् पुनश्चतुर्विधम् । दण्डकोशपुरराष्ट्राणि । तत्र दण्डो हस्त्यश्वरथपदातयः । तेषां प्रतिकर्म पोषणरक्षणादि चिन्त्यम् । तथा कोशस्य हेमरूप्यवाहुल्यम् आयव्ययरक्षणानि च चिन्त्यानि । तथा राष्ट्रस्य देशपर्यायस्य स्वाजीव्य आत्मसाधारणः परस्यासाधारणो न च दुरारक्ष्यः । परशल्यः शत्रुवेषी सीताप्रायो गुप्तगोचरः । पशुमा (न्) देवमातृकः । आपदि पद्णकृर- 'सह (?) इत्येवमादि चिन्त्यम् । पुरस्य वक्ष्यति । 'तत्स्यादायुधसम्पन्न' (७/७५) इत्येवमादि अथवा स्थानं स्वदेशादप्रच्यवनम् । एवं समुदयाश्चिन्त्याः । ते च कृष्णविगुलमस्थानं वणिकपथः शुल्कमण्ड इत्येवमादयः । गुप्तिः स्वराष्ट्रगतां वक्ष्यति । लब्धप्रशमनानि देवाश्रमपूज... विद्यावतां धार्मिकाणां च शूराणां च दानमाना (भ्यां) योगः उचितानां चाभ्यनुज्ञानं सर्वबन्धनमोक्षः अनुग्रहो दीनाना (थ) व्याधितादीना (मनु) त्साहानां चापूर्वाणां... दण्डोपघातकर्माधार्मिकं वा । चारित्रं तदपनीय धर्मव्यवहारार्थं स्थापयेत् । आह च— चारित्रमकृ... चान्यैः प्र... । एवं स्थानादीनि चिन्त्यानि ॥५७॥

तेषां स्वं स्वमभिप्रायमुपलभ्य पृथक् पृथक् ।

समस्तानां च कार्येषु विदध्याद्वितमात्मनः ॥ ५७ ॥

(१) भेदातिथिः । तेषां पृथक् पृथगेकैकस्य रहस्यभिप्रायं हृदयनिहितं भावमुपलभ्य । समस्तानां संहतानाम् । यत्कारणं कश्चित्पुरुषः परिषदि अप्रतिभानवान्भवति, रहसि प्रगल्भः, कश्चित्परिषद्यासादितप्रज्ञः । ततश्च तान्समस्तान्पृच्छेत् ।

ततः स्वयं यद्युक्ततरं हितमात्मने तद्व्यवस्थेद्विध्यात् । तत्रामाणं तेषामेवान्यतमेनोपदिष्टं वा यदप्रत्यनीकं निर्दोषं च ॥५७॥

(२) सर्वज्ञनारायणः । पृथक् प्रत्येकम् । समस्तानां संभूयालोच्य वदताम् ॥५७॥

(३) कुल्लूकः । तेषां सचिवानां रहसि निष्प्रतिपक्षतया हृदयगतभावज्ञानसंभवात्प्रत्येकमभिप्रायं समस्तानामपि । युगपदभिप्रायं बुद्ध्वा कार्यं यदात्मनो हितं तत्कुर्यात् ॥५७॥

(४) राघवानन्दः । तथापि पृथक्पृथगिति रहसि पूर्वं प्रत्येकं भावं ज्ञात्वा पश्चात्समस्तानां तेषां कार्येषु युगपदभावं बुद्ध्वाऽत्महितं विदध्यादिति भावः ॥५७॥

(५) नन्दनः । समस्तानां संगतानाम् ॥५७॥

(६) रामचन्द्रः । तेषां समस्तानां स्वं स्वभिप्रायमुपलभ्यात्मनो हितं हितकार्यं विदध्यात् कुर्यात्, कर्तव्यमित्यर्थः ॥५७॥

(८) गोविन्दराजः । तेषामिति । तेषां सचिवानां रहः प्रगल्भतरसंभवात् पृथक्पृथक् स्वं स्वं मतं कार्येषु विज्ञाय पर्वतप्रगल्भसंभवाच्च समस्तानामपि युगपदभिप्रायं बुद्ध्वा यदात्मने हितं तत् कुर्यात् ॥५७॥

सर्वेषां तु विशिष्टेन ब्राह्मणेन विपश्चिता ।

मंत्रयेत्परमं मन्त्रं राजा षाड्गुण्यसंयुतम् ॥५८॥

(१) मेधातिथिः । विषयित्वा विदुषा अर्थशास्त्रज्ञेन । परं मंत्रमत्यन्तं गोपनीयं मन्त्रयेत् । षाड्गुण्यपुक्तम् । अधिकतरप्रज्ञो हि ब्राह्मणः, धार्मिकत्वाच्च विश्वसनीयः ॥५८॥

(२) सर्वज्ञनारायणः । सर्वेषां सर्वेभ्यः ॥५८॥

(३) कुल्लूकः । एषामेव सर्वेषां सचिवानां मध्यादन्यतमेन धार्मिकत्वादिना विशिष्टेन विदुषा ब्राह्मणेन सह संधिविग्रहादिवक्ष्यमाणगुणषट्कोपेतं प्रकृष्टं मंत्र निरूपयेत् ॥५८॥

(४) राघवानन्दः । किंच सर्वेषां त्विति । सर्वेषां मध्ये विशिष्टेन स्वभावतोऽकुटिलादिगुणवता कार्याणां च षाड्गुण्यं वक्ष्यमाणम् । 'आत्मबुद्धिः सुखकरी गुरुबुद्धिविशेषत' इति न्यायात् ॥५८॥

(५) नन्दनः । परमं कार्यनिर्णयकरम् । षाड्गुण्यसंयुतं षाड्गुण्यविषयम् । षड्गुणा एव षाड्गुण्यम् ॥५८॥

(६) रामचन्द्रः । सर्वेषां मन्त्रिणां मध्ये विशिष्टेन ब्राह्मणेन राजा परं मन्त्रं मंत्रयेत् । कीदृशं मन्त्रं? षाड्गुण्यसंहितम् । षाड्गुण्यमाह—'सन्धिर्ना विग्रहो यानमासनं द्वैधमाश्रय' इत्यमरः ॥५८॥

(८) गोविन्दराजः । सर्वेषामिति । एषामेव सर्वेषां मध्यादन्यतमेन गुणाऽतिशयवता अत्यन्तविदुषा ब्राह्मणेन सह संधिविग्रहादि वक्ष्यमाणगुणषट्कयुक्तं प्रकृष्टमन्त्रं राजा विचारयेत् ॥५८॥

(९) भारत्चिः । अधिकतरप्रज्ञो हि ब्राह्मणो धार्मिकत्वाच्च निर्दोषतया विश्वसीयः । एवं च सति ॥५८॥

नित्यं तस्मिन्समाश्वस्तः सर्वकार्याणि निक्षिपेत् ।

तेन सार्वं विनिश्चित्य ततः कर्म समारम्भेत् ॥ ५९ ॥

(१) मेधातिथिः । तादृशि ब्राह्मणे सर्वराष्ट्रमंडलं निक्षिप्य विश्वस्तो राज्यसुखं भूञ्जीत च । तेन सह विनिश्चित्य यानासनादि कर्म व्यवहारसंग्रहादि समाचरेत् ॥५९॥

(२) सर्वज्ञनारायणः । निक्षिपेत् समर्पयेत् ॥५९॥

(३) कुल्लूकः । सर्वदा तस्मिन् ब्राह्मणे संजातविश्वासो भूत्वा यानि कुर्यात्तानि सर्वकार्याणि समर्पयेत् तेन सह निश्चित्य सर्वं कर्मार्थमेत् ॥५९॥

(४) राघवानन्दः । तत्रापि ब्राह्मणमेव महीकरोति नित्यमिति । तेन विपश्चिता ब्राह्मणेनाण्वपि कार्यमविचारितं न कुर्यादित्यर्थः ॥५९॥

(५) नन्दनः । तस्मिन् ब्राह्मणे । समाश्वस्तो विश्वस्तः ॥५९॥

(६) रामचन्द्रः । अस्मिन् ब्राह्मणे समाश्वस्तः कृतविश्वासः सर्वकर्माणि निक्षिपेत् । तेन ब्राह्मणेन साध्यम् ॥५९॥

(८) गोविन्दराजः । नित्यमिति । तस्मिन्ब्राह्मणे सम्यक् निर्विशङ्कः संजातविश्वासो भूत्वा सर्वदा सर्वकार्याणि समर्थ(र्पे?)येत् । यद्यपि चात्मना कुर्यात्तदपि तेन सह निश्चयीकृत्य ततोऽनुतिष्ठेत् ॥५९॥

(९) भारचिः । परतः प्रज्ञामुपादित्समानस्तान्मन्त्र... च पूच्छेत् । समस्ताश्च यत्कारणं कश्चिद्दिव्य पुरुषः परिषद्यप्रतिभानवान् भवति रहसि च प्रगल्भः परिषदि च मदितप्रज्ञो भवति । यतस्तानपेश्यीभयथा पूच्छेत्... ते यदुक्तवन्तस्तद्वयस्येत् । तदन्य- तमोपदिष्टं यावत् प्रत्यनीकं निर्दोषं च ॥५९॥

अन्यानपि प्रकुर्वीत शुचीन्नाज्ञानवस्थितान् ।

सम्यगर्थसमाहर्तृनमात्यान्सुपरीक्षितान् ॥ ६० ॥

(१) मेधातिथिः । यदुक्तं 'सप्त चाष्टौ वेति' (५४) तस्यायमपवादः । अर्थसमाहर्तृन् संनिधातृन्सुपरीक्षितानुपधाभिः कुर्यात् ॥६०॥

(२) सर्वज्ञनारायणः । शुचीनलोलुपान् । अवस्थितान् स्थिरस्वभावान् । 'कुलोदग- तानि'ति कवचित्पाठः । अर्थसमाहर्तृन् राष्ट्रेष्वर्थात्पादनरक्षादिकर्तृन् । प्रागुक्तेभ्योऽष्टभ्योऽ- मात्यानन्यानपि कुर्वीत ॥६०॥

(३) कुल्लूकः । अन्यानित्यादि । अन्यानपि अर्थदानादिना शुचीन् प्रज्ञाशालिनः सम्यग्धनार्जनशीलान्धर्मादिना परीक्षितान् कर्मसचिवान् कुर्यात् ॥६०॥

(४) राघवानन्दः । किंच अष्टातिरिक्तानपि कुर्यादित्याह अन्यानिति द्वाम्याम् । अवस्थितान् अभीरून् । सम्यगर्थसमाहर्तृन् अव्याजेनार्थहारकान् । अमात्यान् येरमा सह दुष्कराण्यपि कार्याण्यत्येति तान् ॥६०॥

(५) नन्दनः । एवं मन्त्रसहाया उल्लः, अद्युना कार्यसहायानाह अन्यानिति । अवस्थितान्यवस्थितान् अर्थसमाहर्तृन्कार्यकरान् प्रकुर्वीताधिकुर्वीत ॥६०॥

(६) रामचन्द्रः । सम्यक् अर्थस्य द्रव्यस्य समाहर्तृन् आनयितृन् अनवस्थितान् (?) चञ्चलान् ॥६०॥

(८) गोविन्दराजः । अन्यानिति । अन्यानपि भूत्यानर्थादिशुद्धान् प्रज्ञावतः स्थिरान् चारादिद्वारेण कुतार्यादिशुद्धिपरीक्षानाकरस्थानेभ्यः सम्यगर्थोत्पादनशीलानर्थाधिगतान् कुर्यात् ॥६०॥

(९) भारुचिः । मन्त्रिगुणयुक्तानेतानपि कुर्यात् । सर्वोपधाभिर्दृष्टतया च सुपरी-क्षितानर्थसमाहृतृन् सचिवात् । यथा संख्यानियमापवादोऽयं राजसहायानामुच्यते ॥६०॥

निवर्तेतास्य यावद्भिरितिकर्तव्यता नृभिः ।

तावतोऽतन्द्रितान्दक्षान्प्रकुर्वीत विचक्षणान् ॥ ६१ ॥

(१) मेधातिथिः । सर्वं एते मन्त्रज्ञा विचक्षणाः विद्वांसङ्चाधिकारिकाः कर्तव्याः । दक्षान् भयसंनिधानेऽप्यवसायहेतावत्युत्साहवन्तः ।

अतन्द्रितान् अनलसान् । उक्तं चाध्यक्षप्रचारे “वुद्धिमाननुरक्तश्च युक्तो धर्मर्थकोविदः । शुचिर्दक्षः कुलीनश्च मन्त्री यस्य स राज्यभाक् ॥ तस्मिन्निक्षिप्य कार्याणि भोगसंगी न नश्यति । राजवश्यविधिस्तेन दानानुप्रहणैरिति” ॥६१॥

(२) सर्वज्ञानारायणः । अतन्द्रितान् प्रमादशून्यान् । इतिकर्तव्यता कार्यम् ॥६१॥

(३) कुल्लूकः । अस्य राज्ञो यत्संख्याकैर्मनुष्यैः कर्मजातं संपद्यते तत्संख्याकान्मनुष्यानालस्यशून्यान् क्रियासु सोत्साहान् तत्कर्मज्ञान् तत्र कुर्यात् ॥६१॥

(४) राघवानन्दः । किंच निवर्तेतेति । अस्य राज्ञ इतिकर्तव्यता इतीदं प्रकर्तव्यमस्तीति तत्समाप्यते यावद्भिस्तावतः कुर्यादित्यन्यः । अतन्द्रितान् निरलसान् । दक्षानुपस्थितेऽपि भये उत्साहिनः ॥६१॥

(५) नन्दनः । अनिन्दितान्प्रशस्तान् । दक्षांस्चतुरान् । विचक्षणान्पण्डितान् ॥६१॥

(६) रामचन्द्रः । अस्य राज्ञः इतिकर्तव्यता यावद्भिर्निवर्तेत तावतोऽधिकारिणः कुर्वीत ॥६१॥

(८) गोविन्दराजः । निवर्तेतेति । अस्य राज्ञः कर्मजातं यत्कर्तव्यं तद्यत्संख्याकैर्मनुष्यैः सम्पद्यते तत्संख्याननलसांच्चतुरास्तकर्मज्ञान् कुर्वीत ॥६१॥

(९) भारुचिः । कार्यपरिमाणेनैषां राज्ञः सचिवानां संग्रहः स्यात् । यत्कारणं कायमपावेशादन्यावा(दन्योप)पयोगेन हि कम्चिद्विषादं च गच्छेत् । समर्थोऽपि च प्रमाद्यति ॥६१॥

तेषामर्थे नियुज्जीत शूरान्दक्षान्कुलोद्गतान् ।

शुचीनाकरकर्मान्ते भीरूनन्तर्निवेशने ॥६२॥

(१) मेधातिथिः । अर्थे आयव्ययव्यवहारे । शुचीनर्थेष्वस्पृहान्नियुज्जीत । तान्यर्थस्थानान्युदाहरणेन दर्शयति आकरकर्मान्त इति । ‘आकरा’ सुवर्णरूप्याद्युत्पत्तिसंस्कारस्थानानि, ‘कर्मान्ता’ भक्ष्यकार्पासावापादयः । अंतर्निवेशने-अन्तःपुरभोजनशय्यास्त्रीगृहाणि । भीरवस्तत्र नियोज्याः । शूरा हि राजानमेकाकिनमुपजप्ता हन्तुः । दक्षाः सर्वेषि व्युत्थानशीलतया द्वन्द्वोपरिपातमपरिगणय्य स्वामिनः कार्यं काले नातिपातयन्ति ॥६२॥

(२) सर्वज्ञनारायणः । तेषां मध्येऽर्थेऽर्थोत्पादने । शुचीन्भीरुनित्युभयमुभयतोऽन्वितम् । आकरे रत्नाद्युद्धारस्थाने कर्मान्ते भूषणशस्त्रादिनिष्पादने । भीरुन् मारणादिभीतान् । अन्तर्निवेशनेऽन्तःपुरे ॥६२॥

(३) कुल्लूकः । तेषां सचिवानां मध्ये विक्रांतांश्चतुरान् कुलाङ्कुशनियमितान् शुचीन् अर्थनिःस्पृहान् धनोत्पत्तिस्थाने नियुञ्जीत । अस्यैवोदाहरणं आकरकर्मात इति । आकरेषु सुवर्णाद्युत्पत्तिस्थानेषु कर्मातेषु च इक्षुधान्यादिसंग्रहस्थानेषु अंतर्निवेशने भोजनशयनगृहान्तःपुरादौ भीरुन्नियुञ्जीत । शूरा हि तत्र राजानं प्रायेणकाकिनं स्त्रीवृतं वा कदाचित् शत्रूपजापदूषिता हन्युरपि ॥६२॥

(४) राघवानन्दः । तत्र व्यवस्थितिमाह तेषामिति । तेषां कर्मसचिवानां मध्ये ये शूरास्तानर्थेऽर्जनवत्परतोऽर्थाहरणे । आकरकर्मान्ते शुचीन् । 'योर्थे शुचिर्हि स शुचिर्न मृद्वारिशुचिः शुचिरित्युक्तेस्तेषामेव शुचित्वाभिधानात् । आकरकर्मान्ते आकरः सुवर्णाद्युत्पत्तिस्थानं, तदेव कर्मणोऽप्यन्तं ऐहिकचेष्टामात्रस्य धनार्थत्वात् । अन्तर्निवेशने भोजनशयनस्त्रीपुरादौ भीरोर्हि राजदारदूषणविषदानादौ स्वातन्त्र्यादर्शनात् ॥६२॥

(५) नन्दनः । तेषां मध्ये शूरानर्थेषु कोशे आकरकर्मान्त आकरकर्मणि शुचीनर्थशुद्धान्नियुञ्जीत आकरद्रव्यस्याकृतपरिमाणत्वात् ॥६२॥

(६) रामचन्द्रः । तेषामधिकारिणां अर्थे कार्ये कुलोद्भवान्नियुञ्जीत । तथा आकरकर्मान्ते रत्नाद्युत्पत्तिस्थाने । अन्तर्निवेशनेऽन्तःपुरे शुचीन् भीरुन् एतादृशान्भृत्यान्नियुञ्जीत । इति मन्त्रिस्वरूपम् ॥६२॥

(७) गोविन्दराजः । तेषामिति । तेषां मध्ये शूरान् चतुरान् कोशे विनियुञ्जीत स्वाकरेषु सुवर्णाद्युत्पत्तिस्थानेषु इक्षुधान्यादिपीडनादिस्थानेषु अर्थशौचोपेतान् कुर्वीत । अन्तर्निवेशने च भोजनान्तःपुरादौ भीरुन् विनियोजयेत् ॥६२॥

(८) भारहचिः । तेषामर्थे शुचयः अर्थस्यायव्यययोः स्थाप्या । दृष्टकर्मतया अविषादिनः शूरा वलाध्यक्षा भीरवस्तु भोजनादौ नियोक्तव्याः । सर्वे चैते दक्षाः कार्याः । ते हि द्वन्द्वोपनिपातानपरिगणय्य उत्थानशीलतया स्वामिनः कार्यं (यं) कालं (ले) नातिपातयन्ति ॥६२॥

दूतं चैव प्रकुर्वीति सर्वशास्त्रविशारदम् ।

इज्जिताकारचेष्टज्ञं शुचिं दक्षं कुलोदतम् ॥ ६३ ॥

(१) भेदातिथिः । दूतस्यायमधिको गुणः इज्जिताकारचेष्टज्ञता । परविषये राज्ञो मन्त्रिणां च संधित्सतामिज्जितानि । दूतस्यादरेण संपरिग्रहः, विश्वसनम्, मुहुर्मुहुः संपूर्णतद्वाक्यस्य तस्य चाभिनंदनम् । एतानि विपर्यस्तान्युपेक्षेत । आकारः शरीरवैकृत्यम्लानिर्मुखस्य वर्णवैकृत्यम् । तूष्णींभावो दीर्घोष्णनिःश्वासता । एवमादिविकारैर्दैर्यं सूचयति—‘अस्ति काचिदापदस्य तेनायं विवर्ण’ इति । वाक्यवैशारद्यम्, शारीरसंस्कारः, प्रसन्नमुखता एवमादि हर्षं सूचयति । शुचिः स्त्रीगतेऽर्थे । गमनविशेषैर्यंतः स्त्रीसम्बन्धे मन्त्रभेदः परिभवश्च ॥६३॥

(२) सर्वज्ञनारायणः । इज्जितं भावसूचकम् । चेष्टितमक्षिनिकोचादि । आकरस्तोऽन्यो भावसूचको वक्त्रारूप्यादि ॥६३॥

(३) कुल्लूकः । दूतं च दृष्टादृष्टार्थशास्त्रज्ञं इंगितज्ञमभिप्रायसूचकं वचनस्वरादिआकारो देहधर्मादिमुखप्रसादवैवर्ण्यादिरूपः प्रीत्यप्रीतिसूचकः चेष्टा करास्फालनादिक्रियाकोपादिसूचिका तदीयतत्त्वज्ञं अर्थदानब्रीव्यसनाद्यभावात्मकं शौचयुक्तं चतुरं कुलीनं कुर्यात् ॥६३॥

(४) राघवानन्दः । 'दूतस्तत्कुरुत' (६६) इति वक्ष्यमाणदूतस्य लक्षणमाह दूतमिति द्वाभ्यां । अधिकगुणाय सर्वविशारदं भावाभिज्ञम् । शास्त्रविशारदं शास्त्रं प्रतिपत्तिहेतु संस्कृतप्राकृतदेशभाषाधर्मशास्त्रकरपल्लवादि, तत्र विशारदं निपुणम्; 'द्वन्द्वात्पर'मिति स्मरणात् । इज्जिताकारचेष्टज्ञं इज्जिताकाराभ्यामेव चेष्टाज्ञं परचिकीर्षितज्ञम् । कुलोद्ग्रांतं कुलीनं दूतवंशयं वा ॥६३॥

(५) रामचन्द्रः । अथ दूतलक्षणमाह दूतमिति । शुचिं अलोलुपम् ॥६३॥

(६) गोविन्दराजः । दूतमिति । दूतं च दृष्टादृष्टार्थशास्त्रार्थपारगमिति तस्याभिप्राय-सूचकस्य वाक्यायव्यापारविशेषस्याकारस्य चाभिप्रायसूचकस्य शरीरविकारस्य चेष्टायाम्चकवचायुधभोजनात्मिकाया विज्ञातारमर्थस्त्रीशीचादियुक्तं कुलीनं कुर्वीत ॥६३॥

(७) भारचिः । दूतोऽमात्यसम्पदुपेतः कार्यः । सर्वशास्त्रविशारदोपदेशात् इमाश्चेज्जिताकारचेष्टा: दूतेनावश्यं वेदितव्याः । परविषये राज्ञः । तत्र सन्धित्सत इमानीज्जितानि, दूतस्यादरेण सम्परिग्रहः । निःश्वसनं मुहुः सम्पूजनम्, तद्वाक्यस्य चानसूयाभिनन्दने । एतान्येव विपर्यस्तानि विजिघृक्षतः आकारः खलु शरीरगतः, म्लानमुखता, वर्णविपर्ययः, तूष्णींभावो, दीर्घोष्णनिःश्वासादिः, शरीरविकारो दैन्यं सूचयति । प्रसन्नमुखता, वाक्यवैशारदं शरीरसंस्कारं इत्येवमादिविकारो हर्षं सूचयति । चेष्टासु कर्मस्वनभ्युत्थानं दैन्यमाविष्करोति । कर्तव्यापद्विषादाननुगतमभ्युत्थानं पुनर्ह (र्षं) विपर्ययोऽशुचित्वमस्य दूतस्य स्त्रीगतेऽर्थगते । स च विशेषणोपदिश्यते । स्त्रीसम्बन्धे मन्त्रभेदः परिभवश्चार्थग्रहणे कार्यहानिः । कुलोद्ग्रातप्रयोजनत्वमुक्तम् । कस्य पुनर्हेतोरादरेण दूतलक्षणमिदं कथ्यते ॥६३॥

अनुरक्तः शुचिर्दक्षः स्मृतिमान्देशकालवित् ।

वपुष्मान्वीतभीर्वाग्मी दूतो राज्ञः प्रशस्यते ॥६४॥

[सन्धिविग्रहकालज्ञात् समर्थनायतिक्षमान् । पररहार्यान् शुद्धांश्च धर्मतः कामतोऽर्थतः ॥१॥ समाहतै प्रकुर्वीत सर्वशास्त्रविपश्चितः । कुलीनान् वृत्तिसंपन्नान् निपुणान् कोशवृद्धये ॥२॥ आयव्ययस्य कुशलान् गणितज्ञानलोल्पान् । नियोजयेद्वर्मनिष्ठान् सम्यक्कार्यार्थचिन्तकान् ॥३॥ कर्मणि चातिकुशलान् लिपिज्ञानायतिक्षमान् । सर्वविश्वासिनः सत्यान् सर्वकार्येषु निश्चितान् ॥४॥ अकृताशास्त्रया भर्तुः कालज्ञांश्च प्रसंगिनः । कार्यकामोपधाशुद्धा वाह्याभ्यन्तरचारिणः ॥५॥ कुर्यादासन्नकार्येषु गृहसंरक्षणेषु च ।]

(८) मेधातिथिः । अनुरक्तः अहार्यो भवति । दक्षः देशकालौ नातिक्रमति । स्मृतिमान् अमुषितस्मृतिप्रसङ्गेत स्वामिसंदेशं कथयति । देशकालवित् देशकालौ ज्ञात्वाऽन्यदप्यसंदिष्टं तत्कालयोग्यं कथयति । वपुष्मान्त्वाकृतिः प्रियदर्शनत्वान्निपुणमुचितं वक्ति । वीतभीः अनेन निपुणमुच्यते । वाग्मी संदेशस्योत्तरे प्रतिवचनसमर्थो भवति ॥६४॥

(२) सर्वज्ञनारायणः । सामान्यतो दूतलक्षणमुक्त्वा प्रशस्तदूतलक्षणगाह अनुरक्त इति । वपुष्मान् धृष्यस्ति ॥६४॥

(३) कुल्लूकः । यस्मात् अनुरक्त इति । जनेषु अनुरागवान्, तेन प्रतिराजादेरपि अद्वेषविषयः, अर्थस्त्रीशौचयुक्तः, तेन धनस्त्रीदानादिनाऽभ्येः, दक्षश्चतुरः, तेन कार्यकालं नातिकामति, स्मृतिमान् तेन संदेशं न विस्पर्शति, देशकालज्ञः तेन देशकालौ ज्ञात्वा अन्यदपि संदिष्टदेशकालोचितम् अन्यथा कथयति । सुरूपः तेनादेयवचनः, विगतभयः, तेनाप्रियसंदेशस्यापि वक्ता वाग्मी, तेन संस्कृताद्युक्तिक्षमः, एवंविधो दूतो राज्ञः प्रशस्यो भवति ॥६४॥

(४) राघवानन्दः । अनुरक्तः स्वराजनि । स्मृतिमानुक्तानुसंधाता । वपुष्मान् सुन्दरो बली वा । वीतभीः वधोद्यमेऽपि ॥६४॥

(५) नन्दनः । दूतगुणानाह अनुरक्त इति । शौचदाक्ष्ययोरादरार्थं पुनर्वचनम् ॥६४॥

(६) गोविन्दराजः । यस्मात् अनुरक्त इति । अनुरागवानर्थस्त्रीशौचयुक्तभेद्यर्थपरिहारार्थं चतुरः कालानतिक्रमार्थं स्मरणवान्, समग्रसन्देशार्थं देशकालज्ञः, तदनुरूपे व्यवहारार्थं स्वाकृतिप्रियदर्शनेनादेयवाक्यतत्त्वार्थं चतुरो यो वाग्मी पुरुषसन्देशकथनार्थं संस्कृतविचित्राभिधायी उक्तिप्रत्युक्तिसामर्थ्यार्थं इत्येवंविधो दूतो राज्ञः प्रकर्षेणेष्यते ॥६४॥

(७) आहृचिः । यस्मात् अनुरक्तः अहार्यो भवति, शुचिरर्थे स्त्रीषु च अभेद्यो भवति । दक्षो देशकालो नातिका... स्वामिसंदेशं अपरिमुक्तिरसङ्गेन कथयति । देशकालवित् सर्वव कार्यसाधकः । वपुष्माननाधृष्यो भवति । प्रियदर्शनत्वाच्च ग्राह्यवा..... वीतभीः स्वामिसंदेशं परुषमप्यवितथमाच्छटे पौनःपुन्येन । वाग्मी सन्देशस्योत्तरप्रतिवचनं-समर्थो भवति । किमर्थमयं दूतलक्षणादरोपदेश एवं क्रियते ॥६४॥

अमात्ये दण्ड आयतो दण्डे वैनयिकी क्रिया ।

नृपतौ कोशराष्ट्रे च दूते संधिविपर्ययौ ॥६५॥

(१) भेदातिथिः । अवात्ये सेनापतौ दण्डो हस्त्यादिबलमायत्तम्, तदिच्छया कार्येषु प्रवृत्तेः । दण्डे वैनयिकी । यो विनेयः स्वपरराष्ट्रगतः स दण्डयो यतः । विनयाश्रिता 'वैनयिकी' । 'क्रिया' कार्यम् । नृपतौ कोशराष्ट्रे आयते । सञ्चयस्थानं 'कौशः' । 'राष्ट्रं' जनपदः । द्वे च ते पराधीने न कर्तव्ये । स्वयमेव विलभ्नीयफलग्रासाच्च (?) । दूते संधिविपर्ययौ । प्रियवचनेन स्वामिकार्यप्रदर्शनेन 'सन्धिः' तद्वैषरीत्येन 'विग्रहः' । एतदुभयं दूतायत्तम् ॥६५॥

(२) सर्वज्ञनारायणः । अवात्ये दण्ड आयतो विना तद्वैषि दूरे दण्डसिद्धे । दण्डे वैनयिकी लोकविनयहेतुक्रिया । नृपतौ कोशराष्ट्रे तदुद्यमादेव तद्दूषयवृद्धे । विपर्ययो विग्रहादिपञ्चकम् ॥६५॥

(३) कुल्लूकः । अवात्ये सेनापतौ हस्त्यश्वरथणादाताद्यात्मको दण्ड आयतः तदिच्छया तस्य कार्येषु प्रवृत्तेः विनययोगात् वैनयिकी । यो विनयः स दण्ड आयतः

नृपतावर्थसंचयस्थानदेशावायत्तौ राजा पराधीनौ न कर्तव्यौ; स्वयमेव चितनीयं धनं ग्रामश्च दूते संधिविग्रहावायत्तौ तदिच्छ्या तत्प्रवृत्तेः ॥६५॥

(४) राघवानन्दः । दूतप्रसंगेन तस्य कार्यव्यवस्थितिमाह अमात्येति । अमात्य-भूपतेर्हस्त्यश्वरथपदात्यात्मको दण्डः आयत्तः अधीनः सपणादिदण्डो वा अमात्येन नियमितः तदीक्षया पणादिदण्डो दण्डेषु प्रवृत्तेः साधुः । दण्डे चरुविधे तस्मिन् वैनियिकी विनयायार्हति दण्डे हि विनयी स्यादन्यथोत्पथगामी जनः । नृपतौ कोशराष्ट्रे द्वे तेन कोशः संचीयते राष्ट्रं च परिपाल्यते । दूते सन्धिभेदावायत्तौ तन्निमित्तत्वात्तयोः । विषययो भेदः ॥६५॥

(५) नन्दनः । दूतगुणवाहुत्यवचने कारणमाह अमात्या इति । अमात्यः सर्वकार्यनिर्वाहकः । अविनीतदमनं दण्डः । विषययो विग्रहः । अमात्यानामुपन्यासो दृष्टांतार्थः ॥६५॥

(६) रामचन्द्रः । अमात्ये मन्त्रिण दण्डः आयत्तः अधीनः । 'अधीनो निधन आयत्त' इत्यमरः । दण्डे वैनियिकी क्रिया विनयकारिणी क्रिया । दूते सन्धिविपर्ययौ दौत्येन कर्मणा तत्सिद्धेः । विषययो विग्रहः ॥६५॥

(७) गोविन्दराजः । अमात्य इति । सेनापतौ हस्त्यश्वरथपदात्यात्मके दण्ड आयत्तः, तदिच्छ्या तस्योपचयः दण्डे च हस्त्यादिके नीत्यर्थो व्यापार आयत्तः, तदभावे नीत्यभावात् राजनि चार्थगारदेशावायत्तौ, तदिच्छ्या वृद्धिक्षयोत्पत्तेः, दूते च सन्धिविग्रहावायत्तौ तदिच्छ्या तत्प्रवृत्तेः ॥६५॥

(८) भार्तुचिः । यथा बलाधिकृते हस्त्यश्वादिवलमा... राजत... तदभिप्रायेण वर्धते । तदुपदेक्षया च क्षीयते । एवं दूते सन्धिविग्रहावायत्ताविति भूतार्थसम्बन्धे नैपा दूतस्तुतिः । एवं दूतार्थानुवादः । एष एवार्थः पुनरुच्यते ॥६५॥

दूत एव हि संधते भिनत्येव च संहतान् ।

दूतस्तत्कुरुते कर्म भिद्यन्ते येन मानवाः ॥६६॥

(१) मेधातिथिः । दूतः संधते । यथोक्तम् संहतानेकीभूतान्स एव भिनत्ति । यथोक्तम् अनुकूलपि प्रियं संदिशति-प्रतिकूलमनाचरितमित्यादि । सुवर्णादिद्रव्यमप्रतिश्रुतमित्याह, एवं भिनत्ति दूतः । तदेतत्कर्मान्तरमुपदिष्टम्, येन राजानो भिद्यन्ते । वाक्पारुष्यापन्ना एवं सम्भवन्ति ॥६६॥

(२) सर्वज्ञनारायणः । दूत'एव'हीत्येतदुपपादनं दूतस्तदिति । न वा भिद्येत संदध्यात् ॥६६॥

(३) कुललूकः । यस्माद् दूत एव हि भिन्नानां संधिसंपादने क्षमः, संहतानां च भेदने, तथा परदेशे दूतः तत्कर्म करोति येन संहता भिद्यते, तस्माद् दूते संधिविग्रहौ विषययावायत्ताविति यदुक्तं तस्यैवायं प्रपञ्चः ॥६६॥

(४) राघवानन्दः । एतौ व्यनक्ति दूत इति । स्वदेशे स्वामात्यादीन्भन्नान् संधत्ते मिश्रयति, भिनत्ति च संहतान् स्वराज्यनाशाय कृतोद्यमांश्छवूस्तपक्षगांश्च द्रव्यादिदानेन मिथ्याभयप्रदर्शनेन च । न चान्यथा संधिमायान्तीत्यर्थः ॥६६॥

(५) नन्दनः । दार्षनिकं प्रपञ्चयति दूत इति । न केवलं राजामेवेदं किनु सर्व-
षामपीत्यभिप्रायेणोक्तं मानवा इति । यत एवं तस्माद्यथोक्तलक्षणो दूतः कार्य इति ॥६६॥

(६) रामचन्द्रः । संहतान् बन्धून् भिनत्ति भेदयति ॥६६॥

(८) गोविन्दराजः । दूत इति । 'दूतस्तत्कुरुते कर्म भिद्यन्ते येन वान्धवाः' । यस्माद्दूत एव भिन्नानां सन्ध्युत्पादने समर्थः, संहतानां च भेदने तथा परराष्ट्रे व्यवहरति येन संहता भिद्यन्ते तस्मात् दूते सन्धिविपर्ययावायत्तौ चेत्येतन्निगमार्थमाह ॥६६॥

स विद्यादस्य कृत्येषु निगूढेज्ञितचेष्टितैः ।

आकारमिज्ञितं चेष्टां भृत्येषु च चिकीर्षितम् ॥६७॥

(१) मेधातिथिः । अन्यदपि दूतकार्यं दर्शयति । स दूतो यातव्यस्य राजः कृत्येषु कार्येषु ॥६७॥

(२) सर्वज्ञनारायणः । स दूतो विद्यात् अस्य राजः कृत्येषु क्रियाविषयेषु न लुब्ध-
भीतावामानिषु शत्रुषु य आकारादिस्तं स्वयं निगूढैरज्ञितचेष्टितैरूपलक्षितः । इज्ञित-
पदेनावाकारेज्ञितयोग्रंहणम् । चेष्टितं चेष्टा । यथा युद्धार्थिनः शस्त्रनिर्माणादि । नेह्ये (?)
तदिज्ञितमाकारो वेति स्वकृत्येषु च शत्रोश्चिकीर्षितम् ॥६७॥

(३) कुल्लूकः । दूतस्य कार्यात्माह स विद्यादिति । स दूतोऽस्य प्रतिराजस्य कर्तव्ये
आकारेज्ञितचेष्टां जानीयात् । निगूढा अनुचरा: प्रतिपक्षनृपस्यैव परिजनाः तस्मिन् युक्ताः
तत्सन्निधावपि तेषामिगितचेष्टितैः भृत्येषु च क्षुब्धलुब्धापमानितेषु प्रतिराजस्य कर्तुमीप्सितं
जानीयात् ॥६७॥

(४) राधवानन्दः । किंच स इति । स दूतः अस्य प्रतिराजस्य निगूढा अनुचरा ये
शत्रोनियुक्तास्तेषां सन्निधिमवलम्ब्येज्ञितचेष्टितैराकारादिव्ययं भृत्येषु क्षुभितावमानि-
तेषु चिकीर्षितं प्रतिराजस्य कर्तुमिष्टं च विद्यात् जानीयादित्यर्थः ॥६७॥

(५) नन्दनः । इदानीं दूतस्य परं प्रति प्रेषितस्य कर्तव्यं प्रसङ्गादाह स इति । स दूतः
अस्य कृत्येषु स्वराज्ञा भेद्येषु पररक्षस्येषु पुरुषेषु विद्यमानमाकारमिज्ञितञ्चेष्टितं च निगूढेज्ञित-
चेष्टितैः पुरुषैविद्यात् । किंच कृत्येषु भेद्येषु चिकीर्षितमभिलषितं च तैविद्यात् ॥६७॥

(६) रामचन्द्रः । स राजा अस्य दूतस्य निगूढेज्ञितचेष्टितैः कृत्यं कायआकारा-
दिकं कृत्येषु कार्येषु चिकीर्षितं च विद्यात् ॥६७॥

(८) गोविन्दराजः । स विद्यादिति । स दूतोऽप्रकाशाभिराकारचेष्टाभिरात्मीयाभिः
परस्य राज्ञो मुखविकाशवैवर्ण्याकारं हर्षविषयादसूचितं इज्ञितस्वेदवेष्युरोमाञ्चाद्यात्मकं
पञ्चसन्धिविग्रहाऽभिप्रायसूचकं चेष्टां च वाहनायुधसंस्कारोदासीनात्मिकामुत्साहसूचनीं
जानीयात् । अभिलषितं तु नोभेक्षितमिति जानीयात्, कृत्येषु च कुद्भलुब्धभीताऽपमानितेषु
तद्भृत्येषु कर्तुमिष्टसंग्रहणम् ॥६७॥

बुद्ध्वा च सर्वं तत्त्वेन परराजचिकीर्षितम् ।

तथा प्रयत्नमातिष्ठेयथाऽत्मानं न पीडयेत् ॥६८॥

(२) सर्वज्ञनारायणः । वुद्ध्वा राजा स्वदूतद्वारा । न पीडयेच्छतुः ॥६८॥

(३) कुल्लूकः । उक्तलक्षणदृतद्वारेण प्रतिपक्षराजस्य कर्तुमिष्टं सर्वं तत्त्वतो ज्ञात्वा तथा प्रयत्नं कुर्यात् यथात्मनः पीडा न भवति ॥६८॥

(४) राघवानन्दः । ततो भूत्येषु परराजचिकीर्षितं वुद्ध्वा मद्राजा यद्यत्वागन्तुं शक्तोति तदा भवादृशानां क्षोभादि नक्ष्यतीति विश्वासं संपादयेदिति भावः । आत्मानं स्वराजानं दूतं वा यथा न पीडयेत्तथा यत्नमातिष्ठेत् ॥६८॥

(५) नन्दनः । आतिष्ठेत्कुर्यात् । स दूत इत्यनुवर्तते । स्वार्थमस्य राजः कार्यं यथा स्वयं न पीडयेत् ॥६८॥

(६) रामचन्द्रः । राजा परराजचिकीर्षितं स्वशत्रुराजचिकीर्षितं तत्त्वेन स्वदूत-द्वारा सर्वं वुद्ध्वा ज्ञात्वा यथा आत्मानं न पीडयेत्तथा प्रयत्नं कुर्यात् ॥६८॥

(८) गोविन्दद्वाराजः । बुद्ध्वेति । परराजसम्बन्धि कर्तुमिष्टमशेषं परमार्थतो ज्ञात्वा तथा दूतो यतेत यथा स्वामिनाशद्वारेण तस्यात्मनाशो न भवति ॥६८॥

जाङ्गलं सत्यसंपन्नमार्यप्रायमनाविलम् ।

स्म्यमानतसामन्तं स्वाजीव्यं देशमावसेत् ॥६९॥

(२) सर्वज्ञनारायणः । अल्पोदको देशो जाङ्गलः । आर्यप्रायं धार्मिकबहुलम् । अनाविलं संकराद्युपहतिरहितम् । रस्यमनुद्वेगकरम् । आनताः सामन्ताः दुर्गाटवीपर्वतादिवासिनो विषयाऽभिधेया यत्र । सुखेनाल्पायासेन यत्र जीव्यते तत्स्वाजीव्यम् ॥६९॥

(३) कुल्लूकः । 'अल्पोदकतृणो यस्तु प्रवातः प्रचुरातपः । स ज्ञेयो जांगलो देशो बहुधान्यादिसंयुतः ॥' प्रचुरधार्मिकजनं रोगोपसर्गाद्यैरनाकुलं फलपुष्पतरूलतादिमोहरं प्रणतसमीपवास्तव्याटविकादिजनं सुलभकृषिवाणिज्याद्याजीवनमाश्रित्यावासं कुर्यात् ॥६९॥

(४) राघवानन्दः । 'स्थानभ्रष्टा न शोभन्त' इति न्यायमाश्रित्य राजो वसतियोग्यं देशं सहेतुं सार्थकादं चाह जाङ्गलमित्यष्टभिः । 'अल्पोदकतृणो यस्तु प्रवातः प्रचुरातपः । स ज्ञेयो जाङ्गलो देश' इत्युक्तलक्षणं जाङ्गलम् । सस्यसंपन्नं सार्वकालिकसम्यैरुतम् । आर्यप्रायं आर्याः प्रायो वसन्ति यस्मिन् तेनाम्लेच्छदेशम् । अनाविलं रोगाद्युपसर्गानाकान्तम् । आनत-सामन्तं आनता वशीकृताः सामन्ताः चर्तुर्दिक्षु वर्तमाना गिरिवनवासिनो दस्युप्राया जना यत्र तत् । स्वाजीव्यं सुलभं कृषिवाणिज्यादि यत्र तत् ॥६९॥

(५) नन्दनः । अथ राजो निवासयोग्यजननपदमाह जाङ्गलमिति । पथ्यस्वाद्वन्न-जलादिरकर्दमो देशो जाङ्गलः । अनाविलमसङ्कीर्णमनुष्यम् । आनतो विनीतः सामन्तः सम-ताद्भवो जनो यस्मिस्तम् । स्वाजीव्यं विशिष्टभूत्युगुणयुक्तम् । आवसेदावासं कुर्यात् । राजेति सामर्थ्यादिगम्यते ॥६९॥

(६) रामचन्द्रः । राजो निवासस्थानमाह जाङ्गलमिति । जाङ्गलः स्वल्पोदकतरुपर्वतो देशः, तथाप्यत्र समजलतरुपर्वतो देशो जाङ्गलशब्देन विधीयते । आर्यप्रायं धार्मिकबहुलं । अनाविलं संकराद्युपद्ववरहितं शोकरोगाद्युपहतिरहितं वा । आजीव्यं कन्दमूलादिभी रस्यं । आनतसामन्तं वशीकृतमाण्डलिकं आनता नम्नाः सामन्ता यस्मिन्सः । 'सामन्तः स्यादधीश्वर' इत्यमरः । एतादृशं देशमावसेत् ॥६९॥

(८) गोविन्दराजः । जाङ्गलं सस्यसंपन्नमार्यप्रायमनाकुलमिति । 'अल्पोदकतृणो यस्तु प्रवातः प्रचुरातपः । ज्ञेयः स जाङ्गलो देश' इति तथाविधं देशं प्रचुरधान्यादिकं बहुधार्मिकजनं रोगमशकाद्युपद्रवानाकुलं फलकुसुमोद्यानादियुतं न चाटविकादिसामन्तनिवासिनं कर्षकादीनां सुखोपजीवं आश्रित्य राजा निवासं कुर्यात् ॥६९॥

धन्वदुर्गं महीदुर्गमदुर्गं वार्क्षमेव वा ।
नृदुर्गं गिरिदुर्गं वा समाश्रित्य वसेत्पुरम् ॥७०॥

(९) मेधातिथिः । उक्तप्रकारेण द्विगुणोत्सेष्वैनैष्टकेन शैलेन द्वादशहस्तादूर्ध्वमुद्धतेन तालमूलेन कपिशीर्षचित्ताग्रेण दृढप्रणाल्या परिकृतं धन्वदुर्गम् । महीदुर्गमगाधेनाश्रयणीयेन चोदकेन परिवेष्टितं दुर्गम् । समन्ततोऽर्धयोजनमात्रं घनमहावृक्षान्वितं वार्क्षम् । चतुरज्जबलाधिष्ठितं प्रवरायुधवीरपुरुषप्रायं नृदुर्गम् । गिरिपृष्ठे दुरारोहमेवैकमार्गानुगतमन्तर्नदीप्रसवणोदकं गिरिदुर्गम् ॥७०॥

(१०) सर्वज्ञनारायणः । धन्वदुर्गं मृदुर्गं यवातिनिर्जलतया तदेशवासिभिरेव कथं-चिज्जलं लभ्यते । महीदुर्गं पृथिव्येव यव समविषयमतया प्राकारादिभिर्भात्यन्तदुर्गा । अब्दुर्गमतिप्रचुरोदकतया दुर्गम् । वार्क्षं वनवेष्टितत्वेन । नृदुर्गं मानुषवहुलतयाऽगम्यम् । गिरिदुर्गं गिरिवेष्टिततया ॥७०॥

(११) कुललूकः । धन्वदुर्गं मृवेष्टितं चतुर्दिशं पंचयोजनमनुदकम् । महीदुर्गं पाषाणेन इष्टकेन वा विस्ताराद्वैगुण्योच्छायेण द्वादशहस्तादुच्छ्रितेन युद्धार्थमुपरिभ्रमण-योग्येन सावरणगवाक्षादियुक्तेन प्राकारेण वेष्टितम् । जलदुर्गं अगाधोदकेन सर्वतः परिवृतम् । वार्क्षदुर्गं वहिः सर्वतो योजनमात्रं व्याप्त तिष्ठन्महावृक्षकंटकिगुल्मलताद्याचितम् । नृदुर्गं चतुर्दिग्वस्थायिहस्यश्वरथयुक्तवहुपादातरक्षितम् । गिरिदुर्गं पर्वतपृष्ठमतिदुरारोहं संकोचैक-मार्गोपितम् । अंतर्नदीप्रसवणाद्युदकयुक्तं वहुसस्योत्पन्नक्षेत्रवृक्षान्वितम् । एतेषु दुर्गेषु मध्याद-न्यतमं दुर्गाश्रित्य पुरं विरचयेत् ॥७०॥

(१२) राघवानन्दः । राष्ट्रं लक्ष्यित्वा तन्मध्ये राजधानीं निर्दिशति धन्वदुर्गमिति । धन्वदुर्गं निश्चकपञ्चयोजनदेशेन समन्ततो व्याप्तेन दिवसद्यपानाथं जलाभावात्ससन्य-शत्रुभिनकिम्यते । महीदुर्गं पाषाणेष्टकाकृतेन द्वादशहस्तादुच्छ्रितेन बहुविस्तृतेन युद्धार्थमुपरिपरिभ्रमणयोग्येन साधारणगवाक्षादियुक्तेन प्राकारेण समन्ताद्वेष्टितं सद्वारं च । अब्दुर्ग-मगाधोदकेन नक्रादियुक्तेन नद्यादिना परितो वेष्टितम् । वार्क्षं न्यग्रोदादिमहावृक्षकण्टक-लतादैरभितोयोजनाद्यावरकेन वेष्टितं तेन तच्छेदनोद्यता ये शतवस्ते तत्वस्थैर्धानुष्कै-हन्त्यन्ते । नृदुर्गं हस्तयश्वरथपदातिभिरुदिक्षु वेष्टितं बहुमनुष्यं वा शतमध्यमवध्यं सहस्रमध्यमवध्यमिति न्यायात् । गिरिदुर्गं गिरिणाभिवेष्टितं दुरारोहं गिरिपृष्ठं संकटैक-मार्गोपितमन्तर्नदीप्रसवणबहुसस्योत्पत्तिक्षेत्रवृक्षान्वितमित्याद्यूहनीयम् । एतैः कृतिमैरकृतिमैर्वा-दुर्गं पुरमधितिष्ठेदिति तात्पर्यम् ॥७०॥

(१३) नन्दनः । अथ दुर्गं सप्तभिः श्लोकैराह धन्वदुर्गमिति । निश्चको देशो धन्वा, तेन दुर्गं धन्वदुर्गम् । प्राकारक्षेत्रसीमादियुक्तया महा दुर्गं महीदुर्गम् । नदीपरिखादिभि-

दुर्गमबुर्गम् । वृक्षाणां समूहो वाक्षं तेन दुर्गं वाक्षदुर्गम् । शूरैर्मनुष्यैर्दुर्गं नृदुर्गम् ॥७०॥

(६) रामचन्द्रः । षड्वधदुर्गस्वरूपमाह धन्वदुर्गमिति । धन्वदुर्गं मरुस्थलं यत्रातिनिर्जलतया तदेशवासिभिरपि कर्थन्चिज्जलं लभ्यते । 'समानौ मरुधन्वाना' वित्यमरः । परिखादिभिर्जलदुर्गम् । वाक्षं वृक्षदुर्गं एतादृशं दुर्गमाश्रित्य निवसेत् ॥७०॥

(८) गोविन्दराजः । धन्वदुर्गमन्तरुदकं वाह्यतः समन्तात्पञ्चयोजनमात्रमरुभूम्युपेतम् । महीदुर्गं दृढं व्रपोनिहितं विस्ताराद्विगुणोच्चायद्वादशहस्ताधिकोच्चित्रोपरि युद्धार्थगवाक्षादिप्राकारोपेतम् । अम्बुदुर्गं वाह्यतोऽगाधानाश्रावकोदकपरिवृतम् । वृक्षदुर्गं वहिः समन्तात् ततो योजनमात्रं व्याप्तास्ति संहतमहावृक्षोपेतम् । मनुष्यदुर्गं समन्ततोऽवस्थापितहस्त्यश्वपदात्युपेतं, आयुधाविक्रान्तपुरुषम् । गिरिदुर्गं पर्वतपृष्ठमतिदुरारोहं अतिसंकटैर्वा मार्गानुगतम् । अन्तर्नदीप्रसवणादि उदकयुक्तमित्येवमेतेषु दुर्गेषु मध्यादन्यतमं दुर्गमाश्रित्य पुरं कुर्यात् ॥७०॥

(९) भारुचिः । प्रकारेण वैष्टितं विष्कम्भादिगुणोत्सेधेनैष्टकेन शैलेन वा द्वादशहस्तोच्चित्रोतेन तालमूलेन कविशीर्षतापिताग्रेण दृढवप्रेण परिष्कृतं महीदुर्गं अगाधेनानाम्बावणीयेन चोदकेन परिवेष्टितं अब्दुर्गम् । समन्ततोऽर्धयोजनमात्रं घनमहावृक्षान्वितं वाक्षदुर्गं, चतुरज्ज्वलाधिष्ठितं प्रविरायुधीयपुरुषप्रायं नृदुर्गं, गिरिष्पृष्ठं दुरारोहं एकमार्गानुगतं नदीप्रसवणोदकं गिरिदुर्गम् ॥७०॥

सर्वेण तु प्रयत्नेन गिरिदुर्गं समाश्रयेत् ।
एषां हि बाहुगुण्येन गिरिदुर्गं विशिष्यते ॥७१॥

(२) सर्वज्ञानारायणः । बाहुगुण्येन बहुगुणत्वेन ॥७१॥

(३) कुल्लूकः । यस्मादेषां दुर्गाणां मध्यात् दुर्गगुणवहृत्वेन गिरिदुर्गमतिरिच्यते । तस्मात्सर्वप्रयत्नेन तदाश्रयेत् । गिरिदुर्गं शब्दुरारोहत्वं महत्प्रदेशादल्पप्रयत्नप्रेरितशिलादिना बहुविपक्षसैन्यव्यापादनमित्यादयो वहवो गुणाः ॥७१॥

(४) राघवानन्दः । गिरेर्दुर्गत्वं दुरारोहत्वं चाह सर्वेणेति । तेषां धन्वदुर्गाणां मध्ये बाहुगुण्येन बहुगुणत्वेन प्रशस्तम् ॥७१॥

(५) नन्दनः । एषां दुर्गाणां मध्ये बाहुगुण्येन बहुगुणत्वात् ॥७१॥

(६) रामचन्द्रः । एषां मध्ये बहुगुणस्य भावो बाहुगुणं तेन गिरिदुर्गं विशिष्यते ॥७१॥

(८) गोविन्दराजः । सर्वेण तु प्रकारेणेति । यत एषां दुर्गाणां मध्यात् गुणभूयस्त्वेन गिरिदुर्गः प्रशस्यते इति गिरिदुर्गं सर्वप्रयत्नेन समाश्रयेत् ॥७१॥

(९) भारुचिः । एषां दुर्गाणामनाधृत्यत्मत्वाद् गिरिदुर्गं श्रेष्ठम् ॥७१॥

त्रीण्याद्यान्याश्रितास्त्वेषां मृगगर्त्तश्रियाप्सरः ।

त्रीण्युत्तराणि क्रमशः प्लवङ्गमनरामराः ॥७२॥

(१) मेधातिथिः । आद्यानि त्रीणि धनुदुर्गादीनि । आश्रिताः आश्रयं कृतवन्तः । मृगाः । गर्त्तश्रिया गर्गरनकुलादयः । अप्सरा ग्राहकमार्दियः । एषां दुर्गाणां तदाश्रितानां च

यादृशा गुणदोषास्तादृशा एव राजामपि भवन्तीति प्रदर्शनार्थम् । त्रीण्युत्तराणि प्लवङ्गमाः कपयः ॥७२॥

(२) सर्वज्ञनारायणः । त्रीण्याद्यानि धन्वमहीजलदुर्गाणि क्रमात् । मृगा हरिणादयः, ते हि जलाभावादत्र मृगया न संभवतीति मरुषु तिष्ठन्तीति । गर्ताश्रया मूषकाद्याः । अप्सरा मत्स्याद्याः । प्लवङ्गमा वानराः । नरा ग्रामादिनृदुर्गवासिनः । अमरा मेरुगिरि-प्रभृतिवासिन एवासुरभयात् ॥७२॥

(३) कुल्लूकः । एषां दुर्गाणां मध्यात्रथमोक्तानि त्रीणि दुर्गाणि मृगादय आश्रिताः । तत्र धनुर्दुर्गं मृगैराश्रितं, महीदुर्गं गर्ताश्रितैर्मूषिकादिभिः, अब्दुर्गं जलचरैर्नकादिभिः, इतराणि त्रीणि वृक्षदुर्गादीनि वानरादय आश्रिताः, तत्र वृक्षदुर्गं वानररैराश्रितं, नृदुर्गं मानुषैः, गिरिदुर्गं देवैः ॥७२॥

(४) राघवानन्दः । दुर्गाश्रयो दुर्जय इत्यत्र दृष्टफलमाह त्रीणीति । एषां धन्वादि-दुर्गाणां मध्ये धन्वमहीजलदुर्गतयं मृगमूषिकनकैराश्रितम् । अतस्तेषां दुर्जयत्वं लोकतः प्रसिद्धम् । तथा वृक्षमनुष्यगिरिदुर्गतयं वानरनरामरैराश्रितत्वाद् दुर्जयम् । अतः प्रसिद्ध-मेतद् दुर्गाश्रितस्यापराजय इति ॥७२॥

(५) नन्दनः । लोकसिद्धनिर्दर्शनोपन्यासेन दुर्गाश्रयणफलं श्लोकाभ्यामाह त्रीणीति । तेषां दुर्गाणां मध्ये आद्यानि त्रीणि धन्वमहीजलदुर्गाणि क्रमशो मृगगर्ताश्रया बिलाश्रया मूषिकादयः अप्सराः मीनग्राहादयः उत्तराणि वार्षनृगिरिदुर्गाणि मेरुमन्दरगिरिदुर्गाश्रिता ह्य-मरा असुरादिभिर्न पराजीयन्ते ॥७२॥

(६) रामचन्द्रः । एषां पण्णां मध्ये आद्यानि त्रीणि-धन्वदुर्गं मृगाणामाश्रयः, महीदुर्गं गर्ताश्रयाणां मूषकादीनाम् । तथा जलदुर्गं ज्ञषादीनामाश्रयः । उत्तराणि क्रमशः वृक्षदुर्गं प्लवङ्गानां वानरादीनाम् । नृदुर्गं सेनादुर्गं नृणामाश्रयः । गिरिदुर्गममराणामाश्रयः, यथा कालञ्जरे नीलकण्ठादयो वसन्ति ॥७२॥

(८) गोविन्दराजः । त्रीण्याद्यान्याश्रितास्त्वेषां मृगगर्ताश्रयाः पुरेति । एषां दुर्गाणां मध्याद्यानि त्रीणि धन्वमहीवृदुर्गाणि मृगादय आश्रिताः । तत्र धन्वदुर्गं मृगैराश्रितम् । महीदुर्गं बिलासादैर्नकुलादिभिः । अम्बुदुर्गमुदकचारिभिः कूमादिभिः । उत्तराणि त्रीणि वृक्षनृगिरिदुर्गाणि क्रमेण प्लवङ्गमादय आश्रिताः । तत्र वृक्षदुर्गं वानररैराश्रितम् । नृदुर्गं मनुष्यैः । गिरिदुर्गं देवैः ॥७२॥

यथा दुर्गाश्रितानेतान्नोपहिंसन्ति शत्रवः ।

तथाऽर्यो न हिंसन्ति नृपं दुर्गसमाश्रितम् ॥७३॥

(१) मेधातिथिः । दुर्गविधानप्रयोजनश्लोकोऽयम् । अत्यल्पबला अपि दुर्गाश्रिता महावलैररिभिर्न सहसा शक्यन्तेऽभिभवितुमतो दुर्गाश्रयो युक्तः ॥७३॥

(२) सर्वज्ञनारायणः । शत्रव एषां व्याधाद्याः ॥७३॥

(३) कुल्लूकः । यथैतान्दुर्गवासिनो मृगादीन् व्याधादयः शत्रवो न हिंसति एवं दुर्गाश्रितं राजानं न शत्रवः ॥७३॥

(४) राघवानन्दः । एते यथा अवाध्यास्तथा नृपोऽप्यवाध्य इत्याह यथेति । शत्रवो व्याधमार्जारिश्येनादयः दुर्गाश्रितान् दुर्गनिविष्टान् एतान्नोपर्हिसन्त्येवमरयः प्रतिराजानो दुर्ग निविष्टं न हिंसन्तीत्यर्थः ॥७३॥

(५) नन्दनः । एतान्मृगादीनमरपर्यन्तान् ॥७३॥

(६) रामवन्दः । यथा दुर्गाश्रितानेतान्मृगादीन् शत्रवः सिंहादयो न हिंसन्ति तथाऽरयो दुर्गसमाश्रितं राजानं न हिंसन्ति ॥७३॥

(८) गोविन्दराजः । यथेति । यथैतान्मृगादीन् दुर्गवर्तिनो व्याधादयः शत्रवः न हिंसन्ति अशक्तत्वात्, एवं दुर्गाश्रितं राजानं न शत्रव इति ॥७३॥

(९) भारुचिः । दृष्टान्तश्लोकावादरप्रतिपत्त्यर्थो... ॥७३॥

एकः शतं योधयति प्राकारस्थो धनुर्धरः ।

शतं दशसहस्राणि तस्माद्वर्गं विधीयते ॥७४॥

(मंदरस्यापि शिखरं निर्मानुष्यं न शिष्यते । मनुष्यदुर्गदुर्गणां मनुः स्वायंभुवोऽब्रवीत् ॥१॥)

(१) मेधातिथिः । सुप्रसिद्धमेतद्दुर्गप्रयोजनम् । प्राकारदृष्टान्तेन गिरिदुर्गवल-मेतदिति । तदयुक्तम्, महीदुर्गेऽपि प्राकारसम्भवात् । तस्मात्सर्वेषां दुर्गणां तत्रयोजनं स्वबुद्ध्या रूप्यते ॥७४॥

(२) सर्वज्ञनारायणः । शतं पदातीन् ॥७४॥

(३) कुल्लूकः । यस्मादेको धानुषः प्राकारस्थः शत्रूणां शतं योधयति प्राकारस्थं धानुषक्षतं च शत्रूणां दशसहस्राणि तस्माद् दुर्गं कर्तुमुपदिश्यते ॥७४॥

(४) राघवानन्दः । गिरिदुर्गे कौमुतिकन्यायमाह एक इति । कृत्रिमप्राकारस्यो-ऽप्येको धनुर्धरः प्रतिराजः शतं योधयति युद्धेन निप्रहीतुं शत्रनोति । यस्माच्छतं प्रतिपक्षदश-सहस्राणि तथा कर्तुमीष्टे तस्मात्किं वक्तव्यं गिरिस्यानां सामर्थ्यम् । य ईषत्क्षिप्तोऽपि शिलादिर्वा वहून्व्यापादयति ॥७४॥

(५) नन्दनः । शतमायुधिनां वहिःस्यानामेको योधयति जयतीति यावत् । शतं प्राकारस्यानां धनुर्धराणां दशसहस्राणि वहिःस्थानामायुधिनाम् ॥७४॥

(८) गोविन्दराजः । एक इति । यस्मादेको धानुषः प्राकारस्थः परकीयानां शतं योद्दुं शत्रनोति तस्माद् दुर्गं कर्तव्यतयोपदिश्यते ॥७४॥

(९) भारुचिः । प्रत्यक्षफलत्वं महीदुर्गस्य दर्शयति-एवं च तस्मिन्दुर्गे गुणो वेदितव्यः ॥७४॥

तत्स्यादायुधसंपन्नं धनधान्येन वाहनैः ।

ब्राह्मणैः शिल्पिभिर्यन्त्रैर्यवसेनौदकेन च ॥७५॥

(१) मेधातिथिः । आयुधैः खड्गप्रासादिभिः संपन्नमुपेतम् । आयुधग्रहणं वर्मशिर-स्त्राणोपस्कारादेरन्यस्यापि युद्धोपकरणस्य प्रदर्शनार्थम् । धनं रूप्यसुवर्णदीनि । वाहनानि रथाशवादयः । शिल्पिभिर्यन्त्रावाहतक्षप्रभृतिभिः । यवसेन । ब्राह्मणैर्मन्त्रिपुरोहितैरन्यैर्वा ।

दण्डिकापोतेन (?) ध्वजशङ्क्या कदाचिन्पृथमसाहाय्येन प्रवर्तन्ते । प्रदर्शनार्थत्वाच्च भिषगौप्यधाद्यपेक्षेत । संरोहणाद्युपयोगि संनिधापयितव्यम् ॥७५॥

(२) सर्वज्ञनारायणः । यन्त्रैः क्षेप्यादिभिः ॥७५॥

(३) कुल्लूकः । तद् दुर्गं खङ्गाद्यायुधसुवर्णादिधनधान्यकरितुरगादिवाहनत्राह्यण-भक्ष्यादिशिल्पयन्त्रवासोदकसमृद्धं कुर्यात् ॥७५॥

(४) राघवानन्दः । किचान्यदित्याह तदिति । तत्पुरं आयुधसंपन्नं आयुधानि धनुरादीनि तैः संपत्तिमत् । ब्राह्मणैः शत्रुघातने वाग्वर्जरैः । यन्त्रैर्हादिनिर्भितदिव्यास्तैः । यवसेन हस्त्याहारादितृणेन ॥७५॥

(५) नन्दनः । तत्र दुर्गे सञ्चेतव्यान्याह तदिति ॥७५॥

(६) रामवन्दः । तद् दुर्गमायुधसंपन्नं स्यात् । यवसेन तृणादिना धान्यादिभिः यन्त्रैः क्षेपणादिभिः संपन्नं कार्यम् ॥७५॥

(७) मणिरामः । तत् दुर्गं यवसेन घासेन ॥७५॥

(८) गोविन्दराजः । तस्मादिति । तद् दुर्गं खड्गाद्यायुधधनधान्याश्वादिवाहन-ब्राह्मणतक्षादिशिल्पयन्त्रवासोदकसमृद्धं कार्यम् ॥७५॥

(९) भारहचिः । दुर्गोपरोधकालप्रयोजनवतां प्रदर्शनार्थः श्लोकः । एवं च सत्यन्यदपि यत् कालप्रयोजनं वधशल्यविषवैद्यमौहृत्तिकादि तदपि ग्राह्यम् ॥७५॥

तस्य मध्ये सुपर्याप्तं कारयेद्गृहमात्मनः ।

गुप्तं सर्वतुर्कं शुभ्रं जलवृक्षसमन्वितम् ॥७६॥

(१) मेधातिथिः । सुपर्याप्तम् । यावदात्मनो राज्ञो राजुपुत्रकोशायुधाश्वागारादिषु-पयुज्यते । गुप्तं वहुकक्षाकम् । गृहं कारयेत् । सर्वतुर्कं सर्वतुर्माल्यफलैः शोभितम् । सर्वे ऋत्वावो यत्वेति । ऋतुशब्देन तत्कार्याणि पुष्पफलादीनि लक्ष्यन्ते । 'सर्वतुर्गमिति' पाठे सर्वानृतूनाच्छति प्राप्नोतीति व्युत्पत्तिः । अर्थस्तु स एव । यो यत्र भवति स तेन व्याप्त इत्युच्यते । शुभ्रं सुधाधवलितम् । जलवृक्षसमन्वितं धारागृहोद्यानवनसंपन्नम् ॥७६॥

(२) सर्वज्ञनारायणः । सुपर्याप्तं सर्वेषां वसतां संकीर्णम् । सर्वतुर्कं सर्वतुरम्यम् । शुभ्रं प्रसादम् ॥७६॥

(३) कुल्लूकः । तस्येत्यादि । तस्य दुर्गस्य मध्ये पर्याप्तं पृथक् पृथक् स्त्रीगृहदेवागारा-युधागारग्निशालादियुक्तं परिखाप्राकारादैः । गुप्तं सर्वतुर्कं फलपुष्पादियोगेन सर्वतुर्कं सुधाधवलितं वाप्यादि जलयुक्तं वृक्षान्वितमात्मनो गृहं कारयेत् ॥७६॥

(४) राघवानन्दः । ततः किं तत्राह तस्येति । सुपर्याप्तं सुष्ठु हस्त्यश्वरथपदाति-भी राज्ञानां राज्ञः पुत्राणां च वसतये पर्याप्तं समर्थम् । गुप्तं प्राकारादैः । सर्वतुर्कं सर्वेषामृतनां योग्यानि पुष्पादीनि यत् । शुभ्रं सौधादिभिः ॥७६॥

(५) नन्दनः । तस्य दुर्गस्य । सुपर्याप्तं महावकाशम् । सर्वतुर्गं सर्वेषृतुषु गम्यं सर्व-कालानुगुणमिति यावत् । काश्येद्राजा । जलवृक्षसमन्वितं दीर्घिकोद्यानसम्पन्नमित्यर्थः ॥७६॥

(६) रामवन्दः । तस्य दुर्गस्य मध्ये सुपर्याप्तं विस्तीर्णं गृहमात्मनः कारयेत् । जलवृक्षसमुद्भवं जलवृक्षयोर्मध्ये समुद्भवो यस्य तत् । सर्वतुकं षडार्तवोत्पन्नं रक्षितम् ॥७६॥

(७) भणिरामः । स्वपर्याप्तं पृथक् पृथक् राच्यादिवासयोग्यं । गुप्तं परिखादिभिः । सर्वतुकं फलपुष्पादियोगेन । शुभ्रं सुधाधवलितं ॥७६॥

(८) गोविन्दराजः । तस्येति । तस्य दुर्गस्य मध्ये सुष्ठु पर्याप्तं पृथगायुधानां शालाद्युपेतं प्राकारपरिखादिरक्षितं, सर्वतुकं फलपुष्पादियोगेन सर्वे क्रृतवो यत्र सुधाधवलितं दीर्घिकादिजलयुक्तं वृक्षाश्रितं गृहमात्मनः कारयेत् ॥७६॥

(९) भारुचिः । आत्मतन्त्रानुरूपमस्म्बाधः यथर्तुस्तानं सुरुक्षादियुक्तं च गृहं कारयेत् ॥७६॥

तदध्यास्योद्देश्यार्थी सर्वाणि लक्षणान्विताम् ।

कुले महति संभूतां हृद्यां रूपगुणान्विताम् ॥७७॥

(१) मेधातिथिः । तद् गृहमाश्रित्य भार्या तत्र सहायार्थं महतः कुलादुद्वोढव्या । एतत्संबन्धेन संरक्षणार्थम् । सर्वाणिमित्यादावुच्यते तत्प्राक् प्रदर्शितम् । हृद्यां मनोरमां कान्तिलावण्ययुक्ताम् । रूपं संस्थानम् । गुणा वचनाचरणादयः । तैरन्वितां युक्ताम् ॥७७॥

(२) सर्वज्ञनारायणः । हृद्यां मनस्यदुष्टाम् ॥७७॥

(३) कुललूकः । तद् गृहमाश्रित्य समानवर्णा शुभसूचकलक्षणोपेतां महाकुलप्रसूतां मनोहारिणीं सुरूपां गुणवतीं भार्यामुद्देश् ॥७७॥

(४) राधवानन्दः । तदध्यास्येति । 'अधिशीडस्थासां कर्मेति कर्मत्वं अधिकरणस्य । तत्पुरं अध्यास्य अधिष्ठाय भार्यामुद्देश् । तां विशिनिष्टि-लक्षणान्वितां भ्रातृमत्वश्रीसौख्य-सूचकत्वश्यामाङ्गिन्वादिदेहगुणयुक्ताम् । तदुक्तम्—'कूपोदकं तरुच्छाया श्यामाङ्गी इष्टकागृहम् । शीतकाले भवेदुष्णं ग्रीष्मकाले च शीतलं'मिति । हृद्यां कामकलादिनिपुणतया हृदे मनसे अर्हति या ताम् । रूपगुणान्वितां रूपं चम्पकगौरादिगुणा अङ्गसौष्ठवयातिव्रत्यादयः तैरुक्तां च ॥७७॥

(५) रामवन्दः । तद् गृहं अध्यास्य उपित्वा हृद्यां मनोहराम् भार्यामुद्देश् ॥७७॥

(६) गोविन्दराजः । तदिति । तद् गृहमधिष्ठाय समानवर्णा प्रशस्तलेखातिलकादि-लक्षणोपेतां महाकुलीनां मनोरमां स्वाकृतिमाचारादिसम्पन्नां भार्यामुपयच्छेत् ॥७७॥

(७) भारुचिः । राज्यतन्त्रसहायार्थं महतः कुलादित्येतत्सम्बन्धेन सर्वाणिदीनामुक्तानामनुवादः ॥७७॥

पुरोहितं च कुर्वीत वृणुयादेव चर्त्विजः ।

तेऽस्य गृद्याणि कर्मणि कुर्यावैतानिकानि च ॥७८॥

(१) मेधातिथिः । सत्यपि द्वितीयानिदर्शेन प्राधान्यावगमे विवक्षितमेवैकत्वम्, अन्यताप्युपादानात् । यूपं छिनति भार्या विन्देतेतिवत् । ऋत्विजो वृणुयात् । तेषां च सहृद्या श्रुतित एवावगन्तव्या । गुणाश्च "नातिस्यूलो नातिकृशः नातिदीर्घो नातिह्रस्वः नातिवृद्धो नातिबालः—सप्तपुरुषान् विद्यातपोभ्यां पुण्यैश्च कर्मभिः समनुष्ठितोभयभावान् ।

तान् प्रति नाभ्राह्मण्यमाशङ्क्यते—विद्वान्याजयति” इत्यादि । गृह्याणि कर्माणि शान्तिस्वस्त्ययनादीनि । वैतानिकानि वैहारिकाणि व्रेताग्निविषयाणि ॥७८॥

(२) सर्वज्ञनारायणः । गृह्याणि स्मृत्याचारतो ग्राह्याणि । वैतानिकानि श्रौतानि ॥७८॥

(३) कुल्लूकः । पुरोहितं चाप्याथर्वणविधिना कुर्वीत, ऋत्विजश्च कर्माणि कर्तुं वृण्यात् । ते चास्य राज्ञो गृह्योक्तानि व्रेतासंपाद्यानि कर्माणि कुर्युः ॥७८॥

(४) राघवानन्दः । पुरोहितं ‘अथर्वेदिनं पुरोहितं वृणीते’ ति श्रुतेः । स वैदिको विप्रश्च ऋत्विजः वृण्यात् । ऋत्विजः अस्य राज्ञः गृह्याणि गृह्योक्तानि वेत्यदैवादीनि वैतानिकानि श्रौताग्निहोत्रादीनि च ते वृताः कुर्युरित्यन्वयः ॥७८॥

(५) नन्दनः । गृहस्थस्य राज्ञः श्रौतस्मार्तकर्मस्वधिकृतानाह पुरोहितमिति । गृह्याणि औपासनादीनि । वैतानिकान्यस्तिहोत्रादीनि ॥७८॥

(६) रामचन्द्रः । स तस्य राज्ञः गृह्याणि स्मार्तानि स्वशाखोक्तानि कर्माणि वैतानिकानि श्रौतानि कुर्यात् ॥७८॥

(७) मणिरामः । गृह्याणि आवस्थाग्निसाध्यानि । वैतानिकानि गार्हपत्यादिसाध्यानि ॥७८॥

(८) गोविन्दराजः । पुरोहितमिति । पुरोहितं चाथर्वणविधिज्ञं कुर्वीत । ऋत्विजश्च सूक्तकारोक्तप्रक्रिया वृण्यात् । ते चास्य राज्ञो गृह्योक्तानि श्रौतानि कर्माणि कुर्युः ॥७८॥

(९) भारच्चिः । अमात्यशुण्ड्राह्मणगुणेश्च यु(क्तः?) पुरोहितः कुर्यात् । ऋत्विजस्तु ब्राह्मणगुणयुक्ता एव ॥७८॥

यजेत राजा क्रतुभिर्विविधैराप्तदक्षिणैः ।

धर्मार्थं चैव विप्रेभ्यो दद्याद्दोगान्धनानि च ॥७९॥

(१) भेदातिथिः । आप्तदक्षिणैर्भूरिदक्षिणैः पौण्डरिकादिभिः । भोगान् धनानि च । वस्त्रगन्धविलेपनादयो भोजनविशेषाश्च ‘भोगाः’, ‘धनानि’ सुवर्णादीनि । नित्यमेव तदानमिच्छन्ति । धर्मार्थं तस्योत्पत्त्यर्थमेव ॥७९॥

(२) सर्वज्ञनारायणः । भोगान् भोगहेतून् स्त्रीवस्त्रगृहादीन् । धनानि सुवर्णानि ॥७९॥

(३) कुल्लूकः । राजा नानाप्रकारान् बहुदक्षिणान् अश्वमेधादियज्ञान् कुर्यात्, ब्राह्मणेश्च स्त्रीगृहशय्यादीन् भोगान् सुवर्णवस्त्रादीनि धनानि दद्यात् ॥७९॥

(४) राघवानन्दः । आप्तदक्षिणैः । एतेन ‘सहस्रदक्षिणेन यजेते’ त्यादिविधिना प्राक्प्रोक्ता या दक्षिणा तद्दक्षिणैः । भोगान् भोग्यान् स्त्रीगृहशय्यादीन् । धनानि सुवर्णरजतादीनि च दद्यादित्यन्वयः ॥७९॥

(५) नन्दनः । याजकवरणप्रसङ्गाद्यजमानमयाह यजेतेति । आप्तदक्षिणैः पर्याप्तदक्षिणैः । भोगान्भोग्यान् गोमहिषादीन् ॥७९॥

(६) मणिरामः । आप्तदक्षिणैः बहुदक्षिणैः ॥७९॥

(८) गोविन्दराजः । यजेतेति । राजाऽश्वमेधपौण्डरीकादीन् नानाप्रकारान् पर्याप्तदक्षिणान् यज्ञान्कुर्यात् । ब्राह्मणेश्च स्त्रीयान् गृहशय्यादीन् भोगान् धनानि च सुवर्णादीनि धर्मार्थं दद्यादितीदमधिकं राज्ञो दानयागमवश्यकत्वमुच्यते ॥७९॥

(१) भारुचिः । इमे अधिके राजदाने राजो विधीयेते, नित्यवदेवानयोरप्यकरणे प्रत्यवाय एव ॥७९॥

सांवत्सरिकमाप्तैश्च राष्ट्रादाहारयेद्वलिम् ।
स्याचाम्नायपरो लोके वर्तेत पितृवन्नृषु ॥८०॥

(१) मेधातिथिः । बर्लिं करं धान्यादीनां पष्ठाष्टमादिभागमात्तैरर्थादुपधाशुद्धैः । यथोक्तमाम्नायपरस्यच स्यात् । आगमप्रधानतर्कशास्वाण्याश्रयेत् । अथवा पारंपर्यगितमेव भागं गृहूणीयान्नाधिकम् । वर्तेत पितृवन्नृषु । करदेष्वन्येषु च स्नेहवुद्धच्या वर्तेत ॥८०॥

(२) सर्वज्ञनारायणः । सांवत्सरिकं वत्सरलभ्यं बर्लिं करं भूमिजलशुष्कादिनिमित्तम् । आम्नायपरोऽभ्यासपरः । सर्वस्याकरादेः स्मरणे यत्नं कुर्यादित्यर्थः ॥८०॥

(३) कुल्लूकः । राजा सक्तैरमात्यर्वर्षग्राह्यं धान्यादिभागमानाययेत् । लोके च करादिग्रहणे शास्त्रनिष्ठः स्यात् स्वदेशवासिषु नरेषु पितृवत् स्नेहादिना वर्तेत ॥८०॥

(४) राघवानन्दः । आप्त्यर्थुक्तकारिभिः । संवत्सरोत्तीर्णं बर्लिं करं धान्यादीन् धनं च गृहूणीयादिति तात्पर्यम् । आम्नायपरः करादिग्रहणशास्त्रनिष्ठः । पिता यथा पुत्रपालनान्वेषी तद्वन्नृषुः स्यात् नृषु स्वप्रजासु ॥८०॥

(५) नन्दनः । कुतश्च राजो धनागमो धनेन यजेत दद्याच्चेदपेक्षायामाह सांवत्सरिकमिति । संवत्सरे भवं सांवत्सरिकं, संवत्सरस्य सकृदिति यावत् । बर्लिं करम् । पूर्वं मर्यादानुरूपेण करादानमाम्नायः । नृषु दीनादिष्वनुकम्पया वर्तनं पितृवद्वर्तनम् ॥८०॥

(६) रामचन्द्रः । सांवत्सरिकबर्लिं उपहारान् । च पुनः आम्नायपरः अभ्यासपरः स्यात् सर्वस्य करादेः स्मरणे यत्नं कुर्यादित्यर्थः ॥८०॥

(७) मणिरामः । सांवत्सरिकं वर्षग्राह्यं बर्लिं धान्यादिभागं । आप्तैः शक्तैरमात्यैः लोके च करादिग्रहणे । आम्नायपरः शास्त्रोक्तरीत्या करग्रहणपरः । नृषु स्वदेशवासिषु ॥८०॥

(८) गोविन्दराजः । सांवत्सरिकमिति । आप्तैर्हितकारिभिरुक्तगुणैः अमात्यर्वार्णिकं वक्ष्यमाणं धान्यादिकं राष्ट्रादानाययेत् । शास्त्रप्रधानश्च लोके करशुल्कादिषु स्यात् राष्ट्रीयेषु पितृवत्सन्नेहादिना वर्तेत ॥८०॥

(९) भारुचिः । यथोक्तोभ्यः आयस्थानेभ्यः आम्नायप्रामाण्येन पष्ठाष्टमभागग्रहणादिना बलिमाहारयेत् । राजा च समः स्यात् ॥८०॥

अध्यक्षान्विविधान्कुर्यात्तत्र तत्र विपश्चितः ।

तेऽस्य सर्वाण्यवेक्षेरन्नृणां कार्याणि कुर्वताम् ॥८१॥

(१) मेधातिथिः । अध्यक्षा अधिकृताः प्रत्यवेक्षितारस्तान्कुर्यात् । विविधान् बहुप्रकारान् मृदूनुग्रान् धार्मिकान् अर्थर्जनपरांश्च । तत्र तत्र मुवर्णकोष्ठागारे पण्यकुप्यकर्मस्वधिकृताः प्रत्यवेक्षितारस्तान् शुल्कनौहस्त्यश्वरथपदात्यादीन् विषिच्चतः स्यापयेत् । सर्व एते अमात्यगुणसंपद्युक्ता विज्ञेयाः । यथोक्तमध्यक्षप्रचारे “तेऽध्यक्षाः सर्वाणि कार्याणि वेक्षेरन्नृयेषां नृणां तत्स्थानोपयोगिनां कार्याणि कुर्वताम्, हस्त्यध्यक्षेण हस्तिपकाः, अश्वाध्यक्षेण तुरङ्गमाद्याः, गवाध्यक्षेण कर्षणादयः” ॥८१॥

(२) सर्वज्ञनारायणः । अध्यक्षानीक्षणेनाधिष्ठातृन् । कार्याणि अर्थानिवादीनि । कुर्वतां कार्याण्यवेक्षेरन् ॥८१॥

(३) कुल्लूकः । तत्र तत्र हस्त्यश्वरथपदाताद्यर्थादिस्थानेष्वध्यक्षानवेक्षितृन् । विविधान् पृथक् पृथक् विषिच्चतः कर्मकुशलान् कुर्यात् । ते अस्य राज्ञः तेषु हस्त्यश्वादिस्थानेषु मनुष्याणां कुर्वतां सर्वाणि कार्याणि सम्यक् कार्यार्थमवेक्षेरन् ॥८१॥

(४) राघवानन्दः । किंचान्यत्, तत्र तत्र हस्त्यश्वरथपदातिव्यवहारार्थस्थानेषु । अध्यक्षानुकृताविषयानधिलक्षीकृतान्यक्षानीन्द्रियाणि येषां तान् अवेक्षितृन् । विषिच्चतः तत्त्वकर्मशास्त्रज्ञान् । ते अस्य रक्षकाः कार्याणि कर्माणि कुर्वतां नृणां यथा तानि सम्यग्वितथं तथाऽवेक्षेरन्नित्यन्वयः ॥८१॥

(५) नन्दनः । करहरिणामनुसंधायकानाहू अध्यक्षानिति । तत्र तत्र करविशेषे । कार्याणि कराहरणकार्याणि ॥८१॥

(६) रामचन्द्रः । ईक्षणे तत्र तत्र विविधानधिष्ठातृन्कुर्यात् ॥८१॥

(७) मणिरामः । तत्र तत्र हस्त्याद्यर्थस्थानेषु । विषिच्चतः कर्मकुशलान् । ते हस्त्यादिस्थानेषु स्थापिताः अस्य राज्ञः हस्त्यादिस्थानेषु नृणां कुर्वतां सर्वाणि कार्याणि अवेक्षेरन् ॥८१॥

(८) गोविन्दराजः । अध्यक्षानिति । तस्य कार्याण्यवेक्षेरन् नृणां कार्याणि कुर्वताम् । तत्र तत्र हस्त्यश्वायुधार्थादिस्थानेषु अधिकृतान् विषिच्चतः तत्र तत्कर्मकुशलान् विविधान् पृथक् पृथक् कुर्यात् । न चास्याक्षतेषु तेषु हस्त्यश्वादिस्थानेषु तदौपयिकानि कार्याणि कुर्वतां मनुष्याणां सर्वाणि कार्याणि सम्यक्करणार्थमवेक्षेरन् ॥८१॥

(९) भास्त्रचिः । सुवर्णकोष्ठागारपण्यकुप्यायुधतुलाशुल्कनौहस्त्यश्वरथपत्यध्यक्षादीन् विविधान् विषिच्चतः स्थापयेत् । सर्वं एते अमात्यगुणसंयुक्ताः विज्ञेयाः ॥८१॥

आवृत्तानां गुरुकुलाद्विप्राणां पूजको भवेत् ।

नृपाणामक्षयो द्येष निधिर्ब्राह्मोऽभिधीयते ॥८२॥

(१) मेधातिथिः । गुरुकुलाधीतावगतवेदार्था गाहूर्स्थ्यं प्रतिपित्सवो धनेन पूजयितव्याः । इदमपि नैय्यमिकदानम् । अत एवाह नृपाणामक्षय इति । नित्यत्वादक्षयो यावज्जीविकः । काम्यत्वे चाफलभावि निवर्तते । यदुकृतं 'सांतानिकं यक्ष्यमाणमिति' (११/१), तदेवेदम् । अन्ये त्वाहुः—तत्रार्थिभ्यो दानं विहितम् । इह त्वनर्थिनामधिकारात् विद्यानमात्राया वस्त्रयुगादिदानेन च नराणां पूजा कर्तव्या । तथा चाह विप्राणां पूजको भवेदिति । निधिरिति निधिः, उत्तमफलत्वात् । ब्रह्मसंनिहितो ब्राह्मः ॥८२॥

(२) सर्वज्ञनारायणः । आवृत्तानां समावृत्तानां गुरुदक्षिणार्थं विवाहार्थं कर्तुं मिच्छतां वा । ब्राह्मो ब्राह्मणेषु निश्चिप्तः ॥८२॥

(३) कुल्लूकः । गुरुकुलान्निवृत्तानां अधीतवेदानां ब्राह्मणानां गाहूर्स्थ्यार्थिनां नियमतो धनधान्येन पूजां कुर्यात्, यस्माद्योऽयं ब्राह्मो ब्राह्मणेषु स्थापितवनधान्यादिनिधिरिति निधिः अक्षयो ब्रह्मफलत्वात् अविनाशी राज्ञां शास्त्रेणोपदिश्यते ॥८२॥

(४) राघवानन्दः । किंच, आवृत्तानामागतानां गुरुकुलात् पूजको गृहादिवाता स्यात् । तेन किं तत्राह—एष निधिः एवंविशिष्टब्राह्मणेषु वस्त्रौदनादिनिधिर्निक्षेपतुल्यः । स हि यथा कालान्तरे प्राप्यते एषोऽपि तथा । ब्राह्मः परंपरया ब्रह्मणि मोक्षरूपे पर्यवसितः । 'तमेतं वेदानुवचनेन ब्राह्मणा विविदिषन्ति यज्ञेन दानेने'(वृहदा. ४।४।२२)त्यादिश्रुतेः । ब्रह्म ब्राह्मणजातिः, तदुद्देश्यकत्वाद्वा ब्राह्मः ॥८२॥

(५) नन्दनः । एवं धनागमद्वारमुक्तम्, इदानीं प्रस्तुतं दानमेवाह आवृत्तानामिति । पूजको भवेदिष्टार्थदो भवेत् । 'एष ब्राह्मो निधिर्नृपाणामक्षयोऽभिवीयते एतसृष्टा ब्राह्मणनिहितं द्रव्यं' राज्ञामक्षयफलमिति शास्त्रैविवीयते । हिंशब्दो हेतौ ॥८२॥

(६) रामचन्द्रः । गुरुकुलादावृत्तानामागतानां स्नातकानां विप्राणां विशेषतः पूजको भवेत् । एष ब्राह्मणो(हो?) निधिः ब्राह्मणेषु दत्तमक्षयमित्यर्थः ॥८२॥

(७) मणिरामः । आवृत्तानां प्रधीतवेदानां । विप्राणां गाहस्थ्यार्थिनां । पूजकः धनधान्येन पूजां कुर्यात् । तत्र हेतुमाह नृपाणामिति । हि यस्मात् ब्राह्मः ब्राह्मणे स्थापितो धनधान्यादिनिधिः निधिरिव निधिः अक्षयः ब्रह्मफलत्वादविनाशी । विधीयते राज्ञां शास्त्रेणोपदिश्यते ॥८२॥

(८) गोविन्दराजः । आवृत्तानामिति । नृपाणामक्षयो होष निधिर्ब्रह्मो विधीयते । यतो गुरुकुलनिवृत्तानां ब्राह्मणानां नियमतो धनदानेन पूजां च कुर्यात् ; यस्मात्सोऽयं निधिरिव निधिः ब्राह्मणेषु निहितो धनादिषु विनश्वरो राज्ञां शास्त्रेणोपदिश्यते । ब्राह्माख्यो जन्मान्तरेऽपि सुनिहितो भवति ॥८२॥

(९) भारतिः । इदमपि स्नातकेभ्यो नियमदानं राज्ञो विधीयते । एतेभ्योऽपि ह्यददतः प्रत्यवायस्तथा चोक्तं—अदित्संस्त्यागमर्हतीति ॥८२॥

न तं स्तेना न चामित्रा हरन्ति न च नश्यति ।

तस्माद्राज्ञा निधातव्यो ब्राह्मणेष्वक्षयो निधिः ॥८३॥

(१) मेधातिथिः । ब्राह्मणेभ्यो योऽर्थो दत्तः, न तं स्तेना आटविकादयोऽमित्राश्च शत्रवो हरन्ति । न भूमिष्ठमिव विस्मृत्यं प्रातिभाव्येन वा नश्यति ॥८३॥

(२) सर्वज्ञनारायणः । न नश्यति स्वयमदर्शनं न याति ॥८३॥

(३) कुललूकः । अत एव न तमिति । तं ब्राह्मणस्थापितनिधिं न चौरा नापि शत्रवो हरन्ति, अन्यनिधिवत् भूम्यादिस्थापितः कालवशात् नश्यति, स्थानान्त्रांत्या वाऽदर्शनमुपैति, तस्माद्यमक्षयोऽनंतकलो निधिरिव निधिः धनौवः स राज्ञा ब्राह्मणेषु निधातव्यः, तेभ्यो देय इत्यर्थः ॥८३॥

(४) राघवानन्दः । अक्षयत्वमाह नेति । स्तेनाः छिद्रं कृत्वा ये हरन्ति प्रसभं वा । अमित्राः शत्रवः । न नश्यति भूमिष्ठनिधिरिव ॥८३॥

(५) नन्दनः । न चास्य निधेष्वप्सर्गा निधित्वप्रयुक्ताः सन्तीत्याह न तमिति । तं निधिम् । नश्यति विस्मरणादिना ॥८३॥

(६) रामचन्द्रः । तं निधि स्तेनाः चोराः शत्रवो वा न हरन्ति ॥८३॥

(८) गोविन्दराजः । नेति । तं ब्राह्मं निधि न चौरा नापि शत्रवो हरन्ति । अन्यनिधिवन्नापि मृत्संयोगादिना नश्यति । तस्माद्योऽप्यपश्यो निधिव्रह्माणाख्यनिधिर्जन्मान्तरे उत्तमान्तकलावाप्तये राजा धनादित्राहृणेषु निधातवः ॥८३॥

(९) भारुचिः । यथा स्तेना आटविकाः अमित्राः नृपद्रव्याप्हारिणः न तथा ब्राह्मणादिभ्यो हिरण्यादिदानेन निधेः कुतश्चिद्विनाश इत्यर्थः । इत्यर्थवादोऽयं नियतदानसुत्यर्थः ॥८३॥

न स्कन्दते न च्यवते न विनश्यति कर्हिचित् ।

वरिष्ठमग्निहोत्रेभ्यो ब्राह्मणस्य मुखे हुतम् ॥८४॥

(१) भेदातिथिः । एष एवार्थोऽवश्यानुष्ठेयः प्रकारान्तरेण पुनरुच्यते । अग्नौ यद्भूयते तत्कदाचित् स्कन्दत्यधः पतति हृयमानम्, तथा च्यवते पुरोडाशादि क्षामतया । ततश्च कर्मवैगुण्याद्विनश्यति शिष्टानाम् । इदं तु यद् ब्राह्मणेभ्यो दानं न तस्यैते दोषाः सन्ति । अत एवाह वरिष्ठा(ष्ठम)ग्निहोत्रेभ्यः अग्नौ होमेभ्य इत्यर्थः । मुख्यार्थवृत्त्या कर्मनामधेयमेवाग्निहोत्रशब्दस्तदा चादिग्रहणं व्याख्यैयम् । मुखे हुतमिति । पाणिरेव ब्राह्मणस्य मुखं “पाण्यास्यो हि द्विजः स्मृत्” इति वचनात् । वरिष्ठं श्रेष्ठम् । अर्थवादश्चायं न पुनर्होमनिन्दैव ॥८४॥

(२) सर्वज्ञनारायणः । न स्कन्दते न स्वतिं । न च्यवते न पतति । कठिनं न व्यथत इति पाठेऽप्ययमर्थः । न विनश्यति श्वावलेहादिना ॥८४॥

(३) कुललूकः । अग्नौ यत् हविर्हयते तत् कदाचित् स्कन्दते स्वत्यधः पतति, कदाचिद्व्यथते शुष्यति, कदाचिद्वाहादिना नश्यति, ब्राह्मणस्य मुखे यत् हुतं ‘पाण्यास्यो हि द्विजः स्मृत्’ इति ब्राह्मणहस्तदत्तमित्यर्थः । तस्य नोक्ता दोषाः, तस्मादग्निहोत्रादिभ्यः श्रेष्ठं ब्राह्मणाय दानमित्यर्थः ॥८४॥

(४) राघवानन्दः । किंच न स्कन्दते नाधः पतति न व्यथते न नंश्यतीति कृत्वा व्यथा दुःखं नोत्पादयति पुत्रादिवत्प्रत्यक्षं न नश्यतीति वरिष्ठमिति । अग्नौ हविः क्षिप्तं देवतृप्तौ संदिग्धं ब्राह्मणमुखे तु न तथा साक्षात्त्रीत्युक्ते, ‘ब्राह्मणो मनुष्येषु’ (वृह. १।४।१५) इति श्रुतेः । ‘नाहं तथाद्यि यजमानहविवितानैश्चोदृतप्लुतमदन्तुभुद्भमुखेन । यद्ब्राह्मणस्य मुखतश्चरतो नु धास’मिति भागवतोक्तेऽच ॥८४॥

(५) नन्दनः । यजेत दद्याच्चेत्युक्तम्, यजनाद्वानं विशिष्टमित्याह नेति । स्कन्दनं परिस्ववणम् । केशकीटापत्तिर्व्यथनम् । अदर्शनं नाशः । अग्निहोत्रेभ्योऽग्निहोत्रहुतेभ्यो द्रव्येभ्यः ॥८४॥

(६) रामचन्द्रः । यद् ब्राह्मणस्य मुखे हुतं तत्र स्कन्दते न क्षरते । ‘स्कन्दिगतिशोषणयोर्इत्यस्य धातो रूपं ज्येयम् ॥८४॥

(७) मणिरामः । तेन अधः पतति । न व्यथते न शुष्यति । न विनश्यति दाहा दिना । मुखे हस्ते । हुतं दत्तं । ‘पाण्यास्यो हि द्विजः स्मृतः’ इत्युक्तवात् । तस्मादग्निहोत्रादिभ्यः श्रेष्ठं ब्राह्मणाय दानमित्यर्थः ॥८४॥

(८) गोविन्दराजः । न स्कन्दत इति । अग्निहोत्राद्याहुतेः किल स्वर्णं चलम् नाशास्त्र्या दोषा भवन्ति । अतश्च कर्मवैगुण्यं यत्पुनरेतद् ब्राह्मणमुखानौ हुतं, ब्राह्मणस्य दत्तं तत्र स्वति न चलति नापि दाहादिना कदाचिद् विनश्यति । तस्मादेतद्वेषांभवादग्निहोत्रादिभ्यः श्रेष्ठमिति प्रकृतदानस्तुतिपरमेतत् ॥८४॥

(९) भारचिः अयं चान्यः—यथा स्कन्दा आहुतिर्दोषाय पात्रभेदाच्च व्यथिताः अविज्ञातदेवता च यथाहुतिर्नश्यति । तथा च ब्राह्मणं 'अर्धा हवा एषाहुतिर्या' देवताम् अविज्ञाप्य हुता' एवं च सति या आहुतिर्दोषपतयेण निन्दा सा प्रकृतब्राह्मणदानस्तुत्यर्था । तथा चोक्तम् 'वरिष्ठमग्निहोत्रेभ्यः' इति । अग्निहोत्रेभ्योऽग्निहोत्रादिभ्य इत्यर्थः । सर्वनित्यकर्मोपसंग्रहार्थमेतदेव विज्ञेयम् । मुखग्रहणाच्चान्नदानमिति केचिदाहुः । तदयुक्तं; 'पाण्यास्यो हि द्विजः स्मृतः' इति वचनात् । सर्वं प्रतिग्रहविषयमेतद्विज्ञेयम् ॥८४॥

सममब्राह्मणे दानं द्विगुणं ब्राह्मणब्रुवे ।

आचार्ये शतसाहस्रमनन्तं वेदपारगे ॥८५॥

(१) मेधातिथिः । "विप्रेभ्य" इति च प्रकृतम् । तथा च प्रागप्युक्तम् (३। ९६) "वेदतत्त्वार्थविदुये ब्राह्मणाये" ति । न च यथाश्रुतदानफलोपपत्तिः । कीदृशं हि तत्साम्य—जातितः परिमाणत उपकारतो वा? यदि तावज्जातिस्तदिति, औपधपानोद्देशेन देवलेभ्यो दत्तं खाद्यदानं दुःखायैव स्यात् । तिक्तकटुकपायानि प्रायश औपधानि विरेचनीयानि, न प्रीतिजननानि । अथ परिमाणतः, तत्रापि यदि द्रव्यमनपेक्ष्य केवलपरिमाणसाम्यम्, सुवर्णं दत्तं तत्परिमाणं ताम्रं लभ्येत, अन्यद्वा मूल्काष्ठादि । अथ जातितः परिमाणतश्च, तत्र प्रागुक्ता एव दोषाः । अथोपकारतः, तत्रापि हि यदि तज्जातीय एवोपकारः व्याधिनिवृत्तिरौपदोपकारः । असति च व्याधौ फलस्य विनिवृत्तिरतो व्याधिनिवृत्तिफलकेनौपधदाननेन व्याधिराक्षेपत्व्यः । सुसमं वा अन्यद्दुःखं इति प्राप्तम् । तस्मात् यथा निवीतं मनुष्याणां उपवीतं देवानामुपव्ययते देवलक्ष्ममेव तत्कुरुत इत्युपव्यानविशेषान्निवीतादयो न पृथग्वाक्यानि तथेदमपि द्रष्टव्यम् ।" अत्रोच्यते । नावाख्यातश्रवणमस्ति, सर्वेषां समत्वात् । तत्र यदर्थवादः 'सहस्रं वेदपारग' इति तदर्थवादोऽस्तु । अथायं विधिः विद्यन्तरशेषभावात्सर्वत्र विधिरभ्युपेतव्यो विशेषाभावात् । निवीतादिषु तूपव्ययत इत्यवाख्यातदर्शनात् तदस्य विधिविषयत्वयोग्यत्वाभावादेकत्वावगमाच्च युक्तार्थवदेव तद्यनुक्तिविशेषः । यत्तु नाब्राह्मणेभ्यो दानमस्तीति तद्विस्मृतं भवेत् । दीनानायादिभ्यः सर्ववर्णेभ्यो दानस्य विहितत्वात् । एतान्येव च विधायकानि वाक्यानि ब्राह्मणेभ्यो राज्ञां दानस्य । यत्कृतं "यथाश्रुतफलानुपपत्तिः सर्वप्रकारेणायाभ्युपगम्यमानत्वादिति" । अत्रोच्यते । लौकिकीयं वाचोयुक्तिः । समस्तिः । यल्लोके नात्युक्तष्टं तदेवमुच्यते । समलवणाः सक्तव इति । उपकारापेक्षा च 'द्विगुणमिति' संख्याश्रुतिर्यावत्स्योपकारस्तावद्विगुणो भवति । न तद्वद्रव्यप्राप्तिर्नापि तज्जातीय एवोपकारः, किंतु प्रीत्यतिशयोत्पत्तिः । न चेह फलविशेषश्रुतिर्येवमाशङ्काऽपि स्यात्किं तदेव द्रव्यं प्राप्येत उत स एवोपकार इति । अश्रुतफलविशेषेष स्वर्गः फलम् । किंच तिलादिदाने प्रजाप्तिः फलं श्रूयते । तत्र का द्रव्य-

साम्याशङ्का? तस्माच्चायमप्यर्थं उत्तरोत्तरोऽन् च पात्रातिशयदानात्फलातिशयसिद्धिः । तथा चाह “पात्रस्य हि विशेषेणेति” (८६) ।

ब्राह्मणब्रुवे ब्रुवशब्दः कुत्सायाम् । जातिमात्रब्राह्मणोऽध्ययनादिगुणहीन इत्यर्थः । आचार्य उपनेता । वेदपारगोऽध्ययनश्रवणाभ्यां वेदस्यान्तं गतः ॥८५॥

(२) सर्वज्ञनारायणः । दानमवैधमपि अब्राह्मणे क्षत्रियादौ दीयमानमानृशं-स्यात्तसमं यावन्मात्रं दानस्यानृशंस्यं कृतं फलं तत्र तावन्मात्रम् । द्विगुणं ब्राह्मणब्रुवे जातिमात्रोपजीविनि प्रतिग्रहरूपेण दत्ते आनृशंस्यं दानफलं च प्रतिग्रहदानफलं च । आचार्ये अध्यापयितरि वेदैकदेशस्य द्विगुणीभूतमेव सहस्रगुणम् । वेदपारगे वेदस्यैकस्यार्थतो ग्रन्थतश्च पारंगते ॥८५॥

(३) कुल्लूकः । ब्राह्मणेतरक्षत्रादिविषये यदानं तत्समफलं यस्य देयद्रव्यस्य यतफलं श्रुतं ततो नाधिकं न च न्यूनं भवति । यो ब्राह्मणः क्रियारहित आत्मानं ब्राह्मणं ब्रवीति स ब्राह्मणब्रुवः तद्विषयदानं पूर्वपिक्षया द्विगुणफलं । एवं प्राधीते प्रकांताध्ययने ब्राह्मणे लक्षण्यं फलं । समस्तशाखाध्यायिन्यनन्तकलं । ‘सहस्रगुणमाचार्ये’ इति वा तृतीयपदस्य पाठः ॥८५॥

(४) राधवानन्दः । विप्राणामिति प्रकृतं, तत्र प्रासंगिकान्पात्रगुणानाह समेति । क्षत्रिय-ब्राह्मणपदवाच्याध्ययनप्रवृत्तब्रह्माचारिकृतवेदाध्ययनाशत्वारोऽब्राह्मण इत्यादिपदचतुष्टयवाच्य इति । ब्राह्मणब्रुवः ब्राह्मणोऽहं ब्रवीति न तु कर्मणा ब्राह्मण इति । गर्भधानादिसंस्कारैर्युक्तः स नियमव्रती । नाध्यापयति नाधीते स ज्ञेयो ब्राह्मणब्रुव इति पारिभाषिको वा । ब्राह्मणभ्रमात्पात्रं क्षत्रियः तस्मात्सर्वेभ्यो देयमेतेभ्यः परंतु यस्य श्रुतं फलमिति ॥८५॥

(५) नन्दनः । पात्रविशेषात्फलविशेषमाह सममिति । समं तावन्मात्रम् । अब्राह्मणे क्षत्रियादौ दानमदानफलम् ॥८५॥

(६) रामचन्द्रः । न ब्रह्म वेदो यस्यास्तीति सः अब्राह्मणस्तस्मिन्दत्तं दानं समं ज्ञेयम् । ब्राह्मणब्रुवे वेदाध्यायिनि किञ्चिन्मात्रे एवंविधे द्विजे दत्तं द्विगुणं भवेत् । वेदपारगे एकशाखाध्यायिनि ॥८५॥

(७) मणिरामः । अब्राह्मणे क्षत्रियादौ । समं कथितफलतुल्यं । ब्राह्मणब्रुवे ब्राह्मण-क्रियारहितः आत्मानं ब्राह्मणं ब्रवीति स ब्राह्मणब्रुवः तस्मिन् द्विगुणं उक्तफलद्विगुणं । प्राधीते प्रकांताध्ययने शतसाहस्रं लक्षण्यं ॥८५॥

(८) गोविन्दराजः । सममिति । सहस्रगुणमाचार्ये, अनन्तं वेदपारगे । ब्राह्मणव्यतिरिक्तविषये उपकारकरणरूपेण यदानं न दानप्रतिग्रहरूपेण तत्र तदभावात्तसमं यस्य देयद्रव्यस्य यत्कलं श्रुतं तत्ततो नात्युक्तष्टं इति प्राप्यते । एवं जातिमात्रोपजीविनि ब्राह्मणे पूर्वपिक्षया द्विगुणं फलमेवं प्रकांताध्ययने लक्षण्यं फलं, समस्तशाखाध्यायिनि अनन्तफलम् ॥८५॥

(९) भारुचिः । इतश्चैतेभ्यो देयं गुणवत्सनातकब्राह्मणनियमदानस्तुतिप्रकरणाद् ब्राह्मणादिग्रहणमिदं विद्वानप्रशंसार्थं वेदितव्यम् । कथं कृत्वा अब्राह्मणब्रुवयोर्नैषपद्यते । उक्तं च “वेदविद्यात्रतस्नाताच्छ्रौतियान् गृहमागतान् । पूजयेद्व्यक्व्याभ्यां विपरीतांस्तु

वर्जयेत्” इति । न चायं फलविधिः । फलविधौ हि काम्यदानस्य स्यादेवं च यथोक्तार्थ-सामर्थ्यान्नायं फलविधिकल्पोपदेशार्थः श्लोकः । अन्यथा हि प्रकरणमुपरुद्येतेति । अथवा यथोक्ते (दी) नानाथनिमित्ते अब्राह्मणादिदाने पात्रविशेषात् फलविशेषप्रदर्शनार्थः स्यादयं राज्ञां विशेषधर्मः । यत्कारणं न ह्यकस्मात् प्रशंसा स्यादिति । तथा चोत्तरश्लोकः — दाने समानेभ्योऽपि ब्राह्मणेभ्य इति पात्रविशेषापवादोऽयं विज्ञेयः । पूर्वश्लोकार्थस्य तु द्वितीयस्येदमधुना विवरणं क्रियते । न च देयद्रव्यस्य फलेन जातिः साम्यम् । न च परिमाणतो युज्यते शास्त्रविरोधान्त्यायविरोधाच्च । कथं तर्हीदं समं व्याकरणीयं लोकप्रसिद्धया नोत्कृष्टं न च निकृष्टम्? यत्तत्समं तथा च लोकप्रसिद्धेमेवावधिं कृत्वा द्वैगुण्यादयो वक्तव्याः । अन्ये तु मन्यन्ते न देयद्रव्यसमं फलं घटते तस्मादातृगतं साम्यं प्रत्येतव्यम् । अब्राह्मणाय दत्वा भिक्षाद्यपि मानुषशरीरेणैव तदानोपकलोपभोगं प्राप्नोति; नोत्कृष्टपात्रदानात् । तदेतद्विचारणीयम् । अब्राह्मणौ च क्षत्रियवैश्यौ । तथा च गौतमीये भिक्षादानप्रकरणे चैतदुक्तम् ‘ब्राह्मणवर्णादिनन्तरौ च तौ प्रयोगश्चाब्राह्मणाद्विद्योपयोग’ इति । न च शूद्रादब्राह्मणाद्विद्योपयोगः । अर्थलोभाच्छास्त्रप्रतिपेधाच्च । ब्राह्मणजाते... नितेनेति । क्षत्रियवैश्ययोस्तु ब्रह्मचारिणोरिष्यत एव । भैक्षादिप्रति-प्रहोपदेशसामर्थ्यदिवं च । अब्राह्मणशब्देन तावपि युक्त... ॥८५॥

पात्रस्य हि विशेषेण श्रद्धानतयैव च ।

अल्पं वा बहु वा प्रेत्य दानस्य फलमश्नुते ॥८६॥

(१) मेधातिथिः । पात्रयतोऽर्थमर्कर्मणः, पात्रमानं वा वायत इति पात्रं संप्रदानम् । अथवा वृत्ततैलाद्याधारः पात्रमुपचारादिदमपि पात्रम् । अवापि हि द्रव्यं निधीयते । आह च (७/८२) “नृपाणामक्षयो ह्येष निधिर्ब्रह्मोऽभिधीयत” इति । तस्य विशेषो भेदः सगुणनिर्गुणत्वादिः । तेन हेतुना दानस्य फलमवाप्यते । अल्पं वा । गुणवते वृत्तस्वाध्याय-संपन्नाय दत्तं बहु, निर्धुणाय त्वल्पम् । प्रेत्येति । क्रियासमनन्तरं फलोत्पत्तेरनिधमाह, न पुनर्जन्मान्तरफलतामेव वैदिकानां कर्मणां फल एव कामस्य नियमावगमात् ॥८६॥

[देशकालविधानेन द्रव्यं श्रद्धासमन्वितम् । पात्रे प्रदीप्ते यत्तु तद्वर्मस्य प्रसाधनम् ॥१॥]

[एष एव परो धर्मः कृत्स्नो राज्ञ उदाहृतः । जित्वा धतानि संप्राप्नाद् द्विजेभ्यः प्रतिपाद-येत् ॥२॥]

(२) मेधातिथिः । तत्र देशः स्वनिवासदेशादन्यो जानपदः । दूरदेशप्रोषितार्यां संनिहितत्वा- दत्तमस्य हेतुरुपघातः । यज्ञप्रवृत्तस्य केनचिदंगेन न्यूनता ग्रहोपराग इत्येवमादिः । विधानम् । उदकपूर्वकस्वस्तिवाचनसंस्कारातिशयो भावप्रसाद इत्यादि । द्रव्यं गोभूहिरण्यादि । श्रद्धा प्राप्त्यभिलापातिशयः, ‘क्यमिदं मे निवर्तेति बुद्धिसंतानः’]

(३) कुल्लूकः । विशेषेण दोषेण गुणेन वा । श्रद्धानतया श्रद्धानिकर्ष-प्रकर्षम्भ्याम् ॥८६॥

(४) कुल्लूकः । विद्यातपोवृत्तियुक्ततया पात्रस्य तारतम्यमपेक्ष्य शास्त्रे तथेति प्रत्यय-रूपायाः श्रद्धायास्तारतम्यपात्रमासाद्य दानस्याल्पं महद्वा फलं परलोके लभ्यते ॥८६॥

(४) राघवानन्दः । किंच पात्रस्येति । प्रेत्य मृत्वा । स्थितस्य फलवश्यंभाव-
नियमादित्याह अवाप्यत इति ॥८६॥

[राघवानन्दः । किंच देशेति । देशः कुरुक्षेत्रादिः । काल उपरागादिः । विद्यानमुदक-
पूर्वकस्वस्त्युक्तिः । श्रद्धायात्पं दीयमानं पात्रविशेषे च वहव स्यादिति वाक्यार्थः ॥१॥]

(५) नन्दनः । श्रद्धातश्च फलविशेषमाह पात्रस्येति ॥८६॥

(७) मणिरामः । पात्रस्य हि विशेषेण विद्यातपोवृत्तितया पात्रस्य तारतम्यमवेक्ष्य ।
प्रेत्य परलोके ॥८६॥

(८) गोविन्दराजः । पात्रस्य हि विशेषेण श्रद्धानस्तथैव च । अत्पं वा बहु वा प्रेत्य
दानस्यावाप्यते फलम् । अध्ययनं विज्ञानतपोयुक्ततया पात्रतारतम्यमपेक्ष्य श्रद्धातारतम्यं
चान्यं वा बहु चापरलोके वा दानस्य फलं प्राप्यते ॥८६॥

(९) भास्त्रिः । एवं च सति यथा पात्रविशेषात् फलविशेष एवं श्रद्धया ॥८६॥

समोत्तमाधमै राजा त्वाहूतः पालयन्त्रजाः ।

न निवर्तेत संग्रामात्क्षात्रं धर्ममनुस्मरन् ॥८७॥

(१) मेधातिथिः । सर्वोपायपरिक्षये राज्ञो विहितं युद्धम् । तत्र संग्रामभूमिगतस्याहृतस्य
समन्यूनाधिकवलेनोपेक्षाप्रतिषेधार्थमिदं पदम् । न मन्त्रव्यं निकृष्टवलं न हन्मीति ।
अथवा ये शत्रव आटविकादयः प्राक्स्तितां मर्यादामतिलंघ्य देशमुत्कामन्ति शत्रुभिर्वा
राज्ञः संदधते, न चेत्ते युद्धेन विना नियन्तु शक्यन्ते,—तदा निकृष्टवलैरपि तैर्योद्धव्यमेव ।
यद्यपि तैरसौ शब्देन नाहृतो वस्तुतस्त्वाहूत एव भवति । एष हि क्षत्रियाणां धर्मः
यदाहूतः प्रकृतैस्तर्युद्धे सर्वेण सह योद्धव्यमेव । जातिवयःशिक्षापुरुषकारादि नामेक्षितव्यम् ।
एष धर्मः स्मर्तव्यः ॥८७॥

(२) सर्वज्ञनारायणः । अध्यमः शूद्रः । आहृतो युद्धार्थम् । न निवर्तेत न प्रवर्तेत ॥८७॥

(३) कुल्लूकः । समवलेनाधिकवलेन हीनवलेन च राज्ञा युद्धार्थमाहूतो राजा
प्रजारक्षणं कुर्वन् युद्धात्र निवर्तेत क्षत्रियेण युद्धार्थमाहूतेनावश्यं योद्धव्यमिति क्षात्रं धर्मं
स्मरन् ॥८७॥

(४) राघवानन्दः । प्रासंगिकमुक्त्वा प्रकृतमाह सम इति । धनविद्याशूरत्वादिना
समोत्तमाधमैः युद्धायाहूतो न निवर्तेत्यन्वयः ॥८७॥

(५) नन्दनः । राष्ट्रात्करमादाय यज्ञव्यञ्च दातव्यं चेत्युक्तम्, इदानीं राष्ट्र-
प्रत्यर्थिभिराहूतेन योद्धव्यमित्याह समेति । प्रजाः पालयन्त्रजापालनहेतोः ॥८७॥

(६) रामचन्द्रः । समश्चोत्तमश्चाधमश्च तै राजा आहूतः संग्रामान्न निवर्तेत ॥८७॥

(७) मणिरामः । समोत्तमाधमैः आत्मनः समवलेनाधिकवलेन न्यूनवलेन वा । क्षात्रं
धर्मं युद्धार्थमाहूतेनावश्यं योद्धव्यमित्युक्तं ॥८७॥

(८) गोविन्दराजः । समोत्तमाधमैरिति । समाधिकहीनवलैः राजभिर्युद्धार्थमाहूतः
प्रजारक्षणोद्यतः क्षत्रियेणाहूतेनावश्यं योद्धव्यमित्येवं क्षात्रधर्मं संभावयन् संग्रामान्न
निवर्तेत ॥८७॥

(९) भारचिः । आहूतस्य... केनापि संग्रामादनिवृत्तिः स्याद्यत्कारणमेष हि राजां विशिष्टो धर्मः । यत् ॥८७॥

संग्रामेष्वनिवर्तित्वं प्रजानां चैव पालनम् ।
शुश्रूषा ब्राह्मणानां च राजां श्रेयस्करं परम् ॥८८॥

(१) मेधातिथिः । व्रग्राणां धर्माणां तुल्यफलत्वाय श्लोकोऽयम् ॥८८॥

(३) कुल्लूकः । यस्मात् संग्रामेष्विति । युद्धेष्वपराङ्मुखत्वं प्रजानां च रक्षणं ब्राह्मणपरिचर्चर्या एतद्राजामतिशयितं स्वर्गादिश्रेयःस्थानम् ॥८८॥

(४) राघवानन्दः । प्रासंगिके फलमाह संग्रामेष्विति । प्रजापरिपालनवद्विज-शुश्रूषाया युद्धानिवर्तित्वस्यापि श्रेयस्करत्वमित्यर्थः ॥८८॥

(५) नन्दनः । कोऽयं क्षात्रो धर्मस्तमाह संग्रामेष्विति । पालनशुश्रूषयोरूपन्यासो दृष्टान्तार्थः ॥८८॥

(७) मणिरामः । श्रेयस्करं परं अतिशयितं स्वर्गादिश्रेयःस्थानं ॥८८॥

(८) गोविन्दराजः । संग्रामेष्विति । युद्धेभ्योऽपराङ्मुखत्वं, प्रजानां पालनं, ब्राह्मणानां परिचर्येत्येतद्राजां प्रकृष्टं स्वर्गादिसाधनम् ॥८८॥

(९) भारचिः । यथा प्रजापालनब्राह्मणशुश्रूषणे राजां विशिष्टो धर्मः, एवं संग्रामेष्वनिवर्तित्वस्तुतिः ॥८८॥

आहवेषु मिथोऽन्योन्यं जिधांसन्तो महीक्षितः ।
युध्यमानाः परं शक्त्या स्वर्गं यान्त्यपराङ्मुखाः ॥८९॥

(१) मेधातिथिः । आहूयन्ते युद्धार्थमितरे यत्र वीराः स आहवः संग्रामः । मिथः स्वर्वमाना अन्योन्यं परस्परं जिधांसन्तो हननेच्छवः युद्धयमानाः प्रहरन्तः परं शक्त्या परया शक्त्या यथावलमित्यर्थः । छांदसत्वात्परेत्यस्य स्थाने परमिति रूपम् । अपराङ्मुखा युद्धयमाना इति संबन्धः । स्वर्गं यान्ति । “ननु च राज्यलोभात्रवृत्तानां दृष्टस्य फलस्य संभवात्कुतः स्वर्गं उच्यते” । वक्ष्यमाण युद्धनियमापेक्षः स्वर्गः । न हि तेषां नियमानामन्यत्रयोजनमस्ति । ‘न कूटरायुधैरित्यादिना त्यक्तराज्यस्यापि शक्तप्रणिपातेन तदनुजीवन-संभवात् भवेत् । तस्माद्हर्षस्तत्कलसंभवः । अथवा निश्चिते पराजये निराशस्य युद्धवतरणम्, तत्स्वर्गयैव । अस्मादेव वचनान्नात्मत्यागनिपेधस्य विषयोऽयम् । महीक्षितो मण्डलेश्वरा न पुनस्तदनुजीविनः । तेषां हि स्वाम्यर्थैव प्रवृत्तिनं स्वार्थम् । अतश्च कुतस्तेषां फलसम्बन्धः, कृत्विजामिव दक्षिणापणेन परिकीर्तानाम् । एवमेषामपि वृत्तिपरिकीर्तानां कुतः स्वर्गादिफलोत्पत्तिः? ननु च अविशेषेणैदुक्तम् । (५/९७) “उद्यतैराहवे शस्त्रैः अवधर्महृतस्य च । सद्यः सन्तिष्ठते यज्ञः” इति । तथा “द्वाविमौ पुरुषौ लोके सूर्यमण्डलभेदिनौ । परित्राङ्योगयुक्तश्च शूरश्चाभिमुखो हतःः” इति । तथा भारते

युद्धप्रेक्षिणामपि स्वर्गः संदर्शितः । मन्त्रलिङ्गानि च सन्ति “ये युध्यन्ते प्रधनेषु शूरासो ये तनुत्यजः । ये वा सहस्रदक्षिणास्ताँश्च देवापि गच्छतात् ॥” सहस्रदक्षिणानां यजमानानां शूराणां च रणशिरसि त्यक्तप्राणानां महाफलत्वं च दर्शयन्ति । ‘ये युध्यन्ते’ न च मरणायैव क्रीयन्ते । नहि सपरिग्रहकालेऽयमुपसंवादोऽस्ति । यथा होतोद्गात्रादीनां स्वप्रवचनसमाख्यानियतात्त्वज्यपदार्थानुष्ठानायैव वरणम् । तस्मात्प्रभुकार्योद्देशेन यन्मरणं तदनुक्रान्तफलायैव । न च परयुक्तात्कर्मणोऽन्यस्य फलं नास्ति । अश्वमेधावभृथे हि ब्रह्माण्डस्य स्नानादयजमानस्यैव शुद्धिः । अत्रोच्यते—प्रजार्थं युद्धे प्राणत्यागो धर्मायैव । यदुक्तम् ‘उद्यतैराहव’ इति, तदा भूतिपरिक्रीतस्यास्वतंवस्य यस्य वा ‘कुर्विति’ प्रयाणं रण इत्येव परिकरो बद्धस्तदपेक्षमेतत् यज्ञसंस्थावचनम् । एवंभूतश्चाभिमुखो हत इति । अथवा नरकाभाव एव ‘सूर्यमंडलभेदन्’ युद्धमानस्य भविष्यति । यत्र विषयान्तरेश्वरेण राजा परस्य राजो विषयो हन्ते भज्यते जनो लुप्येत्तत्र तदर्थं युद्धे प्राणत्यागो धर्मार्थः । अन्वंतमो हि नरके तदभावात्सति प्राकाश्ये सूर्यमंडलभेदनवचनम् । सूर्यमण्डलं भिनत्ति, उपरिष्टाल्लोकानान्पोति, नाथः प्रपततीत्यर्थः । भूतिपरिक्रीतस्य प्रभोः संग्रामे समुपस्थिते, तमेव जहतो नरकनिपतनम्, तदर्थं युध्यमानस्य भर्तृपिण्डानृण्यं गतवतो दुष्कृतेन प्रतिबध्यमानस्य स्वैः सुकृतैर्युक्त एव स्वर्गादिलाभः । अत उक्तं “सद्यः संतिष्ठते यज्ञः” इति । अव्यवधानेन यज्ञफलमविशेषश्रुतौ स्वर्गमवाप्नोतीत्यर्थः । एवं भारतेऽपि भूतिपरिक्रीतानां स्वर्गफलावाप्तिवचनमुपपद्यते । युद्धप्रेक्षिणां तु स्वर्गावाप्तिरथर्वाद एव । अथवा बहुषु जीवनोपायेषु सत्मु यच्छस्त्रेण जीवनं ततो नियमात्स्वर्गः । यत्तु न मरणाय क्रीयन्त इति, शस्त्रभृतां भूतिदाने नान्यद्युद्धात्रयोजनमस्ति, विशेषानुपदेशात्—‘सर्वकार्योद्यताः, सर्वप्रकारं मदर्थः संपादनीयः’ इति परिक्रीयन्ते—तत्र यदा युद्धमुपस्थितं भवति, तदा आ शरीरप्रापातात्प्रभोरर्थः कर्तव्यः, तथाऽनृण्यं भवति । अनुपस्थिते तु युद्धे यदि भूत्यस्य मरणं भवति, तदा सर्वेऽनृणा एव । उद्युक्ते ह्यसौ तत्कार्ये तादृश एवास्योपसंवादः । युद्धकाले योद्वयं भवतीति लिङ्गदर्शनमपि तूपपद्यत एव । अश्वमेधावभृथे तु स्पष्टं वचनं ‘तस्मात्समागमे तेषामिति’, इह तु युद्धसाध्यमिति विशेषः ॥८९॥

(२) सर्वज्ञनारायणः । मिथो जिधांसन्तोऽन्योन्यं युद्धमाना इत्यपौनस्कृत्यम् ॥८९॥

(३) कुल्लूकः । अत एव आहवेष्विति । राजानो मिथः स्पर्धमाना युद्धेष्वन्योन्यं हंतुमिच्छतः प्रकृष्टया शक्त्या संमुखीभूय युध्यमानाः स्वर्गं गच्छन्ति । यद्यपि युद्धस्य शत्रुजयधनलाभादिरूपं दृष्टमेव फलं न स्वर्गः तथापि युद्धाश्रिता पराऽमुखत्वनियमस्य स्वर्गः फलमिति न दोषः ॥८९॥

(४) राघवानन्दः । आहवेषु युद्धेषु । महीक्षितो राजानः स्वर्गं यान्तीति फल-संबन्धमात्रमत्र विद्येयमन्येषां स्वधर्मत्वेन प्राप्ते ॥८९॥

(५) नन्दनः । अनिर्वातित्वस्य श्रेयस्करं चेत्कारणमाह आहवेष्विति । यद्यस्मात्स्वर्गं यान्ति तस्माच्छ्रेयस्करत्वमनिर्वातित्वमिति ॥८९॥

(६) गोविन्दराजः । तथा चाहवेष्विति । महीपाला: मिथः स्पर्धमानाः संग्रामे-ष्वितरेतरं हन्तुकामाः प्रकृष्टया शक्त्या सम्मुखं युध्यमानाः स्वर्गं गच्छन्ति ॥८९॥

(९) भारुचिः । तथा चाह अतश्च संग्रामादनिर्वातित्वं राज्ञां विशेषधर्मः । तस्य च युध्यमानयोः नियमः शिष्यते च ॥८९॥

न कूटैरायुधैर्हन्याद्युध्यमानो रणे रिपून् ।

न कर्णिभिर्नापि दिग्धैर्नाश्रित्वलिततेजनैः ॥९०॥

(१) मेधातिथिः । तानिदानीमदृष्टार्थान्नियमान्दर्शयति । कूटानि यानि वहिःकाष्ठ-मयान्यन्तर्निश्चितशस्त्राणि । कर्णिनः शरा ये शल्यस्य मूले मध्ये वा कर्णिकारैः फलकैः क्रियन्ते । ते हि प्रविष्टा दुरुद्धरा भवन्ति । उद्धित्रयमाणाः प्रहारैरभिन्नमपि शरीरैकदेशं भिन्नदत्ति । दिग्धा विषोपलिप्ताः । अग्निना ज्वलितमादीपितं तेजोमयफलकं येषाम् । एतर्न योद्धव्यम् ॥९०॥

(२) सर्वज्ञनारायणः । कूटैश्चत्वनिन्द्रुनुतैः । कर्णिभिः कर्णिकारफलकैः । दिग्धै-विषाक्तैः । अग्निज्वलिततेजनैरग्निधमोष्णीकृतफलकैः ॥९०॥

(३) कुल्लूकः । कूटान्यायुधानि वहिःकाष्ठादिमयान्यन्तर्गुप्तनिश्चितशस्त्राणि एतैः समरे युध्यमानः शत्रूवा हन्याद्यापि कर्णिकारफलकैर्बर्णिनापि विषाक्तैर्नाश्रित्व-दीप्तफलकैः ॥९०॥

(४) राघवानन्दः । तवान्यायुद्धं स्वर्गासाधनमिति निषेधति न कूटैरिति चरुभिः । कूटता हि दृश्यमानकाष्ठादिमयत्वेऽप्यन्तर्निहितलोहाद्यसत्रयुक्ता । कर्णिभिः कर्णिकार-वत्कलकैर्बर्णिः । दिग्धैः विषाक्तैः । ज्वलिततेजनैः प्रदीप्तफलकैः ॥९०॥

(५) नन्दनः । सजातीयानि शस्त्राण्याह न कूटैरायुधैरिति । कूटः कृतिमैः । कर्ण-युक्तः शरः कर्णी । दिग्धो विषलिप्तः । अग्निज्वलिततेजनैः अग्निदीपितशल्यमुखैः ॥९०॥

(६) रामवन्दः । कर्णिभिः कर्णिसंज्ञैः चारणैः दिग्धैविषसंयुक्तैः अग्निज्वलिततेजनैः अग्निधमितोष्णीकृतफलकैः एतादृशैर्बर्णिनं युद्धेत ॥९०॥

(७) मणिरामः । कूटान्यायुधानि वहिः काष्ठादिमयानि अंतर्गुप्तनिश्चितानि । कर्णिभिः कर्णिकारफलकैर्बर्णिः । दिग्धैः विषाक्तैः । नाग्निज्वलिततेजनैः अग्निदीप्त-फलकैः ॥९०॥

(८) गोविन्दराजः । न कूटैरिति । न कर्णिनर्नापि दिग्धैर्नाश्रित्वलिततेजनैः । संग्रामे युद्धं कुर्वन् कूटशस्त्रादिभिः शत्रून् हन्यमानोष्णी कृतकर्णिकारफलकैर्नापि विषलिप्तैर्नाश्रित्वलितफलकैः ॥९०॥

न च हन्यात्स्थलारुदं न क्लीबं न कृताङ्गलिम् ।

न मुक्तकेशं नासीनं न तवास्मीति वादिनम् ॥९१॥

(१) मेधातिथिः । रथस्येन रथारुदं एव हन्तव्यः, स्थलस्थितो न हन्तव्यः । क्लीबो नपुंसकः, पौरुषहीनो वा । अन्यत दृढं आसीन उपविष्टो रथयृष्ठे भूमौ वा । तवास्मीति वदति यस्तमपि न हन्यात् । शब्दनियमोऽत्र न विवक्षितः । दीन वदन्नेवंजातीयकैरपि शब्दैस्त्वदीयोऽहं त्वामाश्रितोऽस्मीति—न हन्तव्यः ॥९१॥

(२) सर्वज्ञनारायणः । स्थलारुद्धं युद्धभूमि त्यक्त्वा स्थलेऽन्यैरप्राप्त्यर्थं स्थितम् ॥९१॥

(३) कुल्लूकः । स्वयं रथस्थो रथं त्यक्त्वा स्थलारुद्धं न हन्यात् । तथा नपुंसकं वद्वाज्जर्जिं मुक्तकेशमुपविष्टं त्वदीयोऽहमित्येवं वादिनं न हन्यात् ॥९१॥

(४) राघवानन्दः । किंचैतानष्टादश न हन्यात्सतां धर्ममनुस्मरन्नित्याह न चेति विभिः । स्वयं रथारुद्धः त्यक्तरथमर्ह न हन्यात् । एवं क्लीबं क्लैब्यभाषिणं नपुंसकं वा । आसीनं रथमध्ये भूमौ वोपविष्टम् । तवास्मीति वादिनं शरणागतम् ॥९१॥

(५) नन्दनः । अवध्यानाह न च हन्यादिति । स्थलं तुङ्गप्रदेशम् ॥९१॥

(६) मणिरामः । स्थलारुद्धं विगतवाहनं ॥९१॥

(७) गोविन्दराजः । न चेति । युद्धभूमि त्यक्त्वा स्थलमारुद्धं नपुंसकं वद्वाज्जर्जिं मुक्तकेशोपविष्टं, त्वदीयोऽहमित्येवं वक्तारं न हन्यात् ॥९१॥

न सुप्तं न विसन्नाहं न नग्नं न निरायुधम् ।

नायुध्यमानं पश्यन्तं न परेण समागतम् ॥९२॥

(१) मेधातिथिः । न नग्नम् । 'न भग्नमिति' वा पाठः । विसन्नाहस्य प्रतिषेधान्नग्नस्य प्राप्तिरेव नास्ति । तेन शिरस्वाणाद्यभावेनैकदेशेन नग्नतया नग्नो द्रष्टव्यः । भग्नस्यापि परावृत्तप्रतिषेधात्संमुखस्थोऽपि, 'त्वया सह न युद्धेय'मिति वक्ति, स नानुबन्धनीयोऽवश्यं योद्वच्यमिति । नायुध्यमानं पश्यन्तम् । यः प्रेक्षक एव केवलः स न हन्तव्यः । यस्तु प्रेक्षते युध्यते च, न तत्र प्रतिषेधः । परेण समागतः । अन्येन सह युध्यमानोऽन्येन न हन्तव्यः ॥९२॥

(२) सर्वज्ञनारायणः । अयुध्यमानं पश्यन्तमित्येव समागतं युद्धार्थम् ॥९२॥

(३) कुल्लूकः । सुप्तं मुक्तसन्नाहं विवस्त्रमनायुधम् युध्यमानं प्रेक्षकमन्येन सह युध्यमानं च न हन्यात् ॥९२॥

(४) राघवानन्दः । सुप्तं स्वप्नायितं श्रमवशात् । विसन्नाहं सन्नाहः कवचादिः तच्छून्त्यम् । पश्यन्तं रणोत्सवम् । परेण समागतं परेण सह युद्धासक्तम् ॥९२॥

(५) नन्दनः । विसन्नाहं विकवचम् । पश्यन्तं युद्धदर्शिनम् । न हन्यादित्यनुवर्तते ॥९२॥

(६) रामवन्दः । विगतः सन्नाहो यस्य स विसंनाहस्तं न हन्यात् ॥९२॥

(७) मणिरामः । परेण समागतं अन्येन सह युध्यमानं ॥९२॥

(८) गोविन्दराजः । न सुप्तमिति । सुप्तं, विगतसन्नाहं अपरिधानानायुधप्रधनं प्रेक्षकान् अन्यैषच युध्यमानान् न हन्यात् ॥९२॥

नायुधव्यसनप्राप्तं नार्तं नातिपरिक्षितम् ।

न भीतं न परावृत्तं सतां धर्ममनुस्मरन् ॥९३॥

(१) मेधातिथिः । आयुधव्यसनमायुधकुच्छमायुधभङ्गः, कुण्डलभावः खङ्गस्य, ज्याछेद इत्येवमादिस्तं प्राप्तम् । आर्तः हतपुवन्नातादिः । भीतं मुखरागादिना विश्वाय, शस्त्रसंमुखमपि । परावृत्तं प्रत्यावृत्य स्थितम् । एते नियमाः । प्रतिषेधपक्षे प्रत्यवायः ।

तदा च स्वर्गप्राप्तिवचनमर्थवादः । किं पुनरव युक्तम्? पुरुषार्थः प्रतिषेधः । “न कलञ्जं भक्षयेत्” इतिवत् । तथा हि नज्ञो मुख्यार्थवृत्तिता भवति । सतां धर्मस्मिति । शिष्टानामेव आचार इत्याह अनुस्मरन्निति ॥९३॥

(२) सर्वज्ञनारायणः । युद्धव्यसनं दैवकृतं रथभज्ञादिना । आयुधव्यसनमिति कवचित्पाठः तत्रायुधव्यसनं बज्ञादिभज्ञः । आर्तं पुत्रादिशोकार्तम् । अतिपरिक्षतमन्येन सह युध्वा । परावृत्तं युद्धात् ॥९३॥

(३) कुल्लूकः । भग्नखज्ञाद्यायुधं पुत्रशोकादिनाऽत्तं बहुप्रहाराकुलं भीतं युद्धपराङ्मुखं च शिष्टक्षत्रियाणां धर्मं स्मरन् न हन्यात् ॥९३॥

(४) राघवानन्दः । आयुधव्यसनं प्राप्तं भग्नरथाद्यायुधम् । आर्तं पुत्रादिशोकैः । परिक्षतमापादतलमस्तककृतकथतम् । भीतं वेषमानं भयेन । परावृत्तं युद्धात्पराङ्मुखम् । सतां भीमादीनाम् ॥९३॥

(५) नन्दनः । आयुधव्यसनं आयुधभज्ञादिकम् । आर्तं पुत्रादि । सतान्धर्मं कूटयुद्धादिभिरयोधनं स्थलास्थादिनञ्चानुस्मरन् राजा न हन्यादित्यनुवर्तते ॥९३॥

(६) रामचन्द्रः । आयुधव्यसनं प्राप्तं भग्नायुधं आर्तं पुत्रादिशोकविकलं अतिपरिक्षतं शस्त्रादिपश्चितं क्षतसंयुक्तम् ॥९३॥

(७) मणिरामः । नायुधव्यसनं प्राप्तं भग्नायुधं । आर्तः पुत्रशोकादिना पीडितं । नातिपरिक्षतं बहुप्रहाराकुलं ॥९३॥

(८) गोविन्दराजः । नायुधव्यसनप्राप्तमिति । भग्नायुधं, हतपुत्रादिकं, प्रहारोपेतं भीतं, संग्रामप्रतिनिवृत्तं शिष्टाचारं स्मरन् न हन्यात् ॥९३॥

(९) भार्हचिः । संग्रामनियमविधिरतो...यार्थम् ॥९३॥

यस्तु भीतः परावृत्तः संग्रामे हन्यते परैः ।

भर्तुर्यदुष्कृतं किञ्चित्तस्वर्वं प्रतिपद्यते ॥९४॥

(१) मेधातिथिः । नैवं मन्तव्यं-परावृत्तो यदि हन्यते तदा, दुष्कृत्यहंतस्तु नेति—किं तर्हि? परावृत्तमाविनवन्धनं दोषवचनम् । किंच न परावृत्तहतेनेयं बुद्धिः कर्तव्या—‘अनुभूतखज्ञप्रहारोऽस्म्यनृणः कृतभर्तुर्कृत्य’ इति । तयाविद्या: प्रहारा न कस्मैचिदिथर्येति दोषातिशयदर्शनेन दर्शयति भर्तुर्संवन्धिदुष्कृतमिति । यच्च वचनमुत्तरव तदीयमुक्तप्रहणमिति, तदर्थवादः । न हन्येन कृतं गुभमणुभं वाऽन्यस्य संभवति । न च सुकृतस्य नाशः, किन्तु महता दुष्कृतेन प्रतिवन्धे चिरकालभाविता सुकृतस्य फलस्य उच्यते ॥९४॥

(२) सर्वज्ञनारायणः । भर्तुर्यदुष्कृतमिति बहुतरदुष्कृतोत्पादोपलक्षणं न तु मुख्यार्थं अदुष्कृते भर्तरि तदभावापत्तेः ॥९४॥

(३) कुल्लूकः । यस्तु योधो भीतः पराङ्मुखसन् युद्धे शतभिर्हन्यते स पोषणकर्तुः प्रभोर्यदुष्कृतं तत्स्वर्वं प्राप्नोति शास्त्रप्रमाणके च सुकृतदुष्कृते यथा शास्त्रसंक्रमयोग्य एव सिद्धयतः अत एवोपजीव्यासत्रेण बाधनात्र प्रतिपक्षानुमानोदयोऽपि । एतच्च पष्ठे ‘प्रियेषु (स्वेष) सुकृत’ (६/७९) मित्यवाविष्कृतमस्माभिः । पराङ्मुखहंतस्य स्यात्पापमेतद्विवक्षितम् ।

न त्वत्र प्रभुपापं स्यादिति गोविन्दराजः । मेधातिथिस्त्वर्थवादमात्रमेतन्निरुपयन् मन्ये नैतद् द्वयं व्युक्तं व्यक्तमन्वर्थवर्जनात् । अन्यदीयपुण्यपापेऽन्यत्र संक्रमेत इति शास्त्रप्रामाण्याद्वेदान्तसूत्रकृत्वा वादरायणेन निर्णीतोऽयमर्थं इति यथोक्तमेव रमणीयम् ॥१४॥

(४) राघवानन्दः । संग्रामे पराङ्मुखादेवोपमाह यस्त्वति द्वाभ्याम् । परस्थपापं परत्र फलदमिति च न तस्य नातिभारः । मेधातिथिस्त्वाहार्थवादमात्रम् । भर्तुः शस्त्र-भरणयोग्यस्य वान्यस्य यत्पापं तत्पराङ्मुखधातकानां भवेदिति गोविन्दराजः । प्रकरणादिति परैः शत्रुभिः परावृत्तः पराङ्मुखो यदि घात्यते तदा पोषकस्य भर्तुर्यत्पक्षपातितया वृद्धयति तस्य दुष्कृतं सर्वमाप्नोतीति वस्त्वर्थः । तस्मात्पराङ्मुखेन न भाव्यमिति भावः ॥१४॥

(५) नन्दनः । अयोध्यस्य परावृत्तस्य दोषमाह यस्तु भीत इति । भर्तुः स्वामिनः ॥१४॥

(६) मणिरामः । भर्तुः पोषणकर्तुः । दुष्कृतं पापं । प्रतिपद्यते प्राप्नोति ॥१४॥

(७) गोविन्दराजः । यदिति । यो भीतः पराङ्मुखीभूतः संग्रामे शत्रुभिर्हन्यतेऽपि यदि तथापि प्रभोर्यत्किञ्चित्पापं तत्सर्वं प्राप्नोति । पापं तस्य भवति ह्येतावदत्र विवक्षितम् । अन्यं वा कथयति अपापे प्रभौ पापाभावप्रसङ्गेन च प्रभोरेव तत्प्रायश्चित्तं तेनासौ दुष्कृतात्प्रमुच्यते । भर्तृग्रहणादमात्यस्यापि परावर्तनादिदोष एव, न प्रकृतस्यैव राजः ॥१४॥

(८) भारचिः । राजोऽन्यस्यापि दण्डपुरुषस्य परावृत्तस्य निन्दा श्लोकद्वयेनोक्ता । युक्ता च तन्निन्दा यदर्थमसौ ह्रियते तदकुर्वन् . . . ॥१४॥

यच्चास्य सुकृतं किंचिदमुत्तार्थमुपार्जितम् ।

भर्ता तत्सर्वमादत्ते परावृत्तहतस्य तु ॥१५॥

(१) मेधातिथिः । यच्चास्य सुकृतं किंचिदभर्ता तत्सर्वमादत्त इति । अमुत्तार्थमु-पार्जितम् । अर्थोऽस्यास्तीत्यर्थः । अर्शादित्वादच् । अमुत्तामुष्मिल्लोके यत्प्रयोजनं तदर्जितम् । तदप्यस्य निष्फलं भवति । अमुत्तार्थोऽस्येति वा अमुत्तार्थं व्यधिकरणो वहु-व्रीहिगमकंत्वात्प्रयोजकत्वाच्च ॥१५॥

(२) सर्वज्ञनारायणः । अस्य च परावृत्तहतस्य चकारात्परावृत्तमात्रस्य यदमुत्तार्थं च सुकृतं चकारादिह लोकार्थं च ॥१५॥

(३) कुल्लूकः । पराङ्मुखहतस्य यत्किञ्चित्सुकृतं परलोकार्थमर्जितमनेनास्ति तत्सर्वं प्रभुर्लभते ॥१५॥

(४) राघवानन्दः । न केवलमेवमपि त्वस्य पराङ्मुखस्य भर्ता पोष्टा परावृत्तः पराङ्मुखः स चासौ हतश्चेति तस्य परावृत्तहतस्य परलोकार्थमुपार्जितं सुकृतमुपादत्त इत्यन्वयः ॥१५॥

(५) मणिरामः । अस्य पराङ्मुखहतस्य । अमुत्तार्थं परलोकार्थं ॥१५॥

(६) गोविन्दराजः । यदिति । अस्य च पराङ्मुखहतस्य यत्किञ्चित्परलोकार्थं सुकृतमर्जितमस्ति तत्सर्वं प्रभोर्भवति ॥१५॥

रथाश्वं हस्तिनं छत्रं धनं धान्यं पशुन्नियः ।
सर्वद्रव्याणि कुप्यं च यो यज्जयति तस्य तत् ॥९६॥

(१) मेधातिथिः । कुप्यं शयनासने ताम्रभाजनादि । यो यज्जयति तस्य तत् । राज्ञः स्वामित्वाद्ग्रहणे प्राप्ते तदपवादार्थमेतत् । सुवर्णरूप्यभूम्यावासकादि राज्ञ एव । एवमर्थपरिगणनम् । आयुधसंवाहनादि राज्ञ एव । धान्यादीनां पृथगुपादानाद्वनशब्देन गोभाहिष्यादिकमुच्यते । तथा राजधनं चार्यमिति प्रयुज्जते ॥९६॥

(२) सर्वज्ञनारायणः । धनं रत्नादि । सर्वद्रव्याणि वस्तादीनि । कुप्यं हेमरूप्यान्यधातुद्रव्यम् ॥९६॥

(३) कुल्लूकः । राज्ञः स्वामिनः सर्वधनग्रहणे प्राप्ते तदपवादार्थमाह । रथाश्व-हस्तिछत्रवस्तादिधनधान्यगवादिदास्यादिस्त्रयः । सर्वाणि द्रव्याणि गुडलवणादीनि । कुप्यं च सुवर्णरजतव्यतिरिक्तं ताम्रादिधनम् यः पृथग्जित्वा सततं गृहसानयति तस्यैव तद्भवति सुवर्णरजतभूमिरत्नाद्यनपकृष्टधनं तु राज्ञ एव समर्पणीयं, एतदर्थमेवाव परिगणनीयम् ॥९६॥

(४) राघवानन्दः । अरिधनस्य ग्रहीतारमाह रथाश्वमिति । दन्तिनं कुप्यं सुवर्णरजतं भूमिरत्नाद्यतिरिक्तं शयनासनादि ॥९६॥

(५) नन्दनः । योर्धैर्जितं द्रव्यं न राज्ञा हार्यमित्यभिप्रायेणाह रथाश्वमिति । सर्वरजतव्यतिरिक्तद्रव्यं कुप्यम् ॥९६॥

(६) रामचन्द्रः । रथादिकं यो यज्जयति तस्य तत्सर्वं भवेत् । च पुनः कुप्यं सुवर्णरौप्यव्यतिरिक्तं धातुसंज्ञम् ॥९६॥

(७) मणिरामः । सर्वं धनं स्वामिना ग्राह्यमिति प्राप्ते तदपवादमाह रथाश्वमित्यादि । कुप्यं च सुवर्णरजतधनं तु राज्ञ एव समर्पणीयं न स्वयं ग्राह्यमित्यर्थः ॥९६॥

(८) गोदिन्दरराजः । रथाश्वमिति । रथाश्वहस्तिध्वजहिरण्यधान्यपशुदास्यात्मकं सर्वाणि गुडलवणादीनि कुप्यं ताम्रलोहादि यो यत्परानवजित्य हरति तस्यैव तत् भवति न राज्ञः ॥९६॥

(९) भार्विः । स्वामित्वाद्राजग्रहणनिवृत्यर्थो नियमः ॥९६॥

राज्ञश्च दद्युरुद्धारमित्येषा वैदिकी श्रुतिः ।
राज्ञा च सर्वयोधेयो दातव्यमपृथग्जितम् ॥९७॥

(१) मेधातिथिः । येन यज्जितं तेन तद्ग्रहीतव्यमित्यस्यायं विशेष उच्यते । स्वयमुद्धारं राज्ञे दद्युरुत्तमद्रव्यमुद्धृत्य दद्युरित्यर्थः । न सर्वं तैर्ग्रहीतव्यमिति । एषा वैदिकी श्रुतिः । “इन्द्रो वै वृत्वं हत्वा” इत्याद्युपक्रम्य “स महान् भूत्वा देवता अब्रवीदुद्धारं म उद्धरतेति” । राज्ञा वा पृथग्जये स्वयंजये यत्वायं विभागो नास्त्यनेनायं ग्रामो जितः, एष च परकीयः सामन्तादि: सर्वेण सर्वं उत्खातमूलः । तत्र राज्ञा लब्धप्रशासनन्यायेन भृत्याः संविभजनीयाः ॥९७॥

(२) सर्वज्ञनारायणः । उद्धारं तन्मध्ये यदिष्टं वसु राजस्तदुद्धृत्य दद्युः । तथाच श्रुतिः 'इन्द्रो वै वृत्रं हत्वे'त्युपक्रम्य 'स महान्भूत्वा देवता अब्रवीदुद्धारं म उद्धरते'ति यथाप्येतर्हीच्छतीति । पृथक् जितं यैर्योधैर्मिलित्वा जितं तेभ्यो दद्यात् ॥१७॥

(३) कुल्लूकः । अत एवाह राज्ञ इत्यादि । उद्धारं योद्धारो राजे दद्युः । उद्धिधयत इत्युद्धारः । जितधनादुत्कृष्टधनं सुवर्णरजतकुप्यादि राजे समर्पणीयं, करितुरगादिवाहनमपि राजे देयं, 'वाहनं च राज्ञ उद्धारं चे'ति गौतमवचनात् । उद्धारदाने च श्रुतिः 'इन्द्रो वै वृत्रं हत्वे'त्युपक्रम्य 'स महान् भूत्वा देवता अब्रवीत् उद्धारं (मे?) समुद्धरते'ति । राजा चापृथिग्जितं सहजितं सर्वयोधेभ्यो यथापौरुषं संविभजनीयम् ॥१७॥

(४) राधवानन्दः । उद्धारं सुवर्णरजतभूम्याद्युत्कृष्टं करितुरगवाहनमिति गौतमवचनात् । तच्छ्रेष्ठमपि अपृथिग्जितं सहजितं दातव्यं यथापौरुषं विभजनीयम् ॥१७॥

(५) नन्दनः । दद्युर्योधाः । उद्धारमुत्कृष्टद्रव्यं उद्धारं वा वैदिकी श्रुतिः शब्दः । अपृथक्जितं सर्वयोधैः सह जितम् ॥१७॥

(६) रामचन्द्रः । तन्मध्ये रथाश्वादिमध्ये उद्धारं यदिष्टं वस्तु तदुद्धृतं राजो दद्युरिति ॥१७॥

(७) मणिरामः । उद्धारं उद्धिधयत इत्युद्धारः, जितधनादुत्कृष्टं धनं सुवर्णादि । अपृथिग्जितं एकीभूय जितं योधेभ्यो दातव्यं यथापौरुषं विभज्य दातव्यमित्यर्थः ॥१७॥

(८) गोविन्दराजः । राजे चेति । यद्यपि यो यज्जयति तस्य तद्युक्तं । तथा च यद्यत्तत्र श्रेयस्तत्तत् राजे भूत्या दद्युः । 'माहेन्द्रमुद्धारमुद्दहरन् वृत्रं हत्वे'त्येवमादिकाऽत्र वैदिकी श्रुतिः । यच्चाविभागेन जितं तद्राज्ञा सर्वयोधेभ्यो दातव्यम् ॥१७॥

(९) भारचिः । उद्धारो (?वरि) षट्द्रव्यं सर्वयोधेभ्यो राजा आदेयम् । वैदिकी श्रुतिमहिन्द्रमुद्धारमुद्दहर(त?)वृ (?त्रं)हत्वेत्यादि...हजितं यत्ततः सर्वयोधेभ्यो युद्धव्यायामक्लेशानुरूपं देयम् ॥१७॥

एषोऽनुपस्कृतः प्रोक्तो योधर्घमः सनातनः ।

अस्माद्गर्मान्नं च्यवेत क्षत्रियो धन् रणे रिपून् ॥१८॥

(१) मेधातिथिः । उपसंहारोऽयम् । 'योधा' योद्धारस्तेषां धर्मो योधर्घमः । अनुपस्कृतः अग्रहितः । अविकृतो वा । अत एवाह सनातनः—स्वेच्छया प्रवर्तितो विकृतः स्यात् । न च्यवेत न चलेत् । सर्वदाऽनुतिष्ठेत् । क्षत्रियग्रहणं मुख्यस्तस्यावाधिकार इति दर्शयितुं न त्वन्यस्य तत्स्थानापन्नस्य नायं धर्मं इति ॥१८॥

(२) सर्वज्ञनारायणः । अनुपस्कृतोधुनाऽसंस्कृतः परंपरागतः इदानीमपि तदवस्थ एव वर्तमानः ॥१८॥

(३) कुल्लूकः । अविगर्हित एषोऽनादिसर्गप्रवाहसंभवतया नित्यो योधर्घम उक्तः । युद्धे शत्रून् हिसन् क्षत्रिय एतं धर्मं न त्यजेत् । युद्धाधिकारित्वात्क्षत्रियग्रहणं । अन्योऽपि तत्स्थानपतितो न त्यजेत् ॥१८॥

(४) राधवानन्दः । अनुपस्कृतः अविगर्हितः । योधर्घमः कर्तव्याकर्तव्यविचारः । तस्माद्दृष्टलोभादपि न च्यवेत न पराङ्मुखः स्यात् । धन् रिपूनाशयन् ॥१८॥

(५) नन्दनः । एषोऽनुपस्कृतः अकृतप्रयत्नः स्वभावसिद्ध इत्यर्थः ॥९८॥

(६) गोविन्दराजः । अनुपस्कृतः अद्युनाऽसंस्कृतः परंपरागतो धर्मः इदानीमपि तदवर्स्थ एव ॥९८॥

(७) मणिरामः । अनुपस्कृतः अविगर्हितः ॥९८॥

(८) गोविन्दराजः । एष इति । एषोऽविगर्हितोज्ञादिपारम्पर्यायातो योधधर्म उक्तः । ततः संग्रामे शवून् हिसन् क्षत्रिय एतं धर्मं न परित्यजेत् ॥९८॥

(९) भारुचिः । अनुपस्कृतः अक...क्त्वगुण इत्यर्थः ॥९८॥

अलब्धं चैव लिप्सेत लब्धं रक्षेत्प्रयत्नतः ।

रक्षितं वर्धयेचैव वृद्धं पात्रेषु निक्षिपेत् ॥९९॥

(१) मेधातिथिः । न क्षत्रियः संतुष्टः स्याद्ब्राह्मणवत्किन्त्वलब्धार्जने यतनं कुर्यात् । अजितं च धनं रक्षेत्रक्षितं च वर्धयेत्कोशसंचयं कुर्यात् । ततः पात्रेभ्यो दद्यात् नायथार्थं व्ययं कुर्यात् । तदुक्तं “आयादत्पतरो व्यय” इति ॥९९॥

(२) सर्वज्ञनारायणः । अलब्धं गृहणार्थम् ॥९९॥

(३) कुल्लूकः । अजितं भूमिहिरण्यादि जेतुमिच्छेत्, जितं प्रयत्नतो रक्षेत्, रक्षितं च वाणिज्यादिना वर्धयेत्, वृद्धं च पात्रेभ्यो दद्यात् ॥९९॥

(४) राघवानन्दः । ननु राज्ञः परिपूर्णधनत्वात्किमित्यायो धनोद्धारं गृहणात्यत आह अलब्धमिति । लिप्सेत जयकरादिना । वर्धयेलभ्यादिना । एतदर्थमेव क्षीणवृत्तिर्वर्णिणी ग्रक्षितः । पात्रेषु ब्राह्मणेषु निक्षिपेत् दद्यात् ॥९९॥

(५) मणिरामः । व्यतिरिक्तं । यो यज्जयति पृथक्जित्वा समानयति । सुवर्ण-रजतभूमिरत्नाद्युक्तम् ॥९९॥

(६) गोविन्दराजः । अलब्धमिति । अजितं भूहिरण्यमुवर्णादि जेतुं यतनं कुर्यात् । जितं च यतनतो रक्षेत् । रक्षितञ्च वृद्धिं नयेत् । एवमस्य महाधनत्वात्स्वपरपरभवो न भवति । वर्धितञ्च पात्रेभ्यो दद्यात् । तथा सति परलोकाऽभ्युदयोऽप्यस्य भवति ॥९९॥

(७) भारुचिः । लिप्समानः सन्तुष्टः सन् राजा सपत्नैर्महदभिः दायादैर्वर्धमानै-सच्चिद्द्योतात्पतन्त्रत्वादर्जितं चारक्षन् केवलेनाजितक्लेशेन फलरहितेन सं...रक्षितं च सम्यगवर्धयन् क्षीयते । तदुपगुञ्जानोऽन्यस्याभावात् तर्दजितं रक्षितं वर्धितं च यन्महता यतनतः तदप्रयच्छन् पात्रेभ्यः परलोकाद्वीयेत । निष्फल...त्यसाध्यं क्लेश-त्ययमापद्यते ॥९९॥

एतच्चतुर्विधं विद्यात्पुरुषार्थप्रयोजनम् ।

अस्य नित्यमनुष्टानं सम्यक्कुर्यादत्तिर्दितः ॥१००॥

(१) मेधातिथिः । पुरुषस्य येऽर्थास्तेषां प्रयोजनं चतुर्विधम् ॥१००॥

(२) सर्वज्ञनारायणः । चतुर्विधमलब्धलाभादि । पुरुषार्थो धर्मादिः प्रयोजनं यस्य तत्तथा ॥१००॥

(३) कुल्लूकः । एतच्चतुःप्रकारं पुरुषार्थो यः स्वर्गादिस्तत्प्रयोजनं यस्मादेवंरूपं जानीयादतोऽनलसः सन्सर्वदाऽनुष्ठानं कुर्यात् ॥१००॥

(४) राघवानन्दः । किंच एतदिति । एतदलब्धलिप्सादिचतुष्टयं पुरुषार्थचतुष्टयं प्रयोजनार्थम् । अतस्तत्संपादयेत् ॥१००॥

(५) नन्दनः । अस्य चतुष्टयस्य ॥१००॥

(६) रामवन्दः । पुरुषार्थो धर्मादिः प्रयोजनं यस्य तत्पुरुषार्थप्रयोजनं एतदलब्ध-मित्यादि चतुर्विधं विद्यात् । अस्य पुरुषार्थस्य अनुष्ठानं विद्यानं अतन्नितः सन् सम्यग्यथा स्यात्तथा कुर्यात् ॥१००॥

(७) मणिरामः । एतच्चतुर्विधं अलब्धादिपूर्वोक्तं ॥१००॥

(८) गोविन्दराजः । एतदिति । एतदर्जन-रक्षण-वर्धन-दानात्मकं चतुःप्रकारं पुरुषकारस्य प्रयोजनं जानीयात् । अतोऽस्यानलसः सर्वदाऽनुष्ठाने यत्नं कुर्यात् ॥१००॥

अलब्धमिच्छेदण्डेन लब्धं रक्षेदवेक्षया ।

रक्षितं वर्धयेद्वृद्ध्या वृद्धं पात्रेषु निक्षिपेत् ॥१०१॥

(१) मेधातिथिः । पुरुषस्य येऽर्थस्तेषां प्रयोजनं चतुर्विधम् । चतुर्विधं एताः क्रियास्तत्र प्रयोज्याः, अर्जन-रक्षण-वर्धन-दानानि । उपकारवचनोऽर्थशब्दः । पुरुषार्थसिद्ध्यर्थ-मेतत्प्रयोजनम् । तस्य चतुर्विधस्य प्रसक्तस्य । नित्यमनुष्ठानं कुर्यात् ॥१०१॥

(२) सर्वज्ञनारायणः । इच्छेदण्डेन ग्रहीतुं शत्रुतः, वैश्यादेस्तु कुटुम्बिनः साम्नैव ॥१०१॥

(३) कुल्लूकः । अलब्धं यद्वस्त्यश्वरथपदात्यात्मकेन दण्डेन जेतुमिच्छेत्, जितं च प्रत्यवेक्षणेन रक्षेत्, रक्षितं च वृद्धचुपायेन स्थल-जल-पथ-वाणिज्यादिना वर्धयेत्, वृद्धं शास्त्रीयविभागेन पात्रेभ्यो दद्यात् ॥१०१॥

(४) राघवानन्दः । केन कि संपादयामीत्यपेक्षां पूरयति अलब्धमित्यादेः । साधन-चतुष्टयं विधत्ते अलब्धमिच्छेदिति । दण्डेनेति शुल्कादेशपलक्षणम् । वृद्ध्या वाणिज्यादिना । दद्यान्निक्षेपयेदुत्तरकाले प्राप्त्यै ॥१०१॥

(५) नन्दनः । दण्डेन सैन्येन । अवेक्षयाऽनुसन्धानेन ॥१०१॥

(६) मणिरामः । अलब्धं हस्त्यश्वादि । दण्डेन जेतुमिच्छेत् । अवेक्षया प्रत्यवेक्षणेन । वृद्ध्या वृद्धचुपायेन । दानेन शास्त्रीयविभागेन । निक्षिपेत् पात्रेभ्यो दद्यात् ॥१०१॥

(७) गोविन्दराजः । अलब्धमिति । अनजितं हस्त्यश्वरथपदात्यात्मकेन दण्डेन जेतुमिच्छेत् । जितञ्च शास्त्रवृष्टेन प्रत्यवेक्षणेन, रक्षेत् । रक्षितञ्च वृद्धर्थेषुपायैः स्थल-पदादिभिर्वर्धयेत् । वर्धितञ्च यदधिकं तत्परलोकार्थं पात्रेभ्यो दद्यात् ॥१०१॥

(८) भारूचिः । अत्र वृद्धर्थमुपायो वृद्धिशब्देनोच्यते । प्रकरणसामर्थ्याद्वृद्धं दानेन पात्रेषु निक्षिपेत् । उ...निर्देशः पुरुषार्थसिद्ध्ये राज्ञः । यत एतदेवमतः ॥१०१॥

नित्यमुद्यतदण्डः स्यान्नित्यं विवृतपौरुषः ।
नित्यं संवृतसंवार्यो नित्यं छिद्रानुसार्ये ॥१०२॥

(१) मेधातिथिः । उद्यतो दण्डो नेत्युद्यतदण्डः, उद्यत उद्युक्तः, सव्यापार इति यावत् । तत्र हस्त्यादिवलं नित्यं योग्याभिरभिविनयेत् । शिक्षा वाहनदमनादिभिर्विद्येया । करणयोग्या अभ्यासाश्च । तद्वाहनादिपु वस्त्राभरणसंस्कार इत्यादिरुद्यतदण्डता । तथा कुर्वते इत्योत्साहशक्तियोगो मण्डले प्रकाशीभवति । तथा नित्यं विवृतपौरुषः । विवृतं प्रकाशतामागतं पौरुषं कर्तव्यम् । सन्धिपालाटवीस्थानादिष्वाप्तपुरुषैरधिष्ठिताः सन्निरुद्धाः कवचिनः सततं जागरणार्थं नियोज्याः । नित्यं संवृतसंवार्यः । संवरणीयं संगोपनीयमात्मगतं कृत्वा तत्स्थानं संवृतं कर्तव्यमुपग्रहेण परोपजापरक्षणेन च । नित्यं छिद्रानुसरणेन, सर्वं शत्रोः कृत्यपक्षं ज्ञात्वा ज्ञातिति तदुपजापः ॥१०२॥

(२) सर्वज्ञनारायणः । उद्यतदण्डो विपरीताचारेषु । विवृतमत्यक्तं पौरुषं पुरुषकारो येन स तथा । संवृतं निहनुतं संचारकार्यं यस्य ॥१०२॥

(३) कुल्लूकः । नित्यं हस्त्यश्वादियुद्धादिशिक्षाभ्यासो दण्डो यस्य स तथा स्यात्, नित्यं च प्रकाशीकृतमस्त्रविद्यादिना पौरुषं यस्य स तथा स्यात्, नित्यं संवृतं संवरणीयं मन्त्राचारचेष्टादिकं यस्य स तथा स्यात्, नित्यं च शत्रोर्व्यसनादिरूपचिद्रानुसंधानतत्परः स्यात् ॥१०२॥

(४) राघवानन्दः । किंच नित्यमिति । विवृतपौरुषः विवृतं प्रकाशीकृतं योधादिष्वस्त्रविद्यादिप्रकाशरूपं पौरुषं येन सः । संवृतसंवार्यः संवृतः संवरणीयः द्रूतादिर्मन्त्रपञ्च यस्य सः । न केवलमेवं परचिद्रानुसरणमप्यवश्यकर्तव्यमस्तीत्याह नित्यमिति । अरेश्छिद्रानुसारी स्यादिति ॥१०२॥

(५) नन्दनः । धर्मान्तरमाह नित्यमिति । उद्यतदण्डः स्यात् कृतापराधदमनोद्यतः स्यात् । संवृतसञ्चारः अच्छिद्रकार्यव्यापारः ॥१०२॥

(६) रामचन्द्रः । नित्यं संवृतसन्धानः अरेः छिद्रानुसारी छिद्रान्वेषी स्यात् ॥१०२॥

(७) मणिरामः । उद्यतदण्डः उद्यतः हस्त्यश्वादियुद्धाभ्यासस्त्रपो दंडो यस्य सः । विवृतपौरुषः प्रकटीकृतमस्त्रविद्यादिना पौरुषं यस्य सः । संवृतं संवरणीयं मन्त्राचारचेष्टादिकं यस्य सः । छिद्रानुसार्ये: शत्रोर्व्यसनादिरूपचिद्रानुसंधानतत्परः ॥१०२॥

(८) गोविन्दराजः । नित्यमिति । हस्त्यश्वरथपदात्यात्मको दण्डो नित्यमुद्यतः कृतयुद्धादिशिष्याभ्यासो यस्य स तथा स्यात् । नित्यञ्च विवृतं प्रकाशीकृतं सीमाटव्यादिदेशोद्यतायुधं सञ्चदपुरुषमारणेन पौरुषं पराकर्मो यस्य स तथा स्यात् । नित्यं संवृतं गुप्तं संवार्यं गोपनीयमन्वकृत्योत्थानानि यस्य स तथा स्यात् । सर्वदा च शत्रोर्व्यसनापेक्षणकृत्यदूषणादिना छिद्रान्वेषणपरः स्यात् ॥१०२॥

(९) आरुचिः । हस्त्यादिवलयोग्यादिभिर्नित्यमभिविनयेत् । शस्त्रावरणे च संस्कुर्यात् । सततमेवमस्योद्यतदण्डता राजमण्डले प्रकाशीभवति । सन्धिपालाटविकस्थानादिपुचाप्तपुरुषोपगृहीतैः सन्नद्धैः कवचिभिः सततं जागरितव्यम् । एवमस्य विवृतपौरुषताभिर्विति । कृत्यपक्षस्य च रक्षणोपग्रहाभ्यां संवृतसञ्चारो भवेत् । परकृत्यदूषणेन चारचिद्रानुसारी स्यात् ॥१०२॥

नित्यमुद्यतदण्डस्य कृत्स्नमुद्दिजते जगत् ।
तस्मात्सर्वाणि भूतानि दण्डेनैव प्रसाधयेत् ॥ १०३ ॥

(१) मेधातिथिः । अनन्तरस्य फलम् । सर्वं जगदुद्दिजते विभेति । प्रतापस्थाति-
र्भवति चेति । तस्मात्सर्वाणि भूतानि स्वप्रकृतीः परांश्च दण्डेनैव प्रसाधयेत् । एवं यत्नवतो
भीताः शत्रवो नमन्त्ययत्नेनैव ॥ १०३ ॥

(२) सर्वज्ञनारायणः । सर्वाणि भूतानि स्वकर्तव्येजवस्थितानि ॥ १०३ ॥

(३) कुल्लूकः । यस्मान्नित्योद्यतदण्डस्य जगदुद्दिजेदिति तस्मात्सर्वप्राणिनो दण्डेनैवा-
त्मसात्कुर्यात् ॥ १०३ ॥

(४) रावदानन्दः । समुद्यतदण्डस्य प्रत्यक्षं फलमाह नित्यमिति । उद्दिग्नं सज्जगद-
स्वातन्त्र्यानानिष्टाय समर्थमिति नित्यदण्डः प्रशस्त इति भावः ॥ १०३ ॥

(५) मणिरामः । प्रसाधयेत् आत्मवशं कुर्यात् ॥ १०३ ॥

(६) गोविन्दराजः । नित्यमुद्यतदण्डस्येति । यस्मान्नित्योद्यतदण्डात्सर्वं जगदुद्दिजते
तस्मात्सर्वाणि भूतानि दण्डेनैव वशीकुर्यात् ॥ १०३ ॥

(७) भारुचिः । उद्यतदण्डस्यायत्नेनैव शत्रवः ॥ १०३ ॥

अमाययैव वर्तेत न कथंचन मायया ।

बुध्येतारिप्रियुक्तां च मायां नित्यं सुसंवृतः ॥ १०४ ॥

(१) मेधातिथिः । माया छञ्च तेन न वर्तेत । अविश्वसनीयस्तथा स्यात् । न च
परप्रकृतीरज्ञातरूपा उपजपेत् । अरिणा प्रयुक्तां च मायां यथावद्बुध्येत । बुद्धया ज्ञात्वोप-
जापं कुर्यात् । तत्र कृत्यपक्षश्चतुर्विधिः । कुद्धलुब्धभीतावमानितैः । तत्र येन कृतं शिल्पं
किंचिदुपकारो वा दर्शितः, तौ विप्रलभ्येते प्रसादेन नियोजयेते अवमन्येते वा । तदर्थोऽपि
तत्समानः शिल्पोपकारी कृद्यति, नास्यास्मदीयं शिल्पमुपकारो वोपयुज्यते । तादृशा
उपजापसहा भवन्ति । तथा वाल्लभ्येतोपगृहीतः, पञ्चान्मानाधिकाराभ्यां भ्रष्टः,
प्रवासितवन्ध्युतद्वलभः प्रसमभिपूज्य स्वीकृतः, सकुल्यैरन्तर्हितः, सर्वस्वमाहारितस्तत्समान-
कर्मविद्योऽन्यः पूज्यते सोऽवधीर्यते इत्येवमादिः क्रुद्धः । केनत्वित्कृतं पैशुन्यं तत्समानदोषेभ्यो
दण्डितं अंतर्भूमदण्डपाताः सर्वाधिकारस्था: सहस्रपचितार्था इत्यादिलुब्धवर्गः । परिक्षीणः
कदर्यो व्यसनी वहुकृण इत्यादिर्भातवर्गः । आत्मसंभावितः शत्रुपूजामर्थितः नीचैरुपहतः
तीक्ष्णः साहसिको भोगेनासंतुष्ट इत्येवमादिरवमानितवर्गः । एतत्परस्योपजपेत् आत्मनश्च
रक्षेत् ॥ १०४ ॥

(२) सर्वज्ञनारायणः । माया वच्चनेच्छा । सुसंवृतो रक्षितस्वच्छिद्रः ॥ १०४ ॥

(३) कुल्लूकः । मायया छञ्चतयाऽमात्यादिषु न वर्तेत तथा सति सर्वेषामविश्वस-
नीयः स्यात् । धर्मरक्षणार्थं यथा तत्त्वेनैव व्यवहरेत् यत्नकृतात्मपक्षरक्षश्च शत्रुकृतां
प्रकृतिभेदरूपां मायां चारद्वारेण जानीयात् ॥ १०४ ॥

(४) राघवानन्दः । किंच स्वप्रजास्वमायां विद्यते अमाययैवेति । अरिप्रियुक्तां
तत्कृतप्रकृतिभेदादिकाम् । सुसंवृतोऽप्रकटद्वारेणत्यर्थः ॥ १०४ ॥

- (५) नन्दनः । कथञ्चन आपद्यपीत्यर्थः । सुसंवृतः प्रच्छक्षो भूत्वा ॥१०४॥
- (६) रामचन्द्रः । सुसंवृतः आच्छादितः अरिप्रयुक्तां मायां वृद्धेत ॥१०४॥
- (७) मणिरामः । अमायथा अकपटेन वर्तेत अमात्यादिषु । सुसंवृतः चारद्वारा ॥१०४॥
- (८) गोविन्दराजः । 'बुधेतारिप्रयुक्तां च नित्यं मायां सुसंवृतः' । यावच्छत्रूणां प्रकृत्युपजापादिछिन्नाना कृतं तावच्छिन्ननैव व्यवहारान्न तु कदाचित्पूर्वं छिन्न समाचरेत् । सुव्यक्त-पक्षरक्षणश्च भूत्वा शतुकृतं प्रकृतिभेदादिछिन्नं सर्वदा चारादिभिरवेक्षेत ॥१०४॥
- (९) भारुचिः । कुद्धलुब्धभीतमानिनामन्यराजप्रकृतीनामुपजापं पूर्वं न कुर्यात् । आत्मीयान्... वैति हि धर्मस्य धार्मिकत्वात् सर्वं प्रत्यनुरागः सुलभः । तत्र विप्रलब्धा-स्तुल्यकारिणः शिल्पे चोपकारे च विमनिता वल्ल(भा)वरुद्धः प्रवासितवन्धुः मान... प्रसभमभिस्पृष्टः । स्त्रीतः सकुल्यैरन्तर्हितः सर्वस्वहारित इत्येवमादिः कुद्धवर्गः पापकर्मा तुल्यदोषः दण्डोद्विग्नः । अनन्तभूमिदण्डोपनतसर्वाधिकरणस्थः सहसोपचितार्थं इत्येवमादिर्भीतिवर्गः परिक्षीणः तटयोर्व्यस्टित्येवमादिलुब्धवर्गः । आत्मसंभावितः शतुपूजा-मर्यितो नीचैरुपहतः तीक्ष्णसाहसिको भोगेनासन्तुष्ट इत्येवमादिर्भानिवर्गः । एतानपर-स्यात्मनश्च बुद्ध्वा संरक्षेत् उपजपेच्च ॥१०४॥

नास्य छिद्रं परो विद्याद्विद्याच्छिद्रं परस्य च ।

गूहेत्कूर्म इवाङ्गानि रक्षेद्विवरमात्मनः ॥१०५॥

- (१) मेधातिथिः । एष एवार्थः पुनरुच्यते । तथा यत्नातिशयं कुर्याद्यथा परस्य छिद्रमन्विच्छेदात्मनश्च रक्षेत् । य एवं कुद्धादिः कापटिकादिचारपुरुषैर्जयिते स एवात्मीयोजनीयत इति । कूर्मवदङ्ग गूहेदक्षेद्विवरमात्मनः । परोपजापात्स्वच्छिद्ररक्षणं महाप्रयोजनमित्येतदनेनाह ॥१०५॥

(२) सर्वज्ञनारायणः । कूर्मो यथाङ्गानि शिरआदीन्यन्तर्निवेश्य रक्षति तथाङ्गानि सर्वं स्वाम्यादीनि गुप्तस्थापनेन रक्षेत् । विवरं प्रहारावकाशम् ॥१०५॥

- (३) कुल्लूकः । तथा यत्नं कुर्याद्यथास्य प्रकृतिभेदादिच्छिद्रं शतुर्नं जानाति, शतोस्तु प्रकृतिभेदादिकं चारजनीयात् । कूर्मो यथा मुखचरणादीन्यज्ञान्यात्मदेहे गोपायत्येवं राज्याङ्गान्यमात्यादीनि दानसंमानादिनाऽत्मसात्कुर्यात् दैवाच्च प्रकृतिभेदादिरूपे छिद्रे जाते यत्नतः प्रतीकारं कुर्यात् ॥१०५॥

- (४) राघवानन्दः । किञ्च नेति । परस्यारेः । कूर्म इवेति । अयमर्थः— यथा कूर्मः करचरणादि परेभ्यो रक्षस्तद्विवरमपि गोपायत्येवं राजामात्यादीन्दानमानाभ्यां रक्षन्परेभ्यः स्वच्छिद्रं रक्षेत् । अमात्यादयो हि विक्रियमाणाः स्वच्छिद्रं प्रकटयेयुः परच्छिद्रं च गोपयेयुरिति ॥१०५॥

- (५) नन्दनः । अङ्गानि कर्मारम्भोपायः पुरुषद्रव्यसंपद्विनिपातप्रतीकारदेश-कालविभागकार्यसिद्धिश्चेति । रक्षेत् गूहेत् ॥१०५॥

- (६) रामचन्द्रः । आत्मनः छिद्रं हानिवृद्धं परः शतुर्नं विद्यात् । विवरं प्रहारावकाशं रक्षेत् ॥१०५॥

(७) मणिरामः । गूहेत्कुर्म इवांगानि कूर्मो यथा मुखचरणादीन्यात्मदेहे गोपायति एवं राज्यांगानि अमात्यादीनि दानसन्मानादिना आत्मवशं कुर्यात् ॥१०५॥

(८) गोविन्दराजः । नास्येति । तथा यतेत यथाऽस्य च्छद्रं प्रकृतिभेदादि शतुर्न जानीते, शतोः पुनरसौ प्रकृतिभेदादि यत्नतो जानीयात् । तथा कूर्म इवावयवानुप्रवेशेन प्रकृत्यादीनि राज्याङ्गानि संग्रामादिना रक्षेत् । कथंचिच्च प्रकृतिभेदादि यदात्मनः छिद्रमुपजातं तत्र यत्नतः समाधानं कुर्यात् ॥१०५॥

(९) भारुचिः । अभियोगातिशयेन स्वच्छिद्रगृहनं परछिद्रदर्शनं च शक्यते कर्तुम् । तच्च स्वविषये गूढपुरुषाणां कापटिकादीनां सञ्चारेण विजानीयात् परविषये चेति ॥१०५॥

बकवच्चिन्तयेदर्थान्निःहवच्च पराक्रमेत् ।

वृकवच्चावलुम्पेत शशवच्च विनिष्पतेत् ॥१०६॥

(१) मेधातिथिः । यथा अप्सु दुर्गाश्रयमपि मत्स्यबलं स्वभावतस्तद्ग्रहणार्थं बकः पर्युदासनपरतया तद्ग्रहणोपायं ध्यानादियोगादासादयति एवमर्थचिन्ताभियोगातिशयेन सुदुष्प्रापा अप्यर्था आसाद्यन्त इति मत्वा न निर्वेदं गच्छेत् । यथा च शशोऽल्पकायत्वाच्छक्तोऽवस्थातुं दुर्गेऽरिसंपातं कृत्वा तस्माद्विनिष्पतेद् गुणवति संश्रयार्थम् । य ग च वृकः पशुग्रहणाभियोगाद् बालप्रमादमासाद्यावलुम्पेते, एवं स्वरक्षापर इति मत्वा तद्ग्रहणाभियोगो न मोक्षव्यः, भविष्यति स कालो यत्रायं वृकवदवलुम्पिष्यते । यथा सिहो महाकायानपि हस्त्यादीन्हन्ति पराक्रमोत्साहक्तियोगात्, एवं महदरिवलमिति न भेतव्यम्, अल्पप्राणेनापि कदाचिदुत्साहवता महाप्राणो निहन्यत इति ॥१०६॥

(२) सर्वज्ञनारायणः । बकवद्गृहपत्प्रचारः कर्तव्यं चिन्तयेत् यथा स त्यक्तचेष्टो दुर्गस्थानामपि मत्स्यानामन्तरं पश्यति । सिहवच्छौर्यमावेण न मायया, तदसंभवे वृकवत्परस्यान्तरं दृष्ट्वा वलुम्पेत गृहणीयात् व्याधवेष्टितो यथा शशः शैद्यादलक्षितगत्या बहिर्वर्ति तथा शत्रुवेष्टितोऽप्यशक्तौ निःसरेत् ॥१०६॥

(३) कुल्लूकः । यथा बको जले मीनमतिचञ्चलस्वभावमपि मत्स्यग्रहणादेकतानान्तःकरणश्चिन्तयत्येवं रहसि सुविहितरक्षस्यापि विपक्षस्य देशग्रहणादीनर्थान्निश्चिन्तयेत् । यथा च सिहः प्रवलमतिस्थूलमपि दन्तीबलं हन्तुमाक्रमेत् । यथा च वृकः पालकृतरक्षणमपि पशुं दैवात्पालानवधानमासाद्य व्यापादयत्येवं दुर्गाद्यवस्थितमपि रिपुं कथंचित्प्रमादमासाद्य व्यापादयेत् । यथा शशः वधोऽद्वृशिविद्यव्याधमध्यगतोऽपि कुटिलगतिशृलुत्यं पलायत एवं स्वयमबलो बलवदरिपरिवृतोऽपि कथंचिदरिव्यामोहमाधाय गुणवत्पार्थिवान्तरं संश्रयितुमुपसर्वेत् ॥१०६॥

(४) राघवानन्दः । राजो वृत्त्यन्तरमाह बकवच्चेति । बकवदेकान्तवासित्वं तेन स यथा जलान्तर्गतमतिचपलमपि मत्स्यं गृहणाति तद्विविक्तः परराष्ट्रग्रहणं चिन्तयेत् । सिहवत् शूरत्वप्रकटनं स यथात्पदेहोऽपि करिणमादते तद्वल्पसैन्योऽपि सामदानमेदेषूपायेषु क्षीणेषु विजयाय पराक्रमेत् । वृकवच्चित्यपूषग्रहणाभियोगात्परग्रहणोपायत्वं परतोऽप्रमादित्वं च । शशवद्व्याधमध्यतः कुटिलगतियाऽरिमध्यतः पलायनं च शिक्षेदित्यनुषड्यते ॥१०६॥

(५) नन्दनः । एकाग्रत्वे वकेन सादृश्यम् । निर्भयत्वे सिंहेन । कूरत्वे वृकेण । क्षिप्रकारित्वे शशेन ॥१०६॥

(६) रामचन्द्रः । अर्थात् कार्याणि वृकवत्परस्यान्तरं दृष्ट्वा अवलुम्पेत् गृह्णीयात् । च पुनः शशवद्विनिष्पतेत् शशो यथा अलक्षितगत्या वहिर्याति तथा शतुवेष्टितोऽलक्षितो निःसरेत् ॥१०६॥

(७) मणिरामः । वकवत् एकाग्रचित्तेन वृकवत् यथा वृको रक्षकाऽनवधान-मासाद्य पशुं मारयेत् एवं दुर्गाद्यवस्थितं रिपुं कथंचित्प्रमादमासाद्य मारयेत् । शशवत् यथा शशः वहुव्याधमध्यगतोऽप्युत्प्लुत्य पलायते एवं स्वयमबलोऽपि कथंचिच्छवृव्यामोहमाधाय बल-वत्पार्थिवातरं संभ्रमितुमुपसर्पेत् ॥१०६॥

(८) गोविन्दराजः । बकवच्चिन्तयेदर्थान् शशवच्च विनिष्पतेत् । वृकवच्चाव-लुम्पेत् सिंहवच्च पराक्रमेत् । यथा बको दुर्गाश्रयमतिचरन् स्वभावमपि मत्स्यमांस-ग्रहणादनिर्विणैकाग्रान्तःकरणतया चिन्तयत्येवमतिगुप्ते च रिपौ तद्राष्ट्रसम्बन्धादीनर्थान् चिन्तयेत् । यथा शबरगोचरतामुपगतोऽपि शशोऽतिचलकुटिलगतितया देशान्तरमुपसर-त्येवं सकलसामन्तप्रकोपातिचलरिपुमध्यवर्ती वा कथंचिच्छदरिसंमोहमाधाय ततः प्रदेशा-द्गुणवद्राजान्तरसंश्रयार्थं उपसर्पेत् । यथा च वृकः कृतरक्षानपि पशुस्तद्ग्रहणभियोगेन कथंचिच्छदरनवधाने पाने(प्राप्ते?)हितस्त्येवं दुर्गाद्यवस्थितमपि परं कथंचिच्छदपि, तत्प्रमादमासा-द्यावलुम्पत् । यथा च गिरिवरशिखराकारमपि करिणं उत्साहशक्तियोगात् सिंहो निहन्तुमाक्रामत्येवमल्पबलोऽपि बलवत्तराभिभूतसंश्रयाद्युपायान्तराभावे सकलबलाऽवष्टम्भेन परिहन्तुमाक्रमेत् ॥१०६॥

(९) भार्हचिः । यथा अदुष्टाश्रयं मत्स्यं चलं च स्वभावतस्तद्ग्रहणार्थं वकः पर्युपासनया तद्ग्रहणोपायव्यानयोगादासादयति एवमर्थचिन्ता(दि)योगातिशयेन दुष्प्रापा अप्यर्थी आसाद्यन्त इति मत्वा न निर्वेदं गच्छेत् । यथा शशोऽल्पकायत्वात् शक्तोति विनिष्पतितुमरिष्यानादपि तथैव कोऽप्यसहायः सर्वतः समुत्थितसामन्तप्रकोपोऽणकतोऽवस्थातुं दुर्गंपरिसंग्रहं तस्माच्चिष्पतेत् । गुणवति संश्रयार्थी यथा च वृकः पशुग्रहणभियोगाद् वालः प्रभाः समासाद्यावलुम्पेत् एवं स्वरक्षापर इति कृत्वा तद्ग्रहणभियोगो न मोक्षतयो भविष्यति । स कालः यत्रायं वृकवदवलुम्पिष्यते । यथा च सिंहो महाकायानपि हस्त्यादीन पराक्रम्योत्साहशक्त्या योगाद्वन्ति एवं महदिरिवलमिति कृत्वा न भेतव्यम् । महदप्यल्पप्रागमल्पेन महाप्राणेन(प्राणो)हन्यत इति ॥१०६॥

एवं विजयमानस्य येऽस्य स्युः परिपन्थिनः ।

तानानयेद्वशं सर्वान्सामादिभिरुपक्रमैः ॥१०७॥

(१) भेदातिथिः । ये परिमन्त्रिनः प्रतिवक्षतया वर्तन्ते ते वशमानतव्याः । न त्वानुकूलयेन ये वर्तन्ते, तेऽपि सामादिभिः पूर्वम्, न प्रथमत एव दण्डेन ॥१०७॥

(२) सर्वज्ञनारायणः । उपक्रमैरूपायैः ॥१०७॥

(३) कुल्लूकः । एवमुक्तप्रकारेण विजयप्रवृत्तस्य नृपतेष्व विजयविरोधिनो भवेयुस्तान्सवन्सामदानभेददण्डैरुपायैः वशमानयेत् ॥१०७॥

(४) राघवानन्दः । राज्ञः सदैवारातिजयायेतिकर्तव्यतामाह एवमिति चतुर्भिः । परिपन्थिनः शत्रवः । उपक्रमैः उप समीपं क्रम्यन्ते शत्रवो यैस्ते उपक्रमाः उपायास्तैरिति ॥१०७॥

(५) नन्दनः । उपक्रमैरुपायैः ॥१०७॥

(६) मणिरामः । परिपन्थिनः विजयविरोधिनः ॥१०७॥

(७) गोविन्दराजः । एवमिति । एवमुक्तरीत्या जेतुं प्रवृत्तस्य राज्ञो ये विजयप्रतिकूलाः स्युः तान्सर्वात् सामभेददानदण्डैरुपायैर्वर्णीकुर्यात् ॥१०७॥

(८) भारुचिः । एवं विजये स्थितस्य राज्ञो ये प्रतापेन नोपरमेरन् तान् पश्चात् सामादिभिर्वर्णीकुर्यात् ॥१०७॥

यदि ते तु न तिष्ठेयुरुपायैः प्रथमैस्त्रिभिः ।
दण्डेनैव प्रसह्यैतांश्छनकैर्वशमानयेत् ॥१०८॥

(१) मेधातिथिः । सामादिभिरशक्या दण्डेन वशमानेतव्या इति यदुकं तदिदं दण्डेन प्रसह्याभिभूय शनकैर्यादृशो दण्डोपक्रमस्तेन, न साहसिकतया ॥१०८॥

(२) सर्वज्ञनारायणः । प्रथमैस्त्रिभिः सामदानभेदैः । प्रसह्याभिभूय शनकैः क्रमेण यदि सामसाध्यता स्यादित्याशया ॥१०८॥

(३) कुल्लूकः । ते च विजयविरोधिनो यद्याद्यैस्त्रिभिरुपायैर्न निवर्तन्ते तदा वलाद्योपमर्दीदिना युद्धेन शनकर्लघुगुरुदण्डक्रमेण दण्डेन वशीकुर्यात् ॥१०८॥

(४) राघवानन्दः । तत्र चतुर्थदण्डस्य कालमाह यदीति । सामदानभेदैः प्रथमैः प्राथमिकैः । एतान्दण्डेन वशमानयेदित्यन्वयः । तत्र चतुर्णा दण्डादीनां साम्ना साधून्वशयति दण्डेनोप्रान् दानेन भिन्नान् लुध्वान्वा भेदेन संहतान् तैरसाध्यत्वे दण्डयेदिति तत्रापि शनैरन्यथा ते प्राणोदयता न वशमेयुरिति भावः ॥१०८॥

(५) नन्दनः । उपक्रमेषै क्रममाह यदि ते रिति । ते परिपन्थिनस्तिष्ठेयुः । वश-इति विभक्तिविपरिणामः प्रथमैः सामदानप्रभेदैः अपिशब्देन दण्डस्य मुख्यत्वं सूचितम् ॥१०८॥

(६) रामचन्द्रः । ते परिपन्थिनः प्रथमैः विभिरुपायैर्वशो न तिष्ठेयुर्यदि तान्दण्डेनैव वशं प्रसह्यानयेत् ॥१०८॥

(७) मणिरामः । ते विजयविरोधिनः प्रथमैः सामदानभेदैः । प्रसह्य वलात् देशोपमर्दीदिना युद्धेन । शनकैः लघुगुरुदण्डक्रमेण ॥१०८॥

(८) गोविन्दराजः । यदीति । ते च परिपन्थिनो यद्याद्यैः सामदानभेदैरुपायैः वशं नायान्ति तदा दण्डेनैव देशोपमर्यादादिना हठादेव शनकैर्यादृशो दण्डक्रमस्तेन वशं नयेत् ॥१०८॥

(९) भारुचिः । सामाद्युपायत्रयपरिक्षये दण्डस्य प्रयोगनियमः ॥१०८॥

सामादीनामुपायानां चतुर्णामपि पण्डिताः ।
सामदण्डौ प्रशंसन्ति नित्यं राष्ट्राभिवृद्धये ॥१०९॥

(१) मेधातिथिः । वक्ष्यमाणानां सामादीनामुपायानां सामदण्डौ निगद्येते प्रशंस्यतया । सति साम्नि क्षिप्रं कंपो न भवति, दण्डे तु सर्वसिद्धिः ॥१०९॥

(२) सर्वज्ञतारथगः । सामदण्डौ प्रशंसन्ति साम्नि धनादिक्षयाभावात्, दण्डे च दैवाज्जये कीर्तिमृत्यौ स्वर्गं इति ॥१०९॥

(३) कुल्लूकः । चतुर्णामपि सामादीनामुपायानां मध्यात्सामदण्डावेव राष्ट्रवृद्धचर्यं पण्डिताः प्रशंसन्ति साम्नि प्रयासधनव्ययसैन्यक्षयादिदोषाभावात्, दण्डे तु तत्सद्भावेऽपि कार्यसिद्धचतिशयात् ॥१०९॥

(४) रायवानन्दः । तत्र च स्वराष्ट्रे सामदण्डौ परराष्ट्रे दानभेदौ तावेव प्रशस्तावित्याह सामादीनामिति ॥१०९॥

(५) नन्दनः । शत्रुघ्वेवायं क्रमो न राष्ट्र इत्याह । साधुषु साम प्रयोक्तव्यमसाधुषु दण्डं तेन राष्ट्राभिवृद्धिरित्यर्थः ॥१०९॥

(६) मणिरामः । साम्नि अव्ययसैन्यक्षयादिदोषाभावो दंडे कार्यसिद्धचतिशयात् सामदण्डयोः प्राशस्त्वं वोद्धर्यं ॥१०९॥

(७) गोविन्दराजः । सामादीनामिति । सामादीनां चतुर्णामप्युपायानां मध्यात्सामदण्डे राष्ट्रवृद्धचर्यं प्रशस्तौ नित्यं विद्वांसो मन्यन्ते । साम्नि क्षयव्ययायासानामभावाद्दण्डे च युद्धावनर्योत्पादे च सिद्धचतिशयात् ॥१०९॥

(८) भारुचिः । सामप्रयोगे क्षयव्ययायासा न भवति । दण्डे तु सर्वसिद्धिरेव । तत्रभावादतस्तावत् प्रशस्तौ ॥१०९॥

यथोद्धरति निर्दाता कक्षं धान्यं च रक्षति ।

तथा रक्षेन्नुपो राष्ट्रं हन्याच्च परिपन्थिनः ॥११०॥

(१) मेधातिथिः । ये राजानमिदृह्यन्ति तेषां ये सुहृद्वान्धवाः, सम्बन्धोपसर्पिणो वा, न ते विनाशयितव्याः, यदि न तत्कार्याभ्यन्तराः । य एव दुष्टास्त एव निग्राह्याः, न तत्सम्बन्धिन इत्येतन्निर्दृष्टान्तेन प्रतिपाद्यते । यया धान्यकक्षयोः सहोत्पत्तयोरत्यन्तसहितयोरपि नैतुप्रेन धान्यं रक्षति कक्षमुद्धरति । एवं स्वराष्ट्रे यावन्तस्तेषां सुहृदावपि, तपोर्देविवान्यः स एव निग्राह्यः, न यः सुप्रज्ञतोऽपि । अतः साधवसाधुविवेकेन साधवो रक्ष्या असाधवो निग्राह्यः ॥११०॥

(२) सर्वज्ञतारथगः । निर्दाता तृणच्छेता कक्षं तृणादिधान्यमध्यगतमुद्धरेदुत्पाटयेत् । राष्ट्रं स्वराष्ट्रं । परिपन्थिनश्चौरादीन् ॥११०॥

(३) कुल्लूकः । यथा क्षेत्रे धान्यतृणादिक्षयोः सहोत्पत्तयोरपि धान्यानि लवनकर्ता रक्षति तृणादिकं चोद्धरत्येवं नृपती राष्ट्रे दुष्टाहन्यान्तवदुष्टांस्तदीयसहजान्ध्रात् नपि निर्दातृष्टान्तादवसीयते शिष्टसहितं च राष्ट्रं रक्षेत् ॥११०॥

(४) राघवानन्दः । किंचान्यत् यथेति । निर्दिता धान्यतृणाद्युत्पाटनकर्ता स यथा कक्षं तृणाद्युद्धरति धान्यं च रक्षत्येवं राजा दण्डादि कुर्वन्नपि प्रजा रक्षेत् हन्यादेव परिषन्धिनो दस्यून् ॥११०॥

(५) नन्दनः । अत्र दृष्टान्तमाह यथेति । निर्दिता भूमेः खण्डयिता कुद्वालादिभिः, कृषीवल इति यावत् । परिषन्धिनः असाधून् ॥११०॥

(६) रामचन्द्रः । यथा निर्दिता क्षेत्रप्रलृदधान्यमध्यस्थिततृणोद्धरता तृणमुद्धरति धान्यं रक्षति तथा नृपो राष्ट्रं रक्षेत् परिषन्धिनः चौरान् हन्यात् ॥११०॥

(७) मणिरामः । निर्दिता धान्यवाणकर्ता । कक्षं तृणं । यथा सहोत्पन्नयोस्तृणधान्य-योर्मध्यात् तृणमुद्धरति धान्यं रक्षति तथा दुष्टानेव हन्यान्तवदुष्टान् तद्भ्रावादीन् इत्यर्थः ॥११०॥

(८) गोविन्दराजः । यथोद्धरतीति । यथा क्षेत्रस्य कक्षस्योत्पाटयिता कक्षं नाशयति धान्यच्च रक्षति, एवं नृपोऽनुकूलान् राष्ट्रियान् रक्षेत् प्रतिकूलांश्च हन्यात् ॥११०॥

मोहाद्राजा स्वराष्ट्रं यः कर्शयत्यनवेक्षया ।

सोऽचिराद्भ्रश्यते राज्याज्जीविताच्च सबान्धवः ॥१११॥

(१) मेधातिथिः । यस्तु राजा पूर्वोक्तविवेकमकृत्वा मोहेनानवेक्षया स्वराष्ट्रं कर्शयति स दण्डे सह भ्रश्यत्यचिराद्राज्याज्जनपदाननुरागेण प्रकृतिकोपेन जीविताच्च । साहसिकैरेकाकिभिरपि जीवितनिरपेक्षैर्हन्यते ॥१११॥

(२) सर्वज्ञनारायणः । कर्शयति चौराद्युपवातैः क्षीणं करोति ॥१११॥

(३) कुल्लूकः । यो राजानवेक्षया दुष्टशिष्टाज्ञानेन स्वराष्ट्रियजनान् शास्त्रीयधनग्रहणमारणादिकष्टेन पीडयति स शीघ्रमेव जनपदवैराख्यप्रकृतिकोपाधर्मः राजा राज्याज्जीविताच्च पुत्रादिसहितो भ्रश्यते ॥१११॥

(४) राघवानन्दः । दण्डे कियमाणेष्पि राज्यं यथा न नश्यति तथा वर्तितव्यम्, अन्यथा सदृष्टान्तं दोषमाह मोहादिति द्वाभ्याम् । कर्शयति लोभेनाधिकदण्डादिना पीडयति ततोऽनवेक्षया शास्त्रमर्थदोलङ्घनेन न केवलं राज्याद्भ्रश्यते स्वयं भ्रष्टो पितृजीवितादायुषः नक्षयतीत्यध्याहार्यम् ॥१११॥

(५) नन्दनः । विष्येणार्थश्लोकद्वयेनाह मोहाद्राजेति ॥१११॥

(६) रामचन्द्रः । राजा स्वराष्ट्रं स्वराज्यमनवेक्षयाऽविचारेण कर्शयति क्षीणं करोति स राज्याद्भ्रश्यते सबान्धवो जीविताच्च भ्रश्यते ॥१११॥

(७) मणिरामः । कर्शयति अशास्त्रीयकरग्रहणमारणादिकष्टेन पीडयति ॥१११॥

(८) गोविन्दराजः । मोहादिति । यो राजा हिताऽहिताविवेकेन प्रजाः पीडयति स क्षित्रं प्रकृतिलोपादिनाऽर्धम्भूयस्त्वेन राज्याज्जीविताच्च बन्धुसहितो नश्यत्यचिरात् ॥१११॥

(९) भार्हचिः । अस्य दृष्टान्तः —

राष्ट्रं हि तस्य शरीरमिति । यतश्चैतदेवमतस्तद्वैष्पर्युदासाय ॥१११॥

शरीरकर्षणात्प्राणाः क्षीयन्ते प्राणिनां यथा ।

तथा राजामपि प्राणाः क्षीयन्ते राष्ट्रकर्षणात् ॥११२॥

(१) मेधातिथिः । स्वराष्ट्रेऽत्यन्तमवहितेनानुराग उत्पादनीयस्तद्धि शरीरस्थानीयम् ।

शरीरे कर्पितेऽपथ्यभोजनरूक्षभोजनादिभिर्यथा प्राणा उत्कामन्ति, एवं राष्ट्रकर्षनादपि ॥११२॥

(२) सर्वज्ञनारायणः । राष्ट्रस्य स्वराष्ट्रस्य कर्षणात् ॥११२॥

(३) कुल्लूकः । यथा प्राणभूतामाहारनिरोधादिना शरीरशोषणात्प्राणाः क्षीयन्ते एवं राजामपि राष्ट्रपीडनात्प्रकृतिकोपादिना प्राणा विनश्यन्ति तस्मात्स्वशरीरवद्राजा राष्ट्रं रक्षणीयमित्युक्तम् ॥११२॥

(४) राघवानन्दः । अन्नाद्यभावेन शरीरकर्षणे सति यथा प्राणाः क्षीयन्ते तथा राष्ट्रकर्षणाद्राजप्राणाः प्रजासंतापकोपाद्ये क्षीणतामीर्युर्विनश्यतीति भावः ॥११२॥

(५) मणिरामः । राजो जीवनाशे दृष्टान्तमाह शरीरकर्षणेति ॥११२॥

(६) गोविन्दराजः । शरीरकर्षणादिति । यथा प्राणभूतां दीर्घाधिवगमनादिना प्राणाः क्षीयन्ते एव तथा राजामपि राष्ट्रोपवीडनात् प्रकृतिकोपे सति प्राणाः विनाशमुपयान्ति ॥११२॥

राष्ट्रस्य संग्रहे नित्यं विधानमिदमाचरेत् ।

सुसंगृहीतराष्ट्रो हि पार्थिवः सुखमेधते ॥११३॥

(१) मेधातिथिः । 'संग्रहो' रक्षाविधानम् । सुसंगृहीतं रक्षाविधानेन वशीकृतं परिपालितं वा येन स्वराष्ट्रं स पार्थिवः सुखमेधते ॥११३॥

(२) सर्वज्ञनारायणः । संग्रह आत्मीयताकरणे ॥११३॥

(३) कुल्लूकः । राष्ट्रस्य रक्षणे च वक्ष्यमाणमिममुपायमनुतिष्ठेत् यस्मात्संरक्षितराष्ट्रो राजाज्ञायासेन वर्तते ॥११३॥

(४) राघवानन्दः । अतो राज्यरक्षणे यत्न आस्थेय इत्याह राष्ट्रस्येति । स्वराष्ट्रस्य प्रतियोग्यनपेक्षाश्रवणादिदमिति पद्मभिर्वक्ष्यमाणम् । सुसंगृहीतः ग्रामाध्यक्षादिना राष्ट्रो यस्य सः ॥११३॥

(५) नन्दनः । यस्मादेवं तस्माद्राष्ट्रस्येति संग्रहे संरक्षणे । इदं वक्ष्यमाणम् ॥११३॥

(६) रामवन्दः । राष्ट्रस्य (सं) ग्रहे स्वायत्तीकरणे आत्मवशीकरणे ॥११३॥

(७) मणिरामः । इदं विद्यानं वक्ष्यमाणोपायं । गृहीतराष्ट्रः संरक्षितराष्ट्रः ॥११३॥

(८) गोविन्दराजः । एवं चैत इदोपवर्जिहीर्वयाह राष्ट्रस्येति । राष्ट्रसंरक्षणे सर्वदा वक्ष्यमाणमुपायं कुर्यात् । यस्मात्सुंरक्षितराष्ट्रो राजा यत्नेन वर्तते ॥११३॥

द्वयोस्त्रयाणां पञ्चानां मध्ये गुल्ममधिष्ठितम् ।

तथा ग्रामशतानां च कुर्याद्राष्ट्रस्य संग्रहम् ॥११४॥

(१) मेधातिथिः । द्वयोप्रामियोर्मध्ये गुल्मं कुर्यात् । गुल्मो रक्षितपुरुषसमूहस्तेनैवाधिष्ठितं संग्रहं कुर्यात् । तद्युक्तमधिष्ठातारं पुरुषं कुर्यात् । अधिकारी संग्रह इहोच्यते । एवं त्रयाणां पञ्चानां च । अथवा राजभाव्यार्थंग्रहणस्थानं संग्रहः ॥११४॥

(२) सर्वज्ञनारायणः । द्वयोग्रामियोरेकं अपरं त्रयाणां अन्यत्पञ्चानां ग्रामाणां अन्य-द्ग्रामशतस्येति पूर्वपूर्वमुत्तरोत्तराशक्ये रक्ष्यस्य स्थानस्य रक्षकं गुल्मं स्तेनादिरक्षार्थं स्थापितं पदात्याद्यधिष्ठितमिति तदपि केनचिदधिष्ठितं कार्यमित्यर्थः । ग्रामशतानामिति । शतस्य पञ्चशतस्य सहस्रस्य चेति बहुवचनार्थः । एवं राष्ट्रस्य संग्रहं कुर्यादित्युपसंहारः ॥११४॥

(३) कुल्लूकः । द्वयोग्रामियोर्मध्ये त्रयाणां वा ग्रामाणां पञ्चानां वा ग्रामशतानां गुल्मं रक्षितपूरुषसमूहं सत्यप्रधानपुरुषाधिष्ठितं राष्ट्रस्य संग्रहं रक्षास्थानं कुर्यात् । अस्य लाघवगौरवापेक्षश्चोक्तविकल्पः ॥११४॥

(४) राघवानन्दः । किंच द्वयोरिति । ग्रामयोग्रामाणां वा मध्ये गुल्मं रक्षितपूरुष-समूहमध्ये प्रधानपुरुषरधिष्ठितं च राष्ट्रस्य संग्रहं रक्षास्थानं कुर्यादित्यन्वयः । द्वयोरित्यादि दस्युलाघवगौरवापेक्षया विकल्पः । तत्फलं दस्युनिग्रहः ॥११४॥

(५) नन्दनः । द्वयोग्रामियोस्त्रयाणां पञ्चानां च ग्रामाणां ग्रामशतानां मध्ये राष्ट्र-गुप्तये कुर्यात् । व्यूढं सैन्यं गुल्मम् ॥११४॥

(६) रामचन्द्रः । द्वयोः त्रयाणां पञ्चानां मध्ये गुल्ममधिष्ठितं । रक्षकं स्वस्थानानाम् । एवं राष्ट्रस्य संग्रहं कुर्यात् ॥११४॥

(७) मणिरामः । राष्ट्ररक्षणोपायानाह द्वयोरित्यादिना । गुल्मं रक्षितपूरुष-समूहं । अधिष्ठितं सत्यप्रधानपुरुषाधिष्ठितं । संग्रहं रक्षास्थानं । वृहद्ग्रामलघुग्रामापेक्षो (क्षयो) द्वयोग्रामियोत्त्रयाणां वा ग्रामाणामित्यादिविकल्पो बोध्यः ॥११४॥

(८) गोविन्दराजः । द्वयोरिति । द्वयोग्रामियोर्मध्ये त्रयाणां पञ्चानां बहूनां वा ग्रामशतानां देशकालाद्यपेक्षया, आत्त (?प्त)पुरुषाधिष्ठितं राष्ट्रस्य संग्रहं रक्षाभूतं स्थानकं कुर्यात् ग्रामदोषाद्यवीद्यार्थं करादिग्रहणार्थं च ॥११४॥

(९) भारुचिः । राजभाव्यसंग्रहार्थं रक्षार्थं च ॥११४॥

ग्रामस्याधिपतिं कुर्यादशग्रामपतिं तथा ।

विंशतीशं शतेशं च सहस्रपतिमेव च ॥११५॥

(१) मेधातिथिः । एकैकस्मिन् ग्रामेऽधिपतिं कुर्यात् । तदुपरि दशग्रामपतिम् । एव सर्वत्र ॥११५॥

(२) सर्वज्ञनारायणः । ग्रामस्याधिपतिं करग्रहाद्यर्थम् ॥११५॥

(३) कुल्लूकः । एकग्रामदशग्रामाद्यधिपतीन्कुर्यात् ॥११५॥

(४) राघवानन्दः । ग्रामादीनां गुणदोषज्ञानप्रकारमाह ग्रामस्येति विभिः । विंशतीशं ग्रामाणां विश्वेशरीशमीश्वरम् । एवमुत्तरत्र ॥११५॥

(५) नन्दनः । विंशतीशं विश्वेशमेशं एवमुत्तरवापि ॥११५॥

(६) रामचन्द्रः । ग्रामाद्यक्षानाह ग्रामस्येति । एकं करार्थं ग्रामाधिपं कुर्यात् । शतेशं शतानां ईशः शतेशः तं शतग्रामाधिपं कुर्यात् । तथा सहस्राधिपतिम् ॥११५॥

(८) गोविन्दराजः । ग्रामस्येति । ग्रामदशग्रामाद्यक्षं कुर्यात् ॥११५॥

ग्रामदोषान्समुत्पन्नान् ग्रामिकः शनकैः स्वयम् ।
शंसेद्ग्रामदशेशाय दशेशो विंशतीशिने ॥११६॥

(२) सर्वज्ञनारायणः । दोषान् तद्ग्रामीयजनविद्वादीन् । अत्र विंशतीशमित्यादि यावति रक्षिते ग्रामाणां रक्षा भवति तन्मावपरम् । विंशतीशमानीशितुं शीलमस्य विंशतीशी ॥११६॥

(३) कुल्लूकः । ग्रामाधिपतिशौरादिदोषान्ग्रामे संजातानात्मना प्रतिकर्तुम-क्षमोऽनुकृष्टतया स्वयं दशग्रामाधिपतये कथयेत्, एवं दशग्रामपतयो विंशतीशमास्त्राम्यादिभ्यः कथयेयुः तथा च सति सम्यक् चौरादिकण्टकोद्धारो भवति ॥११६-११७॥

(४) राघवानन्दः । शनकैरित्यनेन हठात् । तेन स्वस्मिन्नपि दोषाशङ्का वारिता । स्वयमित्यनेनौद्धत्यं भेदकत्वं च निरस्तम् । तेन स्वयं गत्वा शंसेत्क्ययेत् ग्रामदेशेशायेत्यन्वयः एवमुत्तरत्र विंशतीशिने विंशतीशमाधिपतये ॥११६॥

(५) नन्दनः । ग्रामिको ग्रामाध्यक्षः । शनकैरत्वरया । याथातश्यं निरूप्य । स्वयं शंसेन्न परमुखेन । दशेशाय दशग्रामेशाय विंशतीशमाणामीशितुं शीलमस्येति विंशतीशः ॥११६॥

(६) रामचन्द्रः । युग्मं ग्रामदोषान्तिः । ग्रामिकः एकग्रामाधिपः समुत्पन्नान् ग्राम-दोषान् ग्रामदशेशाय शंसेत् । दशेशः दशग्रामाधिपः विंशतीशिने शंसेत् ॥११६॥

(७) मणिरामः । एकग्रामाधिकृतस्वल्पाधिकारी बहुवधिकार्यधीन इत्याह ग्रामेति ॥११६-११७॥

(८) गोविन्दराजः । ग्रामदोषान्तिः । विंशतीश इति । ग्रामे चौर्यादिदोषानुत्पन्नान् ग्रामाधिपतिराजां प्रतिसन्धानाऽशक्तोऽनुकृतया स्वयं दशग्रामाधिपतये कथयेत् । दशाऽधिपतिर्विंशतीशमित्यनेन, विंशतीशः शतेशाय, शतेशो सहस्रेशाय ॥११६-११७॥

विंशतीशस्तु तत्सर्वं शतेशाय निवेदयेत् ।

शंसेद्ग्रामशतेशस्तु सहस्रपतये स्वयम् ॥११७॥

(१) मेधातिथिः । ये ग्रामदोषा एकग्रामाधिकृतेन न शक्यन्ते समाधातुम्, तान्द-शेशाय निवेदयेत् । एवमशक्तौ यावत्सहस्रपतिर्विज्ञाप्यः ॥११६-११७॥

(२) सर्वज्ञनारायणः । तत्सर्वं दोषजातम् ॥११७॥

(६) रामचन्द्रः । विंशतीशः शतेशाय निवेदयेत् । शतेशः सहस्रपतये शंसेत् ॥११७॥

यानि राजप्रदेयानि प्रत्यहं ग्रामवासिभिः ।

अन्नपानेन्धनादीनि ग्रामिकस्तान्यवाप्नुयात् ॥११८॥

(१) मेधातिथिः । एकग्रामाधिकृतस्य वृत्तिरियम् । ग्रामिको ग्रामाधिकृत-स्तान्यवाल्याद्गृहणीयात् । वृत्त्यर्थं राजे प्रदातव्यानि ग्रामवासिभिः । अन्नादीनि तु धान्यादेः पष्ठाण्टमभागादिः । यथा वक्ष्यति “धान्येऽण्टमं विशाम्” इत्यादि (अ. १०१९२०) ॥११८॥

(२) सर्वज्ञनारायणः । राजप्रदेयानि एतावदत्र प्रत्यहं राजाधिकृतपुरुषाय भक्तार्थं देयमिति प्रागेव नियमितानि । आदिपदान्तलादीनि । ग्रामिको ग्रामाधिपतिः ॥११८॥

(३) कुल्लूकः । एकग्रामाधिकृतस्य वृत्तिमाह—यान्यन्यपानेन्धनादीनि ग्रामवासिभिः प्रत्यहं राजे देयानि न त्वब्दकरं 'धान्यानामष्टमो भाग' (७/१३०) इत्यादिकं तानि ग्रामाधिपतिर्वृत्त्यर्थं गृहणीयात् ॥११८॥

(४) राघवानन्दः । किंच प्रजाभी राजे देयद्रव्यग्रहीतृताह यानीति द्वाभ्याम् । इन्धनं काष्ठं पानं मध्वादि अवाप्नुयात् । ग्रामिक एकग्रामाध्यक्षः । एकग्रामाध्यक्षस्येन्धनादीन्येव जीविका ॥११८॥

(५) नन्दनः । ग्रामाध्यक्षादीनां वृत्तिनियमं श्लोकद्वयेनाह यानीति । अन्नपानेन्धनादि-प्रहणेन पशुधान्यहिरण्यादीनां निषेधः ॥११८॥

(६) रामचन्द्रः । ग्रामिकः एकग्रामिकः । यानि राजप्रदेयानि एतावदत्र राजपुरुषेण भोक्तव्यमिति प्रयोजनदर्शितानि ॥११८॥

(७) गोविन्दराजः । यानीति । यानि ग्रामवासिभिरन्नपानादीनि सर्वाणि स्वामिने दातव्यानि तानि ग्रामाधिपतिर्गृहणीयात् ॥११८॥

(८) भार्हचिः । आसन्नकार्यज्ञापनार्थं ग्रामाधिव्यधिपतिक्रियास्त्रिभिः श्लोकै-राह ॥११८॥

दशी कुलं तु भुजीत विंशी पञ्चकुलानि च ।

ग्रामं ग्रामशताध्यक्षः सहस्राधिपतिः पुरम् ॥११९॥

(१) मेधातिथिः । दशसु ग्रामेष्वधिकृतो दशी । एवं विंशी । छान्दसः शब्द-संस्कारः । कुलं ग्रामैकदेशः । क्वचिद् हटु इति प्रसिद्धः क्वचिदुष्ट इति । एतदेव पञ्चगुणं विशतिग्रामेष्वधिकृतः । सर्वं ग्रामशताध्यक्षः । पुरं नगरं सहस्रेशः स्थानकर्मा-नुरुपेण वृत्तिं कल्पेतेत्येतत्सत्यम् ॥११९॥

(२) सर्वज्ञनारायणः । एवं ग्रामाध्यक्षस्य भूतिमुक्त्वाऽन्येषामाह दशीति । दशग्रामाधिपो दशी । 'हलं तु द्विगुणं कुलं'मिति वचनाद्वाभ्यां हलाभ्यां या कृष्यते भूस्तां भुजीतेत्यर्थः । हलमानं च । 'अष्टागवं धर्महलं षड्गवं जीवितार्थिनाम् । चतुर्गवं गृहस्थानां द्विगवं ब्रह्मघातिना'—मिति हारीतोक्तम् । धर्महलं ग्राह्यं गृहस्थहलं वा । विंशी विशतिग्रामपः ॥११९॥

(३) कुल्लूकः । 'अष्टागवं धर्महलं षड्गवं जीवितार्थिनाम् । चतुर्गवं गृहस्थानां त्रिगवं ब्रह्मघातिना'मिति हारीतस्मरणात् । 'षड्गवं मध्यमं हलं'मिति तथाविधहलद्वयेन यावती भूमिर्वाहिते तत्कुलमिति वदति तदशग्रामाधिपतिर्वृत्त्यर्थं भुजीत । एवं विशत्यधिपतिः पञ्चकुलानि शताधिपतिर्मध्यमं ग्रामं सहस्राधिपतिर्मध्यमं पुरम् ॥११९॥

(४) राघवानन्दः । दशीत्यादेस्तामाह दशीति । 'अष्टागवं धर्महलं षड्गवं जीविकार्थिनाम् । चतुर्गवं गृहस्थानां द्विगवं तु गवाशिना'मिति लघुहारीतवचनात्पञ्चवं मध्यमहलं तथाविधहलद्वयेन यावती भूः कृष्यते तत्कुलमिति परिभाषितं वृत्त्यर्थं दशग्रामाधिपतिस्तावती भूमि गृहणीयादित्यर्थः । ग्रामं मध्यमं । तत्र ग्रामो भूगुप्रोक्तः 'विप्राश्च विप्रभूत्याश्च यत्र चैव वसन्ति ते । स तु ग्राम इति प्रोक्तः शूद्राणां वास एव चेति । पुरं राजधानीयोग्यं प्रकारशिल्पवणिगजनहट्टादियुक्तम् । आकरः सुवर्णच्युत्पत्तिस्थानम् । व्रजः गवां निवासः । खेटः कर्कटिकाच्युत्पत्तिस्थलम् । वाटी पूगनारिकेलाच्युत्पत्तिस्थलम् । इति चतुष्टयं प्रासंगिकं व्याख्यातं च खेट इत्यत्र श्रीधरस्वामिना ॥११९॥

(५) नन्दनः । दशी दशग्रामाधिपतिः । कुलं गृहमेककृषीवलभागमित्यर्थः । ग्रामं कुलशतयुक्तम् । यथाह कौटिल्यः 'कुलशतावरं पञ्चशतकुलावरं ग्रामं निवेशये' दिति ॥११९॥

(६) रामचन्द्रः । दशी दशग्रामाधिपतिः कुलं भूजीत 'हलं तु द्विगुणं कुलं' द्वाभ्यां हलाभ्यां कृष्णते या भूस्तां । भुजीतेत्यर्थः । विशी पंचकुलानि दशहलकृष्णक्षेत्राणि भुजीत ॥११९॥

(८) गोविन्दराजः । दशीति । 'अष्टागवं धर्महलं पद्गवं जीविकार्थिनाम् । चतुर्गवं गृहस्थानां द्विगवं ब्रह्मवातिना' मिति हारीतः । पद्गवं मध्यमं हलं, तद्द्विगुणं कुलं मन्यन्ते । तेन मध्यमेन हलद्वयेन यावती भूर्वाहिते तत्फलं दशाधिपतिः भूत्यर्थं भुजीत । एवं विशत्यधिपतिः पञ्चकुलानि, शताधिपतिर्मध्यमं ग्रामं, सहस्राधिपतिर्मध्यमं पुरम् ॥११९॥

(९) भारुचिः । अधिपतीनामित्य वृत्तिकल्पना श्लोकद्वयेनोक्ता ॥११९॥

तेषां ग्राम्याणि कार्याणि पृथक्कार्याणि चैव हि ।

राज्ञोऽन्यः सचिवः स्निग्धस्तानि पश्येदतन्द्रितः ॥१२०॥

(१) मेधातिथिः । तेषां ग्रामकार्येष्वितरेतरं विप्रतिपत्तिः । अन्यः स्वकार्येऽन्यः सचिवो महत्तमः स्निग्धो रागद्वेषर्जितो दर्शनाय नियोक्तव्यः ॥१२०॥

(२) सर्वज्ञनारायणः । ग्राम्याणि ग्रामसंवंधीनि कृत्यानि संस्कारादिविषयाणि । पृथक्कार्याण्यन्योन्यकलहादीनि ॥१२०॥

(३) कुल्लूकः । तेषां ग्रामनिवासिप्रभूतीनां परस्परविप्रतिपत्तौ यानि ग्रामभवानि कार्याणि कृताकृतानि च पृथक्कार्याणि तान्यन्यो राज्ञो हितकृतनियुक्तोऽनलसः कुर्वीत ॥१२०॥

(४) राघवानन्दः । एषामेकग्रामाधिपत्रभूतीनामन्योन्यविप्रतिपत्तौ ग्राम्याणि ग्रामभवानि कार्यकार्याणि पृथक्कार्याणि च कृताकृतादीनि अन्य उक्तेभ्यः स्निग्धः पार्थिव-इति शेषः । यथा राज्ञः पापं न जायते तथा हितैषी अतन्द्रितः राजभीतेः पश्येदित्यन्वयः ॥१२०॥

(५) नन्दनः । तेषां ग्रामाध्यक्षादीनां । ग्राम्याणि ग्रामसंवंधीनि सेतुवन्धनादीनि ॥१२०॥

(६) रामचन्द्रः । कार्याणि प्रकृतान्यन्योन्यकलहादीनि ॥१२०॥

(८) गोविन्दराजः । तेषामिति । एवं ग्रामाधिपतिप्रभूतीनां यानि ग्रामनिवासकार्याणि, तदशक्यप्रतिसन्धानानि यानि च तेषां सम्बन्धीनि कृताकृतानि वाऽन्यान्यपि राज्ञा नियुक्तोऽनलसो भूत्वाऽवेक्षेत ॥१२०॥

(९) भारुचिः । अधिपतीनां कर्ता कृतिस्तत्कृताकृतमनुपश्येत् ॥१२०॥

नगरे नगरे चैकं कुर्यात्सर्वार्थचिन्तकम् ।

उच्चैःस्थानं घोररूपं नक्षत्राणामिव ग्रहम् ॥१२१॥

(१) मेधातिथिः । उच्चैःस्थानं प्रधानभूतमित्यर्थः । घोररूपं प्रतापवन्तम् । नक्षत्राणामिव ग्रहं अंगारकम् । हस्त्यश्वादिवलसंपदम् ॥१२१॥

(२) सर्वज्ञनारायणः । उच्चैःस्थानं तेऽप्योऽधिकं गृहपरिच्छदसंमानादिकम् । घोररूपं दण्डप्रणयनशक्तवेपवरम् । ग्रहं सोमम् ॥१२१॥

(३) कुल्लूकः । प्रतिनगरमेकैकमुच्चैःस्थानं कुलादिना महान्तं प्रधानरूपं घोररूपं हस्त्यश्वादिसामग्न्या भयजनकं नक्षत्रादिमध्ये भार्गवादिग्रहमिव तेजस्विनं कार्यद्रष्टारं नगराधिपति कुर्यात् ॥१२१॥

(४) राघवानन्दः । नैतावता राज्ञः कृतकृत्यतेत्याह नगर इति द्वाष्याम् । सर्वार्थचिन्तकं हस्त्यश्वप्रजानुवृत्तादिचिन्तनानियुक्तम् । उच्चैःस्थानं प्रधानभूतं यहं शुक्राज्ञारूपम् । दण्डादावक्षपालुत्वार्थमाह घोररूपम् ॥१२१॥

(५) नन्दनः । सर्वार्थचिन्तकं सर्वकार्यनिर्णयिकं । उच्चैःस्थानं महाप्रभावम् । घोररूपमैश्वर्यातिशयेन दुर्धर्षम् ॥१२१॥

(६) रामचन्द्रः । नगरे नगरे एकं पुरुषं सर्वार्थसाधकं सर्वकार्यकर्तारम् । उच्चैःस्थानं उच्चस्थानस्थितमित्यर्थः । घोररूपं दण्डप्रणयनयोग्यवैषधरम् । नक्षत्राणां ग्रहमिव प्रकाशमानम् ॥१२१॥

(७) गोविन्दराजः । नगर इति । प्रतिनगरमेकैकं उच्चैःस्थानं महाकुलीनं घोररूपं छानालङ्कारहस्त्यश्वादिबलसामग्न्या भयानकाकारं मध्ये ग्रहमिव भास्कराकारं नगराधिपति कुर्यात् ॥१२१॥

(८) भारुचिः । हस्त्यश्वादिसम्पन्नं प्रतिनगरं नागरिकं स्थापयेत् ॥१२१॥

स ताननुपरिकामेत् सर्वोनेव सदा स्वयम् ।

तेषां वृत्तं परिणयेत्सम्यग्राष्टेषु तच्चरैः ॥१२२॥

(९) मेधातिथिः । स नगराधिकृतस्तान् सर्वानपि पतीननुपरिकामेत्स्वबलेन पूरयेत् । सति प्रयोजने । तेषां सर्वेषामधिपतीनां तद्वृत्तं सम्यक् परिणयेत् सम्यग्रूपतया परिजानीयात् । कैः? राजचरैः कापटिकादिभिः ॥१२२॥

(१०) सर्वज्ञनारायणः । अनुपरिकामेदनुसंदध्यात् । वृत्तिं चेष्टाम् । परिणयेत् प्रापयेत् राजसमीपं तच्चरैन् पचारैः ॥१२२॥

(११) कुल्लूकः । स नगराधिकृतस्तान्सर्वान्यामाधिपत्यादीन् सति प्रयोजने सर्वदा स्वयं सबलेनानुगच्छेत्तेषां च नगराधिकृतपर्यंतानां सर्वेषामेव यद्राष्टे स्वचेष्टितं तत्तद्विषयनियुक्तैश्चरैः सम्यक् प्रजाः परिणयेदवगच्छेत् ॥१२२॥

(१२) राघवानन्दः । स तादृशः तान् ग्रामेशादिसहस्राध्यक्षान्तान् अनुक्रामेदहृनिशं संचरेत् संचरस्तेषां वृत्तं चेष्टां परिणयेत् जानीयात् । तच्चरैः तत्र तत्र नगरेषु बहुकालवासिभिः । तैर्हि तत्रत्यानां भद्राभद्रं जायते ॥१२२॥

(१३) नन्दनः । नगरे नियुक्तस्तान्नामाध्यक्षादीन् । अनुपरिकामेत् अनुसंदध्यात् । तेषां ग्रामाध्यक्षादीनाम् । तच्चरैः तत्रत्यचरैः । परिणयेत् परीक्षेत् ॥१२२॥

(१४) रामचन्द्रः । सः तान्सर्वान् ग्रामनिवासिनः अनुपरिकामेत् अनुसंदध्यात् सर्वोपरि तिष्ठेदित्यर्थः । तेषां ग्रामनिवासिनां वृत्तं तच्चेष्टां तच्चरैः ग्रामचरैः नृपचरैर्वा ॥१२२॥

(८) गोविन्दराजः । स इति । स नागरिक एकमात्राधिपत्यादीन् बलपूरणाय सति प्रयोजने सर्वदा स्वयं पश्चात् यायात् । तेषां नागरिकपर्यन्तानां राष्ट्रेषु यदाचरितं तद्विषयनियुक्तैः चार्यथा तद्राजा आगमयेत् ॥१२२॥

(९) भार्चिः । अयमधिपतीन् सदा परिक्रामेत् परिरक्षणाय । तेषां च वृत्तं राजा कापटिकादिभ्य आगमयेत् ॥१२२॥

राजो हि रक्षाधिकृताः परस्वादायिनः शठाः ।

भृत्या भवन्ति प्रायेण तेभ्यो रक्षेदिमाः प्रजाः ॥१२३॥

(१) मेधातिथिः । परस्वमादातुं शीलं येषां ते परस्वादायिनः शठाः असम्यक्कारिणः प्रायेणाधिकृताः सन्तो भवन्ति । प्राक्शुचयोऽपि रक्षन्ति वित्तानि । अतः प्राक्शुचित्वानुमानेन नोपेक्षणीयाः । यत्नतः प्रतिजागरितव्याः । तेभ्यो रक्षेदिमाः प्रजाः । न केवलं राजार्थनाशः अनवेक्षया, यावत्प्रजा अपि निर्वनीकुर्वन्ति ॥१२३॥

(२) सर्वज्ञनारायणः । राजो भृत्या इत्यन्वयः ॥१२३॥

(३) कुल्लूकः । यस्माद्ये राजो रक्षाधिकृतास्ते वाहुल्येन परस्वग्रहणशीला वञ्चकाश्च भवन्ति तस्मातेभ्यः इमाः स्वात्मीयाः प्रजा राजा रक्षेत् ॥१२३॥

(४) राघवानन्दः । तत्किमर्थं तवाह राजा इति । रक्षाधिकृता रक्षार्थमधिकृताः ग्रामाध्यक्षादयो भृत्या अपि परस्वादायिनः परस्य स्वत्वे विद्यमानेऽप्यादायिनः प्रायेण वाहुल्येन भवन्ति । तत्र हेतुः—शठा वञ्चकाः । अतस्तेभ्यः इमाः बुद्धिस्थीभूताः सर्वनगराध्यक्षादिद्वारा रक्षेद्राजेति भावः ॥१२३॥

(५) नन्दनः । अत्र हेतुमाह राजो हीति । रक्षेत् संगरे युक्तः । श्लोकाविमौ राजविषयौ वा ॥१२३॥

(८) गोविन्दराजः । राजा इति । यस्माद् राजो भृत्या रक्षाधिकृतां भृत्यास्ते वाहुल्येन परस्वग्रहणशीला वञ्चकाश्च भवन्ति, तस्मातेभ्य आत्मीयाः प्रजाः राजा रक्षेत् ॥१२३॥

(९) भार्चिः । शुचयोऽपि अधिकृताः भक्षयन्ति चित्तानित्यर्थत्वान्मनुष्याणाम् । अतो (जनशु) च्यनुमानोपेक्षणीयास्त इति ॥१२३॥

ये कार्यिकेभ्योऽर्थमेव गृहीयुः पापचेतसः ।

तेषां सर्वस्वमादाय राजा कुर्यात्प्रवासनम् ॥१२४॥

(१) मेधातिथिः । ये रक्षाधिकृताः कार्यिकेभ्यो व्यवहर्तृभ्यो व्यापारवद्भ्यो हल्लेशोद्देशिक्या दण्डयन्ति जनपदांस्तेषां सर्वस्वहरणप्रवासने राजा कुर्यात् ॥१२४॥

(२) सर्वज्ञनारायणः । ये कार्यिकेभ्योऽर्थमेव गृहीयुः पापचेतसः इति कार्यार्थिभ्यो वादिप्रभृतिभ्य उत्कोचरूपेणार्थमेव गृहणीयुर्व राजकार्यं कुर्युः ॥१२४॥

(३) कुल्लूकः । ये रक्षाधिकृताः कार्यार्थिभ्यः एव वाक्खलादिकमुद्भाव्यलोभादशास्त्रीयवनप्रहर्ण पापबुद्धयः कुर्वन्ति तेषां सर्वस्वं राजा गृहीत्वा देशान्तिःसारणं कुर्यात् ॥१२४॥

(४) राघवानन्दः । राज्ञः स्वकीयं कृत्यमाह य इति । कार्यिभ्यः कार्यार्थिभ्यः वादिप्रतिवादिभ्यो व्यवहारिभ्यो वा वाक्छलादिकमुद्भाव्यार्थमुत्कोचरूपं गृहणीयुः । प्रवासनं देशान्नियां कुर्यादित्यर्थः ॥१२४॥

(५) नन्दनः । परस्वादाने तेषां दण्डमाह ये कार्यिकेभ्य इति । कार्यिकाः कार्यवन्तः, कार्यार्थिन् इति यावत् ॥१२४॥

(६) रामचन्द्रः । ये भूत्याः कार्यिभ्यः वादिप्रतिवादिभ्यः अर्थमेव प्रतिगृहणीयुः । कीदृशा भूत्याः? पापचेतसः लोभाकान्ताः । राजा तेषां प्रवासनं निष्कासनं कुर्यात् ॥१२४॥

(८) गोविन्दराजः । य इति । ये राजाऽधिकृताः कार्यिकेभ्यः परस्वादायिरूपेण पापबुद्ध्योऽर्थं गृहणीयुः तेषां सर्वस्वमपहृत्य देशान्निर्वासिनं राजा कुर्यात् ॥१२४॥

(९) भारुचिः । ज्ञानव्यतिक्रमाणां राजाधिकृतानां सर्वस्वादान-प्रवासने कारयेत् । जनपदरक्षार्थीत्यर्थः ॥१२४॥

राजकर्मसु युक्तानां स्त्रीणां प्रेष्यजनस्य च ।

प्रत्यहं कल्पयेद्वृत्तिं स्थानकर्मानुरूपतः ॥१२५॥

(१) मेधातिथिः । युक्तानां नियुक्तानां स्त्रीणामन्तःपुरदास्यादीनाम् । प्रेष्यजनस्य दोलकवाहादैः । प्रत्यहं वृत्तिं कल्पयेत्त्र सांवत्सरीयं, सङ्कृद्याद् ग्रामं तदेकदेशं वा । स्थानकर्मानुरूपतः । 'स्थानं' प्रधानं नियोगः शय्यारक्षादि, 'कर्म' शरीरव्यापारस्तदनुरूपेण वृत्तिर्देया । प्रधाने स्याने स्वल्पेऽपि कर्मणि महती वृत्तिर्निकृष्टे स्थाने महत्यपि कर्मणि स्वल्पेत्येतदुभयानुरूपम् ॥१२५॥

(२) सर्वज्ञनारायणः । राजकर्मसु राज्ञ उपचारादिषु । स्थानमन्तर्बहिरपि कर्मोत्तममध्यमाध्यमं तदनुरूपेण ॥१२५॥

(३) कुल्लूकः । राजोपयुक्तकर्मनियुक्तानां स्त्रीणां दास्यादीनां कर्मकरजनस्य चोत्कृष्टमध्यमापकृष्टस्थानयोग्यानुरूपेण प्रत्यहं कर्मनुरूपेण वृत्तिं कुर्यात् ॥१२५॥

(४) राघवानन्दः । राज्ञः कृत्यान्तरमाह राजेति । राजकर्मसु युक्तानां नियुक्तानां स्त्रीणां दास्यादीनां प्रेष्यजनस्य सेवकस्य । स्थानं स्वनिकट-दूरादिकमिल्यायास-वह्वायास-साध्यं तदनुरूपतस्तदनुसारेण ॥१२५॥

(५) नन्दनः । अधिकृतानां वृत्तिनियममाह राजकर्मस्त्विति । युक्तानामधिकारिणां प्रत्यहं कल्पयेत्त्र प्रतिमासं प्रतिवत्सरं वा ॥१२५॥

(६) रामचन्द्रः । स्थानं अन्तर्बहिः अनुरूपतः उत्तमाधममध्यमम् ॥१२५॥

(८) गोविन्दराजः । राजकर्मस्त्विति । राजोपयोगिकर्मसु युक्तानां दास्यादिस्त्रीणां दासवर्गस्य चोत्कृष्टहीनस्थानानुरूपेणैव कर्मनुरूपेण प्रत्यहं वृत्तिं दद्यात् ॥१२५॥

(९) भारुचिः । वस्वसंस्कारानुपलेपनभोजनादिलक्षणेत्यर्थः ॥१२५॥

पणो देयोऽवकृष्टस्य षडुत्कृष्टस्य वेतनम् ।

पाण्मासिकस्तथाच्छादो धान्यद्रोणस्तु मासिकः ॥१२६॥

(१) मेधातिथिः । अवकृष्टः संमार्जनशोधनविनियुक्तस्तस्य भक्तार्थं पणो देयः । उत्कृष्टस्य पट्सु पट्सु मासेषु गतेष्वाच्छादवस्त्रम् । धान्यद्रोणश्च मासिकः । चतुराढको द्रोणः । पणपरिमाणं वक्ष्यति । वृत्तिकल्पनार्था एते ॥१२६॥

(२) सर्वज्ञनारायणः । अर्थान्मध्यमस्य त्रयः । भक्तकं भूतिः । पट्सु मासेष्वा-च्छादनं तत्वार्थेकं त्रीणि षडिति पणानुसारेण व्यवस्था । एवं द्रोणेऽप्येकस्त्रयः षडिति । मासिको मासे मासे देयः ॥१२६॥

(३) कुल्लूकः । तामेव दर्शयति पण इति । अवकृष्टस्य गृहादिसंमार्जकोदकवाहादेः कर्मकरस्य वक्ष्यमाणलक्षणः पणो भूतिरूपः प्रत्यहं दातव्यः । षाण्मासिकश्चाच्छादो वस्त्र-युगं दातव्यम् । 'अष्टमुष्टिर्भवेत्कुञ्चितः कुञ्चयोऽष्टौ तु पुष्कलम् । पुष्कलानि तु चत्वारि आढकः परिकीर्तिः । चतुराढको भवेद्द्रोणं' इति गणनया धान्यद्रोणश्च प्रतिमासं देयः । उत्कृष्टस्य तु भूतिरूपश्च पट्पणा देयाः । अनयैव कल्पनया षाण्मासिकानि षड्वस्त्रयुगानि देयानि, प्रतिमासं षाण्मास्या द्रोणा देयाः । अनयैवातिदिशा मध्यमस्य पणत्रयं भूतिरूपं दातव्यं, षाण्मासिकं च वस्त्रयुगत्रयं मासिकं च धान्यं द्रोणत्रयं देयम् ॥१२६॥

(४) राघवानन्दः । स्वकर्मनियुक्तदास्यादीनां देयविभागमाह पण इति । अयमर्थः-अवकृष्टस्य गृहमार्जनादिकर्तुः प्रत्यहं पणः षाण्मासिकं छादो द्वादशहस्तपरिमितं वस्त्रं प्रतिमासधार्यान्यं द्रोणः । एवं पष्ठगुणितं पणवस्त्रधान्यद्रोणादि उत्कृष्टस्य साक्षात्कर्मकुशलिनः । तथा मध्यमस्यापि त्रिगुणं तत्त्वितयं पणाधिक्यमात्रमन्यत्समानमिति वा । तत्र च 'अष्टमुष्टिर्भवेत्कुञ्चितः कुञ्चयोऽष्टौ तु पुष्कलः । पुष्कलानि च चत्वारि आढकः परिकीर्तिः ।' 'चतुराढको भवेद्द्रोणं' इति द्रोणस्य लक्षणम् ॥१२६॥

(५) नन्दनः । किञ्चती वृत्तिः कल्प्येति चेदाह पणो देय इति । भक्तकं पण इत्यन्वयः उत्कार्थं पण इत्यर्थः । देयः प्रत्यहं देयः । षट्पणा इति वचनविषयिणामः । पणद्रोणयोः परिमाणं वक्ष्यति । आच्छादो वस्त्रम् । षाण्मासिकः पण्पासे देयः पणासिकः ॥१२६॥

(६) रामवन्दः । पणः अशीतिवराटकानां पणः, अवकृष्टस्य अर्थान्मध्यमस्य त्रयः भक्तकं भूतिः, षट्सु मासेषु आच्छादनं तत्वार्थेकं त्रीणि षडिति पर्यायानुसारेण व्यवस्था । एवं द्रोणेऽप्येकः त्रयः षडिति मासि मासि देयम् ॥१२६॥

(७) गोविन्दराजः । तामेव दर्शयति पणो देयोऽवकृष्टस्य षडुत्कृष्टस्य भक्तकमिति । पणो वक्ष्यमागः, स जवन्यभूतकर्म भक्तार्थं प्रत्यहं दातव्यः । षाण्मासिकश्चाच्छादो वस्त्रयुगलं मासि धान्यद्रोणे द्वादशोत्तराणि पञ्चपलशतानि देयः । उत्कृष्टस्य तु पट्पणा भक्तार्थं देयाः । अनयैव कल्पनया षाण्मासिकं वस्त्रयुगषट्कं देयम् । अनयैव च दिशा मध्यमस्य पणत्रयं षाण्मासिकं वस्त्रयुगत्रयं, मासिकञ्च धान्यद्रोणत्रयं देयमिति ॥१२६॥

(८) भारुचिः । भक्तः प्रकलृप्तिः । श्लोकद्वयेन पणद्रोणयोः परिमाणं वक्ष्यति ॥१२६॥

क्रयविक्रियमध्यानं भक्तं च सपरिव्ययम् ।

योगक्षेमं च संप्रेक्ष्य वणिजो दापयेत्करान् ॥१२७॥

(१) मेधातिथिः। करग्रहणविधिः। कियता मूल्येन क्रीतमेतत्क्यन्व विक्रीयमाणं लभते, कियता च कालेन विक्रीयते, कियत्प्रतिभावेन नश्यत्यथ नेत्येवमादिस्त्रुपक्रयविक्रयपरीक्षा। अध्वानं चिराचिरगमनप्राप्ताम्। भक्तं सक्त्वोदनादिमूल्यम्। परिव्ययस्तदुपकरणं सर्पि-सूपशाकादि धनादि च। योगक्षेत्रमरणे कान्तारे वा गच्छतो राजभयं चोरभयं निश्चौरता वेत्यादि। एतदपेक्ष्य वणिगम्यः करा आदातव्याः। “वणिग्भिर्दापयेत्करान्” इति पाठो युक्तः। गत्यादिनियमेन कर्मसंज्ञाया अभावात्। दण्डवत्तनो वा धातुस्तदा दण्डवद्विकर्मक-त्वम् ॥१२७॥

(२) सर्वज्ञनारायणः। क्रप्रविरुद्धमेतावता क्रीत्वेयता विक्रेतुं शक्यमिति। अव्वान-मिति। एतावान्वत्तमायिस इति। भक्तमन्मूल्यम्। परिव्रश्यं ताम्बूलव्यञ्जनादिपरिकरार्थव्ययम्। योगमलव्याधाभं वणिजामायासानुरूपं क्षेमं रक्षणमेतावति देशेऽमीषामस्माभिः कृतमिति विज्ञायेत्यर्थः। करान् शुल्कम् ॥१२७॥

(३) कुल्लूकः। कियता मूल्येन क्रीतमिदं वस्त्रं लवणादिद्रव्यं, विक्रीयमाणं चाव कियलभ्यते, कियद्वूरादानीतं, किमस्य वणिजो भक्तव्ययेन शाकसूपादिना परिव्ययेण लग्नं, किमस्यारण्यादौ चौरादिभ्यो रक्खारूपेण क्षेमप्रतिविधानेन गतं, कोऽस्येदानीं लाभयोग इत्येतदपेक्ष्य वणिजः करद्वादपयेत् ॥१२७॥

(४) राघवानन्दः। वणिककरादानमाह क्रप्रेति। क्रप्रविक्यमूल्यं दूरादागतं भक्ष्यव्ययवौरादिहृतं योगत्तेजादीनि च ज्ञात्वा तद्विक्रेतृभ्यः करान् शुल्कानि दापयेत् हट्टादिकृते स्वयं गृह्णीयाद्वा ॥१२७॥

(५) नन्दनः। अय करादानमाह क्रप्रविक्यरमिति। क्रप्रं मूल्यन्। विक्रयं लाभम्। भक्तं वणिग्भिः कर्मकारादिभ्यो देयम्। परितो व्ययः परिव्ययः शुल्कादिकः ॥१२७॥

(६) रामचन्द्रः। युग्मम्। सपरिव्ययं ताम्बूलव्यञ्जनादिपरिव्ययसहितम् ॥१२७॥

(८) गोविन्दराजः। क्रप्रविक्यरमिति। कियता क्रीतं, कियता च विक्रीयते, कियद्वूरादानीतं, किमस्य वणिजो देशान्तरादागच्छतो भक्तसूपाद्यर्थं गतं, किञ्चास्याऽरण्यादौ चौरा देयोगक्षेमार्थं गतमित्येतदेक्ष्य वणिजः करान् दापयेत् ॥१२७॥

(९) भारुचिः। तस्येदं सामान्येन लक्षणम् ॥१२७॥

यथा फलेन युज्येत राजा कर्ता च कर्मणाम्।

तथावेक्ष्य नृपो राष्ट्रे कल्ययेत्सततं करान् ॥१२८॥

(१) मेधातिथिः। एतदेवाह—कर्मणं कर्ता वाणिजकः राजा च फलेन युज्येत। तथा करान्कल्पयेत्परिमाणनियमकारणमस्ति। यत्र महान् लाभस्तवाधिकमप्युक्तपरिमाणातिक्रमेण ग्रहीतव्यम् ॥१२८॥

(२) सर्वज्ञनारायणः। फलेन फलप्राप्त्या राजा। कर्ता च कर्मणं कृष्णादीनां फलेन धान्यादीनां युज्येत लाभदर्शनाद्वि पुनः प्रवर्तते ॥१२८॥

(३) कुल्लूकः। यथा राजावेक्षणादिकर्मणः फलेन यथा च वाषिकवणिगादयः कृषिवाणिज्यादिकर्मणां फलेन संबध्यन्ते तथा निरूप्य राजा सर्वदा राष्ट्रे करान् गृह्णीयात् ॥१२८॥

(४) राघवानन्दः । यथा कर्मणां कृषिवाणिज्यादीनां कर्ता तत्फलेन संबध्यत एवं राजापि तत्फलभागीत्याह यथेति । नृप इति नृन् प्रत्यनुकूलः ॥१२८॥

(५) नन्दनः । सामान्यतः करपरिकल्पनस्य लक्षणमाह यथेति ॥१२८॥

(६) गोविन्दराजः । यथेति । यथा राजा वणिवर्कवणादेवं कर्मकर्तुः फलसम्बन्धो भवति तथा पर्यालोच्य राजा सर्वदा राष्ट्रे करान्कल्पयेत् ॥१२८॥

(७) भारुचिः । अस्य दृष्टान्तः । करादानविधिस्तुत्यर्थो दृष्टान्तश्लोकः ॥१२८॥

यथाल्पाल्पमदन्त्याद्यं वार्योकोवत्सपट्टपदाः ।

तथाल्पाल्पो ग्रहीतव्यो राष्ट्राद्राज्ञाब्दिकः करः ॥१२९॥

(१) मेधातिथिः । क्षीणकृष्णेन्द्रूनः करो ग्रहीतव्य इत्येवमर्थमेतत् । वार्योकसो जलौकसः । षट्पदा भ्रमराः । यथा ते स्वल्पमाददानाः परिपुष्टा भवन्ति तथा राजा मूलाच्छेदो न कर्तव्यः ॥१२९॥

(२) सर्वज्ञनारायणः । वत्सः प्रस्तवे । वार्योकसः जलौकसः रक्ताकर्वे ॥१२९॥

(३) कुल्लूकः । अत्र दृष्टान्तमाह यथेत्यादि । यथा जलौकोवत्सभ्रमराः स्तोक-स्तोकानि रक्तक्षीरमधून्यदन्ति, एवं राजा मूलधनमनुच्छिन्दताजल्पोजल्पो राष्ट्रादब्दिकः करो ग्राह्यः ॥१२९॥

(४) राघवानन्दः । करमपि देशकालसंपत्यनुरूपेणादद्यादिति सदृष्टान्तमाह यथेति । वार्योको जलौकाः । अल्पमल्पं क्रियाविशेषणं, स यथा गावाद्रक्तमल्पमादत्ते, यद्वा मत्स्यः गन्धवारिच्चरः अपां बहूनां यथेष्टत्पाने उपजीव्यजलनाथे स्वनाशशङ्क्याल्पोदकं पिवति । वत्सोऽपि सर्वदुग्धपाने गोपस्य क्षतिः स्यादित्याशङ्क्याल्पं चोषति । भ्रमरस्यापि सर्वमधुपाने फलानुत्पत्तेस्तज्जपुष्पान्तराभावात्स्वनाशशंका । एवं राजन्यप्यूहनीयम् । प्रजानां मूलानुच्छेदादिति भावः । आब्दिकः अब्दसमाप्यः ॥१२९॥

(५) नन्दनः । अत्र दृष्टान्तमाह यथाल्पाल्पमिति । आद्यमदनीयम् । वार्योका वार्योकसः । कृषिनिपातनादकारान्तत्वम् ॥१२९॥

(६) रामचन्द्रः । वार्योकसः यथाल्पाल्पं आद्यं भक्ष्यं अदन्ति भक्षयन्ति यथा षट्पदा भ्रमराः अल्पमल्पमदन्ति तथा राजा राष्ट्रमवेक्ष्य आब्दिकान् करान्सततं कल्पयेत् ॥१२९॥

(७) गोविन्दराजः । यथाल्पाल्पमिति । अत्र दृष्टान्तमाह—यथा जलौको—वत्स-भ्रमराः शनैः शनैः स्तोकं स्तोकमदनीयं असूक्ष्मीरमकरन्दमदन्त्येवं मूलमच्छिन्दता राजा सांवत्सरिको करोजल्पोजल्पो ग्रहीतव्यः ॥१२९॥

पश्चाशद्भाग आदेयो राजा पशुहिरण्ययोः ।

धान्यानामष्टमो भागः पश्चो द्वादश एवं वा ॥१३०॥

(१) मेधातिथिः । मूल्याधिकयोः पशुहिरण्ययोः पञ्चाशद्भागो ग्राह्यः । धान्यानां भागविशेषः सुकरदुष्करपेक्षया मन्तव्यः । पञ्चाशत्पूरणः पञ्चाशः । 'विंशत्यादिभ्य' इति पक्षे तमट् । 'पञ्चाशद्भाग' इति पाठे द्विभागादिवत्संख्यान्तरम् ॥१३०॥

(२) सर्वज्ञनारायणः । पञ्चाशद्भाग इत्यादिना जनपदानां वार्षिककरप्रह उक्तः । हिरण्यपदं रूप्यादेरप्युपलक्षणम् । द्वादशोति फलेऽष्टमो मध्यम उत्तमे षष्ठः ॥१३०॥

(३) कुल्लूकः । तमाह पञ्चाशद्भाग इत्यादि । मूलादधिकयोः पशुहिरण्ययोः पञ्चाशद्भागो राजा ग्रहीतव्यः, एवं धान्यानां षष्ठोऽष्टमो द्वादशो वा भागो राजा ग्राह्यः । भूम्युत्कर्षपकर्षपेक्षया कर्षणादिक्लेशलाघवगौरवापेक्षश्चायं बहूवल्पप्रहणविकल्पः ॥१३०॥

(४) राघवानन्दः । द्रव्यविशेषे विशेषतः करमल्पमाह पञ्चाशद्विति । पशुहिरण्ययोस्तज्जीविभ्य आदेयः । पञ्चाशद्भाग एकोनपञ्चाशद्भागो द्रव्यस्वामिना ग्राह्यः, राजा त्वेकोऽवशिष्टो भागः । एवं सर्वत्र भूम्युत्कर्षपकर्षपेक्षया कर्षक्लेशलाघवगौरवापेक्षया वा धान्यानां भागविकल्पः ॥१३०॥

(५) नन्दनः । द्रव्यविशेषेष्वादेयभागविशेषं श्लोकत्रयेणाह पञ्चाशद्भाग इति । सर्वत्र व्यव्यतिरिक्तलाभविषया भागकल्पना भूमेर्मध्यमोत्तमाधमापेक्षया व्यवस्थितविषयोऽयमष्टमादिको विकल्पः कर्त्यनीयः ॥१३०॥

(६) गोविन्दराजः । पञ्चाशद्भाग इति । मूलादधिकयोः पशुहिरण्ययोः पञ्चाशत्तमो भागो राजा ग्राह्यः । एवं धान्यानां षष्ठोऽष्टमो द्वादशो वा कर्षक्लेशापेक्षया ग्राह्यः ॥१३०॥

(७) भारुचिः । मूलादधिकयोः पशुहिरण्ययोः पञ्चाशद्भागो ग्राह्यः ॥१३०॥

आददीताय षड्भागं द्रुमांसमधुसर्पिषाम् ।

गन्धौषधिरसानां च पुष्पमूलफलस्य च ॥१३१॥

(१) मेधातिथिः । द्रुशब्देन वृक्षा उच्चन्ते । शेषं प्रसिद्धम् । एतेषां षष्ठो भागो लाभाद्ग्रहीतव्यः ॥१३१॥

(२) सर्वज्ञनारायणः । द्रुमाणां स्वयमर्जितानां वनाहृतानां च । एवं रसानां लवणादीनाम् ॥१३१॥

(३) कुल्लूकः । द्रुशब्दोऽत्र वृक्षवाचकः, वृक्षादीनां सप्तदशानां अश्ममयान्तानां षष्ठो भागो लाभाद्ग्रहीतव्यः ॥१३१॥

(४) राघवानन्दः । किंचान्यदाददीतेति द्राम्याम् । द्रुः काष्ठाद्यर्थो वृक्षः, तदाद्य-श्ममयान्तानां सप्तदशानां तदुत्पादकेभ्यस्तद्विक्रियभ्यश्च षड्भागमेवाददीतेत्यन्वयः । मांसं मांसमत्स्यौ ॥१३१॥

(५) रामचन्द्रः । द्रुमांसमधुसर्पिषां राजा षड्भागमाददीत । द्रोर्वृक्षस्य मांसस्य 'मधुनः सर्पिषः घृतस्य । 'पलाशी द्रुद्रुमागमा' इत्यमरः । तु पुनः गन्धादीनामिति ॥१३१॥

(६) गोविन्दराजः । आददीतेति । 'तृणानाऽचैव षड्भागं चमणां वैैवस्य चेति । वृक्षमांसमाक्षिकवृत्तकर्पूरादिगन्धानां गुडूच्याद्यौषधीनां लवणादिरसानां पुष्पमूलफलपत्र-शाकतृणचमर्वेणुमयमून्मयाशममयानां षड्भागं गृहणीयात् ॥१३१-१३२॥

(७) भारुचिः । धान्यानां भागविशेषः सुकरापेक्षायां भूषाः . . . ॥१३१॥

पत्रशाकतृणानां च चर्मणां वैदलस्य च ।

मृन्मयानां च भाण्डानां सर्वस्याशमयस्य च ॥१३२॥

(२) सर्वज्ञनारायणः । पत्रं तालीसपत्रादि । वैदलं वंशादिविदलकृतभाण्डादि ।
मृन्मयानां कुलालादिकृतानाम् ॥१३२॥

(४) राघवानन्दः । द्रुमाणामिति पाठो मेधातिथेः । वैदलस्य शूपदिः ॥१३२॥

(५) नन्दनः । आददीतेत्यवानुवर्तते ॥१३२॥

(६) रामचन्द्रः । पत्रशाकतृणादीनां च पट्भागमाददीत स्वीकुर्यात् ॥१३२॥

(७) भारुचिः । यथोक्तानां द्रुमादीनां लाभात् पट्भागादानम् ॥१३२॥

म्रियमाणोऽप्याददीत न राजा श्रोत्रियात्करम् ।

न च क्षुधाऽस्य संसीदेच्छ्रोत्रियो विषये वसन् ॥१३३॥

(१) मेधातिथिः । तथा कुर्याद्यथा क्षुधाऽस्य विषये श्रोत्रियो नावसीदति ॥१३३॥

(२) सर्वज्ञनारायणः । श्रोत्रियात्तेनार्जितधनाद्भागम् ॥१३३॥

(३) कुल्लूकः । क्षीणधनोऽपि राजा श्रोत्रियत्राह्मणात्करं न गृहणीयात् न च तदीय-
देशे वसन् श्रोत्रियो वुभुक्षयाऽवसादं गच्छेत् ॥१३३॥

(४) राघवानन्दः । पर्युदासाधिकरणन्यायेन श्रोत्रियस्य करादानाभावमाह म्रिय-
माण इति द्वाभ्याम् ॥१३३॥

(७) मणिरामः । अवसीदेत् न पीडां प्राप्नुयात् ॥१३३-१३४॥

(८) गोविन्दराजः । म्रियमाण इति । न च गच्छेद्विषादं च श्रोत्रियो विषये
वसन् । अत्यन्तक्षीणकोशोऽपि राजा वेदाद्यायिनो ब्राह्मणात् करं न गृहणीयात् । न च
तदीये देशे वसन् श्रोत्रियो विषादं गच्छेत् ॥१३३॥

यस्य राजस्तु विषये श्रोत्रियः सीदति क्षुधा ।

तस्यापि तत्क्षुधा राष्ट्रमिरेणैव सीदति ॥१३४॥

(१) मेधातिथिः । अनन्तरविधेरतिक्रमफलमेतत् ॥१३४॥

(२) सर्वज्ञनारायणः । तस्माद्देयमस्मै किञ्चिदित्यर्थः ॥१३४॥

(३) कुल्लूकः । यस्य राजो देशे श्रोत्रियः क्षुधावसन्नो भवति तस्य राष्ट्रमपि दुर्भिक्षा-
दिभिः क्षुधा शीघ्रमवसादं गच्छति ॥१३४॥

(४) राघवानन्दः । न केवलं करादनादानं किंचास्य राजो विषये वसन् श्रोत्रियो
नावसीदेदपि । क्षुधा वुभुक्षया क्षुधासक्तौ दृष्टदोषमाह तस्येति । विषये देशे । अतः
श्रोत्रियातिरिक्तेभ्यः करं गृहणीयादित्यर्थः ॥१३४॥

(८) गोविन्दराजः । यस्मात् यस्येति । यस्य राजो देशे श्रोत्रियः क्षुधावसन्नो
भवति, तस्य राष्ट्रमपि अविरात् क्षुधावसादमेति ॥१३४॥

(९) भारुचिः । अस्य निन्दार्थवादः ॥१३४॥

श्रुतवृत्ते विदित्वाऽस्य वृत्तिं धर्म्या प्रकल्पयेत् ।
संरक्षेत्सर्वतश्चैनं पिता पुत्रमिवौरसम् ॥१३५॥

(१) मेधातिथिः । धर्म्या वृत्तिम् । यथा कुटुम्बधर्मस्यावसादनं न भवति । वृत्ति प्रकल्प सर्वतो रक्षेच्चौरादिभ्यः । स्वयमधिकव्ययाच्च ॥१३५॥

(२) सर्वज्ञनारायणः । तदाह श्रुतवृत्ते इति । वृत्तमाचारः । धर्म्या स्ववर्णयोग्यां प्रतिग्रहादिकाम् ॥१३५॥

(३) कुल्लूकः । यत एवमतः श्रुतेति । शास्त्रज्ञानानुष्ठाने ज्ञात्वाऽस्य तदनुरूपां धर्मादिनपेतां जीविकामुपकल्पयेत् चौरादिभ्यश्चैनमौरसपुत्रमिव पिता रक्षेद्यस्मात् ॥१३५॥

(४) राघवानन्दः । न केवलमादानाभावमात्रं प्रत्युतास्मै दानं सारथवादमाह श्रुतवृत्ते इति द्वाभ्याम् । श्रुतवृत्ते शास्त्रज्ञानानुष्ठाने इति कुल्लूकः । श्रुतं वेदाध्ययनं वृत्तमयाचितत्वादि ते ज्ञात्वाऽस्य श्रोत्रियस्य धर्म्या धर्मादिनपेतां तदभिमतां वृत्तिं दद्यात् तां लिखितदिव्यादियुक्तताम्रपट्टादिना । रक्षेदेनं च श्रोत्रियं यथा तामन्यो न हरेदिति भावः । चौरादिभ्यो रक्षणं साधारणम् ॥१३५॥

(५) मणिरामः । अस्य श्रोत्रियस्य । श्रुतवृत्ते शास्त्रज्ञानानुष्ठाने एनं श्रोत्रियं ॥१३५॥

(६) गोविन्दराजः । यत एवमतः श्रुतवृत्ते इति । भयेभ्यश्च तथा रक्षेत् पिता पुत्रमिवौरसम् । ज्ञानानुष्ठानेऽस्य ज्ञात्वा तदनुरूपां धर्मादिनपेतां स जीविकां कल्पयेत्, चौरपारदारिकादिभ्यो भयेभ्यश्च रक्षणीयस्तथा यथा पिता पुत्रं रक्षति ॥१३५॥

संरक्षयमाणो राजा यं कुरुते धर्ममन्वहम् ।

तेनायुर्वर्धते राजा द्रविणं राष्ट्रमेव च ॥१३६॥

(१) मेधातिथिः । धार्मिकश्रोत्रियरक्षायाः फलमेतदायुर्द्रविणराष्ट्रवृद्धिः ॥१३६॥

(२) सर्वज्ञनारायणः । संरक्षयमाणो दस्युभ्यः ॥१३६॥

(३) कुल्लूकः । स च श्रोत्रियो राजा सम्यग्रक्षमाणो यं धर्मं प्रत्यहं करोति तेन राजा आयुर्धनराष्ट्राणि वर्धन्ते ॥१३६॥

(४) राघवानन्दः । अत आह समिति । तेन धर्मेणायुर्द्रविणं राष्ट्रं चास्य राजा वर्धत इत्यन्ययः ॥१३६॥

(५) रामचन्द्रः । अयं ब्राह्मणः तेन धर्मेण ॥१३६॥

(६) मणिरामः । राजा संरक्षयमाणः श्रोत्रियः यं धर्ममन्वहं कुरुते तेन धर्मेण राजा आयुरादिर्वर्धते ॥१३६॥

(७) गोविन्दराजः । संरक्षयमाण इति । स च ब्राह्मणो राजा रक्षयमाणो धर्ममन्वहं कुरुते, तेन राजा आयुर्वर्धते, राष्ट्राणि वर्धन्ते ॥१३६॥

यत्किञ्चिदपि वर्षस्य दापयेत्करसंज्ञितम् ।

व्यवहारेण जीवन्तं राजा राष्ट्रे पृथग्जनम् ॥१३७॥

- (१) मेधातिथिः । कृषिधनप्रयोगक्रयविक्रादिव्यवहारेण जीवन्तं पृथग्जनं ब्राह्मणच्छ्रोत्रियादन्यं करं दापयेत् । करसंज्ञा सञ्जाताऽस्य करसंज्ञितम् ॥१३७॥
- (२) सर्वज्ञनारायणः । अन्येनापि कर्मणा वाणिज्यादिव्यवहारेण जीवन्तं पृथग्जनम्-ब्राह्मणं किञ्चिदण्वपि दापयेत्, न तु किञ्चिदाददीत ॥१३७॥
- (३) कुल्लूकः । राजा स्वदेशो शाकपर्णादिस्वल्पमूल्यवस्तुक्रयविक्रादिना जीवन्तं निकृष्टजनं स्वल्पमपि कराख्यं वर्णेण दापयेत् ॥१३७॥
- (४) राघवानन्दः । किं च व्यवहारेण शाकादिक्रयविक्रादिना जीवतो निकृष्टस्याल्पः शुल्को ग्राह्य इत्याह प्रदिति । पृथग्जनं निकृष्टम् ॥१३७॥
- (५) नन्दनः । यत्किञ्चिच्चिदिति । वर्षस्य संवत्सरस्य व्यवहारेण वाणिज्येन पृथग्जनं प्रकृतजनम् ॥१३७॥
- (६) रामचन्द्रः । पृथग्जनं सामान्यजनं कारुकादिकं यत्किञ्चिच्चिदिपि करं दापयेत् ॥१३७॥
- (७) मणिरामः । राजा राष्ट्रे स्वदेशो व्यवहारेण जीवन्तं । शाकपर्णादिक्रयविक्रादिना जीवन्तं । पृथग्जनं निकृष्टजनं । यत्किञ्चिच्चिदिपि स्वल्पकराख्यं । वर्षस्य वर्णेण दापयेत् ॥१३७॥
- (८) गोविन्दराजः । यत्किञ्चिच्चिदिति । तद्राष्ट्रे क्रयविक्रादिजीविनमापूपिकादिकं निकृष्टजनं यत्किञ्चिच्चित् स्वल्पमपि कराख्यं वर्णं राजा दापयेत् ॥१३७॥
- (९) भारुचिः । श्रोतिययोः अधिकक्षेमप्रयोजनार्थस्तयः श्लोकाः । ब्राह्मणादन्यः पृथग्जनं । स्वल्पेनापि व्यवहारेण जीवन् दापयितव्यः करः ॥१३७॥

कारुकान् शिल्पिनश्चैव शूद्रांश्चात्मोपजीविनः ।

एकैकं कारयेत्कर्म मासि मासि महीपतिः ॥१३८॥

- (१) मेधातिथिः । शिल्पमात्रोपजीविनस्तान्मासं मासमेकमहःकर्म कारयेत् । आत्मोपजीविनश्च शूद्रा वेशभारवाहादयः ॥१३८॥
- (२) सर्वज्ञनारायणः । कारुकान् वर्धक्यादीन् । शिल्पिनो नटादीन् । आत्मोपजीविनो भक्तार्थं नित्यं परस्य कर्म कृत्वा तल्लब्धभक्तेन जीवन्तः ॥१३८॥
- (३) कुल्लूकः । कारुकान्सूपकारादीन् शिल्पम्भ्य ईषदुक्षष्टान् शिल्पिनश्च लोहकारादीन् शूद्रांश्च देहक्लेशोपजीविनो भारिकादीन् मासि मास्येकं दिनं कर्म कारयेत् ॥१३८॥
- (४) राघवानन्दः । दुःखजीविनो विष्टचादिना नातिपीडनीया इत्याह कारुकानिति । कारुकान् शूर्पादिकारिणः शिल्पिनः चिवलोहकारादीन् आत्मोपजीविनः देहक्लेशोपवेतनजीविनः कर्म स्वकं मासि मासं मासं प्रत्येकैकं कारयेदित्यन्वयः ॥१३८॥
- (५) नन्दनः । आत्मोपजीविनः शरीरोपजीविनः, कर्मोपजीविन इति यावत् ॥१३८॥
- (६) रामचन्द्रः । कारुकादीन् एकैकं विष्टस्तुपं कर्म मासि मासि कारयेत् ॥१३८॥
- (७) मणिरामः । आत्मोपजीविनः देशक्लेशोपजीविनः भारवाहकादीन् ॥१३८॥
- (८) गोविन्दराजः । कारुकानिति । कारुन् सूपकारादीन् शिल्पिनश्चर्मकारादीन् शूद्रांश्च कायक्लेशजीविनो भारिप्रभूतीन् मासि मासि एकैकमहोरात्रं कर्म कारयेत् ॥१३८॥
- (९) भारुचिः । ये शिल्पमात्रोपजीविनस्तान् मासानुमासिकमेकमहःकर्म कारयेत् । आत्मोपजीविनश्च ॥१३८॥

नोच्छिन्द्यादात्मनो मूलं परेषां चातितृष्णया ।
उच्छिन्दन् ह्यात्मनो मूलमात्मानं तांश्च पीडयेत् ॥१३९॥

(१) मेधातिथिः । करशुल्कादेरग्रहणमात्मनो 'मूलच्छेदः', अतिबहुग्रहणं परेषाम् । तच्च तृष्णया भवतीत्यनुवादः । आत्मनो मूलच्छेदेनात्मपीडा भवति, कोशक्षयात् । अतस्तेऽपि पीडयन्ते । उपस्थिते विग्रहे क्षीणकोशक्षयकरिभिरपरुद्धोद्धरणेऽवश्यं भवेत् । सा च तेषां महती पीडा । यत्तु सार्वकालिकं करग्रहणं तत्सम्पादयतो न खेदिता भवन्ति ॥१३९॥

(२) सर्वज्ञनारायणः । आत्मनो मूलं करग्रहणेन न छिन्द्यात् । अतितृष्णया चाति-करग्रहणेन न परेषां मूलं धनं छिन्द्यात् ॥१३९॥

(३) कुल्लूकः । प्रजास्नेहात्करशुल्कादेरग्रहणमात्मनो मूलच्छेदः, अतिलोभेन प्रचुर-करादिग्रहणं परेषां मूलोच्छेदः; एतदुभयं न कुर्याद्यस्मादात्मनो मूलमुच्छिद्य कोशक्षयादात्मानं पीडयेत् पूर्वार्धात्परेषां चेत्यपि संवधयते । परेषां मूलमुच्छिद्य तांश्च पीडयेत् ॥१३९॥

(४) राघवानन्दः । किंच प्रजास्वकरादाने नातीव स्नेहो राजो न धर्म इत्याह नेति । आत्मनो मूलं करशुल्कादेरग्रहणं स्नेहेन तन्न त्यजेत् । नापि च परेषां प्रजानामतितृष्णया मूलं सर्वस्वादिकं गृह्णीयादिति ॥१३९॥

(५) नन्दनः । स्वस्यान्येषाऽन्नं मूलं कृषिगोरक्षवाणिज्यादिकं करोत्पत्तिस्थानम् । अतितृष्णया शास्त्रविरुद्धैः करैर्नोच्छिन्द्यात् । तत्र कोऽनर्थं इत्यपेक्षायामुक्तमुत्तरार्थं मतम् 'नोच्छिन्द्यादात्मनो मूलमित्यत्र परेषामित्यनुपादानं कृप्यादिकस्य राजमूलत्वसारज्ञापनार्थं तानन्यांश्च पीडयेत् दरिद्रयेत् ॥१३९॥

(६) रामचन्द्रः । आत्मनः मूलं मूलधनं प्रजारूपं करग्रहणं नोच्छिन्द्यात् उच्छिन्नं न कुर्यात् । च पुनः परेषां ग्रामनिवासिनां प्रजानां अतितृष्णया अतिकरग्रहणेन । च पुनः आत्मनः मूलमुच्छिन्दन् हि निश्चयेन आत्मानं प्रजाश्च पीडयेत् । तस्मान्मूलधनं नोच्छिन्द्यात् ॥१३९॥

(७) मणिरामः । प्रजोगरि कृप्या करशुल्कादेरग्रहणमात्मनो मूलच्छेदः । प्रचुरकरादि-ग्रहणं परेषां मूलच्छेदः । एतदुभयं न कुर्यात् ॥१३९॥

(८) गोविन्दराजः । नोच्छिन्द्यादिति । उच्छिन्दनामनो मूलमिति । राजा अतिस्नेहेन करायग्रहणे सति आत्मनः कोशक्षयादाज्यविनाशास्यं मूलच्छेदं न कुर्यात् । तथाऽतिलोभवान् आसां प्रजानामपि न च मूलच्छेदं कुर्यात् । तस्मादात्ममूलच्छेदेन राजा कराक्रमणे सति आत्मानं प्रजाश्च पीडयेत् ॥१३९॥

(९) भारुचिः । तदेवं प्रतिषेधादात्मनः परेषां च तन्वं नोच्छिन्द्यात् ॥१३९॥

तीक्ष्णश्चैव मृदुश्च स्यात्कार्यं वीक्ष्य महीपतिः ।
तीक्ष्णश्चैव मृदुश्चैव राजा भवति संमतः ॥१४०॥

(१) मेधातिथिः । तीक्ष्णमृदुता नित्यमन्यसनीया । तादृशो राजा प्रजानां संमतो भवत्यभिप्रेतः ॥१४०॥

(२) सर्वज्ञनारायणः । कार्यं प्रेक्ष्य मार्दवेनैव साध्यं यत्तत्र मृदुरन्यत्वं तीक्ष्णः ॥१४०॥

(३) कुल्लूकः । कार्यविशेषमवगम्य कवचित्कार्यं तीक्ष्णः कवचिन्मृदुश्च भवेत् नत्वेकरूपमालवेत्, यस्मादुक्तरूपो राजा सर्वेषामभिमतो भवति ॥१४०॥

(४) राघवानन्दः । अपि च राजानं धर्मविशेषेण शिक्षयति तीक्ष्णश्चेति दण्डचेष्वपराध्युक्तेषु तीक्ष्णो निरुपरुद्धः मृदुश्च साध्युषु संमतो मन्वादीनाम् ॥१४०॥

(५) नन्दनः । धर्मातरमाह तीक्ष्णश्चैवेति । तीक्ष्णः अग्न्यर्कादिमात्रानिर्मितत्वात् मृदुश्च सोमवरुणादिमात्रानिर्मितत्वात् ॥१४०॥

(६) रामचन्द्रः । महीपतिः कार्यं वीक्ष्य तीक्ष्णः सन्मृदुः स्यात् । कदाचित्तीक्ष्णः कदाचिन्मृदुः राजा संमतो भवति ॥१४०॥

(७) मणिरामः । कार्यं वीक्ष्य उप्रकार्येण तीक्ष्णो मृदुकार्यं मृदुरित्यर्थः ॥१४०॥

(८) गोविन्दराजः । न तीक्ष्णो न मृदुश्च स्यात्कार्यं वीक्ष्य महीपतिरिति । कार्यवशात्तीक्ष्णो मृदुर्वा राजा भवेत् । नैकान्ततः कार्यतः तीक्ष्णमार्दवावलम्बी राजा प्रजानामभिमतो भवति ॥१४०॥

(९) भार्षचिः । समासत एवं राजवृत्तं नित्यमभ्यसनीयम् ॥१४०॥

अमात्यमुख्यं धर्मज्ञं प्राज्ञं दान्तं कुलोद्गतम् ।

स्थापयेदासने तस्मिन्विनाशः कार्येक्षणे नृणाम् ॥१४१॥

(१) मेधातिथिः । प्रजानां सम्बन्धिनि कार्यदर्शने खिन्नः श्रान्तः । धर्मज्ञादिगुणयुक्तं सर्वसहममात्यं तस्मिन् कार्येक्षणे नियुञ्जीत । न पुनस्तस्मिन्नेव सिंहासने ॥१४१॥

(२) सर्वज्ञनारायणः । आसने तस्मिन्स्वस्थान इत्यर्थः ॥१४१॥

(३) कुल्लूकः । स्वयं कार्यदर्शने खिन्नः श्रेष्ठामात्यं धर्मविदं प्राज्ञं जितेन्द्रियं कुलीनं तस्मिन्कार्यदर्शनस्थाने नियुञ्जीत ॥१४१॥

(४) राघवानन्दः । यत्र स्वयमसमर्थस्तत्रामात्यं नियोजयेदित्याह अमात्येति । धर्मज्ञमित्यनेन प्रभी विक्रियाराहित्यं सूचितम् । दान्तं लोभाद्यनभिभूत्वेन प्रजाम् । कुलोद्गतं कुलीनम् । आसने स्थितत्वा यत्र कार्येक्षणे कार्यदर्शने खिन्नः खेदयुक्तोऽसमर्थस्तत्रैवंविधमात्यं प्रयोजयेदित्यन्वयः ॥१४१॥

(५) नन्दनः । खिन्नः वहुकार्यविक्षणात्परिश्रान्तः । स्वस्मिन्नासने स्वस्मिन्कृत्ये ॥१४१॥

(६) रामचन्द्रः । राजा नृणां कार्याणामीक्षणं स्वयं खिन्नः ज्वरादिना युक्तश्चेत्तदा एतादृशममात्यमासने कार्यविक्षणे स्थापयेदित्यर्थः ॥१४१॥

(७) मणिरामः । अमात्यमुख्यं स्वयं कार्यदर्शने खिन्नः सर्वाधिकममात्यं । आसने कार्यदर्शनस्थाने ॥१४१॥

(८) गोविन्दराजः । अमात्यमुख्यमिति । भृत्यविषये कार्यदर्शने राजा खिन्नः सन् प्रधानामात्यं धर्मज्ञं प्राज्ञं यतेन्द्रियं कुलीनं तस्मिन् कार्यदर्शनस्थाने विनियुञ्जीत ॥१४१॥

(९) भार्षचिः । कार्यदर्शने खिन्नः सर्वोत्कृष्टममात्यं दर्शनस्थाने स्थापयेत् ॥१४१॥

एवं सर्वं विधायेदमितिकर्तव्यमात्मनः ।
युक्तश्चैवाप्रमत्तश्च परिक्षेदिमाः प्रजाः ॥१४२॥

(१) मेधातिथिः । सहायसंग्रहप्रभृत्युक्तस्यार्थस्यैवमिति परामर्शनम् । विधाय कृत्वा इतिकर्तव्यमुपकारकमितिकर्तव्यमुच्यते । युक्तस्तत्परः । अत एवाप्रमत्तः । अथवा बुद्ध्यस्खलनमप्रमत्तता सर्वकाले । एवं प्रजाः परिरक्षेत् ॥१४२॥

(२) सर्वज्ञनारायणः । युक्त उद्युक्तः । अप्रमत्तोऽन्यत्रासक्तः ॥१४२॥

(३) कुल्लूकः । एवमुक्तप्रकारेण सर्वमात्मनः कार्यजातं संपाद्योद्युक्तः प्रमादरहित आत्मीयाः प्रजा रक्षेत् ॥१४२॥

(४) राघवानन्दः । प्रतिज्ञान्तरं ब्रुवन्प्रकृतमुपसंहरति एवमिति । युक्तः उद्युक्तः इमाः स्वदेशस्था रक्षेदेवेत्यन्वयः ॥१४२॥

(५) नन्दनः । इदमुक्तम् । युक्त उपायवान् ॥१४२॥

(६) मणिरामः । एवं उक्तप्रकारेण । युक्तः उद्यमयुक्तः । अप्रमत्तः प्रमादरहितः ॥१४२॥

(८) गोविन्दराजः । एवमिति । एवमुक्तरीत्या सर्वमात्मनः कार्यजातं सम्पाद्य यत्त्वान् बुद्ध्याऽस्खलनात्मीयाः प्रजाः परिरक्षेत् ॥१४२॥

विक्रोशन्त्यो यस्य राष्ट्राद् ह्रियन्ते दस्युभिः प्रजाः ।
संपश्यतः सभृत्यस्य मृतः स न तु जीवति ॥१४३॥

(१) मेधातिथिः । पूर्वोक्तयोरप्रमादयोरन्यथात्वे दोषमाह — यदि सम्यग्गुलमस्थानानि प्रति न जार्गति तदा छिद्रान्वेषिभिर्द्विस्युभिः चौरैः प्रजा ह्रियन्ते । तामु कि करिष्यति? अतस्तादृशो राजा मृत एव । जीवितं मरणमेव । अतोऽप्रमत्तेन भवितव्यम् । विक्रोशन्त्यः आकन्दन्त्यः । ह्रियन्ते । संपश्यतः सभृत्यस्य निर्दिष्टं द्रक्ष्यते । केवलं च भूत्यास्तदीयाः पश्यन्ति नानुधावन्ति मोक्षयन्ति । सर्वे ते मृतकल्पाः ॥१४३॥

(२) सर्वज्ञनारायणः । दस्युभिः शत्रुभिः ॥१४३॥

(३) कुल्लूकः । यस्य राज्ञोऽमात्यादिसहितस्य पश्यत एव राष्ट्रादाक्रोशन्त्यः प्रजास्तस्करादिभिरपि ह्रियन्ते स मृत एव, न तु जीवति; जीवनकार्यभावाज्जीवनमपि तस्य मरणमेवेत्यर्थः ॥१४३॥

(४) राघवानन्दः । सार्थवादं तदेवाह विक्रोशन्त्य इति द्वाभ्याम् । विक्रोशन्त्यः 'हा हतोऽस्मी'ति वच उद्गिरन्त्यः अपह्रियन्ते धनाद्यादानेन दस्युभिः साहसिकैः । संपश्यत इत्यनादरे पष्ठी । मृतः शव इवं घृणास्पदीभूतः ॥१४३॥

(५) नन्दनः । अरक्षितुर्निन्दामाह विक्रोशन्त्य इति । ह्रियन्ते धनमिति शेषः ॥१४३॥

(६) मणिरामः । सभृत्यस्य अमात्यादिसहितस्य ॥१४३॥

(८) गोविन्दराजः । विक्रोशन्त्य इति । यस्य राज्ञः सभृत्यस्य पश्यत एव राष्ट्रादाकन्दन्त्यः प्रजाः शत्रुप्रभृतिभिरपह्रियन्ते स्वजीवितकार्यभावात् मृत एव, न तु जीवति ॥१४३॥

क्षत्रियस्य परो धर्मः प्रजानामेव पालनम् ।
निर्दिष्टफलभोक्ता हि राजा धर्मेण युज्यते ॥१४४॥

(१) मेधातिथिः । प्राप्तं फलं भुज्ञते राजा । स धर्मेण युज्यते । अन्यथाऽनुग्राह-काणामेव पालनं कुर्वन्प्रत्यवैति ॥१४४॥

(२) सर्वज्ञनारायणः । निर्दिष्टफलं शास्त्रनियमितकरादिग्रहणेन भोगसिद्धिः ॥१४४॥

(३) कुल्लूकः । तस्मात् 'अप्रमत्तः प्रजा रक्षेत्' इति पूर्वोक्तशेषं, तदेव द्रढयति क्षत्रियेति । धर्मान्तिरेभ्यः श्रेष्ठं क्षत्रियस्य प्रजारक्षणमेव प्रकृष्टो धर्मः यस्माद्यथोक्तलक्षण-फलकरादिभोक्ता राजा धर्मेण संबध्यते ॥१४४॥

(४) राघवानन्दः । किंच क्षत्रियस्येति । निर्दिष्टफलभोक्ता शास्त्रनिर्दिष्टकरादि-फलभोक्ता ॥१४४॥

(५) नन्दनः । निर्दिष्टफलभोक्ता प्रजापालनार्थं वेतनीकृतस्य षड्भागादिकस्य फलस्य भोक्ता ॥१४४॥

(६) रामचन्द्रः । निर्दिष्टफलभोक्ता शास्त्रोक्तफलभोक्ता ॥१४४॥

(७) मणिरामः । परो धर्मः धर्मान्तिरेभ्यः श्रेष्ठः । निर्दिष्टफलभोक्ता ययोक्त-करादिभोक्ता ॥१४४॥

(८) गोविन्दराजः । क्षत्रियस्येति । क्षत्रियस्य धर्मान्तिरेभ्यः प्रजापालनमेव प्रकृष्टो धर्मो यस्माद्रक्षणमिति फलभोक्ता राजा धर्मेण(?) संबध्यते ॥१४४॥

(९) भारुचिः । युक्तश्चैवाप्रमत्तश्च परिपालयन् प्रजा इमाः यस्य प्रजारक्षण-विद्योऽर्थवादार्थस्वियः श्लोकाः ॥१४४॥

उत्थाय पश्चिमे यामे कृतशौचः समाहितः ।

हुताग्निर्बाह्यणांश्चार्चर्यं प्रविशेत्स शुभां सभाम् ॥१४५॥

(१) मेधातिथिः । 'पश्चिमो यामो' ब्राह्मो मुहूर्तः । अत आह कृतशौचः समाहितः हुताग्निरिति । न च ब्राह्मो मुहूर्ते होमविवानमस्ति । तदा हि चतुर्मुहूर्तशेषा रात्रिर्भवति । होमश्च व्युत्पादां रात्रौ समाप्तं कार्यं उपकर्त्यागेन । आर्चर्यं ब्राह्मणान्पूजयित्वा । सभां शुभां मङ्गलवर्तीं प्रविशेत् ॥१४५॥

(२) सर्वज्ञनारायणः । आर्चर्यं समभ्यर्चर्यं ॥१४५॥

(३) कुल्लूकः । स भूपो रत्रेः पश्चिमशाम उत्थाय कृतमूत्रपुरीषोत्सर्गादि-शोचोऽन्यमनाः कृताग्निहोत्रावस्थ्यहोमो ब्राह्मणान्पूजयित्वा वास्तुलक्षणाद्युपेतां सभाम-मात्यादिदर्शनगृहं प्रविशेत् ॥१४५॥

(४) राघवानन्दः । अधृनाऽस्याहरहःकृत्यमाह उत्थायेति द्वाभ्याम् । पश्चिमे यामे ब्राह्मो मुहूर्ते हुत्वाग्निमावस्थाल्यं श्रौतं पुरोहितसाध्यं । आर्चर्यं सत्कृत्य । शुभां शुभ-फलदाम् ॥१४५॥

(५) नन्दनः । राजो नित्यकर्तव्यं कर्म श्लोकद्वयेनाह उत्थाय पश्चिम इति ॥१४५॥

(७) मणिरामः । समाहितः अनन्यमनाः । स राजा । शुभां वास्तुलक्षणादि-युक्तां ॥१४५॥

(८) गोविन्दराजः । उत्थायेति । मुहूर्तमात्रावशिष्टायां रात्रावृत्थाय कृतावश्यक-शौचः संयतमनाः कृताग्निहोत्रो ब्राह्मणान्पूजयित्वा वास्तुलक्षणोपेतां सभाममात्यादिदर्शनवेशम प्रविशेत् ॥१४५॥

तत्र स्थितः प्रजाः सर्वाः प्रतिनन्द्य विसर्जयेत् ।

विसृज्य च प्रजाः सर्वा मन्त्रयेत्सह मन्त्रिभिः ॥१४६॥

(१) मेधातिथिः । तत्र तस्यां सभायां स्थितः प्रजा दर्शनार्थमागताः प्रतिनन्द्य यथार्हसंभाषणेक्षणाभ्युत्थानाभिवादनैर्हर्षयित्वा विसर्जयेत् यथागतमनुजानीयात् । ततो विसर्जितेषु तेषु मन्त्रयेत्सह मन्त्रिभिः । कि कर्तव्यमिति स्वपरराष्ट्रगतकर्तव्यतानिरूपणम् । मन्त्रपञ्चाङ्गं दर्शयिष्यते ॥१४६॥

(२) सर्वज्ञनारायणः । प्रतिनन्द्य प्रियमुक्त्वा ॥१४६॥

(३) कुल्लूकः । तस्यां सभायां स्थितो दर्शनार्थमागताः प्रजाः सर्वाः संभाषणदर्शनादिभिः प्रतिनन्द्य प्रस्थापयेत् ताश्च प्रस्थाप्य मन्त्रिभिः सह सन्धिविग्रहादि चिन्तयेत् ॥१४६॥

(४) राघवानन्दः । किंच, प्रतिनन्द्य वाग्वस्त्रादिना सत्कृत्य ॥१४६॥

(५) नन्दनः । तत्र सभायां स्थित उपविष्टः । प्रतिनन्द्य न्याय्यनिर्णयेन प्रीणयित्वा मन्त्रयेत्कर्तव्यकार्यजातमिति शेषः ॥१४६॥

(६) मणिरामः । प्रतिनन्द्य संभाषणदर्शनादिभिः संतोष्य । मन्त्रयेत् संधिविग्रहादि चित्तयेत् ॥१४६॥

(८) गोविन्दराजः । तत्रेति । तस्यां सभायां स्थितो दर्शनार्थं समायाताः सर्वाः प्रजाः वाक्चक्षुरादिना परितोष्य विसर्जयेत् । ताः विसर्ज्य मन्त्रिभिः सह सन्धिविग्रहादीन् चिन्तयेत् ॥१४६॥

(९) भारुचिः । मन्त्रिभिः सह नित्य...त्युक्तं राजः श्लोकद्वयेनोच्यते ॥१४६॥

गिरिपृष्ठं समासूद्य प्रासादं वा रहोगतः ।

अरण्ये निःशलाके वा मन्त्रयेदविभावितः ॥१४७॥

(१) मेधातिथिः । मन्त्रदेशविधिः । रहोगतः विविक्ते निर्जने देशे स्थितः । अविभावितः अनुमानेनापि यथा न जना जानन्तीदं वस्तु विद्यत इति, तथा कुर्यात् । निःशलाकम् । 'शलाका' इषीकाः । यत्र तृणमपि नास्ति, येन न कश्चित्तिष्ठतीति संभावनाऽस्ति, तन्निःशलाकम् ॥१४७॥

(२) सर्वज्ञनारायणः । निःशलाक एकान्ते यत्र क्वाप्यविभावितः अन्यैरनुपलक्षितः ॥१४७॥

(३) कुल्लूकः । पर्वतपृष्ठमारुह्य निर्जनवनगृहस्थितोऽरण्यदेशे वा विविक्ते मन्त्रभेद-कारिभिरनुपलक्षितः कर्मणामारम्भोपायः पुरुषद्रव्यं संपदेशकालविभागो विनिपातप्रतीकारः कार्यसिद्धिरित्येवं पञ्चाङ्गमन्तं चिन्तयेत् ॥१४७॥

(४) राघवानन्दः । मन्त्रयेदित्युक्तं, तदुचितं स्थलमाह गिरीति । प्रासादं रहोगतं अन्तःपुरगतम् । निःशलाके मन्त्रभेदकाः शलाकाः प्रतिरोधकजन्तवो वक्ष्यमाणा जडादयः तद्रहिते, विविक्त इति यावत् । अविभावितः मन्त्रभेदकैरनुपलक्षितः ॥१४७॥

(५) नन्दनः । मन्त्रणस्य देशमाह गिरिपृष्ठमिति । निःशलाके कुशशलाकादिहीने । अविभावितः अविदितः, अनाप्तैरिति शेषः ॥१४७॥

(६) रामचन्द्रः । अथ मंवविधिमाह गिरीति । गिरिपृष्ठं गिरिश्युंगं समारुद्ध्य निःशलाके निर्मनुष्ये मन्त्रं कुर्यात् 'निःशलाकास्तथा रह' इत्यमरः । अविभावितः अज्ञातः ॥१४७॥

(७) मणिरामः । निःशलाके एकांते । अविभावितः मंवभेदकैरलक्षितः । मन्त्रये त कर्मणामारंभोपायः । १ पुरुषद्रव्यसंपत्, २ देशकालविभागः, ३ विनिपातप्रतीकारः ४ कार्यसिद्धिः, ५ एवं पंचांगमंत्रं चित्येत् ॥१४७-१४८॥

(८) गोविन्दराजः । गिरिपृष्ठमिति । पर्वतपृष्ठमारुद्ध्य धबलगृहं वा विविक्तदेशस्थोऽरये वा तृणादिरहिते मन्त्रभेदकभ्यादिर्विजिते पञ्चाङ्गमन्त्रकर्मणामारंभोपायः-पुरुषद्रव्यसंपत्, देशकालविभागो, विनिपातप्रतीकारः, कार्यसिद्धिश्चेत्येवं विचिन्तयेत् ॥१४७॥

(९) भारुचिः । . . . पञ्चाङ्गं सन्त्रयेत् । तद्यथा-कर्मारम्भोपायः-पुरुषद्रव्यसम्पदेश-कालविभागः विनिपातप्रतीकारः कार्यसिद्धिश्चिति । तानैकैकशः पृच्छेत् समस्तांश्च हेतुभिः सर्वेषां मतिप्रविवेकं विद्यादवाप्तार्थः । कालं नातिपातयेन्न च दीर्घमन्त्रः स्यान्न च तेषां प्रत्यक्ष-मन्त्रं मन्त्रयेत् । येषामपकुर्यात् । गुप्तमंत्रश्च स्यात् ॥१४७॥

यस्य मन्त्रं न जानन्ति समागम्य पृथग्जनाः ।

स कृत्स्नां पृथिवीं भुक्ते कोशहीनोऽपि पार्थिवः ॥१४८॥

(१) मेधातिथिः । मन्त्रप्रकाशनिवारणार्थः श्लोकः । पृथग्जना अमन्त्रिणो मन्त्रविद्वाह्याः ॥१४८॥

(२) सर्वज्ञनारायणः । पृथग्जना मन्त्रवाह्याः समागम्य तन्मन्त्रज्ञैः सह ॥१४८॥

(३) कुल्लूकः । यस्य राजो मन्त्रिभ्यः पृथगन्ये जना मिलित्वाऽस्य मन्त्रं न जानन्ति स क्षीणकोशोऽपि सर्वा पृथिवीं भुनक्ति ॥१४८॥

(४) राघवानन्दः । तदैव दृष्टार्थवादफलमाह यस्येति । समागम्य मिलित्वा मन्त्रणं पृथग्मन्त्रणं च । जनाः प्राणिनः । स पार्थिवः दरिद्रोऽपि कृत्स्नां समुद्रमेखलां पृथिवीं भुद्धत्के इत्यन्वयः ॥१४८॥

(५) रामचन्द्रः । यस्य मन्त्रं पृथग्जनाः मन्त्रवाह्या न जानन्ति, कोशहीनोऽपि स राजा कृत्स्नां पृथिवीं भुक्ते ॥१४८॥

(६) गोविन्दराजः । यस्येति । यस्य राजो मन्त्रिव्यतिरिक्ताः जनाः संमील्याभ्युद्य भन्त्रं न जानन्ति स क्षीणकोशोऽपि समग्रां पृथिवीं भुनक्ति ॥१४८॥

(७) भारुचिः । एवं च सति संरक्षणार्थम् ॥१४८॥

जडमूकान्धबधिरांस्तैर्यग्योनान्वयोतिगान् ।

स्त्रीम्लेच्छव्याधितव्यज्ञानमन्त्रकालेऽपसारयेत् ॥१४९॥

(१) मेधातिथिः । यत्किञ्चित्प्राणिजातं तन्मन्त्रयमाणो विशोधयेत् । ततः प्रदेशाद-पशोधयेत् मन्त्रभेदाशङ्क्या । तिर्यग्योनिषु च शुकसारिकादयोऽपि मन्त्रं भिन्दन्ति । गवाश्वादयोऽपि योगारुद्धाः परिवर्तितनिकायाः सदसद्वारात्हरा भवन्ति । तथाऽन्तर्धानादयोऽपि नरेन्द्रविद्या: श्रूयन्ते ।” व्यंगत्वादेव ग्रहणे सिद्धे गोबलीवर्द्धवदितरेषां ग्रहणम् । “व्यंगस्य हस्तपादादिच्छेदने न मन्त्रनियमस्थाः कर्तव्या-नायं कुवचित् गन्तुं शक्नोति—इहैवावरुद्ध आस्ते—कथं मन्त्रान् भेत्यतीति” । अथवा एवंविधा मन्त्रिणो न कर्तव्या वृद्धिविभ्रमसंभवात्, अतो नाप्त अपि, ततोऽपसर्पः ॥१४९॥

(२) सर्वज्ञनारायणः । जडोदेहस्पन्दनाशक्तः । तैर्यग्योनाः श्वकाकादयः । एतान्कृत-कमूकान्धजडादिभावाशङ्क्या म्लेच्छवज्ञादीश्च सहजदुष्टाश्रयतयाऽपनयेत् ॥१४९॥

(३) कुल्लूकः । वृद्धिवाक्चक्षुःश्रोत्रविकलान् तिर्यग्योनिभवांश्च शुकसारिकादीन् अतिवृद्धस्त्रीम्लेच्छरोग्यज्ञहीनांच मन्त्रसमयेऽपसारयेद्यस्मात् ॥१४९॥

(४) राघवानन्दः । किञ्च मन्त्रणे कर्तव्ये वज्यनि् सार्थवादमाह जडेति द्वाभ्याम् । तैर्यग्योनान् तिर्यग्योनौ भवान् शुकसारिकादीन् वयोधिकान् वृद्धान् व्यज्ञान् काणादीन् अपसारयेत् ॥१४९॥

(५) नन्दनः । तैर्यग्योनान् शुकसारिकादीन् । अपसारयेन्निषेधयेत् ॥१४९॥

(६) रामचन्द्रः । जडमूकान्धादीन्मन्त्रकाले अपसारयेत् प्रतिषेधयेदित्यर्थः ॥१४९॥

(७) मणिरामः । तैर्यग्योनान् तिर्यग्योनिभवान् शुकसारिकादीन् । वयोधिकान अतिवृद्धान् । एतान् अपसारयेत् दूरीकुर्यात् ॥१४९॥

(८) गोविन्दराजः । जडमूकान्धबधिरानिति । वृद्धिवाक्चक्षुःश्रोत्रविकलान् तथा गोमृगशुकान् तथा वृद्धस्त्रीम्लेच्छाऽऽनुरान् अज्ञहीनान् च मन्त्रकाले अपसारयेत् ॥१४९॥

भिन्दन्त्यवमता मन्त्रं तैर्यग्योनास्तथैव च ।

स्त्रियश्चैव विशेषेण तस्मात्तत्राद्वतो भवेत् ॥१५०॥

(१) मेधातिथिः । मानादपेता अवमता: । क्षुद्रद्वयोऽपमानासत्त्वे कदाचित्किञ्चिच्छृणुयुः । कदाचिद्वाऽक्षराण्युच्चारयितुं शक्नुयुस्ततो मन्त्रभेदः स्थात् । शक्नुवन्ति निपुणाः किञ्चिदागमेष्वनुमातुम् ॥१५०॥

(२) सर्वज्ञनारायणः । स्त्रीतैर्यग्योनयोर्विशेषमाह भिन्दन्तीति । तैर्यग्योन्या एवमेव मन्त्रं भिन्दन्ति स्त्रियस्त्ववमानादिति विवेकः । तत्र तदपसारणे ॥१५०॥

(३) कुल्लूकः । एते जडादयोऽपि प्राचीनदुष्कृतवशेन प्राप्तजडादिभावा अधार्मिक-तयैवावमानिता मन्त्रभेदं कुर्वन्ति, तथा शुकादयोऽपितवृद्धांश्च स्त्रियश्च विशेषेणास्थिरवृद्धितया मन्त्रं भिन्दन्ति तस्मात्तदपसारणे यत्नवान्स्यात् ॥१५०॥

(४) राघवानन्दः । तत्र हेतुः भिन्दन्तीति । नृपेणावमता जडादयो मन्त्रं भिन्दन्तीति कृत्वा तानपसारयेदित्यन्वयः । आदृतो यत्नवान् तेषु ॥१५०॥

(५) नन्दनः । अत्र हेतुमाह भिन्दन्त्यवस्ता इति । अवस्तशब्देन जडादयो गृह्णन्ते ते मनुष्यैरवस्ता भवन्ति । अथवावस्तग्रहणं तद्वर्जनार्थं, तस्मिन्पक्षे तैर्यग्योनग्रहणं जडान्धादीनामप्युपलक्षणार्थम् । आदृतो भवेत् वर्जने कृतयत्नो भवेत् ॥१५०॥

(६) रामचन्द्रः । अवस्ताः तिरस्कृताः जडादयः मन्त्रं भिन्दन्ति । तस्मात्कारणात्तत्र जडादित्वादृतः प्रयत्नवान् भवेत् ॥१५०॥

(७) मणिरामः । अपसारणे हेतुमाह एते जडादयः । अवस्ताः अपमानिताः ॥१५०॥

(८) गोविन्दराजः । भिन्दन्तीति । जडत्वादिदोषयोगेन सावमाना जडादयो मन्त्रभेदं कुर्वन्ति । तथा क्षितिपरिवर्त्तदिश्ववणा तिर्यग्योनाअपि मन्त्रं भिन्दन्ति । विशेषतश्च स्त्रियोऽपि चापलातिशयत्वात् तस्मात् तदपासने यत्नवान् स्यात् ॥१५०॥

मध्यंदिनेऽर्धरात्रे वा विश्रान्तो विगतकृमः ।

चिन्तयेद्धर्मकामार्थान्सार्थं तैरेकं एव वा ॥१५१॥

(१) मेधातिथिः । धर्मदीनां परस्परविरोधं चिन्तयेत् । अन्यतमवृद्धौ सर्वोत्तिर्जयेत् ॥१५१॥

(२) सर्वज्ञनारायणः । विश्रान्तः सुखासीनः । विगतकलमो देहदौःस्थ्यरहितः ॥१५१॥

(३) कुल्लूकः । दिनमध्ये रात्रिमध्ये वा विगतचित्तखेदः शरीरक्लेशरहितश्च मन्त्रिभिः सहैकाकी वा धर्मार्थकामाननुष्ठातुं चिन्तयेत् ॥१५१॥

(४) राघवानन्दः । मन्त्रोचितं कालं कथ्यन्धर्मादिचिन्तनं बूते मध्यंदिन मिति विभिः । विश्रान्तो युद्धादिकृतश्वमरहितः विगतकलमो रोगालस्यनिद्राद्युपद्रवशून्यः । तैरमात्यैः । अतिगोप्यत्वे त्वेकं एव वा ॥१५१॥

(५) नन्दनः । मन्त्रस्य कालमाह मध्यन्दिन इति । मध्यन्दिने विश्रान्तो विगतकलमः आधिव्याधिरहितः । तैर्मन्त्रिभिः ॥१५१॥

(६) रामचन्द्रः । विश्रान्तः सुखासीनः तैः अमात्यैः सार्धं एकं एव वा धर्मकामार्थान् चिन्तयेत् ॥१५१॥

(७) मणिरामः । विश्रान्तः विगतचित्तखेदः । विगतकलमः शरीरक्लेशरहितः । तैः सार्धं मन्त्रिभिः सह ॥१५१॥

(८) गोविन्दराजः । मध्यन्दिन इति । विगतचित्तखेदोऽपगतशरीरक्लमश्च मध्याह्नेऽर्धरात्रे वा मन्त्रिभिः सहैको वा धर्मकामार्थान् 'कथं मया धर्मः कामो वाऽर्थो वा संसेव्य' इति चिन्तयेत् ॥१५१॥

(९) भारुचिः । धर्मार्थकामानां वृद्धिं चिन्तयेत् । परस्परविरोधिनां राजामन्यतमविवृद्धी तेषामुच्चित्तजियते ॥१५१॥

परस्परविमुद्धानां तेषां च समुपार्जनम् ।

कन्यानां संप्रदानं च कुमाराणां च रक्षणम् ॥१५२॥

(१) मेधातिथिः । धर्मार्थकामानां वा मन्त्रिणां वा समुपार्जनं संग्रहणम् । कन्यानां संप्रदानं स्वकार्यसिद्धिवशेन चिन्त्यम् । कुमाराणां राजपुत्राणां रक्षणम् । तत्र वयमित्येव-

मादिभिर्धर्मर्थं च ते ग्राहयितव्याः । नवं हि द्रव्यं येनार्थजातेनोपदिश्यते तत्तदा दूषयति । एवमसंस्कृतबुद्धयो यद्युच्यते तत्प्रथमं गृहणन्ति । यद्यसद्भिः संसृज्यन्ते तदा तत्स्वभावस्तेषां प्राप्नोति । ते च दुःसंस्कारोपदिग्धाः न शक्यन्ते व्यसनेभ्यो निवर्तयितुम् । उक्तं च—‘नीलीरके वासिस कुंकुमांगरागो दुराध्येयः’ तस्मात्ते नित्यमनुशासनीयाः । तत्वापि ये गुणवन्तस्तान्वर्धयेत् । इतरानीषत्संविभजेत् । ज्येष्ठं महागुणममत्सरं यौवराज्येऽभिर्षिचेत् । एवं राजपुत्ररक्षणे नित्यं यत्नवता भवितव्यम् ॥१५२॥

(२) सर्वज्ञनारायणः । परस्परविरुद्धानां तेषां धर्मादीनां व्याणां समुपार्जनं संभूतानामविरोधेनार्जनम् ॥१५२॥

(३) कुल्लूकः । तेषां च धर्मार्थकामानां प्रायिकविरोधवतां विरोधपरिहारेणार्जनोपायं चिन्तयेत् । दुहितृणां च दानं स्वकार्यसिद्ध्यर्थं निरूपयेत् । कुमाराणां च पुत्राणां विनयाधाननीतिशिक्षार्थं रक्षणं चिन्तयेत् ॥१५२॥

(४) राघवानन्दः । किंच परेति । परस्परविरुद्धानां प्रायेण समानोपायशून्यानां धर्मार्थकामानां समुपार्जनं चिन्तयेदित्यनुषङ्गः । अयमर्थः— अतिदण्डादिना अर्थे जन्ये धर्मो हीयेत, अतिक्लेशेन धर्मे जन्ये कामो विषयभोगः कुतस्त्य इति विरोधपरिहारेणार्जनोपायम्-संप्रदानं संप्रदीयते । अस्मै सत्कुलप्रसूतवरादिः । रक्षणं यौवराज्ये स्थापयितुं विनयाधानरीतिशिक्षाद्यम् ॥१५२॥

(५) नन्दनः । तामेव चिन्तां श्लोकव्ययेण प्रपञ्चयति परस्परेति । तेषां धर्मार्थकामानाम् । समुपार्जनमधिगमनोपायम् । संप्रदानं परं चिन्तयेदित्यनुवर्तते ॥१५२॥

(६) रामचन्द्रः । परस्परविरुद्धानां तेषां धर्मार्थकामानां समुपार्जनं ‘चिन्तये’दिति पूर्वोणान्वयः ॥१५२॥

(७) मणिरामः । तेषां धर्मार्थकामानां । समुपार्जनं विरोधपरिहारेणार्जनोपायं चिन्तयेत् ॥१५२॥

(८) गोविन्दराजः । परस्परविरुद्धानामिति । तेषाच्च धर्मकामार्थानां परस्परविरोधादिभावे सति अविरोधार्जनोपायं चिन्तयेत् । दुहितृणां दानं स्वकार्यसंसिद्धिकलं विचारयेत् । कुमाराणां च पुत्राणां मविनयनिवर्तनं नीचोपसंग्रहकलं चिन्तयेत् ॥१५२॥

(९) भारुचिः । मन्त्रिणां धर्मकामानां वा परस्परविरोधे तेषां बलावलव्यपेक्षा । कन्यकानां संप्रदानं स्वकार्यसिद्धिवशेन चिन्त्यम् । कुमाराणां रक्षणं तव वयमित्येवंवादिभिः सत्विभिः धर्मर्थं च ग्राहयितव्यो । नवं हि द्रव्यं येन येनार्थजातेनोपदिश्यते तत्तदेवाचूषति । एवमयं न बुद्धिर्यच्चुच्यते तत्तत्रप्रतिपद्यते । व्यसनेभ्यश्चैनमुपायतो निवर्तयेयुरिति नित्यानुशासनाच्च कालेन गुणसंपन्नं यौवराज्यौ स्थापयेत् । निर्गुणानन्यान् प्रत्यन्तेषु निक्षिपेत् । इत्येवमादिनाभियोगातिशयेन राजा पुत्ररक्षणं प्रत्यहं चिन्त्यम् ॥१५२॥

दूतसंप्रेषणं चैव कार्यशेषं तथैव च ।

अन्तःपुरप्रचारं च प्रणिधीनां च चेष्टितम् ॥१५३॥

(१) मेधातिथिः । येन संधानं त्रिग्रहो वाऽपि कार्यस्तेन च दूतसंप्रेषणं चिन्त्यम् । आरब्धकार्यसम्बन्धं चिन्तयेत्, अवस्थापनाय । कक्षान्तरेष्वन्तर्वशिक्षैन्याधिष्ठितोऽन्तःपुरं

प्रविशेत् । तत्र स्वविरस्त्रीमतिशुद्धां देवीं परिश्चेन्नापरिशुद्धां देवीम् । गृहलीनो हि भ्राता भद्रसेनो मातुः शयनान्तर्गतः राजानं जघान । कुपुरुषशङ्खविषदिग्धेन नूपुरेणावन्त्यं देवी जघान मेखलया । सीकीरं वेण्यां गूढेन शस्त्रेण विद्वरथम् । तस्मादेतानि विस्त्रंभस्थानानि यत्नतः परीक्षेत् । मुण्डजटिलकुहकप्रतिसंसर्गवाह्यदासीभिरन्तःपुरदासीनां प्रतिवेदयेत् । प्रणिधीनां च कार्पटिकादीनां वा परस्पराभिश्चेष्टिं चिन्तयेत् ॥१५३॥

(२) सर्वज्ञनारायणः । कार्यशेषं कृतस्पार्थस्य समाप्तिम् । प्रचारं प्रवृत्तिम् । प्रणिधीनां चेष्टिं परसंगमादि ॥१५३॥

(३) कुल्लूकः । दूतानां संगुप्तार्थलेखहारित्वादिना परराष्ट्रप्रस्थापनं चिन्तयेत्, तथा प्रारब्धकार्यशेषं समापयितुं चिन्तयेत्, स्त्रीणां चातिविषमचेष्टितत्वात् । तथाहि 'शस्त्रेण वेणी-विनिगूहितेन विद्वरथं वै महिषी जघान । विषप्रदिग्धेन च नूपुरेण देवी विरक्ता किल काशिराजम्' इत्याद्यवगम्यात्मरक्षार्थं वान्तःपुरस्त्रीणां चेष्टिं सखीदास्यादिना निष्पयेत् । चाराणां च प्रतिराजादिषु नियुक्तानां चाशान्तरैश्चेष्टितमवधारयेत् ॥१५३॥

(४) राघवानन्दः । कार्यशेषम् दण्डशुल्काशेषम् । अन्तःपुरप्रचारस्त्रीणां समविषम-चेष्टितम् । प्रणिधीनां चराणां चरान्तरचेष्टितमवधारयेत् ॥१५३॥

(५) नन्दनः । अन्तःपुरप्रचारं पुरान्तर्वर्तिनां प्रवृत्तिम् । प्रणिधीनां गूढ-पुरुषाणाम् ॥१५३॥

(६) रामचन्द्रः । कार्यशेषं कृतस्पार्थस्य समाप्ति अन्तःपुरप्रचारं प्रवृत्तिं च चिन्तयेत् ॥१५३॥

(७) मणिरामः । संप्रेषणं गुप्तार्थलेखहारित्वादिना परराष्ट्रे प्रस्थानं । कार्यशेषं आरब्धकार्यसमाप्तिः । अन्तःपुरप्रचारं आत्मरक्षणार्थं अन्तःपुरस्त्रीणां चेष्टिं सखीदास्यादिना जानीयात् । प्रणिधीनां चराणां चरान्तरैश्चेष्टिं जानीयात् ॥१५३॥

(८) गोविन्दराजः । दूतसंप्रेषणमिति । दूतानाच्च निसृष्टार्थपरिमितार्थलेखहारित्वादिना परराष्ट्रसंप्रेषणं चिन्तयेत् । तथारब्धकार्यविशेषसम्पादनाय चिन्तयेत् । स्त्रीणां चातिचरणविषमाचारधिष्ठितत्वादात्मना आत्मसंरक्षणार्थं अव्यभिचाराय चान्तःपुरचेष्टिं चिन्तयेत् । चराणां चरान्तरैश्चेष्टितमागमयेत् ॥१५३॥

(९) भारुचिः । येन सह सन्धानं विग्रहो वा चिकीषते तत्र दूरसंप्रेषणं चिन्तयम् । आरब्धकार्यशेषत्वं च चिन्तयेत् । आस्थापनाय कक्ष्यान्तरेष्वन्तर्विशिकसैन्याधिष्ठितोऽन्तःपुरं प्रविशेत् । तत्रस्वविरस्त्रीं परिशुद्धां देवीं पश्येन्नाम परिशुद्धां देव्या गृहनि... नो हि भ्राता चन्द्रसेनं जघान । मातुः शयनान्तर्गतं च पुवकाराशंविषदिग्धेन नूपुरेण वैरं तं जघान । मेखल-मणिनासौ वेण्यां निगूढेन शस्त्रेण वि(द्व)रथं तस्मादेतान्यापदः, स्थानानि यत्नतः परीक्षेत् । मुण्डं जटिलकुहकप्रतिसंसर्गवाह्याभिश्च दासीभिरन्तःपुरदासीनां प्रतिवेदयेत् । प्रणिधीनां च कार्पटिकादीनां चोरपरम्पराभिश्चेष्टिं चिन्तयेत् ॥१५३॥

कृतस्नं चाष्टविधं कर्म पञ्चवर्गं च तत्त्वतः ।

अनुरागापरागौ च प्रचारं मण्डलस्य च ॥१५४॥

[वने वनचराः कार्याः श्रमणाटविकादयः ।
 परप्रवृत्तिज्ञानार्थं शीघ्राचारपरंपराः ॥
 परस्य चैते बोद्धव्यास्तादृशैरेव तादृशाः ।
 चारसंचारिणः संस्थाः शठाश्चागूढसंज्ञिताः ॥]

(१) मेधातिथिः । अकृतारम्भः, कृतानुष्ठानम्, अनुष्ठितविशेषणम्, कर्मफलसंग्रहः, तथा सामभेददानदण्डमेतदष्टविधिं कर्म । अयवा वणिक्पथः उदकसेतुवन्धनं दुर्गकरणं कृतस्य वा तत्संस्कारनियमः हस्तिवन्धनं खनिखननं शून्यनिवेशनं दारुवनच्छेदनं चेति ।

अपरे त्वाहुः—

[“आदाने च विसर्गे च तथा प्रैषनिषेधयोः । पञ्चमे चार्थवचने व्यवहारस्य चेक्षणे ॥
 दण्डशुद्धयोः सदा युक्तस्तेनाष्टगतिको नृपः । अष्टकर्मा दिवं याति राजा शत्रुभिरर्चितः ॥”]
 —इत्यौशनसौ श्लोकौ ।

तत्र स्वीकरणम् ‘आदानम्’ वलीनाम् । भूत्येभ्यो धनदानं ‘विसर्गः’ । ‘प्रैषो’ दुष्टत्यागः । अर्याधिकृतानां मतिप्रवृत्तिनिरोधो ‘निषेधः’ । असत्प्रवृत्तिनिषेधश्च ‘अनुवचनम्’ । वर्णश्चामाणां स्वकर्मसंशये ‘व्यवहारावेक्षणम्’ । परस्पराभियोगे दण्डनिपातनं पराजितानां च । प्रमादस्वलिते तु प्रायश्चित्तमित्येतदष्टविधिं कर्म । पञ्चवर्गः कापटिकोदास्थितगृहपतिवैदेहिकतापसव्यञ्जनाः ।

(१) परमधर्मज्ञाः प्रगल्भच्छावाः ‘कापटिकाः’ । तानर्थमानाभ्यामुपसंगृह्य मन्त्री ब्रूयात् । — ‘राजानं मां च प्रमाणं कृत्वा यत्र यदकुशलं तत्तदानीमेवाश्राव्यं त्वयेति’ । (२) प्रव्रज्याया प्रत्यवसित ‘उदास्थितः’ । स च प्रज्ञाशौचयुक्तः सर्वान्नप्रदानसमर्थयां भूमौ प्रभूतहिरण्यायां दासकर्म कारयेत् । कृषिकर्मफलं तच्च सर्वप्रवजितानां ग्रासाच्छादानावस्थानप्रति विद्ययात् ।

तेषां ये वृत्तिकामास्तानुपजपेत् । एवमेतेनैव वृत्तेन राजार्थश्चरितव्यः । भक्तवेतनकाले चोपस्थातव्यमिति । सर्वप्रवजिताः स्वं स्वं कर्मोपजपेयुः । (३) कर्षको वृत्तिक्षीणः प्रज्ञाशौचयुक्तो ‘गृहपतिव्यञ्जनः’ । स कृषिकर्म कुर्याद्योक्तायां भूमाविति । (४) वाणिजिको वृत्तिक्षीणः प्रज्ञाशौचयुक्तो ‘वैदेहिकव्यञ्जनः’ । स वणिक्कर्म कुर्यात्प्रदिष्टायां भूमाविति समानम् ।

(५) मुण्डो जटिलो वा वृत्तिकामः ‘तोपसव्यञ्जनः’ । स नगराभ्याशे प्रभूतजटिलमुण्डान्तवासी स शाकं यवमुष्टिं वा मासान्तरितं प्रकाशमश्नीयाद्वर्मव्याजेन गूढं यथेष्टमाहारम् । तापसव्यञ्जनान्तेवासिनश्चैनं प्रसिद्धयोगैर्थलाभमग्रे शिष्याश्चादिशेयुः । दाहं चौरभयं दुष्टवधं च विदेशप्रवृत्तिमिदमद्य इवो वा भविष्यतीदं वा राजा करिष्यतीति तस्य गूढमन्विणस्तप्तयुक्ताः संपादयेयुः । ये चास्य राजो वंशलक्षणविद्यां संगविद्यां जंभकविद्यां मायागतमाश्रमधर्म निमित्तज्ञानं चाधीयाना मन्विणस्तत्र राजा एतत्पञ्चसंस्थायत्तर्मन्विभिः स्वविषयेऽवस्थापयेत् । मन्विषुरोहितसेनापतियुवराजदौवारिकान्तर्वेशिकादिषु सदव्यपदेशवेषशिल्पभाषाविदो जनपदापदेशेन मन्विणः संधारयेत् । तथा कुञ्जवामनकिरातमूक-जडवधिरान्धनटनर्तकगायनादयः स्त्रियश्चाभ्यन्तरचारिण्योऽत्यव्यां वनेचराः कार्याः, ग्रामे ग्रामीणकादयः, पुरुषव्यापारारथीः स्वव्यापारपरंपराः । परस्परं चैते बोद्धव्यास्तादृशैरेव तादृशाः, वारिसंचारिणस्था गूढाश्च गूढसंज्ञिताः । एवं पञ्चवर्गं प्रकल्प्य परस्यात्मनश्चा-

त्मीयादेव पञ्चवर्गन्मन्त्रिपुरोहितादीनामनुरागापरागौ विद्यात् प्रवर्त्तेत् । तथा राजमण्डलप्रचारको माण्डलिकः संधिविग्रहादौ कस्मिन्प्रचारे इति ॥१५४॥

(२) सर्वज्ञनारायणः । अष्टविधं कर्म चोशनसोक्तम्—‘आदाने च विसर्गे च तथा प्रैष-निषेधयोः । पञ्चमे चार्थवचने व्यवहारस्य चेक्षणे । दण्डशुद्धयोः सदा युक्तस्तेनाष्टगुणिको नृपः । अष्टकर्मा दिवं याति राजा शक्राभिपूजित’ इति । अत च करादीनामादानं । भूत्यादिभ्यो दानं विसर्गः । प्रैषश्चरादेः । निषेधो भूत्यादीनामविनयनिषेधः । अर्थवचनं धर्मसंदेहनिर्णयः । व्यवहारस्य चेक्षणं व्यवहारदर्शनम् । दण्डो दुष्टदण्डनम् । शुद्धिः प्रायश्चित्तनिश्चयः । पञ्चवर्गस्तु कर्मारम्भोपायः पुरुषद्रव्यसंपत् विनिपातप्रतीकारः देशकालविभागः कार्य-सिद्धिरिति । कापटिकोदास्थितवैदेहगृहपतितापसव्यञ्जनपञ्चविधपरकीयवर्ग एवं पञ्चवर्ग-इत्यन्ये । उदास्थितः प्रव्रजितः । वैदेहो वणिक् । अनुरागापरागौ परकीयस्वकीयानाम् । मण्डलस्य अरिमित्रारिमित्रं मित्रमित्रारिमित्रमित्रपाणिग्राहाकन्दपाणिग्राहासाराकन्दसार-मध्यमोदासीनविजिगीषपुरुषपद्मादशनृपसमुदायस्य प्रचारं प्रवृत्तिम् ॥१५४॥

(३) कुल्लूकः । अष्टविधं कर्म समग्रं चिन्तयेत्तच्चोशनसोक्तम्—‘आदाने च विसर्गे च तथा प्रैषनिषेधयोः । पञ्चमे चार्थवचने व्यवहारस्य चेक्षणे । दण्डशुद्धयोः सदा युक्तस्तेनाष्टगतिको नृपः । अष्टकर्मा दिवं याति राजा शक्राभिपूजितः ॥’ तदादानं करादीनां, विसर्गो भूत्यादिभ्यो धनदानं प्रेषोमात्यादीनां दृष्टादृष्टानुष्टानेषु, निषेधो दृष्टादृष्टविशुद्धिक्रियासु, अर्थवचनं कार्यसंदेहे राजाज्ञयैव तत्र नियमात् । व्यवहारस्येक्षणं प्रजानामृणादिविप्रतिपत्तौ, दण्डः परजितानां शास्त्रोक्तव्यनग्रहणं शुद्धिः पापे कर्मणि जाते । तत्र प्रायश्चित्तसंपादनम् । भेदातिथिस्तु अकुतारम्भकुतानुष्टानमनुष्टितविशेषणं कर्मफलसंग्रहः तथा सामदानदण्डभेदा एतदष्टविधं कर्म । अथवा वणिकपथः उदकसेतुबन्धनं, दुर्गकरणं, कृतस्य संस्कारनिर्णयः, हस्तिबन्धनं, खनिखननं, शून्यनिवेशनं, दारुवनच्छेदनं चेत्याह । तथा कापटिकोदास्थितगृहपतिवैदेहिकतापसव्यञ्जनात्मकं पञ्चविधं चारवर्गं पञ्चवर्गशब्दवाच्यं तत्त्वतश्चिन्तयेत् । तत्र परमर्मज्ञः प्रगल्भद्यावः कपटव्यवहारित्वात्कापटिकस्तं वृत्थ्यर्थिनमर्थनाभ्यामुपगृह्य रहसि राजा ब्रूयात् । ‘यस्य दुर्वृत्तं पश्यसि तत्तदानीमेव मयि वक्तव्य’ मिति प्रव्रज्यारूढपतित उदास्थितस्तं लोकेषु विदितदोर्वं प्रज्ञाशौचयुक्तं वृत्थ्यर्थिनं कृत्वा रहसि राजा पूर्ववद्बूयात्, बहूत्पत्तिकमठे स्थापयेत्प्रचुरस्योत्पत्तिकं भूम्यन्तरं च तद्वृत्थ्यर्थमुपकल्पयेत् । स चान्येषामपि प्रव्रजितानां राजा चारकर्मकारिणां ग्रासाच्छादनादिकं दद्यात् । कर्षकः क्षीणवृत्तिः प्रज्ञाशौचयुक्तो गृहपतिः व्यञ्जनस्तमपि पूर्ववदुक्त्वा स्वभूमौ कृषिकर्म कारयेत् । वाणिजकः क्षीणवृत्तिः वैदेहिकव्यञ्जनस्तं पूर्ववदुक्त्वा धनमानाभ्यामात्मीकृत्य वाणिज्यं कारयेत् । मुण्डो जटिलो वा वृत्तिकामस्तापसव्यञ्जनः सोऽपि कवचिदाश्रमे वसन्वद्वमुण्डजटिलान्तरे कपटशिष्यगणवृतो गुप्तराजोपकल्पितवृत्तिस्तापस्य कुर्यात् मासद्विमासान्तरितं प्रकाशं बदरादिमुष्टिमशीयाद्रहसि च राजोपकल्पितमाहारं कल्पयेत् । शिष्याश्रास्यातीतानागतज्ञानादिकं ख्यापयेयुस्ते च बहुलोकवेष्टनमासाद्य सर्वेषां विश्वसनीयत्वात्सर्वकार्यमकार्यं च पृच्छन्ति, अन्यस्य कुकियादिकं कथयत्येवंरूपं पञ्चवर्गं यथावच्चिन्तयेत्, एवं पञ्चवर्गं प्रकल्प्य तेनैव पञ्चवर्गद्वारेण प्रतिराजस्यात्मीयानां चामात्यादीनां चानुरागविरागौ ज्ञात्वा तदनुरूपं चिन्तयेत् । वक्ष्यमाणस्य राजमण्डलस्य प्रचारं ‘कः संघर्थीं को वा विग्रहार्थीं त्यादिकं चिन्तयेत् । तं च ज्ञात्वा तदनुगुणं चिन्तयेत् ॥१५४॥

(४) राघवानन्दः । किंच कृत्स्नमिति प्रत्येकान्वयि । अष्टविधम् । 'आदाने च विसर्गे च तथा प्रैषनिषेधयोः । पञ्चमे चानुवचने व्यवहारस्य चेक्षणे । दण्डशुद्धयोः समायुक्त-स्तेनाष्टगतिको नृपः । अष्टकर्मा दिवं याति राजा शकादिपूजित' इति शुक्रोक्तेः । तवादानं करादेः । विसर्गे दानं धनादेविप्रभृत्यादिभ्यः । प्रैषः प्रेरणादृष्टार्थानुष्ठाने । निषेधोऽमात्यादीनां दृष्टादृष्टविश्वद्विक्रियासु । अनुवचनं प्रजानां कार्यसंदेहे राजाज्ञयैवासकृन्नियमनम् । व्यवहारस्य च वक्ष्यमाणस्य कृष्णाद्यष्टादशविधस्येक्षणे । दण्डे विप्रतिपत्तौ पराजितानां दण्डेन शास्त्रोक्तधनग्रहे शुद्धौ प्रायशिवते स्वपरेषां पापकर्मणि ज्ञाते 'यस्य चेच्छति पार्थिव' इत्युक्तेः । समायुक्तस्तत्त्वकर्मनिषुप्तः । विस्तरभयान्मतभेदाद्विरम्यते । पञ्चवर्गं यथा कापटिकदाम्भिकगृहपतिवैदेहकतापसव्यञ्जनात्मकम् । तत्र राजाज्ञया धर्मज्ञोऽपि कपटेन व्यवहारेण प्रजानां धर्माधिर्मां राजाज्ञापयतीति कापटिकः । एवं संन्यासारूढं पतितस्तं धनैः प्रलोभयस्तद्वारा परकीयसंन्यासिव्याजचाराणां वृत्तिं जानीयाद्येत् स दाम्भिकः । पतितः संन्यासी स एव दास 'आमरणान्तिक' इति याज्ञवल्क्योक्तेः । गृहपतिः पूर्वं स्वयं कृषकः दुरदृष्टवशात्कीणवृत्तिस्तमेव स्वभूमौ कृषिं कारयेदिति । वैदेहकं वणिं श्रीणवृत्तिं स्ववाणिज्ये नियोजयेदिति । तापसः मुण्डो जटिलो वा वृत्तिकामस्तमपि तादृशैः कपटतापसैरध्यापकत्वादिना संभाव्य तद्वारा परपक्षे कुबुद्धया प्रलोभयेदिति । तेन पञ्चवर्गद्वारेणात्मन्यमात्यानामनुरागं प्रति राजोऽपरागं द्वेषं चिन्तयेदित्यनुष्पद्यते । प्रचारं यथाकः संध्यर्थी को वा विग्रहार्थीति मण्डलस्य च वक्ष्यमाणस्य ॥१५४॥

(५) नन्दनः । अष्टविधं कर्म कामन्दकेनोक्तम् - 'कृविर्बणिक्षयो दुर्गं सेतुः कुञ्जरवन्धनम् । खच्याकरवनादाने सैन्यानां च निवेशनम् । अष्टवर्गमिमं साधुः स्वस्थचित्तो विचिन्तयेत्' पञ्चवर्गः कर्मारम्भोपायादिः पूर्वोक्तः, मण्डलं द्विस्पतिप्रकृत्यकं वक्ष्यति । प्रचारः प्रवृत्तिः ॥१५५॥

[नन्दनः । मण्डलप्रचारपरिज्ञानोपायमाह । श्रवणाटविकादयो वनचराः वने वनाधिपेषु चारपरंपराः कार्याः । श्रमणा वानप्रस्थाः ॥११॥]

[नन्दनः । तादृशाः श्रमणादिरूपिणः तादृशैः परमार्थश्रमणादिभिः परस्यैते चरा बोद्धव्याः । तेषां द्वैविध्यमुक्तराधेनोच्यते चारसञ्चारिणः गतागताभ्यां प्रवृत्तिज्ञापका इति यावत् । संस्थानामेकत्र स्थित्वा प्रवृत्तिहारयितारस्तेषामुभयेषां विशेषणम्, गूढाश्च गूढसंज्ञिता इति गूढाः सन्तोष्यगूढसंज्ञिता इति गूढत्वेन परिज्ञातास्ते द्विविधा बोद्धव्या इति ॥२॥]

(६) रामचन्द्रः । द्विस्पतिसंख्याकानि राज्याङ्गानि पञ्चभिराह । पूर्वं कृत्स्नमष्टविधं कर्म चिन्तयेत् । तद्यथा उशनसोक्तम् - 'आदाने च विसर्गे च तथा प्रैषनिषेधयोः । पञ्चमे चार्थवचने व्यवहारस्य चेक्षणे । दण्डशुद्धयोः सदा युक्तस्तेनाष्टगुणिको नृपः । अष्टकर्मा दिवं याति राजा शकादिपूजितः' इति च पुनः तत्वतः विचारेण पञ्चवर्गं चिन्तयेत् । कर्मणामारम्भोपायः पुरुषद्रव्यसंपत् विनिपातप्रतीकारः देशकालविभागः कार्यसिद्धिरिति पञ्चवर्गः । कापटिकोदास्यतगृहपतिवैदेहतापसव्यञ्जनात्मकः पञ्चवर्गं इत्यन्ये । अनुरागापरागौ परकीयाणां तथा मण्डलस्य स्वकीयस्य प्रचारं प्रवृत्तिं चिन्तयेत् ॥१५४॥

(७) मणिरामः । अविजिगीषोर्यो भूम्यनंतरसंहताऽसंहतयोरनुग्रहसमर्थो निग्रहे चासंहतयोः स मध्यमः । प्रज्ञोत्साहगुणप्रकृतिसमर्थो विजिगीषः । अविजिगीषः । मध्यमानां संहताऽसंहतानाम १ नुष्ठानं २ अनुष्ठितविशेषणं ३ कर्मफलं संग्रहः ४ साम ५ दान ६ भेद ७

दण्डः एतद्विधिं कर्म । अथवा । १ वर्णिकपथ २ उदकसेतुवंधनं ३ दुर्गकरणं ४ कृतस्य संस्कार-करण ५ हस्तिवंधनं ६ खनिखननं ७ शून्यनिवेशनं ८ दास्वनच्छेदनं चेति । तथा पञ्चवर्गं च तत्त्वतः चित्येत् । १ कापटिकः २ उदासीन ३ गृहपतिव्यंजन ४ वैदिकव्यंजन ५ तापसव्यंजन ६ स्त्यंच-वर्गं । कर्मजः प्रगत्थभिष्यः । कपटव्यवहारित्वात् कापटिकः । प्रव्रज्याऽरुदपतिवदास्थितः उदासीनः । कर्षकः क्षीणवृत्तिः प्रज्ञाशौचगुप्तो गृहपतिव्यंजनः । मुण्डो जटिलो वा वृत्तिकाम-स्तापसव्यंजकः । ताभ्यां उपगृह्य रहसि राजा ब्रूयात् यस्य दुर्वृत्तं पश्यथ तं तदानीमेव मयि वक्तव्यमिति । तेषि गुप्तात्यवकुत्रचित्स्थित्वा राजस्तात्पर्यं कुर्यात् । एवं पंचवर्गद्वारेण प्रतिपक्षस्यात्मीयानां चाऽमात्यादीनां अनुरागविरागौ ज्ञात्वा वक्ष्यमाणस्य राजमण्डलस्य च प्रचारं संध्यर्थी विग्रहार्थी वाक् इत्यादिकं च ज्ञात्वा तदनुरूपं चित्येदित्यर्थः ॥१५४॥

(८) गोविन्दराजः । कृत्स्नमिति । अष्टविधिं कर्मोशनसोक्तम्—‘आदाने च विसर्गे च तथा प्रैषनिषेधयोः । पञ्चमे चार्थवचने व्यवहारस्य चेक्षणे । दण्डशुद्धौ सदा युक्तस्तेनाष्टगतिको नृपः । अष्टकर्मा दिवं याति राजा शकाऽभिपूजितः ॥’ तदादानं करादीनां, भृत्येभ्यो धनविसर्गः । प्रैषो यो दुष्टत्यागोऽधिकृतानां कामचारनिषेधो वर्णश्रिमिणां स्वकर्मसन्देहैर्थवदनं, प्रजानां धनादिविप्रतिपत्तौ व्यवहारेक्षणं, पराजितानां दण्डं प्रमादस्वलिते प्रायश्चित्तं शुद्धिः इत्येतदष्टविधिं कर्म चिन्तयेत् । तथा कार्पटिकोदास्थितगृहपतिवैदेहिकतापसव्यञ्जनात्मकं पञ्चपरिमाणं चारवर्गं यथावच्चन्तयेत् । तत्र च परमर्मविदृष्टच्छातः कार्पटिकः व्यञ्जनस्तं वृत्यर्थिनं मत्वा अर्थमानाभ्यां स्वीकृत्य अन्यत् पूर्ववत्, रहसि राजा ब्रूयात् तं च पश्यसि तत्तदानीमेव मयि वक्तव्यमिति प्रव्रज्याऽरुदपतिउदास्थव्यञ्जनस्तं प्रजाशौचयुक्तं वृत्यर्थिनं ज्ञात्वा रहसि राजा तं ब्रूयात् । त्वं च सर्वान्नोत्पादनयोग्यायां भुञ्जन्तेवासिकर्म कुरु ततत्र भूमेरात्मनोऽज्येषाच्च तत्प्रयुक्तानां प्रवर्जितानां अस्मदर्थव्यवहारिणां यथेष्टमाहाराच्छादनादि देहीति ब्रूयात् कर्षकक्षीणवृत्तिः प्रज्ञाशौचेतो गृहपतिव्यञ्जनस्तं पूर्ववदुक्त्वा यथोक्तायां भूमौ कृपिष्य कारयेत् । शिष्टं पूर्ववत् । मुण्डो जटिलो वा वृत्तिकामस्तापसव्यञ्जनः पूर्ववद्राजान्नया नगरसमीपे अतिवहुमुण्डजटिलान्तरकपटशिष्यगणोपेतस्तापस्यं कुर्यात् । मासद्विमासानन्तरितं प्रकाशांमिंगुदवदरादिमुष्टिमश्नीयात् । रहसि तु यथेष्टमाहारं राजापितं भुञ्जीत । लोके चास्यातीतानागतज्ञं तदन्तेवासिनः स्थापयेयुः । तथायं लोकानां लाभपूजाचौरोपद्रवादि व्यादिशेत् । तद्राज्यप्रयुक्ताः छद्मचारिणः सत्याभिधायित्वजननार्थं सम्पादयेयुः । एवं सकल-जनोपसव्यञ्जातास्वा (श्वा) समया सर्वं एव कार्याकार्यं संसिद्धिविज्ञासपस्तमागत्य पृच्छन्ति । वातन्त्रिराष्ट्रारिशाधिष्यया वर्तयन्तीत्येवं पञ्चवर्गं तत्त्वतिश्रिन्तयेत् । एवं पञ्चवर्गं प्रकल्प्य ततस्तेनैव वर्गद्वारेण परराजस्यात्मीयांस्तांश्च मन्यादीनामनुरागपरागौ ज्ञात्वा तदनुचिन्तयेत् । वक्ष्यमाणस्य राजमण्डलस्य प्रचारं कः सन्ध्यर्थीत्येवमादिकं बुद्ध्वा तदनुगुणं चिन्तयेत् ॥१५४॥

(९) भारुचिः । अकृतारम्भमारव्यस्यानुष्ठानमनुष्ठितविशेषणकर्मफलसंग्रहः । तथा सामभेददानदण्ड...नाष्टविधिं कर्म । अथा कृ(षि)वर्णिकपथ उद(क)सेतुवंधनं कृतस्य वा तत्संस्कारचयः । अस्तु हस्तिवन्धेन खनिखननं शून्यवेशनं दास्वनच्छेदनं चेति । अपरे त्वाहुः—

‘आदाने च विसर्गे च तथा प्रैषनिषर्गयोः ।
पञ्चमे चार्थवचने व्यवहारस्य चेक्षणे ॥

दण्डशुद्धयोः सदा युक्तस्तेनाष्टगतिको नृपः ।

अष्ट (कर्म) दिवं याति राजा शत्रुभिरजितः ॥'

इत्यौशनसौ (श्लो?) कौ । तद्विवरणमादानं बलिना भूत्येभ्यो धनविसर्गः । प्रैषो दुष्टत्यागः । अर्थाद्विकृतानामतिप्रवृत्तिनिरोधो निषेधः । असंप्रवृत्तेरर्थवचनम् । वर्णाश्रिमिणां स्वकर्मसंश्रये व्यवहारेक्षणं परस्पराभियोगे दण्डनिपातनं पराजितानां शुद्धिरात्मनोऽप्रमादस्वलिते तु यश्चित्तमित्येतदण्टविः . . . पञ्चवर्गः कापटिकोदास्थितगृहपति (वैदिक) तापसव्यञ्जनाः । परमभज्ञः प्रगल्भश्चाव कापटिकः । तदर्थमानाभ्यामुपसंगृह्य मन्त्री ब्रूयाद्राजानं मां च प्रमाणीकृत्य तत्र यदकुशलं पश्येत . . . नयं त्वयेति प्रवज्यायाः प्रत्यवसित उदास्थि (तः) । स च प्रज्ञाशौचयुक्तः सर्वान्निरादानसमर्थात् राजा प्रभूतनिरयोऽन्तेवासिनः कर्म कारयेत् कृषिक . . . वस्थान् प्रतिविदध्यात् । तेषां ये वृत्तिकामास्तानुप (जपेत्?)

एवमेतेनैव वृत्तेन राजार्थं (श्च) रितव्यो भक्तवेतनकाले चोपस्थातव्यमिति सर्वप्रब्र- . . . मुपजपेयुः । कर्षको वृत्तिक्षीणः प्रज्ञाशौचयुक्तो नृपगतिव्यञ्जनः स कृषिकर्म कुर्यात् । यथोक्तायां भूमाविति । वाणिजको वृत्तिक्षीणः प्रज्ञाशौचयुक्तो वैदेहकव्यञ्जनस्य वणिकर्म कुर्यात् । वणिक् प्रदिष्टायां भूमाविति समानं पूर्वेण मुण्डो जटिलो वा वृत्तिकामस्तापसव्यञ्जनो नगराभ्याशे प्रभूतजटिलमुण्डान्तेवासीं शाकं यवसमुष्टिं वा मासद्विमासान्तरितः प्रकाशम-श्नीयात् । धर्मव्यञ्जनगूढं च यथेष्टमाहारं तापसव्यञ्जनश्चान्तेवासिनश्चैव निष्ठयोगैरर्चयेयुः । शिष्याश्चास्योपदिशेयुः । लाभं निदानं चोरभयं दुष्टवधवन्धनं विदेशप्रवृत्तिमिदमद्यश्वो भविष्यतीदं वा राजा करिष्यति । तदस्य गृढाः सविणस्तत्प्रयुक्तास्सम्पादयेयुर्ये चास्य राजोऽवश्यं भर्तव्याः ते लक्षणविद्यामङ्गविद्यां जन्मकविद्यां मायागतमाश्रमधर्मं निमित्तज्ञानं चाधी-यमानाः सत्रिणः स्युः । तत्र चैताः पञ्चसंस्थाः एतैर्मन्त्रिभिः सह स्वविषये परविषये चावस्थाप-येत् । मन्त्रिपुरोहितसेनापतियुवराजदौवारिकांतर्वशिकादिषु श्रद्धेयदेशवेषशिल्पभाषाविदो जनपदोपदेशेन सत्रिणः सञ्चारयेत् । तथा कुञ्जवामनकिरातमूकजडवधिरान्धद्मनो नट-नर्तकगायत्रादयश्च स्त्रियश्चाभ्यन्तरचारं विद्युः ।

एवं पञ्चवर्गं परिकल्प्य परस्यात्मनश्चास्मादेवं च वर्गान् मन्त्रिपुरोहितादीनामनु-रागापरागौ विद्यात् । तथा राजा मण्डलप्रचाराः माण्डलिकः सन्धिविग्रहादौ तस्मिन् प्रचारे वर्तत इति ॥१५४॥

मध्यमस्य प्रचारं च विजिगीषोश्च चेष्टितम् ।

उदासीनप्रचारं च शत्रोश्चैव प्रयत्नतः ॥१५५॥

(१) मेधातिथिः । एतस्मिन्नराजमण्डले इमाश्चतस्रो राजप्रकृतयो मुख्या भवन्ति । विजिगीषुररिमध्यम उदासीन इति । तत्र च यो राजा प्रकृतिसंपन्नोऽहमेवंविद्यां पृथिवीं विजेष्येऽभ्युत्थितः स विजिगीषुः उत्साहशक्तियोगात् । शत्रुस्त्रिविधः, सहजः, प्राकृतः, कृतिमः । स्वभूम्यन्तर इति मध्यमः । अनयोररिविजिगीषोरसंहतयोर्निग्रहसमर्थः न संहतयोरुदासीनः, अरिविजिगीषुमध्यमानामसंहतानां निग्रहसमर्थः, न तु संहतानाम् ॥१५५॥

(२) सर्वज्ञनारायणः । तत्रापि चतुर्णां यत्नतोऽन्वेष्यः प्रचारोऽधिककार्यत्वादित्याह मध्यमस्येति । अरिविजिगीषुमध्यवर्ती क्षुद्रोऽपि मध्यमोऽन्यतरप्रवेशनान्यतरं बाधत इति प्रतिसन्धेयः । विजिगीषोर्मण्डलमध्य उत्साहवतः उदासीनः सर्वतो वाह्यः, स तु सर्वानिवोत्थापयितुं शक्त इत्यन्वेष्यः । एवमरिः सर्वानिवर्मूलतया ॥१५५॥

(३) कुल्लूकः । अरिविजिगीषोर्यो भूम्यनन्तरः संहतयोरनुग्रहसमर्थो निग्रहे चासंहतयोः समर्थः स मध्यमः, तस्य प्रचारं चिन्तयेत् । तथा प्रज्ञोत्साहगुणप्रकृतिसमर्थो विजिगीषुस्तस्य चेष्टितं चिन्तयेत् । तथा विजिगीषुमध्यमानां संहतानामनुग्रहे समर्थो निग्रहे चासंहतानां समर्थं उदासीनः तस्य प्रचारं चिन्तयेत् । शतोऽच विविधस्यापि सहजस्य अकृत्रिमस्य भूम्यनन्तरस्य च पूर्वपिक्षया प्रयत्नतः प्रचारं चिन्तयेत् ॥१५५॥

(४) राधवानन्दः । मण्डलमाह मध्यमस्येति । एतस्मिन् राजमण्डले विजिगीषुर-रिमध्य उदासीन इति चतुर्सो मुख्या राजप्रकृतयः । तत्र विजिगीषुर्यो राजा प्रकृतिसंपन्नोऽहमेवं-विद्यां पृथिवीं जेष्यामीत्युच्छ्रुतः । उत्साहयोगादरिरपि त्रिविधिः सहज-कृत्रिम-स्वभूम्यन्तरित-भेदेन कृत्रिमो भूम्याद्यपरिहारनिर्मितः । मध्यमः अरिविजिगीषोर्मध्यभूमिगतः संस्तयोः संहतयोर्निग्रहेऽसमर्थोऽसंहतयोर्निग्रहे समर्थः । उदासीनस्त्वरिविजिगीषुमध्यमानामसंहतानां निग्रहे समर्थः संहतानामसमर्थः । तेषां प्रचारं चिन्तयेदित्यनुष्यते । प्रचारो नाम प्रज्ञोत्साहगुणप्रकृतिसम्पन्नत्वम् । श्लोकोऽर्थकमात् व्याख्यातः ॥१५५॥

(५) नन्दनः । मण्डलं वक्तुं क्रमते मध्यमस्येति । प्रचारः मध्यमादीनां चतुर्णां लक्षणत्वं वश्यति । वोद्धव्य इति वचनविपरिणामः ॥१५५॥

(६) मणिरामः । ग्रहे समर्थो निग्रहे चासंहतानां समर्थः स उदासीनः । शत्रोः विविधस्यापि सहजकृत्रिमभूम्यनन्तरस्यापि । एतेषां चेष्टितं चिन्तयेत् ॥१५५॥

(७) गोविन्दराजः । मध्यमस्येति । अरिविजिगीषयोर्भूम्यनन्तरं संहतयोरनुत्साहसमर्थो निग्रहे वा संहतयोः सममध्यमस्तस्य प्रचारं चिन्तयेत् । तथा प्रज्ञोत्साहप्रकृतिगुणसंपन्नो विजिगीषुस्तस्य चेष्टितं चिन्तयेत्-किमसौ चिकीर्षति । तथाऽरिविजिगीषुमध्यमायां यः संहतानामनुग्रहसमर्थो निग्रह(हे) चासंहतानां स उदासीनस्तत्प्रचारं चिन्तयेत् । शत्रोश्च सह कृत्रिमभूम्यनन्तरस्य त्रिविधस्यापि पूर्वभ्यः प्रयत्नेन प्रचारं चिन्तयेत् ॥१५५॥

(८) भार्हचिः । एतस्मिन् राजमण्डल इमाश्चतुर्सो राजप्रकृतयो मुख्या भवन्ति, विजिगीषुररिमध्यम उदासीन इति । तवैतेषामेव यो राजा प्रकृतिसम्पन्नोऽहमेवेमां पृथिवीं जेष्य इत्युच्छ्रुतां स विजिगीषुरुत्साहशक्तियोगात् । शतुस्त्रिविधिः सहजः कृत्रिमो भूम्यनन्तर इति । मध्यमोऽनयोररिविजिगीषोरसंहतयोर्निग्रहसमर्थः । उदासीनोऽरिविजिगीषुः मध्यमानामसंहतानाम् ॥१५५॥

एताः प्रकृतयो मूलं मण्डलस्य समाप्तः ।

अस्यै चान्याः समाख्याता द्वादशैव तु ताः स्मृताः ॥१५६॥

(९) मेधातिथिः । एताः स्मृताः । एता मूलप्रकृतयो मण्डलस्य व्याख्याताः । अष्टौ चान्याः । आसां चतुर्सूणां प्रकृतीनामेकैकस्याः प्रकृतेर्मित्रमित्रं चेति द्वे प्रकृता एता अष्टौ आद्याश्चतुर्स एवमुभयतो द्वादश भवन्ति ॥१५६॥

(२) सर्वज्ञनारायणः । एतदाहृ एता इति । प्रकृतयोऽवयवाः । मण्डलस्य मूलं प्रधानम् । अष्टावच्चामिवप्रभूतयो द्वादशैव ताः प्रकृतयो मिलित्वा तदयं समुदायार्थः । मण्डलस्य मध्ये योधिकलाभार्थं नित्योत्साहः प्रवर्तते स विजिगीषुस्तस्याग्रतोऽरिस्तदनन्तरो मिवं तदनन्तरोऽरिमिवं ततोमिवमिवं ततोऽरिमिवमिवं; पृष्ठे तु पार्णिग्राहस्तत्पृष्ठे आक्रन्दः तत्पृष्ठे पार्णिग्राहासारस्तत्पृष्ठ आक्रन्दासारः । अरिविजिगीष्वोर्मध्यस्थः क्षुद्रो मध्यमः उदासीनः सर्वेभ्यः परतर इति द्वादशभिन्नैर्पैर्मण्डलमुच्यते । क्षुद्रोऽप्युभयोरन्यतरप्रवेशेनान्यतरेण सह विग्रहं कुर्वन्दुर्ग्रहं इति मण्डले गम्यते । अत यः स्वापेक्षया विजिगीषुस्तमादाय स्वात्मानमन्तर्भाव्य द्वादशराजकमण्डलं प्रकल्पयते तेषां द्वादशानां प्रवृत्तिरन्वेष्टव्येत्यर्थः ॥१५६॥

(३) कुल्लूकः । एता मध्यमाद्याश्चततः प्रकृतयः । संक्षेपेण मण्डलस्य मूलं अपरासामभिधास्यमानप्रकृतीनामात्यादीनां मूलमित्युच्यते । अन्याश्चाष्टौ समाख्याताः; तदथा—‘अग्रतोऽरिभूमीनां मिवम्, अरिमिवं, मिवमिवमरिमिवमिवं चेति एवं चततः प्रकृतयो भवन्ति । पश्चाच्च पार्णिग्राहः, आक्रन्दः, पार्णिग्राहासार, आक्रन्दासार इति चततः, एवमष्टौ प्रकृतयो भवन्ति । पूर्वोक्ताभिन्नं च मध्यमारिविजिगीषूदासीनशत्रुरूपाभिर्मूलप्रकृतिभिः सह द्वादशैताः प्रकृतयः स्मृताः ॥१५६॥

(४) राघवानन्दः । एता मध्यमाद्याश्चततः प्रकृतयः संक्षेपेण मण्डलस्य मूलम् । अष्टौ चान्याः । अग्रतः स्वभूमीनां अरिः अरिमिवं मिवं उदासीनश्चेति चततः । तथा पार्णिग्राहः, आक्रन्दः, पार्णिग्राहासारः, आक्रन्दासारः इति चततः । एवमष्टौ उक्ताभिर्मध्यमविजिगीषूदासीनशत्रुरूपाभिः सह द्वादश ॥१५६॥

(५) नन्दनः । मण्डलस्य द्विसप्ततिप्रकृत्यात्मकं श्लोकद्वयेनाह एताः प्रकृतयो मूलमिति । मध्यमो विजिगीषूदासीनः शत्रुरित्येताश्चततः प्रकृतयः मण्डलस्य मूलं प्रकृतिरिति राजा । काः पुनरष्ट ताः प्रकृतयः? मिवमरिमिवं मिवमिवमरिमिवं पार्णिग्राहः आसारः आक्रन्दे आसारश्चेति एवन्तावद् द्वादश स्मृताः ॥१५६॥

(६) रामचन्द्रः । एताश्चततः प्रकृतयो मण्डलस्य मूलं प्रधानं समासतः संक्षेपतः अरिमिवारिमिवमिवमिवारिमिवमिवपार्णिग्राहाक्रन्दपार्णिग्राहासाराक्रन्दासारमध्यमोदासीनविजिगीषूरूपद्वादशोत्पत्तिः । प्रथमो विजिगीषु ततोऽरिस्ततो मिवं ततोऽरिमिवं ततोमिवमिवं ततोऽरिमिवमिवमिवम् । पृष्ठे तु पार्णिग्राहस्तत्पृष्ठे आक्रन्दस्तत्पृष्ठे पार्णिग्राहासारस्तत्पृष्ठे आक्रन्दासारः । अरिविजिगीष्वोर्मध्यस्थः क्षुद्रो मध्यमः उदासीनः सर्वेभ्यः परत इति द्वादशमण्डलम् ॥१५६॥

(७) मणिरामः । एताः मध्यमाद्याश्चततः । समासतः संक्षेपतः मण्डलस्य मूलं वक्ष्यमाणानां शाखासंज्ञकानामष्टप्रकृतीनां मूलमित्यर्थः । अन्याश्चाष्टौ । यथा स्वस्य अग्रे १ अरि, २ मिवं ३ अरिमिवं मिवमिवं ४ चेति चत्वारः । पृष्ठतश्च १ पार्णिग्राहः २ आक्रन्दः ३ पार्णिग्राहासारः ४ आक्रन्दासारश्चेति चत्वारः एवमष्टावन्याः प्रकृतयः । पूर्वोक्ताभिर्मध्यमादिभिश्चतसृभिः सह ताः प्रकृतयो द्वादश स्मृताः ॥१५६॥

(८) गोविन्दराजः । एता इति । एता मध्यमाद्याश्चततः प्रकृतयः संक्षेपेण मण्डलस्य मूलमन्यासां प्रकृतीनां आभ्यः प्रसूतेरेता मूलमित्युच्यन्ते । अन्याश्चाष्टौ समाख्याताः । तदथा—

अग्रतो भूतानां मित्रमित्रं मित्रमित्रं, अरिमित्रं चेति । एवमन्याश्चतस्रो भवन्ति । पश्चाच्च आर्णिग्राह आकन्द पार्णिग्राहासार आकन्दासार इति चतस्र एवमष्टौ मूलप्रकृतिभिश्चतस्रभिः सह द्वादश प्रकृतयः स्मृताः ॥१५६॥

(९) भारुचिः । एताः प्रकृतयो मण्डलस्य व्याख्याताः । अष्टौ चान्या आसां प्रकृतीनां एकैकस्याः प्रकृतेर्मित्रं मित्रमित्रं चेति द्वे द्वे प्रकृती उच्येते । एता अष्टौ चान्याः प्रसंख्याताः । एवमुभयोरपि द्वादश भवन्ति ॥१५६॥

अमात्यराष्ट्रदुर्गार्थदण्डाख्याः पञ्च चापराः ।

प्रत्येकं कथिता ह्येताः संक्षेपेण द्विसप्ततिः ॥१५७॥

(१) मेधातिथिः । अमात्यादयः पञ्च प्रकृतयः द्वादशानां प्रकृतीनां एकैकस्या भवन्ति । अतः पटद्वादशका द्विसप्ततिः ॥१५७॥

(२) सर्वज्ञनारायणः । एवं तेषां या अङ्गभूता अमात्यकोशराष्ट्रदण्डदुर्गाख्याः प्रकृतयस्तासामपि प्रवृत्तिरनुसंधेयेत्याह अमात्येति । मण्डले प्रधानभूताश्चत्वार इतरे चाष्ट तेषां द्वादशानामात्यरुद्गराष्ट्रकोशदण्डाः प्रत्येकं पञ्चपञ्चेति पष्टिस्ते च द्वादशेत्येवं मिलित्वा मण्डलावयवा द्विसप्ततिरित्यर्थः ॥१५७॥

(३) कुल्लङ्कः । आसां मूलप्रकृतीनां चतस्रूणामष्टानां शाखाप्रकृतीनामुक्तानामेकैकस्याः प्रकृतेरमात्यदेशकोशरुदुर्गदण्डाख्याः पञ्च द्रव्यप्रकृतयो भवन्ति । एताश्च पञ्च द्वादशानां प्रत्येकं भवन्त्यो द्वादशगुणजाताः पष्टिरेव द्रव्यप्रकृतयो भवन्ति । तथा मूलप्रकृतिभिश्चतस्रभिः शाखाप्रकृतिभिश्चाष्टाभिः सह संक्षेपतो द्विसप्ततिप्रकृतयो मुनिभिः कथिताः ॥१५७॥

(४) राघवानन्दः । तेषां प्रकृतानां प्रत्येकं पुनः पञ्च पञ्च प्रकृतयः सन्तीति सविनिगमनमाह अमात्येति । अमात्यः पुरोहितादिः । राष्ट्रं देशः । दुर्गो गिर्यादिः । अर्थः कोशः । दण्डचते पापी शत्रुवर्जिनेनेति दण्डः पणग्रहणादिः सेनादिर्वा । तेन मूलप्रकृतयो मध्यमाद्याश्चतस्रः मिवाद्याश्चतस्रः शाखाः प्रकृतयः तथा पार्णिग्राहाद्याश्चतस्र इति द्वादश, तासां प्रत्येकमात्यादि पञ्चेति पष्टिरिति द्विसप्ततिः प्रकृतयः ॥१५७॥

(५) नन्दनः । आसु द्वादशमु प्रकृतिषु प्रत्येकमात्यराष्ट्रदुर्गार्थदण्डाख्याः पञ्च प्रकृतयः सन्ति । अर्थः कोशदण्डो वलं एता अनन्तरोक्ताश्चतस्रः अष्टौ च द्वादश दश पञ्चकानि च प्रकृतयो विस्तरेण कथिताः । संक्षेपेण द्विसप्ततिः संपद्यन्ते । एष मण्डलस्य विस्तारः संक्षेपश्चेत्यर्थः ॥१५७॥

(६) मणिरामः । एता अपरा अमात्याद्याः पञ्च द्रव्यप्रकृतयो भवन्ति, ताश्च पञ्च पूर्वोक्तानां द्वादशप्रकृतीनां प्रत्येकं भवन्त्यो द्वादश गुणा जाताः पष्टिरेव द्रव्यप्रकृतयो भवन्ति, तथा मूलप्रकृतिभिः चतस्रभिः शाखाप्रकृतिभिश्चाष्टाभिः सह संक्षेपतो द्विसप्ततिप्रकृतयो मुनिभिः कथिताः यथा १ अमात्यमध्यः २ अमात्यविजिगीषुः ३ अमात्योदासीनः ४ अमात्यशत्रुः ५ अमात्यारिः ६ अमात्यमित्रं ७ अमात्यारिमित्रं ८ अमात्यमित्रमित्रं ९ अमात्यपार्णिग्राहः १० अमात्यारिकंदः ११ अमात्यपार्णिग्राहासारः १२ अमात्याकंदासारः इति द्वादश । तथा । १ राष्ट्रमध्य २ राष्ट्रविजिगीषुः ३ राष्ट्रोदासीनः ४ राष्ट्रशत्रुः ५ राष्ट्रारिः ६ राष्ट्रमित्रं ७ राष्ट्रारिमित्रं ८

राष्ट्रमित्वमित्वं ९ राष्ट्रपार्णिग्राहः १० राष्ट्राक्रंदः ११ राष्ट्रपार्णिग्रहासारः १२ राष्ट्राक्रंदासारः
इति द्वादश । एवं दुर्गे द्वादश अर्थे द्वादश दंडे च द्वादश द्रव्यप्रकृतयो ज्ञेयाः । मिलित्वा षष्ठिं६०
शुद्धाः पूर्वोक्ताश्च मध्याद्या द्वादश योगे द्विसप्तति ७२ रित्यर्थः ॥१५७॥

(८) गोविन्दराजः । अमात्यराष्ट्रदुर्गार्थं दण्डाख्याः इति । आसां चतसृणां मूलप्रकृती-
नाच्च शाखाप्रकृतीनामुकातानां एकैकस्याः प्रकृतेरमात्यदेशदुर्गकोशदण्डाख्याः पञ्च द्रव्य-
प्रकृतयो भवन्ति । एवञ्च मूलप्रकृतयश्चतसः, शाखाप्रकृतयोऽष्टौ, द्रव्यप्रकृतयः षष्ठिरित्येवं
संक्षेपतो द्विसप्ततिः कथिताः ॥१५७॥

अनन्तरमर्हं विद्यादरिसेविनमेव च ।

अरेरनन्तरं मित्रमुदासीनं तयोः परम् ॥१५८॥

(१) मेधातिथिः । विजिगीषुभूम्यनन्तरमर्हं विद्यात्थाऽरिमित्वं मित्वं त्वेवमर्हं
भूम्यनन्तरं विजिगीषोर्मित्वं भवति । उदासीनस्तयोः परः । अरिमित्रलक्षणं च सहज-
कृतिमयोरपि द्रष्टव्यम् ॥१५८॥

(२) सर्वज्ञनारायणः । अमात्यादीनां च स्वाम्यधीनतया तन्मध्यगणनेन यदि
द्वादशैव प्राधान्येन गण्यन्ते तदा तत्रापि विवक्षितविवेके वस्तुतःचत्वार एव स्युरित्याह
अनन्तरमर्हमिति । अरिसेविनमर्हिमित्रादिमित्रमेव विद्यात् । एवं चानन्तरस्य तत्संयुक्तस्य
चारित्वे पार्णिग्राहतदासारारितन्मित्राणामरित्वमेव । एवमरेरनन्तरं तद्वैरिणं सर्वमेव
मित्रकोटि विद्यात् । तथा उदासीनउभयप्रकाररहितो विजिगीषुश्च द्वावपि पृथगिति चातुर्विध्यं
तयोः परं ताम्यामन्यं विजिगीषोर्मिति शेषः ॥१५८॥

(३) कुल्लूकः । विजिगीषोर्नृपस्यानन्तरितं चतुर्दिशमप्यरिप्रकृतिं विजानीयात्,
तथा तत्सेविनमप्यरिमेव विद्यात् । अरेरनन्तरं विजिगीषोर्नृपस्यैकान्तरं मित्रप्रकृतिं
विद्यात्योश्चारिमितयोः परं विजिगीषोरुदासीनप्रकृतिं विद्यात् । आसामेव प्रकृती-
नामग्रपञ्चाद्भावभेदेन व्यपदेशभेदः । तत्राग्रवर्तिनोऽरिव्यपदेश एव । पञ्चाद्वृतिनस्त्वरित्वेऽपि
पार्णिग्राहव्यपदेशः ॥१५८॥

(४) राघवानन्दः । उक्तार्थादिचतुर्ष्टयस्य लक्षणमाह अनन्तरमिति । अनन्तरं स्वभूमेः
चतुर्दिक्षु वर्तमानं राजचतुर्ष्टयमर्हं विद्यात् तथा अरिसेविनमप्यर्हं विद्यादत एव तस्यापर-
पक्षनिक्षिप्तत्वादरिमित्रोदासीनपार्णिग्राहाश्चतसः । तयोररिमितयोः परं वहिभूमौ वर्तमान-
मुदासीनं चित्येदित्यन्ययः । वस्तुतस्तु मध्यमस्येत्यादेरयमर्थः । मध्यमस्य मित्रमुदासीनोऽ-
रिविजिगीषुर्मिति चतसः प्रकृतयः । त एव नामभेदेनरिमित्रमित्रादिमित्रपार्णिग्राहासाराक्र-
न्दासारातां प्रतिपद्यन्ते । न चैकस्य नामादिभेदादनेकत्वमदृष्टचरमिति वाच्यम् । एकचक्रशै-
काश्वः सवितेति श्रुतेभेदेन सप्तसप्तिवहः पद्मि (द्वयी)ति स्मृतिदर्शनात् कृष्णाष्टम्या
एव जयन्त्यादिभेदेन फलभेदर्शनाच्च । अत एव 'अरिमित्रमुदासीनोऽनन्तरस्तपरः
पर' इति याज्ञवल्क्यः । पार्णिग्राहाक्रन्दासारादयश्चारिमित्रादिव्यन्तर्भवन्तीति याज्ञवल्क्य-
मिताक्षरावचनमपि संगच्छत इति स्वविषयस्याग्रवर्त्यरिः पञ्चाद्वृतीं पार्णिग्राहः । विषयान्तरो
राजा शर्वुर्मित्रमतः परम् । 'उदासीनः परतरः पार्णिग्राहस्तु पृष्ठत' इत्यभिधानात् ।
एवं चतुर्दिक्षुं द्वादशैव राजानः ॥१५८॥

(५) नन्दनः । मध्यमादीनां लक्षणं श्लोकद्वयेनाह अनन्तरमर्मार्दिं विद्यादिति । विजिगीषोरनन्तरमर्मार्दिं विद्यात् अरिसेवित्तचारिमित्रं पार्षिणग्राहः आसारम्भेति चत्वारोऽरिसेविनः स्वथमर्मित्रेति पञ्चार्थः सम्पद्यन्ते । अरिप्रसङ्गान्मित्रलक्षणमुक्तम् । अरेरनन्तरम् मित्रमिति अरेरनन्तरं जातावेकवचनं, अरीणां पञ्चानामनन्तरममित्रं विद्यादित्यर्थः । मित्रं मित्रमित्रमाक्रन्दं असारम्भेति चत्वारि मित्राणि संपद्यन्ते । तयोररिवर्गं मित्रयोः परं वहिःस्थितमुदासीनं विद्यादिति । उदासीनस्य लक्षणशेषमुक्तारत्र श्लोकेऽपि वक्ष्यते । 'विप्रकृष्टेऽध्वन्यधत्त उदासीनो बलान्वितः । विजिगीषुपुण्डलार्थो यस्मिन्नेयः स मध्यमः' इति । यो विप्रकृष्टेऽध्वनिं स्थितो यत्तरहितः स उदासीनः । यो महावलः स विजिगीषुपुण्डलार्थो मण्डलस्य कृत्यमनिग्रहानुग्रहादिकं यस्मिस्तिष्ठति स मध्यमो ज्ञेयः । एतन्मण्डलप्रकरणं कामन्दकमतानुसारेण व्याख्यातं । तथाह कामन्दकः 'संपन्नस्तु प्रकृतिभिर्महोत्साहः कृतश्रमः । जेतुमेषणशीलश्च विजिगीषुपुरिति स्मृतः ॥१॥ । अरिमित्रमर्मित्रं मित्रमित्रमतः परम् । तथारिमित्रमित्रञ्च विजिगीषोः परः स्मृतः ॥२॥ पार्षिणग्राहस्ततः पञ्चादाक्रन्दस्तदनन्तरम् । आसारावनयोऽचेति विजिगीषोस्तु मण्डलम् ॥३॥ अरेश्च विजिगीषोश्च मध्यमो भूम्यनन्तरम् । अनुग्रहे संहतयोर्वस्तयोर्निग्रहे प्रभुः ॥४॥ मण्डलाद्विरेतेषामुदासीनो बलान्वितः । अनुग्रहे संहतानां व्यस्तानाऽचैव यो प्रभुः ॥५॥ अमात्यराष्ट्रदुर्गाणि कोशो दण्डश्च पञ्चमः । एताः प्रकृतयस्तज्जैविजिगीषोस्ताहृताः ॥६॥ द्वादशानां नरेन्द्राणां पञ्च पञ्च पृथक् पृथक् । अमात्याद्यास्तु प्रकृतीरामनन्तीह मानवाः ॥७॥ माला द्वादश चैवेता अमात्याद्यास्तथा च याः । सप्तविद्याधिकाश्चैषाः सर्वाः प्रकृतिमण्डलम् ॥१५८॥

(७) मणिरामः । अनन्तरमर्मार्दिं विद्यात् विजिगीषोर्नृपस्य अनंतरं चतुर्दिशमप्यप्रिप्रकृतिं जानीयात् । तथा तत्सेविनामप्यर्मार्दिं विद्यात् । तयोः अरिमित्रयोः । अत्र अग्रवर्तिनो अरिसङ्गाः पञ्चाद्वर्तिनो अरे: पार्षिणग्राहसङ्गाः ॥१५८॥

(८) गोविन्दराजः । अनन्तरमर्मार्दिं विद्यादरिसेविनमेव चेति । विजिगीषोः समन्तान्मण्डलीभूतानां भूम्यनन्तरानरीन् जानीयात् । तथा तत्सेविनं चारिमेव विद्यादरेः पुनरनन्तरान्विजिगीषोः भूम्येकान्तरां मित्रप्रकृतिं विद्यात् । तयोऽचारिमित्रयोः परामुदासीनमप्रकृतिं विद्यात् । तासामेवाग्रे पञ्चात् भेदेनारिपार्षिणग्राहादिव्यपदेशभेदः ॥१५८॥

तान्सर्वानभिसंदध्यात्सामादिभिरुपक्रमैः ।

व्यस्तैश्चैव समस्तैश्च पौरुषेण नयेन च ॥१५९॥

(१) मेधातिथिः । संवध्याद्वशीकुर्यात् । पौरुषनयौ सामदण्डावेव । तत्र चोक्तं 'सामदण्डौ प्रशंसन्तीति' ॥१५९॥

(२) सर्वज्ञनाराथणः । अभिसंदध्यात् आत्मीयान्कुर्यात् । उपक्रमैरुपायैः । पौरुषेण दण्डकारणभूतेन । नयेन च मतिकौशलेन सामदानभेददण्डकारणभूतेन ॥१५९॥

(३) कुललूकः । तान्सर्वान्वृतीन्सामदानभेददण्डैरुपायैर्यथासंभवं व्यस्तैः समस्तैर्वशीकुर्यात् । अथवा पौरुषेण दण्डेनैव केवलेन नयेन साम्नैव वा केवलेनात्मवशान्कुर्यात् । तथा चोक्तम्—(७।१०९) 'सामदण्डौ प्रशंसन्ति नित्यं राष्ट्राभिवृद्धये' ॥१५९॥

(४) राघवानन्दः । एतेषां ज्ञाने किं स्यात्तदाह तानिति । अभिसंदध्याद्वशीकुर्यात् व्यस्तः साम्ना दानेन भेदेन दण्डेन च कर्चित् समस्तैः कर्चित्सामभेदण्डैः । पौरुषेण दण्डेनैव नयेन साम्नैव वा । तथोक्तम्—‘सामदण्डौ प्रशंसन्ति नित्यं राष्ट्राभिवृद्ध्ये’ इति ॥१५९॥

(५) नन्दनः । पौरुषेण उत्साहेन ॥१५९॥

(६) रामचन्द्रः । सामादिभिरुपक्रमैचतुभिरुपायैः सामदानदण्डभेदैः समरदत्त्व्यस्त्वर्वा तान्सर्वान्निरभित्तादीन्संदध्यात् संधिं कुर्यात् ॥१५९॥

(७) मणिरामः । तान्सर्वान् अरिमित्रमुदासीनान्नपृतीन् । समस्तैः सामादिभिर्व्यस्तैर्वा तैः संदध्यात् वशीकुर्यात् । अथवा पौरुषेण दण्डेनैव केवलेन । नयेन साम्नैव वा केवलेन वशीकुर्यात् । ‘सामदण्डौ प्रशंसन्ति नित्यं राष्ट्राभिवृद्ध्ये’ इति पूर्वोक्तव्यात् ॥१५९॥

(८) गोविन्दराजः । तान्सर्वान्निरभिसंदध्यादिति । तान्सर्वान्निरुक्तीन् सामदानभेद-दण्डाख्यैर्यथासंभवं व्यस्तैः समर्त्वर्वा पौरुषेण वा दण्डेनैव केवलेन नयेन वा साम्नैव वा केवलेन वशीकुर्यात् ॥१५९॥

संधिं च विग्रहं चैव यानमासनमेव च ।

द्वैधीभावं संश्ययं च षड्गुणांश्चिन्तयेत्सदा ॥१६०॥

(१) सेधातिथिः । तत्र हिरण्यादिदानोभयानुग्रहार्थः सन्धिस्तद्विपरीतो विग्रहः । एकान्ततागमनं यानम्, उपेक्षायामासासनम् । सन्धिविषयोपादानं द्वैधीभावः । परस्यात्मार्थं संश्यःय । एते षड्गुणाः । एतेषां यस्मिन् गुणेऽवस्थितो भन्येताहं शक्षयामि दुर्गं कारयितुं, हस्तिनीर्बन्धयितुं, खनीः खनयितुं, वर्णिक्ययं प्रयोजयितुं, जतुवनं छेदयितुं, अदेवमातृकदेशो क्षेत्राणि बन्धयितुमित्येवमादीनि, परस्य वित्तानि व्याहृतं, बुद्धिविद्यातार्थं गुणमुपेयात् ॥१६०॥

(२) सर्वज्ञनारायणः । संधिर्दर्शनामादिनात्मीयताकरणम् । विग्रहो वैरोपदर्शनम् । यानमुद्यम्य गमनम् । आसनमकिंचिदुक्तावधारणम् । द्वैधीभावोऽप्यस्य सैन्यस्य विभज्य योधनम् । संश्यः स्वस्याबलत्वे बलवत्पराश्रयणम् ॥१६०॥

(३) कुललूकः । तदोभयानुग्रहार्थं हृस्त्याच्चरथाहिरण्यादिनिवन्धनेनावायामन्योन्यस्योपकर्तव्यमिति नियमबन्धः सन्धिः । वैरं विग्रहाच्चरणाद्याधिक्येन । यान शत्रुं प्रति गमनम् । उपेक्षणमासनम् । स्वार्थसिद्धये बलस्य द्विधाकरणं द्वैधीभावः, शत्रुपीडितस्य प्रबलतरराजान्तराश्रयणं संश्यः । एतानुणानुपकारकान्सर्वदा चिन्तयेत् । यद्गुणाश्रयणो सत्यात्मन उपचयः परस्यापन्नयस्तं गुणमाश्रयेत् ॥१६०॥

(४) राघवानन्दः । परस्यात्मसाक्तरणे षडुपायानाह सन्धिमिति । तत्र सन्धिरुपायां हृस्त्याद्यार्थं नापकर्तव्यमिति नियमबन्धः, द्वयोर्धारणपोषणयोर्हेतुत्वात् । विग्रहो वैरम् । बलाधिक्यैन शत्रुं प्रति गमनं यानम् । उपेक्षासनम् । स्वार्थसिद्धये स्वस्य हृस्त्यादिबलस्य च द्विधाकरणं द्वैधीभावः । शत्रुपीडितस्य प्रबलतरराजाश्रयणमाश्रय इति ॥१६०॥

(६) रामचन्द्रः । षाङ्गुण्याविभित्ताह सन्धिमिति संपत्तिः । सन्धिः व्यवस्थाकरणं द्वच्यसामादिना वशीकरणं, विग्रहः अपकारः, यानं शत्रुं प्रति याता, आसनं उपेक्षावज्ञाकरणं, द्वैधीभावः स्वबलस्य द्विधाकरणं, संश्यः प्रबलस्याश्रयः ॥१६०॥

(७) मणिरामः । षड्गुणानाह सन्धिं चेति । आवाम्यामन्योन्यस्योपकर्तव्यमिति नियम-वन्धः संधिः । विग्रहः वैराचरणाधिक्येन शत्रुं प्रतिगमनं यानं । उपेक्षणं आसनं । स्वकार्यर्थं शत्रुसेनाद्विधाकरणं द्वैधीभावः । शत्रुपीडितस्य बलवत्तरराजांतराश्रयणं संशयः ॥१६०॥

(८) गोविन्दराजः । सन्धिमिति । 'द्वैधीभावं संशयं च पाड्गुणं चिन्तयेत्सदा ।' तत्रोभयानुग्रहकृतपरीबन्धः सन्धिः, अपकारो विग्रहः अभ्युदये सत्युपरि गमनं यानं, उपेक्षणमासनम् । एकेन सह सन्धिरन्येन सह विग्रहो द्वैधीभावः । परमात्मापर्णं संशय इत्येतान् षड्गुणानुपकारणा (का)न् सर्वदा चिन्तयेत् । षड्गुणाश्रयणे नात्मनोऽभ्युदयः परस्यापचयो भवति तमेव गुणमधितिष्ठेत् ॥१६०॥

आसनं चैव यानं च संधिं विग्रहमेव च ।
कार्यं वीक्ष्य प्रयुज्जीत द्वैधं संशयमेव च ॥१६१॥

(१) नेधातिथिः । एवं सति एकेन संधायापरस्मिन्याने शत्रुं मृषा विगृहणीयात् । एवमासनमपि संधाय विगृह्य च सर्वमेतत्कार्यं वीक्ष्य प्रयुज्जीत । नात्र नियतः कालः । यदैव यद्युक्तं मन्येत तदैव तदाचरेत् । "यदि कालनियमो लक्षयितुं न शक्यते, उपदेशः किमर्थम्" । एवमाह न शक्यते । विशेषो दुर्लक्षः, सामान्यं तु सुलक्षणमेतदप्यवृद्धानामुपयुज्यते ॥१६१॥

(२) सर्वज्ञनारायणः । कार्यं वीक्ष्य यत्र स्वप्रयोजनदर्शनं तदेव न तु सर्वसंभवे यर्त्किंचित् प्रयोज्यम् । संधाय च विगृह्य चेति पाठे संधाय यानं तथा आसनं वा विगृह्यापि तथेत्यर्थः ॥१६१॥

(३) कुललूकः । संध्यादिगुणानां नैरपेक्ष्येणानुष्ठानमनन्तरमुक्तं तदुचितानुष्ठानार्थोऽय-मारम्भः । आत्मसमृद्धिपरहान्यादिकं कार्यं वीक्ष्य संधायासनं विगृह्य वा यानं द्वैधीभावसंशये च केनचित्संधिं केनचिद्विग्रहमित्यादिकमनुतिष्ठेत् ॥१६१॥

(४) राघवानन्दः । एतानि स्वार्थसमृद्धिपरीडादिकार्यगौरवमालोच्यं प्रयोक्तव्या-नीत्याह आसनं चेति । प्रयुज्जीत अनुतिष्ठेत् ॥१६१॥

(५) रामचन्द्रः । एतान् सन्धिविग्रहादीन् कार्यं वीक्ष्य प्रयुज्जीत ॥१६१॥

(६) मणिरामः । नो वृद्धिः परस्य हान्यादिकं कार्यं । तद्वीक्ष्य ॥१६१॥

(८) गोविन्दराजः । आसनञ्चैव यानञ्च सन्धाय च विगृह्य चेति । आत्माऽभ्युदय-परहान्यादिकं कार्यं वीक्ष्य सन्धायासनं विगृह्य वा यानं द्वैधं वा संशयं वाजुतिष्ठेत, तत्र तदत्यायतिकालयोः परेण सह साम्याशङ्कायां सन्धिं कृत्वाऽसीत । यदा तु तदात्वसाम्येऽप्यात्मा प्रकृतीनां न विचलितत्वं परप्रकृतीनां चोपजापसहत्वं मन्येत तदा विग्रहमाश्रित्यासीत । यदा पुनः परस्मादभ्युत्थितो भवति तथा कृतात्मराष्ट्रसन्धानो विगृह्य यायाद्विगृह्य यानहेत्वभावे पाणिंग्रहेण सह सन्धाय यायात् तथा कायंपिक्षया एकेन सह सन्धिमपरेण सह विग्रहमित्येवं द्वैधं कुर्यात् । यदा तु दुर्बलः सन् बलवताऽक्षिप्तस्तदा तद्विशिष्टबलमन्यमाश्रयेत् ॥१६१॥

संधिं तु द्विविधं विद्याद्राजा विग्रहमेव च ।

उमे यानासने चैव द्विविधः संशयः स्मृतः ॥१६२॥

- (२) सर्वज्ञनारायणः । सर्वे गुणा द्विधा इत्यर्थः ॥१६२॥
- (३) कुल्लूकः । संध्यादीन्षडेव गुणान्द्विप्रकारान् जानीयात् । इत्यविवक्षार्थम् ॥१६२॥
- (४) राघवानन्दः । एतेषां द्वैविध्यं प्रतिजानीते सन्धिं त्विति । सन्ध्यादिषट्कं प्रत्येकं द्विविधमित्यर्थः ॥१६२॥
- (६) रामचन्द्रः । राजा संधिविग्रहादीन् गुणान् द्विविधान्विद्यात् ॥१६२॥
- (७) मणिरामः । संध्यादीन्षडगुणान् द्विप्रकारान् जानीयात् ॥१६२॥
- (८) गोविन्दराजः । संधिमिति । सन्धिविग्रहादीन् गुणान् सर्वनेव द्विप्रकारान् राजा जानीयात् इत्युत्तरं विपक्षार्थम् ॥१६२॥

समानयानकर्मा च विपरीतस्तथैव च ।

तदात्वायतिसंयुक्तः संधिज्ञेयो द्विलक्षणः ॥१६३॥

(१) मेधातिथिः । समानयानकर्मा । 'यानफलं सहितौ तुल्यौ गच्छावः समानफल-भागितया, न च त्वयाऽहमुल्लङ्घनीयः । यत्ततो लप्स्यते तत्त्वं मम च भविष्यति' । अथवा 'त्वमन्यतो याह्यहमन्यत्र यास्यामी'त्येवमसमानयानकर्मा विपरीतः ॥१६२-१६३॥

(२) सर्वज्ञनारायणः । संधिद्विधा समानयानकर्मा किंचिद्दूरं यानं कृत्वा यः क्रियते । विपरीतः स्वस्थानस्थेनैव क्रियमाणः । स च द्विविधं इति कश्चित्तत्वात्वसंयुक्तः सदैव देयफलः प्राप्यफलो वा । आयतिसंयुक्तः कालान्तरे सफलोदयोऽफलो वा ॥१६३॥

(३) कुल्लूकः । तात्कालिकफललाभार्थमुत्तरकालीनफललाभार्थं वा यत्र राजान्तरेण सहान्यं प्रति यानादिकर्मं क्रियते स समानयानकर्मा संधिः यः पुनस्त्वमत्र याह्यहमत्र यास्यामीति सांप्रतिकोत्तरकालीनफलार्थितयैव क्रियते सोऽसमानयानकर्मेत्येवं द्विप्रकारः संधिज्ञतिव्यः ॥१६३॥

(४) राघवानन्दः । तत्र सन्धेद्वैविध्यं विशदयति समानेति । सप्रत्युदके वा यत्कलं तदर्थं राजान्तरेण सहैवान्यं प्रति यानादिकर्मकरणं तत्समानयानकर्मा सन्धिः, समानस्यैकफलस्य यावत् कर्मणोभयोरनुसन्धेयत्वात् । विपरीतः असमानकर्मं 'त्वमत्र याहि अहमन्यत्र यास्यामी'ति सांप्रतिकोत्तरकालीनफलार्थितया वा गमनम् । तदेवाह तदात्वायतिसंयुक्तं इति । तदात्वं तत्कालः आयतिरुत्तरकालः तयोः सम्यक्फलसिद्धये युक्तः साधुः स च सन्धेविशेषणम् ॥१६३॥

(५) नन्दनः । लब्धेसमानयानयोः समानं भवेदिति कृतसंयोगद्वयाद्यानयानसमर्थफलं कर्म युद्धादिकञ्च समानं यस्मिन्समानयानकर्मा । यदात्वायतिसंयुक्तत्वं वर्तमानः कालः आयतिर्भविष्यत्कालः क्रियमाणकरिष्यमाणयोः कार्ययोरित्यर्थः ॥१६३॥

(६) रामचन्द्रः । समानं यानकर्म यस्य स समानयानकर्मा शात्रोः समानयानहस्त्यश्वादीनि च पुनः विपरीतः हस्त्यश्वादिभिर्यदा हीनः । तदा तु आयतिसंयुक्तः भाग्ययुक्तः स सन्धिः द्विलक्षणो ज्ञेयः ॥१६३॥

(७) मणिरामः । सन्धेद्वैविध्यमाह समाने समानयानकर्मा एकः सन्धिः । असमानयानकर्मा द्वितीयः । तदात्वं तत्कालः । आयतिः उत्तरकालः तत्संयुक्तः समानयानकर्मा असमानयानकर्मा च । तथापि तात्कालिकफललाभार्थं उत्तरकालीनफललाभार्थं वा यत्र राजान्तरेण

सह अन्यं प्रतियानादिकर्म क्रियते स समानयानकर्मा संधिः । यः पुनः 'त्वमत्र याहि अहमत्र यास्यामी'ति संमर्ति कृत्वा तात्कालिकोत्तरकालिकफलार्थमेव पृथगच्छ्रुति स असमानयानकर्मा संधिरित्यर्थः ॥१६३॥

(८) गोविन्दराजः । समानयानकर्मेति । साम्प्रतिकफलयोगेनाऽजामिफलावष्टम्भेन राजान्तरेण यात्रान्यं प्रति यानकर्म क्रियते स समानयानकर्मा संधिर्यः त्वनया ह्यहमनुस्यास्यामीति साम्प्रतिकः । आगामिफलाऽपेक्षयैव क्रियते सोऽसमानयानं कर्मसन्धिरित्येवं द्विकारः सन्धिर्विज्ञेयः ॥१६३॥

स्वयंकृतश्च कार्यार्थमकाले काल एव वा ।

मित्रस्य चैवापकृते द्विविधो विग्रहः सूतः ॥१६४॥

(१) मेधातिथिः । स्वयं विग्रहस्य कालः यदावश्यं स्वबलेनोत्सहते परं कर्षयितुमुत्साहयुक्तः, प्रकृतयः संहता विवृद्धाश्रम स्वकर्मकृष्णादिकलसंपन्नाः परस्य, तात्यपहरिष्यन्ति कर्माणि, क्षीणलब्धप्रकृतिः परः, शक्यास्तत्प्रकृतय उपजापेनात्मीयाः कर्तुं, स स्वयं विग्रहस्य कालः । अकाल एतद्विपरीतः ।

तत्रापि विग्रहो मित्रस्यापकृते । यदि शत्रुणा तदीयं मित्रमपकृतं तदा तद्विचिन्त्याकालेऽपि विग्रहः कर्तव्यः । यद्यपि स्वयमपि शत्रोरनन्तरं मित्रं भवति, शत्रोस्तु शत्रुर्विषयानन्तरम् । पाठान्तरं 'मित्रेण चैवापकृते' । तेन यद्यसौ वाधितो भवति, तदाऽकालेऽपि विग्रहः कार्यः । एतद्विग्रहस्य द्वैविध्यं स्वकार्यार्थं मित्रकार्यार्थं च । अथवाऽस्तमनोऽश्युच्छ्रुयादेकः प्रकारो मित्रेणापकृते व्यसनिनि तत्रैव द्वितीयः ॥१६४॥

(२) सर्वज्ञनारायणः । स्वार्थं कृतो मित्रार्थं चेति द्विधा, स च सर्वो विग्रहयोग्यकाले हेमन्तादावपि क्रियते, अयोग्यकाले वर्षस्वपि अपकृतेऽपकारेऽन्येन कृते तदपकारार्थम् ॥१६४॥

(३) कुल्लूकः । शत्रुजयरूपयोजनार्थं शत्रोर्वर्यसनादिकमाकलय्य वक्ष्यमाणमार्गशीर्षार्पादिकालादन्यदा यथोक्तकाल एव वा स्वयंकृत इत्येको विग्रहः । अपकृतमपकारः मित्रस्यापकारे राजान्तरेण कृते मित्ररक्षणार्थमपरो विग्रह इत्येवं द्विविधो विग्रहः । गोविन्दराजेन तु 'मित्रेण चैवापकृते' इति पठितं, व्याख्यातं च । यः परस्य शत्रुः स विजिगीषोर्मित्रं तेनापकारे क्रियमाणे व्यसनिनि शत्राविति । 'तस्माल्लिखितपाठार्थौ वृद्धैर्गोविन्दराजतः । मेधातिथिप्रभृतिभिर्लिखितौ स्वीकृतौ मया' ॥१६४॥

(४) राघवानन्दः । विग्रहो विरोधस्तद् द्वैविध्यं स्फुटयति स्वयमिति । काले मार्गशीर्षादौ अकाले तद्विवेचे कार्यार्थं शत्रुजयप्रयोजनार्थं तद्व्यसनादिकमाकलय्य स्वेन संपादितो विग्रहः । अपरश्च मित्रस्यापकारे परेण क्रियमाणे तद्रक्षणार्थं द्विविधः । गोविन्दराजेन 'मित्रेण चैवापकृत' इति पठितं व्याख्यातं च । परस्य शत्रुः स विजिगीषोर्मित्रं तेन मित्रेणापकृते मित्रादेव्यसनिनि शत्रौ तन्निग्रहार्थो विग्रहः ॥१६४॥

(५) नन्दनः । स्वयं विजिगीषुणा मित्रे कृतः मित्रेण विजिगीषौ कृतश्चेति द्विविधो विग्रहः ॥१६४॥

(६) रामचन्द्रः । द्विविधं विग्रहमाह स्वयमिति । अकाले काले वा कार्यार्थं स्वयं कृतं स्वार्थं मित्रार्थं वा मित्रस्यापकृते अनेनापकारे कृते सति तदपकारार्थं क्रियते स द्विधाविग्रहः ॥१६४॥

(७) मणिरामः । विग्रहद्वैविध्यमाह स्वयमिति । काले वक्ष्यमाणमार्गशीर्षमासादिकाले अकाले उक्तकालान्यकाले वा कार्यार्थं शत्रुजयार्थं स्वयंकृतः एको विग्रहः अपकृतं अपकारः । मित्रस्यापकारे राजांतरेण कृते मित्ररक्षार्थं द्वितीयो विग्रहः । एवं द्विविधो विग्रहः ॥१६४॥

(८) गोविन्दराजः । स्वयं कृत इति । ‘मित्रेण चैवापकृते द्विविधो विग्रहः स्मृतः ।’ वक्ष्यमाणमार्गशीर्षादिकालादन्यत तस्मन्नेव वा काले कार्यपिक्षया स्वयंकृत इत्येको विग्रहः । यश्च परस्य शत्रुः तद्विजिगीषोर्मित्रं तेनापकारे क्रियमाणे व्यसनिनि शत्रौ द्वितीय इत्येवं द्विविधो विग्रहः स्मृतः ॥१६४॥

एकाकिनश्चात्ययिके कार्ये प्राप्ते यदृच्छया ॥

संहतस्य च मित्रेण द्विविधं यानमुच्यते ॥१६५॥

(१) मेधातिथिः । एकाकिनो मित्रेण वा संहतस्य यानद्वैविध्यं यानस्यासत्यां शक्तावेकाकिनः, अन्यथा संहतस्य । ‘आत्ययिकं कार्यं’ परस्य व्यसनोत्पत्तिः । तदा ह्यभिगमनीयतमो भवति । परतः कदाचिल्लब्धोच्छ्रयो दुरुच्छेद्यः ॥१६५॥

(२) सर्वज्ञनारायणः । एकाकिन इत्येकावाता, मित्रसंहतस्येत्यपरा, सा द्विविधापि स्वस्यात्ययिकं तत्कालाप्रतीकारेऽनर्थहेतुं कार्यमाकलय्य भवति । यद्वात्मनो बलवत्तामात्रमवेक्ष्य यदृच्छयेति ॥१६५॥

(३) कुल्लूकः । आत्ययिकं कार्यं शत्रोर्व्यसनादिकं तस्मिन्नकस्माज्जाते शक्तस्यैकाकिनो यानम्, अशक्तस्य मित्रसहितस्येत्येवं यानं द्विविधमभिधीयते ॥१६५॥

(४) राघवानन्दः । यानद्वैविध्यं भिनति एकाकिनश्चेति । आत्ययिके शत्रोर्व्यसनादिके कार्ये सैन्यादिविक्रियातः क्षयादिके यदृच्छया अक्स्मात् प्राप्ते शक्तस्यैकाकिनः अशक्तस्य संहतस्य मित्रेण मिलितस्य शत्रुं प्रति गमनमिति यानद्वैविध्यम् ॥१६५॥

(५) नन्दनः । आत्ययिके आवश्यके कार्ये परस्य व्यसनादीनि यदृच्छया प्राप्ते ॥१६५॥

(६) रामचन्द्रः । आत्ययिके आवश्यके तत्कालप्रतिकार्ये कार्ये प्राप्ते अनर्थहेतुमाकलय्य यदृच्छया आत्मनो बलावलमात्रमवेक्ष्य एकाकिनो राजः यानमेकं यानम् । द्वितीयमाह—मित्रेण सह मिलित्वा कार्यं द्वितीयं यानम् ॥१६५॥

(७) मणिरामः । यानद्वैविध्यमाह एकाकिन इति । आत्ययिकं शत्रोर्व्यसनादिकं । तस्मिन्नकस्माज्जाते यदृच्छया स्वेच्छया समर्थस्य एकाकिनो यानं, अशक्तस्य मित्रेण सहेति द्विविधं यानं ॥१६५॥

(८) गोविन्दराजः । एकाकिन इति । परस्य व्यसनादौ क्षिप्रप्रतीकारेऽकस्मात्कार्ये प्राप्ते समर्थस्यैकाकिनो यानसमर्थस्य तु मित्रसहितस्येत्येवं यानमुच्यते द्विविधं ॥१६५॥

क्षीणस्य चैव क्रमशो दैवातपूर्वकृतेन वा ।

मित्रस्य चानुरोधेन द्विविधं स्मृतमासनम् ॥१६६॥

(१) मेधातिथिः । आत्मसंवरणमासनम् । तदपि द्विविधम् । क्षीणस्य बलकोशोपनयेन वृद्धस्यापि शत्रुं प्रत्यपेक्षा । आसनं च मित्रानुरोधेन । यदि मित्रस्य क्षीणस्य शत्रुणा सह सम्बन्धो नेदृशो भवति, तदीयेन मित्रेण नायमुत्तम्भनीय इत्यतस्तदनुवृत्त्यासीत । स च क्षयो दैवात्पूर्वं कृतेन वेत्यनुवादः । वृद्धिक्षयौ सर्वस्यैतेन कारणेन भवतः । तत्र 'दैवं' स्वकृतप्रमादः अतिव्यशीलता, अप्रतिजागरणं स्वे बले, पूर्वकृतमणुम् कर्मापि । विपर्ययेण वैतद्वयास्येयम् । मोहादिति पाठान्तरम् । अर्थस्तु दैवशब्देन व्याख्यातः ॥१६६॥

(२) सर्वज्ञनारायणः । क्षयो द्विधा दैवान्मारकादिनारिण पूर्वकृतेन दण्डेन चेत्येकमेव क्षीणासनं द्विविधम् । तथा मित्रस्यानुरोधेन स्वस्य तं प्रति सामर्थ्येऽपि तेन स्वमित्रस्य प्रतिबन्दिभावेन पीडाकरणशङ्क्या परम् ॥१६६॥

(३) कुल्लूकः । प्राग्जन्मार्जितेन दुष्कृतेनैहिकेन वा पूर्वकृतेन क्रमणः क्षीणहस्त्यश्वकोशादिकस्य समृद्धस्यापि वा मित्रानुरोधेन तत्कार्यरक्षार्थमित्येवं द्विविधमासनं मुनिभिः स्मृतम् ॥१६६॥

(४) राघवानन्दः । आसनद्वैविध्यं स्पष्टयति क्षीणस्येति । क्षीणस्य हस्त्यश्वकोशादिरहितस्य दैवादृष्टवशात् पूर्वकृतेनैहिकेन बलवच्छत्रुपीडादिकर्मणा वा मित्रस्यानुरोधेन मित्ररक्षानुरोधेन वा आसनद्वैविध्यम् । आसीतेत्यासनम् । न चलेत्तदा स्वदेशत्यागे पराजयस्यैव संभाव्यमानत्वादिति भावः । स्मृतः मुनिभिः ॥१६६॥

(५) नन्दनः । अस्मिन् जन्मनि साध्वकारिणोऽपि दैवात्क्षीणस्य पूर्वकृतेनास्मिन् जन्मनि पूर्वसंवत्सरादिषु कृतेन कर्मणा वा क्षीणस्यापन्नस्य यदासनं, तत्प्रथमं दैवपूर्वकृताभ्यां क्षीणस्य मित्रस्यानुरोधेन यदासनं तद्द्वितीयमिति द्वितीयमासनम् ॥१६६॥

(६) रामचन्द्रः । क्षयो द्विविधः—दैवात् दैवकृतमरणादिना एकः, पूर्वकृतदण्डेन अरिणा वा द्वितीयः । मित्रस्यानुरोधेन वा आसनं उपेक्षाकरणं द्विविधं स्मृतम् ॥१६६॥

(७) मणिरामः । आसनद्वैविध्यमाह क्षीणस्येति । क्षीणस्य कोशादिना । मित्रस्य चाऽनुरोधेन द्वितीयमासनमित्यर्थः ॥१६६॥

(८) गोविन्दराजः । क्षीणस्येति । प्राग्जन्मार्जितं कर्मवशेन ऐहिकेन पूर्वप्रमादेन शनैः शनैः क्षीणभूम्यादिकस्य सर्वसमृद्धस्यापि वा मित्रानुरोधेन तत्कार्यरक्षार्थं इत्येवं स्मृतम् द्विविधमासनं ॥१६६॥

बलस्य स्वामिनश्चैव स्थितिः कार्यार्थसिद्धये ।

द्विविधं कीर्त्यते द्वैधं पाद्गृण्यगुणवेदिभिः ॥१६७॥

(१) मेधातिथिः । बलस्य स्थितिः स्वामिनश्च भेदेन दुर्गस्वामिनः स्वल्पेन बलेन सेनापतेरन्यत्र महता बलेन युक्तस्य । अथवा बलशपथानुग्रहार्थः कश्चित्कर्तव्यो हिरण्यादिलाभापेक्षया परस्त्विकेनाशु । 'द्वैधीभावो नामायमुपायः । तस्यैतदेव रूपं—यद्द्विधा स्थितिर्वलस्वामिनोरत्रैवंरूपस्य तस्यापरं द्वैधं वक्तव्यम् । न च तदनेन किञ्चिदुच्यते । केवलं बलस्य स्वामिनश्च स्थितिरेतद्द्विविधं तत्र वक्तव्यं मायायां द्वैधीभावस्तस्येदं द्वैविध्यम्' । उच्यते—सामर्थ्यलभ्यमेतत्परानुग्रहार्थमेतत्कर्तव्यं, स्वकार्यार्थं चेत्येष द्विधाभावस्य द्वैधीभावः ॥१६७॥

(२) सर्वज्ञनारायणः । बलस्य सेनापत्यधिष्ठितस्य पुरोऽवस्थानं, स्वामिनस्तु सैन्यकदेशेन यानमित्येकं द्रैघमपरमेतद्विपर्ययात् । तथा षड्गुणस्य गुणसमुदायस्य गुणः प्रयोजकता ॥१६७॥

(३) कुल्लूकः । साध्यस्वप्रयोजनसिद्धचर्यं बलस्य हस्त्यश्वादेः सेनाधिपत्यधिष्ठितस्यैकत्र शत्रुनूपोपद्रववारणार्थमवस्थानमन्यत्र दुर्गदेशे राज्ञः कतिचिद्विलाधिष्ठितस्यावस्थानमेवं संध्यादिगुणषट्कोपकारज्ञैः द्विविधं द्वैधं कीर्त्यते ॥१६७॥

(४) राघवानन्दः । द्विधा भूत्वावस्थितिर्द्वैधं तत्कुटयति बलस्येति । बलस्य हस्त्यश्वादेः सेनापत्यधिष्ठितस्य शत्रुसंमुखावस्थितिः, अपरत्र दुर्गदेशो स्वात्मनः राज्ञः धनसहितस्यावस्थितिश्च ।' कार्यर्थसिध्ये शत्रुवारणार्थं मिवस्येत्यनुवर्तते ॥१६७॥

(५) नन्दनः । 'बलिनोद्विष्टतोर्मध्ये वाचात्मानं समर्पयन् । द्वैधीभावेन वर्तेत काकाक्षिवदलक्षितः' इति कामन्दकवचनानुगुण्यादयं श्लोको व्याख्येयः । बलस्य शत्रुभ्यामिति युक्तस्य तदीयया भावनया द्विधाभूत्यावस्थानम् स्वामिनस्तस्यावस्थानमिति द्विविधं द्वैधीभावः कीर्त्यते ॥१६७॥

(६) मणिरामः । द्वैधं द्वैविध्यमाह बलस्येति । कार्यर्थसिद्धी स्वप्रयोजनसिद्ध्या । एकत्र बलस्य सेनापत्यधिष्ठितस्याश्वादेः शत्रुत्वप्रजनितोपद्रववारणार्थं अवस्थितिः । अन्यत्र दुर्गादिदेशो स्वामिनः कतिचिद्विलाधिष्ठितस्य राज्ञः अवस्थितिरिति प्रकारेण द्वैधं द्वितीयैषा गुणगुणवेदिभिः कीर्त्यते ॥१६७॥

(७) गोविन्दराजः । बलस्येति । कार्यसिद्धचर्यं बलस्य हस्त्यादेः सेनापत्याद्यधिष्ठितस्यावस्थानमेकत्र कार्यम् । राज्ञश्च बलैकदेशयुक्तस्य दुर्गवस्थानमित्येवं द्विप्रकारं संध्यादिगुणषट्कोपकारज्ञैः द्वैधं कीर्त्यते । एकेन संधिरन्येन सह विग्रहः, प्रत्येकरूपतयाऽवस्थानमित्येवं द्वैधस्यापि पुनर्द्वैविध्यम् ॥१६७॥

अर्थसंपादनार्थं च पीड्यमानस्य शत्रुभिः ।

साधुषु व्यपदेशार्थं द्विविधः संश्रयः स्मृतः ॥१६८॥

(१) मेधातिथिः । शत्रुभिः पीड्यमानस्य अर्थसंपादनार्थमन्यत्र संश्रयः । 'अर्थ'-पीडानिवृत्तिस्तत्संपादनार्थं शक्तमन्यमाश्रयेत् । स्वदेशं हित्वा तत्र गच्छेत् । व्यपदेशश्चापीडितेऽपि आगामिपीडापरिहाराय व्यपदेशार्थमन्यं संश्रयेत् । एषोऽस्य सहायको वर्तते, न शक्योऽयमुपपीडयितुमिति व्यपदेशसिद्धिर्न केनचिदुपपाद्यते । व्यपदेशप्रयोजनसंश्रयो व्यपदेशशब्देनोक्तः, सामानाधिकरण्येन । पाठान्तरं 'व्यपदेशार्थमिति' । कव पुनः संश्रयः कर्तव्यस्तदाह साधुषिष्वति । ये साधवो राजानस्तेषामन्यतममाश्रयेत् । येभ्यः सकाशात्कुसृतिर्नाशिङ्कयते । साधुगव्देन परिभवताणसामर्थ्यादियो गुणाः प्रतिपाद्यन्ते ॥१६८॥

(२) सर्वज्ञनारायणः । पीड्यमानस्य सतो योऽर्थस्तस्य सिद्धचर्यमेकः, तथा स्वस्याल्पतयाऽवश्यं कस्मिश्चित्संश्रयणीये संश्रयेण साधुषु कीर्तिर्भवतीत्यपरः संश्रयः ॥१६८॥

(३) कुल्लूकः । शत्रुभिः पीड्यमानस्य शत्रुपीडानिवृत्याख्यप्रयोजनसिद्धचर्यमसत्यामपि वा तत्काले पीडायां भाविशत्रुपीडनशङ्कया अमुकमयं महाबलं नृपतिमाश्रित इति सर्वत्र व्यपदेशोत्पादनार्थम् बलवन्तमुपाश्रयणमेवं द्विविधः संश्रयः स्मृतः ॥१६८॥

(४) राघवानन्दः । संश्यद्वैविध्यं विशदयति अर्थेति । अर्थसंपादनार्थं शत्रुकृतपीडायां सत्यां तन्निवृत्तिप्रयोजनार्थं असत्यां च शङ्क्यमानायां सत्याममुकराजानमाश्रितोऽस्मीत्युद्कर्तनर्थनिवारणस्यापनार्थं यो व्यपदेशस्तदर्थं वा । साधुष्पित्यस्यायमभिप्रायः— साधूनामवक्तुद्वित्वाद्यथाश्रुतग्राहित्वाच्च साधुराजसु वा व्यपदेशो व्यपाश्रयणम् । यथान्यैराश्रितराजतो भीतैर्नार्कम्यते तदर्थमिति भावः ॥१६८॥

(५) नन्दनः । शत्रुभिः पीडचमानस्य विजिगीषोरर्थसंपादनार्थं शत्रुपीडानिवृत्यर्थं बलवदुपाश्रयणमेकः संश्यः । शत्रुपीडाभावेऽपि साधुभिर्दृढमूलैः सह व्यपदेशार्थं भविष्यदनर्थं-परिहारार्थमिति यावत् । बलवदुपाश्रयणमपरसंश्यः ॥१६८॥

(६) रामचन्द्रः । संश्यं द्विविधमाह अर्थेति । शत्रुभिः पीडचमानस्य योर्जर्थस्तस्यार्थस्य संपादनार्थं सिद्ध्यर्थं बलाश्रय मित्राश्रय एकः । तथा साधुषु व्यपदेशार्थं स्वल्पीयतया अवश्य-शंसनीयेन साधुपु कीर्तिर्मवतीति द्वितीयः ॥१६८॥

(७) मणिरामः । संश्यद्वैविध्यमाह अर्थेति । अर्थसंपादनार्थं शत्रुपीडानिवारणाथ बलवद्राजांतराश्रयणमित्येकः संश्यः । असत्यामपि वा तत्काले पीडायां भाविशत्रुपीडाशंक्या 'अयं महाबलं नृपतिमाश्रित' इति व्यपदेशोत्पादनार्थं बलवदुपाश्रयणं द्वितीयः संश्यः ॥१६८॥

(८) गोविन्दराजः । अर्थसम्पादनार्थमिति । शत्रुभिरभिभूयमानस्य अभयनिवृत्याख्यः प्रयोजनसंपादनार्थमस्तयपि वा तदानीमभिभव आगम्यभिभवाशङ्क्याऽमुकसंश्रितोऽयमित्येवं व्यपदेशार्थं साधुनृपसंश्रयणमित्येवं द्विविधः संश्यः स्मृतः ॥१६८॥

यदावगच्छेदायत्यामाधिक्यं ध्रुवमात्मनः ।
तदात्वे चालिपकां पीडां तदा संधिं समाश्रयेत् ॥१६९॥

(१) मेधातिथिः । आयतिरागामी कालः । यद्येवं मन्येत समवलो ममायमप्येव न्यूनवलो वा, कालात् लब्धकृत्योपजापेन मित्रग्रहेण वा शक्नोम्येनमभिभवितुं तदा संधिं कुर्यात् । आधिश्वरमधिकवलता । ध्रुवं निश्चितम् । मोहादिति पाठान्तरम् । अर्थस्तु दैवशब्देन व्याख्यातः ॥१६९॥

(२) सर्वज्ञनारायणः । पीडां क्षतिं धनादेः ॥१६९॥

(३) कुल्लूकः । यदा युद्धोत्तरकाले निश्चितमात्मन आधिक्यं जानीयात्तदात्वे तत्कालेऽल्पधनाद्युपक्षयः तदा त्वल्पमङ्गीकृत्यापि सन्धिमाश्रयेत् ॥१६९॥

(४) राघवानन्दः । सन्ध्यादिविषयां कदा कि कार्यमित्यपेक्षायामादौ सन्धेस्तदाह यदेति । आयत्यामुदके आधिक्यं बहुलोत्पत्ति तदात्वे तत्काले अल्पधनादिपीडामङ्गीकृत्यापि सर्वं समाश्रयेत्, स्वप्रकृत्याद्यवशतया पराजयस्यैव संभाव्यमानत्वात् ॥१६९॥

(५) नन्दनः । अथ षणां गुणानां प्रयोगकालं पडभिः श्लोकैराह आयतिर्भविष्यत्काल-स्तदात्वं तत्कालः । अलिपकामत्यर्थमल्पां, अविद्यमानामिति यावत् ॥१६९॥

(६) रामचन्द्रः । पाडगुणयस्य कालमाह यदेति । आयत्यां उत्तरकाले आत्मनो ध्रुव-माधिक्यं यदा अवगच्छेत् पश्येत् तदात्वे चालिपकां पीडां धनादेः तदा सर्वं समाश्रयेत् ॥१६९॥

(७) मणिरामः । संधिकालमाह यदेत्यादि । आयत्यां उत्तरकाले । तदात्वे च वर्तमानकाले च । अलिपकां पीडां अल्पधनाद्युपक्षयः ॥१६९॥

(८) गोविन्दराजः । यदावगच्छेदायत्यामाधिक्यं ध्रुवमात्मन इति । यदागामिनि काल आत्मनो निश्चितमाधिक्यं मन्येत, साम्प्रतिक्ष्यचाल्प उपक्षयस्तदाऽपक्षयमङ्गीकृत्याधि-सन्धिमेवाश्रयेत् ॥१६९॥

यदा प्रहृष्टा मन्येत सर्वास्तु प्रकृतीर्भृशम् ।

अत्युच्छ्रितं तथात्मानं तदा कुर्वीत विग्रहम् ॥१७०॥

(१) मेधातिथिः । प्रहृष्टा उत्साहानुरागयुक्ता दानमानाभ्यामुपसंगृहीता आत्मीयाः प्रकृतीरमात्यादिका मन्येत । अत्युच्छ्रितमात्मानं कोशहस्त्यश्वादिसंपदा । तदा केनचिदपदेशेन संधिदूषणं कृत्वा विग्रहमाश्रयेत् ॥१७०॥

(२) सर्वज्ञनारायणः । अत्युच्छ्रितमत्यर्थबलम् ॥१७०॥

(३) कुल्लूकः । यदामात्यादिकाः सर्वाः प्रकृतीर्दानसंमानाद्यैरतीव तुष्टा मन्येत आत्मानं च हस्त्यश्वकोशादौः शक्तिवयेणोपचितं तदा विग्रहमाश्रयेत् ॥१७०॥

(४) राघवानन्दः । विग्रहोचितावस्थामाह यदेति । प्रहृष्टाः दानसंमाननाद्यैरतीव तुष्टा अत्युच्छ्रितं वल्लुद्धिहस्त्यश्वकोशादौः समृद्धमात्मानं मन्येतेत्यनुपज्यते तदा विग्रहं परराष्ट्र-क्षोभादि कुर्यात् ॥१७०॥

(५) नन्दनः । प्रहृष्टाः स्वामिनि परितुष्टाः । प्रकृतीरमात्यादिकाः ॥१७०॥

(६) रामचन्द्रः । सर्वाः प्रकृतीः भूशं प्रहृष्टाः हस्त्यश्वादिना आत्मानमत्युच्छ्रितं कोशसमृद्धं यदा मन्येत तदा विग्रहकालं मन्येत ॥१७०॥

(७) मणिरामः । विग्रहकालमाह यदेति । हृष्टभावेन हर्षयुक्तम् । पुष्टधनादिना । तत्त्वतः विपरीतं हर्षधनादिरहितं प्रहृष्टाः दानसंमानाद्यैरतीव तुष्टा उच्छ्रितं हस्त्यश्व-कोशादौः समृद्धं ॥१७०॥

(८) गोविन्दराजः । यदेति । यदाऽमात्यादिकाः सर्वाः प्रकृतीः दानमाना-दिनाऽत्यन्तं परितुष्टाः मन्येत, आत्मानञ्च प्रभूतमन्दोत्साहशक्त्यादिनोच्छ्रितं तदा विग्रह-मध्यवस्थेत् ॥१७०॥

यदा मन्येत भावेन हृष्टं पुष्टं बलं स्वकम् ।

परस्य विपरीतं च तदा यायाद्रिपुं प्रति ॥१७१॥

(१) मेधातिथिः । भावो हर्षपोषकारणम् । वहुना धनेन संविभक्तता कृष्णादिकर्माणि, फलितान्येषामित्यादि हर्षपोषयोः कारणम् । बलं हस्त्यश्वरथपादात्मम् । परस्य यदा विपरीतं तदा शवुं प्रति यायादभिषेणेच्छत्रुमित्यर्थः । न विग्रहकारणान्येव यानकारणानि, किं तर्हि? तान्यपि अपचयश्च हर्षपोषयोः परस्य प्रकृतीनाम् ॥१७१॥

(२) सर्वज्ञनारायणः । भावेन मनसा । प्रहृष्टं पुष्टं यात्रोचितसहायादिपुष्टि-युक्तम् ॥१७१॥

(३) कुल्लूकः । यदात्मीयममात्यादिसैन्यं हर्षयुक्तं धनादिना पुष्टं तत्त्वतो जानीयात्, शत्रोश्चामात्यादिवलं विपरीतं तदा तं लक्षीकृत्य यायात् ॥१७१॥

(४) राघवानन्दः । यानस्य कालमाह यदा मन्येतेति । भावेन हर्षपोषादिहेतुना धनेन प्रहृष्टं हर्षितमत्युत्साहयुक्तमांसोदनादिना पुष्टं, स्वकमिति विशेषणात्परस्य शत्रोः विपरीतं पश्येदिति शेषः । यायात् यानं कुर्यात् ॥१७१॥

(६) रामचन्द्रः । यदा स्वकं वलं हृष्टं तदा रिपून्त्रिति यायात् यावां कुर्यात् । तथा च याज्ञवल्क्यः 'यदा सस्यगुणोपेतं परराष्ट्रं तदा व्रजेत् । परश्च हीन आत्मा च हृष्टवाहनपूरुष' इति ॥१७१॥

(७) मणिरामः । यानकालमाह यदेति, हृष्टं हर्षयुक्तं । पुष्टं धनादिना । भावेन तत्त्वतः । विपरीतं हर्षधनादिरहितं ॥१७१॥

(८) गोविन्दराजः । यदा मन्येतेति । यदा स्वकममात्यादिसैन्यं परितुष्टं धनादिना च पुष्टं परमार्थेन जानीयात्, शत्रोश्च विपरीतं तदा तस्योपरि यायात् ॥१७१॥

यदा तु स्यात्परिक्षीणो वाहनेन बलेन च ।
तदासीत प्रयत्नेन शनकैः सांत्वयन्नरीन् ॥१७२॥

(१) मेधातिथिः । वाहनं हस्त्यश्वरथम् । वलं पादात्म् । गोवलीवर्दवद्भेदः । परिक्षीणो वले सति सान्त्वयन्नरीनासीत । सामोपप्रदानाभ्यामनुकूलनं 'सान्त्वनम्' ॥१७२॥

(२) सर्वज्ञनारायणः । सान्त्वयन् भाविकलप्रत्याशया ॥१७२॥

(३) कुल्लूकः । यदा पुनर्वाहनेन हस्त्यश्वादिना वलेन चामात्यादिविपत्त्यादिपरिक्षीणो भवेत्तदा सामोपप्रदानादिना शत्रून्प्रसांत्वयन्प्रयत्नेनासनमाश्रयेत् ॥१७२॥

(४) राघवानन्दः । आसनस्याश्रयकालमाह यदा त्विति । परिक्षीणं वाहनेन हस्त्यश्वादिचतुरङ्गेण वलेन कोशाद्येन शारीरेण वा । स्वयं शनैरभिमतग्रामादिवानेन असांत्वनेऽरीणामावश्यकमागमनं तदा महानर्थः स्यादिति भावः ॥१७२॥

(६) रामचन्द्रः । यदा वाहनेन वलेन सन्येन परिक्षीणः स्यात्तदा रिपून् शनकैः सान्त्वयन्नरीति स्थितो भवेदित्यर्थः ॥१७२॥

(७) मणिरामः । आसनकालमाह यदेति । सांत्वयन् सामदानादिना ॥१७२॥

(८) गोविन्दराजः । यदा त्विति । यदा पुनर्हस्त्यादिना भृत्यैश्च परिक्षीणः स्यात्तदा शनैः सामोपप्रदानादिना शत्रून्सान्त्वयन् यत्नेनाऽत्युच्छ्रादासनमाश्रयेत् ॥१७२॥

मन्येतारिं यदा राजा सर्वथा बलवत्तरम् ।
तदा द्विधा वलं कृत्वा साधयेत्कार्यमात्मनः ॥१७३॥

(१) मेधातिथिः । अशक्यं संधानं बलवता रुद्धस्य, दुर्गसंश्रयणं च हितम्, दुर्गं च बलावस्थापनमेव द्वैतीभावात् । स च प्रागुक्तार्थः । बलीयानेव हि व्यसने वलं द्विधा करोति इति दृश्यते ॥१७३॥

(२) सर्वज्ञनारायणः । सर्वथा बलवत्तरमुपायव्यासाध्यं च ॥१७३॥

(३) कुल्लूकः । यदा राजा सर्वप्रकारेण बलीयांसमशक्यसंधानं च शत्रुं बुध्येत्तदा कतिचिद्वलसहितः स्वयं दुर्गमाश्रयेत्, बलैकदेशेन च शत्रुविरोधमाचरेत्, एवं द्विधा बलं कृत्वा मिवसंग्रहादिकं स्वकार्यं साधयेत् ॥१७३॥

(४) राघवानन्दः । द्वैधेनावस्थानकालमाह मन्येतेति । उक्तद्विधावस्थितौ हठादरिण । नाक्रम्यते । अरिः सेनायां पतति चेत्स्वयं तीर्णस्तमाक्रमितुं शक्तः स्वामिन्यापतति चेत्सेना-पतिस्तमाक्रमितुं शक्त इति भावः ॥१७३॥

(५) नन्दनः । अरिं पुरस्थितं पार्षिण स्थितञ्च । कुत एतत् ? द्विधा बलं कृत्वेति लिङ्गात् । बलिनोद्विषतोर्मध्ये वाचात्मानं समर्पयन् । द्वैधीभावेन वर्तेत 'काकाक्षिवदलक्षितः' इति कामन्दकवचनाच्च ॥१७३॥

(६) रामचन्द्रः । यदा आत्मनः सकाशात् शत्रुं सर्वथा बलवत्तरं मन्येत तदा स्वबलं सैन्यं द्विधा कृत्वा कार्यं साधयेत् ॥१७३॥

(७) मणिरामः । द्वैधीकरणकालमाह मन्येतेति ॥१७३॥

(८) गोविन्दराजः । मन्येतेति । सर्वप्रकारेण यदाऽतिशयेन बलिनमशक्यसाधनं शत्रुं मन्येत तदा बलैकदेशसहितो दुर्गाऽपाश्रयोऽपरेण बलैकदेशेन तदुपघातमाचरन् एवं द्विधा बलं कृत्वा मिवसंग्रहादात्मनः कार्यं साधयेत् ॥१७३॥

यदा परबलानान्तु गमनीयतमो भवेत् ।

तदा तु संश्रयेत्क्षिप्रं धार्मिकं बलिनं नृपम् ॥१७४॥

(१) मेधातिथिः । गमनीयतमोऽभिभवनीयतमो दुर्गस्थोऽहमिति मन्यते । तदा क्षिप्रं दुर्गमुज्जित्वाऽन्यं संश्रयेद्वाभिकम् । यथः कुसृतिनाशङ्कयते, यस्य यशोमयी स्थिरप्रकृतिः । बलिनमित्येतेन तत्सुर्दर्शितम् ॥१७४॥

(२) सर्वज्ञनारायणः । गमनीयतमोऽभिगम्यः ॥१७४॥

(३) कुल्लूकः । यदा तु सैन्यानामात्यादिप्रकृतिदोषादिनातिशयेन ग्राह्यो भवति बलं द्वैधं विधाय दुर्गाश्रयणेनापि नात्मरक्षाक्षमस्तदा शीघ्रमेव धार्मिकं बलवन्तं च राजान-माश्रयेत् ॥१७४॥

(४) राघवानन्दः । संश्रयस्यापि कालमाह यदेति चतुर्भिः । गमनीयतमोऽवश्यमरिग-मनविषययोग्यः स्वयम् । धार्मिकमित्यनेनोदकर्तिर्थशङ्का वारिता ॥१७४॥

(५) नन्दनः । गमनीयोऽभिभवितुं शक्यो धार्मिकं स्वयमेव एतमाश्रितः अग्निवदग्निर्यदपीत्युक्तं धार्मिकम् ॥१७४॥

(६) रामचन्द्रः । गन्तुं शक्यो गमनीयः अतिशयेन गमनीयो गमनीयतमः परबलानां ग-मनीयतमो यदा भवेत्तदा स्वबलं हीनं दृष्ट्वा बलिनं हस्तश्वादिभिर्बलिनं बलिष्ठं धार्मिकं शरणागतरक्षकं क्षिप्रं संश्रयेत् ॥१७४॥

(७) मणिरामः । संश्रयकालमाह यदेति । गमनीयतमः स्वाऽपात्या प्रकृतिदोषादिना शत्रुसैन्यानां अतिशयेन ग्राह्यो भवति तदा ॥१७४॥

(८) गोविन्दराजः । यदेति । यदा शत्रुवलानां प्रकृतिकोपादिनाऽतिशयेन यातव्यो भवति, तदा क्षिप्रमेव धार्मिकं परिवाणसमर्थं नृपमाश्रयेत् ॥१७४॥

निग्रहं प्रकृतीनां च कुर्याद०रिवलस्य च ।
उपसेवेत तं नित्यं सर्वयत्नैर्गुरुं यथा ॥१७५॥

(१) मेधातिथिः । वलिनमित्युक्तम्, कियता बलेन वलवान्भवतीत्येतदर्थमिदमुच्यते । या दुष्टास्तदीयाः प्रकृतयो यश्च शत्रुरुभयर्यापि निग्रहे समर्थः स आश्रयितव्यः । स गुरुवत्परिसेवितव्यो मानमुज्ज्ञत्वा । नैवं मन्तव्यं 'महाराज एषोऽपि समत्वेन वर्तावह' इति । प्रभुवदसौ सेवितव्यः । सर्वयत्नैरुपायैः प्रियवचनैरवसरे समीपे संनिधानेन ॥१७५॥

(२) सर्वज्ञनारायणः । निग्रहं प्रकृतीनां यदि स्वप्रकृतिभिरेव शत्रुरुत्थापितः ॥१७५॥

(३) कुल्लूकः । कीदूशं तं वलवन्तमित्याह निग्रहमिति । यासां दोषेणासौ गमनीयतमो जातस्तासां प्रकृतीनां, यस्माच्च शत्रुवलादस्य भयमुत्पन्नं तयोर्द्वयोरपि यः संश्रितो निग्रहक्षमस्तं नृपं सर्वयत्नैर्गुरुमिव नित्यं सेवेत ॥१७५॥

(४) राघवानन्दः । वलिनमिति विशेषणस्य कृत्यमाह प्रकृतीनां स्वकीयानां दुष्टानां अरिवलस्य च भीत्या यस्याश्रयणं कृतं तस्य च । गुरुर्थेति वित्तशाठ्यादिदोषं परिहृत्येत्यर्थः ॥१७५॥

(५) नन्दनः । संश्रितस्य कृत्यमाह निग्रहमिति । प्रकृतीनाममात्यादीनामात्मीयादीनाम्, अनेन सूचितं प्रतिक्षोभेऽपि वलीयान्समाश्रणीय इति ॥१७५॥

(६) रामवन्दः । यः अरिवलस्य तु पुनः प्रकृतीनां शत्रूत्थापकानाममात्यानां निग्रहं कुर्यात्तं नृपः सर्वयत्नैरुपसेवेत भजेत यथा सर्वयत्नैर्गुरुमुपसेवेत ॥१७५॥

(७) मणिरामः । संश्रयणयोग्यं नृपमाह निग्रहमिति । प्रकृतीनां यासां दोषेण स्वयं शत्रुसैन्यग्राहो यातस्तासां स्वप्रकृतीनां ॥१७५॥

(८) गोविन्दराजः । निग्रहमिति । यत्स्मवन्धिदोषेणात्य गमनीयत्वमायातं तासां प्रकृतीनां शत्रुवलस्य च येनासौ वलिभूतस्तयोरुभयोरपि स विजितः सन् यो निग्रहं कुर्यात्, तं सर्वबलैर्गुरुवन्नित्यं सेवेत ॥१७५॥

यदि तत्रापि संपश्येद्वौषं संश्रयकारितम् ।
सुयुद्धमेव तत्रापि निर्विशङ्कः समाचरेत् ॥१७६॥

(१) मेधातिथिः । यदि तस्मिन्नपि संश्रये संपश्येजजानीयात्कथच्चिद्वौषं संश्रयकारितम् । दोषपदर्शनलिङ्गानि च । "दत्वाऽनुतापः कृतपूर्वहोमं विमानना दुश्चरितानुकीर्तनम् । दृष्टेरदानं प्रतिकूलभाषणमेतां च दुष्टस्य भवन्ति वृत्तयः ॥"

ततस्तत्रापि संश्रये दोषकारिणि विज्ञातेऽपिशब्दादाश्रये निर्दोषेऽसति सुयुद्धमेव तस्मिन्नपि काले निर्विकारः कुर्यात् । न हि संश्रये विनाशो दृश्यते ह्यल्पवलेनापि महावलो जीयमानः । अपि चान्त्यावस्थायामुभयथा गुणः —विजये राज्यं पराजये ध्रुवः स्वर्गं इति । युद्धस्य तु शोभन्तव्यं दर्शयिष्यामः । एकंकणुणाश्रयेण मण्डलविजयाय यायाच्छक्तः ॥१७६॥

(२) सर्वज्ञनारायणः । संश्रयकारितमाश्रीयमाणेन कर्तव्यतया संभावितम् ॥१७६॥

(३) कुल्लूकः । अगतिका हि गतिः संश्रयो नाम । तत्रापि यदि संश्रयकृतं दोषं पश्येत्तदा निःसंशयो भूत्वा शोभनमेव युद्धं तस्मिन् काले समाचरेत् । दुर्बलेनापि बलवतो जयदर्शनान्विह-तस्य च स्वर्गप्राप्तेः ॥१७६॥

(४) राघवानन्दः । किंचान्यदित्याह यदीति । दोषं संश्रयकारितं संश्रये नृपतौ स्वबल-द्विधाकरणरूपभाषणपूर्ववैरानुरूपकीर्तनादिलिङ्गैः कारितं प्रकाशितं दुष्टप्रकृत्यादिभिर-वानेनापि कार्योऽयमस्मदर्थादिक्षयो भविष्यतीयेवं कारितं संश्रये राजनि समर्पितं दोषजातं यदि वा संपश्येत् तत्रापि तस्मिन्सतीत्यर्थः । निर्वितर्कः जेष्यामीति कृतनिश्चयः ॥१७६॥

(५) नन्दनः । धार्मिकबलिसमाश्रयणे दोषान्तरं भविष्यतीति निश्चिन्वानस्य किं कर्तव्यमित्यपेक्षायामाह यदीति । तत्रापि धार्मिकबलिसमाश्रयणे दोषः नीचसमाश्रयप्रभवलोके कोशादिकं तत्रापि तेषु परबलेष्वात्मवधोद्योगिष्वपि सुयुद्धमाचरेत्, जये भूमिलाभात् मरणे स्वर्गलाभादित्यभिप्रायः ॥१७६॥

(६) रामचन्द्रः । यदि तत्रापि तस्मिन् राज्ञि संश्रयकारितं आश्रयभूतेन राज्ञा कारितं दोषं पश्येत्स राजा युद्धमेव निर्वितर्कः निःशङ्कः सन्समाचरेत् ॥१७६॥

(७) मणिरामः । तत्रापि यत्र भयात् संश्रितस्तत्रापि ॥१७६॥

(८) गोविन्दराजः । यदीति । सुयुद्धमेव तत्रापि निर्विकल्पः समाचरेत् । अगतिका हि गतिः संश्रयो नाम, तत्रापि च संश्रयकृतं दोषं यदि पश्येत्तदा निर्विकल्पो भूत्वा शोभनं युद्धमेव तस्मिन् काले समाचरेत्; दुर्बलेनापि बलवतः पराजयदर्शनात् निहतस्य च स्वर्गप्राप्तेः ॥१७६॥

सर्वोपायैस्तथा कुर्याद्वीतिङ्गः पृथिवीपतिः ।

यथाऽस्याभ्यधिका न स्युर्मित्रोदासीनशत्रवः ॥१७७॥

(१) मेधातिथिः । उपायवचनात्सामादिभिर्व्यस्तैः समस्तैर्वा । सर्वग्रहणात् येन शक्यन्ते संघादिनाऽपि । तथा कुर्यात् तेन प्रकारेण यतेत । नीतिङ्गः अर्थशास्त्रज्ञः, स्वाभाविकप्रज्ञः नयाद्यभिज्ञो वा राजा यथा स्यात् । शक्तिवयेणाभ्यधिका मिवादयो न भवेयुस्तथा प्रकृत्यादिसमादिष्टे कर्मप्रवर्तने च तेभ्योऽधिकमात्मानं कुर्यात् । श्लोकानुरोधान्मध्यमग्रहणं न कृतम् । सोऽपि तु द्रष्टव्यो, न मित्रमित्युपेक्ष्यम् । व्यतिरेकेण मित्रं स्वप्रयोजननामाव्यवस्थितं हि मित्रत्वाधिक्यमुपगतं स्वार्थगतिवशाच्च मिवमप्यरिर्भवति । तथा च व्यास आह “न कश्चित्कस्यचिन्मित्रं न कश्चित्कस्यचिद्ग्रिपुः । सामर्थ्योगाद्विज्ञेया मिवाणि रिपवस्तथा” इति । एतैरुपायैर्मण्डलैर्विचारयेत् ॥१७७॥

(२) सर्वज्ञनारायणः । मित्रमपि स्वस्याधिक्ये मैव्या प्रयोजनाभावान्मैत्रीं त्यजेदिति तस्याप्याधिक्यं खण्डनीयम् ॥१७७॥

(३) कुल्लूकः । सर्वैः सामादिभिरुपायैः नीतिङ्गो राजा तथा यतेत, यथाऽस्य मित्रो-दासीनशत्रवोऽभ्यधिका न भवन्ति । आधिक्ये हि तेषामसौ ग्राह्यो भवति । धनलोभेन मित्रस्यापि शात्रवापत्तेः ॥१७७॥

(४) राघवानन्दः । किंच सर्वेति । सर्वोपायैः क्वचिद्दानं क्वचिद्द्वेदः क्वचिद्द्युदं क्वचित्सामेति । अस्य क्षीणस्य राज्ञः 'छिद्रेष्वनर्था बहुलीभवन्ती'ति न्यायान्मित्रमपि बलादिभिः पूर्णं धनलोभेन क्वचिदेनं प्रत्यमित्रः स्यात्, एवमुदासीनेष्वपि ज्ञेयम् । तथा च व्यासः 'न कश्चित्कस्यचिन्मित्रं न कश्चित्कस्यचिद्रिपुः । सामर्थ्योगाद्विज्ञेया मित्राणि रिपवस्तयेति' ॥१७७॥

(५) नन्दनः । अस्मात् स्वस्मादिति यावत् ॥१७७॥

(६) रामचन्द्रः । नीतिज्ञः यथा अस्य राज्ञः मित्रोदासीनशत्रवः अधिका न स्युः सर्वोपायेन्द्रिया कुर्यात् ॥१७७॥

(७) गोविन्दराजः । सर्वोपायैरिति । नीतिकुशलो राजा सर्वैः सामादिभिरुपायैः तथा यतेत यथाऽस्य मित्रोदासीनशत्रुमध्यमा अधिका न भवन्ति । आधिक्ये हि तेषां सुतरां क्षोभ्यो भवति, धनगर्वेण मित्रस्य शात्रवापते ॥१७७॥

आयतिं सर्वकार्याणां तदात्वं च विचारयेत् ।

अतीतानां च सर्वेषां गुणदोषौ च तत्त्वतः ॥१७८॥

(१) मेधातिथिः । कार्याणि कर्मणि प्रयोजनानि । तेषां सर्वेषामारिप्समानानामायतिः परिणाम्यागामिकालः । तदात्वं प्रारंभावस्थावर्तमानकालस्तं च विचारयेत् । तत्त्वतस्तत्त्वेन । अनेकमुखानि हि कार्याणि क्षणाच्चान्यथा भवन्तीति । तत्र येषामुभौ कालौ न शुद्धयस्तानि कार्याणि कथमारभेतेति तद्विचारार्थोपदेशः । अतीतानामतिकान्तानां च सर्वेषां गुणदोषौ ततो विचारयेत् । अवायतीतानां गुणदोषौ विचार्य यानि कर्माणि गुणवन्त्यतीतानि तान्येव कथं नाम पुनरारभेतेत्यतीतकार्यं गुणदोषतत्त्वविचारणोपदेश एवमर्थः ॥१७८॥

(२) सर्वज्ञनारायणः । आयतिरागामिकलं । तदात्वं वर्तमानं । अतीतानां च कार्याणां गुणदोषौ चकारात्स्वरूपं च तत्त्वन्तरेन च तत्साम्यादागामिन्यपि प्रवृत्तिर्निवृत्तिर्वा प्रयोजनम् ॥१७८॥

(३) कुल्लूकः । सर्वेषां कार्याणामल्यानां बहूनामपि आयतिमुत्तरकालं गुणं दोषं विचारयेत् । वर्तमानकालं च शीघ्रसंपादनार्थं विचारयेत् । अतीतानां च सर्वकार्याणां गुणदोषौ किमेषां कृतं विघटितं किं वाऽवशिष्टमित्येवं यथावद्विचारयेत् ॥१७८॥

(४) राघवानन्दः । राज्ञः कार्यान्तरं विधत्ते आयतिमिति । आयतिः उदके यत्कलं तदात्वं शीघ्रं कार्यसिद्धये वर्तमानकालिकं च फलं । अतीतानामिति । दृष्टान्तार्थं एवं पूर्वकृतं तेन जयादिजातमन्यथा पराजयादिजातमिति गुणदोषौ विचारयेत् ॥१७८॥

(५) नन्दनः । आयतिं आगामिकलाभं तदात्वं तत्कालफलम् । सर्वेषामर्थानामिति शेषः ॥१७८॥

(६) रामचन्द्रः । सर्वकार्याणां आयतिं आगामिकलं तदात्वं वर्तमानं अतीतानां सर्वेषां गुणदोषौ तत्त्वतो विचारयेत् ॥१७८॥

(७) मणिरामः । आयतिः उत्तरकाले गुणदोषं तदात्वं वर्तमानकालं च शीघ्रकार्य-संपादनार्थम् । अतीतानां सर्वकार्याणां गुणदोषौ किमेषां कृतं विघटितं वा किं वाऽवशिष्टमिति विचारयेत् ॥१७८॥

(८) गोविन्दराजः । आयतिमिति । सर्वेषां स्वल्पानामपि कार्याणां आगामिनि काले गुणदोषा इत्येवं विचारयेत् वर्तमानकाले च क्षिप्रसम्पादनार्थं सर्वेषां कार्याणां गुणदोषो किमेषां कृतं विचारितं कि वाऽवशिष्टमित्येवं यावद्विचारयेत् ॥१७८॥

आयत्यां गुणदोषज्ञस्तदात्वे क्षिप्रनिश्चयः ।

अतीते कार्यशेषज्ञः शत्रुभिर्नाभिभूयते ॥१७९॥

(१) भेदातिथिः । एवं हि यो ह्यायत्यामागामिनि काले कार्याणां गुणदोषो विजानाति नियमेनासी विमृश्यकारीति स्वयं चारभते न सदोषं एवमर्थं हि ज्ञानम् । 'तदात्वे वर्तमाने यः क्षिप्रमवधारयति, कार्ये न विलम्बते, तदात्वे क्षिप्रनिश्चयः क्षिप्रकारी भवति, गुणवत्करीति, न दोषवत् ।' अतीते कृते सति कार्ये शेषतो यः कार्यमेव बुद्ध्यते न तत्परिसमाप्तो लभते इति गुणवत्सर्वकार्यफलसंबन्धादभ्यधिकः । शत्रुभिर्नाभिभूयते । न हि धर्मशास्त्रे षाङ्गुण्योपदेशः शक्यते कतुं दृष्टं इति दिज्ञमात्रमुक्तम् ॥१७९॥

(२) सर्वज्ञनारायणः । गुणदोषज्ञो भाविगुणदोषविचारकः । क्षिप्रनिश्चयः शीघ्रं कार्यकार्यत्वयोनिश्चेता । अतीते दैवाद्विषयने कार्ये कार्यशेषस्य तदेकदेशोद्धारोपायस्यापि ज्ञाता ॥१७९॥

(३) कुल्लकः । यस्मात् आयेति । यः कार्याणामागामिकगुणदोषज्ञः स गुणवत्कार्यमारभते दोषवत्परित्यजति । यश्च वर्तमानकाले क्षिप्रमेवावधार्यं कार्यं करोति अतीते कार्ये यः कार्यशेषज्ञः स तत्कार्यसमाप्तौ तत्कलं लभते यस्मादेवंविधकालवयसावधानत्वात् कदाचिच्छलतुभिरभिभूयते कि बहुना ॥१७९॥

(४) राघवानन्दः । विचारे कि स्यात्तदाह आयत्यामिति । आयत्यां गुणदोषज्ञो यतो विमृश्यकारी क्षिप्रनिश्चयश्चादीर्घसूत्री अतीते कृते दक्षिणादिदानवदवशिष्टसमाप्तिता स नाभिभूयते शत्रुभिरित्यन्वयः ॥१७९॥

(५) नन्दनः । विचारस्य फलमाह आयत्यामिति ॥१७९॥

(६) रामचन्द्रः । आयत्यां गुणदोषज्ञः तदात्वे वर्तमाने क्षिप्रनिश्चयः अतीते कार्यशेषज्ञः दैवाद्विषये कार्यशेषस्य तदेकदेशोद्धारोपायस्य ज्ञाता एतादृशो राजा शत्रुभिर्नाभिभूयते ॥१७९॥

(७) मणिरामः । विचारे फलमाह आयत्यामिति ॥१७९॥

(८) गोविन्दराजः । आयत्यामिति । यः कार्याणामागामिकलदोषज्ञो गुणवत्कार्यमारभते, दोषवत्परित्यजति यश्च वर्तमानकाले क्षिप्रमेवावधार्यं कार्यं करोति, न दीर्घसूत्रो कार्ये यः कार्यशेषज्ञो भवति स तत्कार्यसमाप्तौ तत्कलं लभते । अत एवंविधकालवयसावधानत्वात् कदाचित् शत्रुभिरभिभूयते ॥१७९॥

यथैनं नाभिसंदध्युभिश्चोदासीनशत्रवः ।

तथा सर्वं संविदध्यादेष सामासिको नयः ॥१८०॥

(१) भेदातिथिः । यथा न तैस्तः प्रयोगैरभिसंदध्युस्तथा कुर्यादिग्जितैरितरैरिवो-पायैरित्येष साङ्गेषिको न्याय इत्युपसंहारः । षाङ्गुण्यस्यातिसंधानविरोधश्चैवं न भवति ।

कृत्यानामुपजापरक्षणाद्व्यसनेषु प्रतिकारात्स्वमण्डलसंग्रहाद्गुणोपायानां सम्यक्प्रयोगात्कर्मस्व-
भ्युत्थानमित्येवं द्रष्टव्यम् ॥१८०॥

(२) सर्वज्ञनारायणः । अभिसंदृष्टुवर्जयेयुः । सामासिकः संक्षिप्तः ॥१८०॥

(३) कुल्लूकः । यथैनं राजानं मित्रादय उक्ता न वाधेरन् तथा सर्वसंविधानं कुर्यादित्येष
सांक्षेपिको नयो नीतिः ॥१८०॥

(४) राघवानन्दः । राजा तु सर्वथाऽप्रमत्तः स्यादित्याह यथेति । एनं राजानं नाभि-
संदृष्ट्युः नाभिभवेयुः । एष सामासिकः समासः संक्षेपस्तत्र भवः ॥१८०॥

(५) नन्दनः । अवायमनुष्ठेयार्थं इत्याह यथैनमिति ॥१८०॥

(६) रामचन्द्रः । यथा एनं शरणागतं मित्रोदासीनशत्रवः नाभिसंदृष्ट्युः न संधेयुः तथा
सर्वं संविदध्यात् कुर्यात् एषः सामासिकः संक्षिप्तः नयः सामादिरूपाणां न्यायः ॥१८०॥

(७) मणिरामः । एनं राजानं । नाभिसंदृष्ट्युः न वाधेरन् । संविदध्यात् सन्निधानं कुर्यात् ।
सामासिको नयः सांक्षेपिको नयः नीतिः ॥१८०-१८१॥

(८) गोविन्दराजः । यथेति । यथैनं राजानं मित्रादय उक्ता न वज्चयेयुः तथा सर्वं
संविधानं कुर्यात् । इत्येवं सांक्षेपिको नयो नीतिः ॥१८०॥

यदा तु यानमातिष्ठेदरिराष्ट्रं प्रति प्रभुः ।

तदानेन विधानेन यायादरिपुरं शनैः ॥१८१॥

(१) मेधातिथिः । इदानीमभियास्यतः कर्माह । यदोपचिकीर्षत्यरिराष्ट्रं प्रत्यभिमुखेन
तश्चानेन विधानेन गच्छेदत्वरमाणः । वक्ष्यमाणोपन्यासः सुखावबोधनार्थः ॥१८१॥

(२) सर्वज्ञनारायणः । यानमातिष्ठेत् विग्रहार्थं यावामावार्थं वा ॥१८१॥

(३) कुल्लूकः । यदा पुनः शक्तः सन् शत्रुराष्ट्रं प्रति यावामारभेत्तदाऽनेन वक्ष्यमाण-
प्रकारेण शत्रुदेशमत्वरमाणो गच्छेत् ॥१८१॥

(४) राघवानन्दः । कदाऽरिपुरं गन्तव्यं, कथं वा योद्धव्यं, कुत वा किं कर्तव्यमित्यपेक्षायां
तवादौ यानमतुवदत्तुचित्कालमाह यदा त्विति त्रिभिः । मात्सर्यक्रोधाज्ञानैर्न गन्तव्यमित्याह
यदा त्विति । प्रभुः सकलशक्तिसंपन्नः यानं यायादित्यत्र प्रकृतिः प्रत्ययोच्चारणार्था तेन यात्रां
कुर्यादित्यर्थः । केन? अनेन वक्ष्यमाणेन, शनैर्यात्रान्न तु हठात् ॥१८१॥

(५) नन्दनः । अथ यावां प्रस्तौति यदेति । अनेन वक्ष्यमाणेन ॥१८१॥

(६) रामचन्द्रः । प्रभुः अतिराष्ट्रं प्रति यदा यानं गमनं आतिष्ठेत् गच्छेत्तदा अनेन
विधानेन वक्ष्यमाणलक्षणेन अरिपुरं शनैः यायाद् गच्छेदित्यर्थः ॥१८१॥

(८) गोविन्दराजः । यदेति । यदा त्वरिराष्ट्रं प्रति यावामारभेत शक्तः संस्तदाऽनेन
वक्ष्यमाणेन प्रकारेण शत्रुदेशे त्वरमाणो गच्छेत् ॥१८१॥

मार्गशीर्षे शुभे मासि यायाद्यात्रां महीपतिः ।

फाल्गुनं वाथ चैत्रं वा मासौ प्रति यथाबलम् ॥१८२॥

(१) मेधातिथिः । यातव्यपेक्षया बलापेक्षया दीर्घं योद्धुमिच्छन्वलप्रायः शारद-
वासन्तिकस्यप्रायं परराष्ट्रं मार्गशीर्षे यायात् । अत्र हि गच्छन् शारदं फलं गृहादिगतं सुखं

गृह्णाति, वासन्तं सस्यमुपहरति । कालश्च महानुर्गोपदीयादिकार्यक्षमो मार्गश्च प्रसिद्धवक्रपथो-पभूतकाशोदकवीरधो न भवन्ति, कालश्च नात्युष्णशीतः । उपचितमधि न सस्यं नानाप्रशुर्तं प्रियं सस्यवयोपधातकालविप्रकर्षपिक्षया च पर आश्रयं संधत्ते । उभयसस्योपधातावकर्षीयं-सस्यकृतं भवत्यात्मनश्च बलापत्रय इति । उपधातमान्त्रिकीर्षया परदेशादैरल्पकालसाथ्ये वा यातरि, बलप्रायः फालगुनचैत्रप्रोयर्यात् वासन्तिकसस्यप्रायदेशम् । तदाप्यात्मनो यवसादि भवति, परोपधातक्षेत्रगतसस्योपधातात् । यथाबलमिति । येन प्रकारेण बलानुरुपं यायादित्यर्थः ॥१८२॥

(२) सर्वज्ञनारायणः । मार्गशीर्ष इति मुख्यः पक्षः, तत्कालेऽन्नबाहुल्यात् शुभे ग्रह-शुद्धचादियुक्ते । फालगुनं चैत्रमिति मध्यमः, तदापि यवान्संभवात् ॥१८३॥

(३) कुल्लूकः । यश्चतुरज्ञबलोपेतो राजा करिस्यादिगमनविलम्बेन विलम्बितप्रयाणः तथा हैमन्तिकसस्यबहुलं च परराष्ट्रं जिगमिषुः समुपगमनाय शोभने मार्गशीर्षं मासि यात्रां कुर्यात् । यः पुनरस्वबलप्रायो नृपतिः शीघ्रगतिर्वा सर्वसस्यबहुलं परराष्ट्रं यिथासुः स फालगुने चैत्रे वा मासे स्वबलयोग्यकालान्तिकमेण यायात्, अत एव मन्त्रव्यापास्त्परं सक्षेपेण याज्ञवल्क्यवचनम् (आचार. १३।३४८) 'यदा सस्यगुणोपेतं परराष्ट्रं तदा व्रजेत्' ॥१८२॥

(४) राघवानन्दः । अत मार्गशीर्षादिवर्यवस्थितविकल्पपरः । तत्र रथप्रधानः पार्थिवो मार्गशीर्षे गच्छेत् । चक्रवाताद्यभावे । शशवप्रधानः फालगुने । पदातिप्रधानश्चैते ॥१८२॥

(५) नन्दनः । यायात्कुर्यात् भासी प्रतिमासयोरिति यावत् ॥१८२॥

(६) रामचन्द्रः । फालगुनं वा चैत्रं वा एतौ द्वौ भासी यात्रां प्रति शुभौ । यथाबलं स्वबलानुसारं यात्रां यायात् ॥१८२॥

(७) मणिरामः । यानभासानाह मार्गशीर्ष इति ॥१८२॥

(८) गोविन्दवराजः । मार्गशीर्षे इति । यश्चतुरज्ञबलप्रायो महीपतिः स मार्गशीर्षे मासि शुभे प्रचुरतरयवसं धार्यरथमार्गोपेते तच्छुभे दीर्घकालभ्यग्रतौ वाऽसन्नसस्यप्रत्यासन्ने यात्रां कुर्यात् । यः पुनरस्वबलप्रायो वासन्तसस्यप्रायां देशं याति, अदीर्घकाल एव यस्य यात्रा स फालगुने चैत्रे वा एवं स्वबलयोग्यकालान्तिकमेण यायात् ॥१८२॥

अन्येष्वपि तु कालेषु यदा पश्येद्ब्रुवं जयम् ।

तदा यायाद्विगृहैव व्यसने चोत्थिते रिपोः ॥१८३॥

(१) मेधातिथिः । एतद्व्यतिरेकेणान्येष्वपि प्रावृडादिकालेषु । यदा मन्येतात्मनोऽवश्यंभाविं विजयं तदा यायात् । यदा हस्त्यश्वबलप्रायं वार्षास्वश्वबलं हस्तिबलं तदा हि स्वबल-कालग्रभावादेकान्तिको जयः । व्यसनं परस्य स्वबलकोशादिगतम् । तस्मिन्नुत्पन्ने स्वबलकाल-निरपेक्षो यायात् । व्यसनपीडितो हि शत्रुः साध्यो भवति । काठग्रिव गुणोषयुत्सन्नियोगमात्रादेव विलम्बति । विगृहैर्ति यातव्यमेवावष्टम्याहृय यायात् । महानस्मिन्नेवावगम्यते ॥१८३॥

(२) सर्वज्ञनारायणः । अन्येष्वपीडितः । त्वधमः । कार्याविशेषोदयश्चात निमित्तं विगृह्य विग्रहं भाविनमुद्युष्य कथंचिद्विग्रहज्ञानमात्रेण परस्य प्रणातिसंभवात् । रिपोर्व्यसने चोत्थिते त कालनियम इति तदा सर्वं एव मुख्यः काल इत्यर्थः ॥१८३॥

(३) कुल्लूकः । उक्तकालव्यतिरिक्तेषु यदात्मनो निश्चितं जयमवगच्छेत्तदा स्वबल-योग्यकाले ग्रीष्मादावपि हस्त्यश्वादिवलप्रायो विगृहैव यात्रां कुर्यात् । शत्रोश्वामात्यादिप्रकृति-गोचरदण्डपारुष्यादिव्यसने जातेऽस्विक्षभूतायां तत्प्रकृतावप्युक्तकालादन्यत्रापि यायात् ॥१८॥

(४) राघवानन्दः । नौगजप्रधानो वर्षास्वित्याह अन्येष्वपीति । कर्दमनदीप्लवनादेरन्यै-रसाध्यत्वात् । विगृहैव विग्रहं करिष्यामीति । उक्तव्यवस्थिति निराह व्यसने चोत्थित इति । दैवात्सैन्यामात्यादीनां दण्डपारुष्यादिना कोपे सतीत्यर्थः ॥१८३॥

(५) नन्दनः । कालेषु मासेष्वित्यर्थः । व्यसने मिवबलादीनां व्यापत्तौ ॥१८३॥

(६) रामचन्द्रः । अन्येषु कालेषु ध्रुवं जयं यदा पश्येत्तदा विगृहैव विग्रहं भाविनमुद्वृष्ट्य कथंचिद्विग्रहज्ञानमावेण परस्य प्रणतिसंभवात् यात्रां यायात् । रिपोः स्वशत्रोवर्यसने उत्थिते सति न संग्रामाहंकालनियमः ॥१८३॥

(७) मणिरामः । विगृहैव हस्त्यश्वादिवलं गृहीत्वैव ॥१८३॥

(८) गोविन्दराजः । अन्येष्विति । उक्तकालव्यतिरिक्तेष्वपि कालेषु यदात्मनो निश्चितं जयमाशङ्केत तदा हस्तिवलप्रायोऽस्वबलप्रायो, वर्षास्वश्वबलप्रायो हस्तिवलप्रायो ग्रीष्मे तदा विगृहैव यात्रां कुर्यात् । शत्रोश्व प्रकृतिकोपादौ व्यसने उपपने उक्तकालव्यतिरिक्तेष्वपि काले यायात् ॥१८३॥

कृत्वा विधानं मूले तु यात्रिकं च यथाविधि ।

उपगृह्यास्पदं चैव चारान्मम्यविधाय च ॥१८४॥

(१) मेधातिथिः । 'मूले' स्वदुर्गराष्ट्रे कुर्यादिथ पार्षिणग्राहश्च । तत्र 'विधानं' प्रतिविधानं कृत्वा दुर्गं तावत्प्रभूतवान्यादिकं सुसज्जयन्त्रप्राकारायस्त्रिवादि कार्यम् । राष्ट्रस्यापि—स्वबलं श्रेणीवलेभ्यो रक्षां विधाय कुर्याद्वान्मानेभ्य उपसंयम्य प्रत्यन्तेषु प्रक्षेप्तव्यं पार्षिणग्राहं प्रति प्राह । तत्समर्थश्च बलैकदेशः स्वराष्ट्रे स्थापयितव्यः । यात्राप्रयोजनं यात्रिकं हस्त्यश्वादि-बलप्रोग्यं च प्रहरणवाराणादिसज्जम् । यथाविधि परोपदेशं कृत्वा । आस्पदं प्रतिष्ठानम् । किं तर्ह्यतोऽपरकीयाः क्रुद्धादयो द्रष्टव्यास्तानुपगृह्य स्वीकृत्याकारस्य परविषये निवृत्तेस्त-ज्ञानाय सम्यग्यथाविधाय प्रयुज्य । किमयं दृष्टोपसंग्रहं कर्तुमारब्धमुत शत्रुपरिमण्डलं कोपयितुमय मध्यममुदासीनं वा संश्रयितुम्, तथा मूलयात्रां वा हर्तुकामो विधिवच्छेदं वा कर्तुकाम, इत्यादि यथा चैतदेवं तथा ॥१८४॥

(२) सर्वज्ञानारायणः । मूले स्थिरशिविरे । यात्रिकं यात्रायोग्यं संनाहादि विधाय । आस्पदं शिविरस्थानं गम्यदेशे परिगृह्य ॥१८४॥

(३) कुल्लूकः । मूले स्वीकृदुर्गराष्ट्रस्येष पार्षिणग्राहसंविधानं प्रधानपुरुषाधिष्ठितरक्षार्थं सैन्यैकदेशस्थापनस्यं प्रतिविधानं कृत्वा यात्रोपयोगि च वाहनायुधवर्म यात्राविधानं यथाशास्त्रं कृत्वा परमण्डलगतस्य च येनास्यावस्थानं भवति तदुपगृह्य तदीयान्मृत्युपक्षानात्मसाकृत्वा चारांश्च कौपटिकादीञ्चनुदेशवातज्ञापनार्थं प्रस्थाप्य सम्यक्तथा जाङ्गलानूपाटविकविषय-भेदेन विविधं पन्थानं मार्गं शोधिततरुगुल्मादिच्छेदनिम्नोन्नतादिसमीकरणादिना संशोध्य तथा हस्त्यश्वरथपदातिसेनाकर्मकरात्मकं पद्धतिविधं वलं यथोपयोगमाहारीषधसत्कारादिना संशोध्य सांपरायिकं संपरायाः संग्रामः तदुपचितविधिना शत्रुदेशमत्वरया गच्छेत् ॥१८४-१८५॥

(४) राधवानन्दः । कथं प्रवेष्टव्यमित्यस्योत्तरमाह कृत्वेति चतुर्भिः । मूले स्वराष्ट्रे प्रधानपुरुषाधिष्ठितं स्वराष्ट्ररक्षणक्षमं स्वसैन्यं स्थापयित्वा । आस्पदं यैनास्पदेनावस्थानं भवति परकीयात्मसात्करणे तेषां परकीयभूत्यानां स्वकीयभूत्यवदस्त्रगृहान्नादि । चारान्प्रचल्यम-द्वातान्कार्पटिकादीन्पुर्वोत्कान् शत्रुदेशज्ञापनार्थं विद्याय नियुज्य ॥१८४॥

(५) नन्दः । मूले पुरराष्ट्रलक्षणे विधानं सर्विधानम् यात्रायोग्यं यात्रिकं लण्डुल-मुदादिकम् आस्पदं निर्मितगृहादिकम् यायादित्येव ॥१८५॥

(६) रामचन्द्रः । युग्मं । मूले स्थिरशिविरे अग्रामे वसतिस्थाने विधानं रक्षां कृत्वा अस्तिरुं शनैर्यायात् । किं कृत्वा? यात्रिकं संग्रामयोग्यं सन्नाहादिकं यथाविधि उपगृह्य आस्पदं शिविरस्थानं उपगृह्य ॥१८६॥

(७) मणिरामः । मूले स्वीयदुर्गादी विधानं कृत्वा रक्षार्थं प्रधानपुरुषाधिष्ठितसेन्यैकदेशस्थापनरूपं । यात्रिकं वाहनयुद्धवर्मादिकं उपगृह्य । आस्पदं च उपगृह्य परमं इलगणस्य यैनावस्थानं भवति तदुपगृह्य, तदीयभूत्यानात्मसात्कृत्येत्यर्थः । चारान् विद्याय शत्रुदेशवार्तज्ञानार्थं प्रस्थाप्य ॥१८७॥

(८) गोविन्दराजः । कृत्वेति । संशोध्येति । पार्जिण्ड्राहसन्धानजनपददुर्गसंस्करणं कुद्धादिवर्गोपदेशमनादिकं मूलमात्मदुर्गराष्ट्ररूपे संविधानं कृत्वा उपयोगिवाहनायुधचर्ममन्त्रादिविधानं यथाशास्त्रं कृत्वा परमण्डलगतस्य यैनास्पदमवस्थानं भवति तदुपगृह्य तदीयान् भूत्यपक्षानात्मसात्कृत्य परान् स्वकार्पटिकादीन् परमण्डलवार्ता च योधार्थं सम्यगवस्थाय, जाङ्गलानूपाटविकभेदेन त्रिविधं पन्थान् भार्गरोधकगृह्मादिच्छेदनिष्ठोन्नतादिसमीकरणोदपानवननादिना संशोध्य, तथा हस्त्यश्वरथपदातिसेनापतिकर्मकरात्मिकं षड्विधं बलं स्वकं, यथोयोगमाहारौषधसत्कारपूरणादिना संशोध्य साङ्ग्रामिकविधिना शत्रुदेशमत्वर्या व्रजेत् ॥१८८-१८९॥

संशोध्य त्रिविधं भार्ग षड्विधं च बलं स्वकम् ।

सांपरायिककल्पैन यायादरिपुरं शनैः ॥१८९॥

(१) मेधातिथिः । त्रिविधः पन्था जाङ्गल आतप आटविक इति । कैचिदाटविकस्थाने बनप्रक्षेपात् त्रिविध इति । अपर उक्तात्रिनिष्ठाः सम इत्येवं त्रिविधम् । संशोध्य भार्गरोधिवृक्षगृह्मलताविच्छेदेन स्थलनिष्ठयोः समीकरणं नदीगतं योस्तीर्थकरणं पथि रोधकव्यालशमच्छेदः प्रवर्तकानामात्मीकरणं यवसेनादिमत्ता चैति । षड्विधं बलमिति केचित् । हस्त्यश्वरथपदातिसेनाकोशकर्मकरात्मकं षड्विधं बलमित्यन्ये । कोशस्थानै प्रक्षेपणमित्यपरे । मौलभूत्यशेणिभित्वाभित्वादिविकबलभेदात् । सांपरायिकविधानैन । 'सोषरायिक' युद्धे कृच्छ्रम्, तत्प्रयोजनं यस्य तत्सांपरायिकं दुर्गकल्पैन वा रिषु प्रति यायात् । स च सैन्यनिवेशस्तेषु तेषु च स्थानेषु स्थावरजग्मदप्तो बहुमुख्यरिघफलकशालाभिः प्राकार इत्यादिस्ताराश्वस्थापितः । विशेषतस्तु यातागतः ॥१८९॥

(२) सर्वज्ञानारथणः । त्रिविधं भार्ग जाङ्गलानूपाटविकमिति कश्चित् । ग्रामारण्यपर्वतरूपमिति तु युक्तम् । षड्विधं बलं हस्त्यश्वरथपदातयश्वत्वारः हस्त्याद्यारोहकाः शस्त्रोपनाथकाः

श्रोत द्वाविति षड्विधम् । केचित्तु हस्त्यारोहकाद्य एकविधा वश्याः परेति षड्विधतामाहुः । सांपरायिककल्पेन संग्रामयोग्येन विधानेन । शनैर्यदि भृष्ये परः सन्दध्यादित्याशया ॥१८५॥

(४) राघवानन्दः । त्रिविधं जाङ्गलाटविकानूपभेदेन तत्संशोध्य मार्गविरोधितरस्तु गुल्मनिम्नोन्नतादिच्छेदसमीकरणादिना तत्र जाङ्गलस्य लक्षणमुक्तम् । आटविकं अटवी वनं, तत्प्रायमाटविकं तस्य छेदेन । अनूपं जलप्रायं 'जलप्रायमनूपं स्या' दित्यभिधानात् । तस्य पूरणेन षड्विधं हस्त्यश्वरथपदातिसेनापतिकर्मकारात्मकं संशोध्य च बलस्य च संशोधनमारोग्यभावादिचिकित्सा । सांपरायिककल्पेन संपरायः संग्रामः, तदुचितविधिना पूर्वापरानुसन्धानं विना न गन्तव्यमित्याह शनैरिति ॥१८५॥

(५) नन्दनः । त्रिविधं जाङ्गलमनूपमाटविकञ्च बलस्य षड्विधत्वकामन्दकेनोक्तम् 'मौलं भूतं श्रेणिमुहूद्विषपदाटविकं बलम् । षड्विधन्तु बलं व्यूहा द्विषतोऽभिमुखं व्रजेदि'ति सांपरायिककल्पेन युद्धार्हसन्नाहेन आयुधौषधादिसंपादनेनेति यावत् ॥१८५॥

(६) रामचन्द्रः । मार्गं त्रिविधं जाङ्गलं आटविकं ग्रामारण्यपर्वतरूपम् । षड्विधं स्वकं बलं संगृह्य षड्विधं हस्त्यश्वरथपदातयः हस्त्यश्वाद्यारोहकाः शस्त्रोपनायकाश्चेति । सांपरायिककल्पेन संग्रामयोग्येन विधानेन ॥१८५॥

(७) मणिरामः । त्रिविधो मार्गः जांगलमनूपाऽटविकदेशभेदेन त्रिविधं पंथानं संशोध्य, तरुगुल्मादिच्छेदनिम्नोन्नतादिसमीकरणादिना । षड्विधं बलं हस्त्यश्वरथपदातिसेनाकर्मकारात्मकं संशोध्य आहारौपधसंपादनादिना सांपरायिककल्पेन संपरायः संग्रामः तदुचितविधिना अरिपुरं शनैः अत्वरया यायात् ॥१८५॥

शत्रुसेविनि मित्रे च गूढे युक्ततरो भवेत् ।

गतप्रत्यागते चैव स हि कष्टतरो रिपुः ॥१८६॥

(१) मेधातिथिः । शत्रुसेविनि । गूढे प्रच्छन्ने मित्रे गतप्रत्यागते च युक्ततरः स्यात् । अभियुक्ततर आदृततरो भवेत्त्रिविधित्यर्थः । यस्मात्स कष्टतरो रिपुरन्येभ्यः कुद्धादिभ्यः । एवं च युक्ततरवचनात्कष्टतरवचनाच्च गतप्रत्यागतमग्राह्यमन्यस्येति गम्यते । स चतुर्विधः । कारणाद्गतस्ततो विपरीतकारणादागतो यथा दोषेण गतः पुनरागतो गुणमुभयोः परित्यज्य । कारणेनागत इति यः स त्याजयो लघुवृद्धिवार्यार्तिकचित्कारीति । पुनरस्य प्रत्ययस्तु न कार्यः । कारणाद्गतः कारणागतः, यथा स्वामिदोषेण गतः परस्मात्स्वदोषेण गत इति सत्कर्तव्यो यदि सङ्खिगत्वादागतस्ततो ग्राह्यः । अथ परप्रयुक्तस्तेन वा दोषेणापकर्तुकाम इति ततो नेति परराष्ट्रं प्रत्य भिस्तिः ॥१८६॥

(२) सर्वज्ञनारायणः । स्वस्य मित्रतामापन्ने विगूढे शत्रुसेविनि शङ्कितः स्यात् । तथा गतप्रत्यागते रिपुसमीपं गत्वा पुनरागत्य प्रविष्टेऽत्र ॥१८६॥

(३) कुल्लूकः । यन्मित्रं गूढं कृत्वा शत्रुं सेवते, यश्च भृत्यादिः पूर्वं विरागाद्गतः पश्चादागतः तयोः सावधानो भवेत् यस्मात्तावतिशयेन दुर्निग्रहो रिपुः ॥१८६॥

(४) राघवानन्दः । किंच शत्रिवर्ति । शत्रुसेविनि शत्रोरेवानुकूले युक्ततरोऽतिशयप्रयत्नवान् । तत्र हेतुर्गते गमनोन्मुखे मित्रवदाचरति प्रकटितद्वारादिनानुकूलः प्रत्यागते प्रत्यागमनोद्यते तद्वारावरोद्येन प्रतिकूल एव पुनरागमस्य तेनैवासंभवात् । गूढे शत्रुसेविनि मित्रे मित्रवदाचरत्यपि शत्रुपक्षपातिनि अतः स हि रिपोरपि कष्टतरः ॥१८६॥

(५) नन्दनः । शत्रुसेविनीति । द्वयं मिविशेषणं गतप्रत्यागते आत्मसकाशाच्छतुं गत्वा तत्सकाशात् प्रत्यागते सति इति द्वयोः प्रत्येकं परामर्शः ॥१८६॥

(६) रामचन्द्रः । शत्रुसेविनि मित्रे राजा युक्ततरः अतिशयेन युक्तो युक्ततरः, सावधानः भवेत् । च पुनः गतप्रत्यागते गमनागमने शत्रोः । स रिपुः कष्टतरः ॥१८६॥

(७) मणिरामः । मित्रे गूढे शत्रुसेविनि मित्रं गूढं कृत्वा शत्रुं सेवते तस्मिन्मित्रे गतप्रत्यागते च भूत्ये प्रथमतो गतः पश्चात्पुनरागतः तादृशे भूत्ये वा युक्ततरः सावधानो भवेत् । हि यस्मात् तावतिशयेन रिपुः ॥१८६॥

(८) गोविन्दराजः । शत्रुसेविनीति । गतप्रत्यागते चैव तौ हि कष्टतरौ रिपुः । यस्मिन्मित्रं गूढं कृत्वा शत्रुं सेवते, यश्च भूत्यादिः पूर्वं विरागाद्गतः पश्चादागतस्तयोः सावधानो भवेत् यस्मात्तावतिशयेन रिपु कष्टतरौ ॥१८६॥

दण्डव्यूहेन तन्मार्गं यायातु शक्टेन वा ।

वराहमकराभ्यां वा सूच्या वा गरुडेन वा ॥१८७॥

(३) कुल्लूकः । दण्डाकृतिव्यूहरचनादि दण्डव्यूहः एवं शक्टादिव्यूहा अपि । तत्राग्रे बलाध्यक्षो, मध्ये राजा, पश्चात्सेनापतिः, पाश्वयोर्हस्तिनस्तसमीपे घोटकास्ततः पदातय इत्येवं कृतरचनो दीर्घः सर्वतः समविन्यासो दण्डव्यूहस्तेन तद्यातव्यं मार्गं सर्वतो भये सति यायात् । सूच्याकाराग्रः पश्चात्पृथुलः शक्टव्यूहस्तेन पृष्ठतो भये सति गच्छेत् । सूक्ष्ममुखः पश्चाद्भागः पृथुमध्यो वराहव्यूहः, एष एव पृथुतरमध्यो गरुडव्यूहस्ताभ्यां पाश्वयोर्भये सति व्रजेत् । वराहविपर्ययेन मकरव्यूहस्तेनाग्रे पश्चाच्चोभयत भये सति गच्छेत् । पिपीलिकापद्मितरिवाग्र-पश्चाद्भावेन संहतरूपतया यत्र यत्र सैनिकावस्थानं स शीघ्रप्रवीरपुरुषमुखः सूचीव्यूहस्तेनाग्रतो भये सति यायात् ॥१८७॥

(४) राघवानन्दः । व्यूहे दण्डादिपदप्रक्षेपस्तदाकृतिसूचनार्थः । व्यूहस्तु सेनायाः संस्थानं तेऽत्र सप्त तत्र । दण्डव्यूहो यस्याग्रे बलाध्यक्षो, मध्ये नृपतिः, पश्चात्सेनापतिः, पाश्वे करिणस्तसमीपेऽश्वादयः, ततः पदातय इत्येवं रचनाविशेषो दण्डाकार इति सर्वतो भये मार्गे तेन व्यूहेन रिपो राष्ट्रं यायादित्यन्वयः । पृष्ठतो भये च शक्टव्यूहः स च सूच्यग्रः पश्चात्पृथुः । वराहस्तु सूक्ष्ममुखः पश्चादपि तथा पृथुमध्यः स एव मकरोऽतीवदीर्घः, एतौ तु पाश्वतो भयेऽपि । पिपीलिकापद्मितरूपोऽग्रे दीर्घा वीरपुरुषप्रमुखाः पश्चाद्भागे संहता यत्र सैनिकाः । सूचीव्यूहः स एवाग्रतो भये । गारुडस्त्वग्रे पश्चाच्च सूक्ष्मः प्रसारितपक्षवदीर्घः पृथूदर इति तत्र समायां भुवि दण्डगरुडसूचीभिर्यायाद्विषमायां संकटायां शक्टमकरवराहैरिति ॥१८७॥

(५) नन्दनः । दण्डगरुडादयो व्यूहा नामसृग्राः कार्याः ॥१८७॥

(६) रामचन्द्रः । दण्डव्यूहेन दण्डशक्टाद्याकृतिसाम्येन व्यूहभेदस्य गौणी संज्ञा । तेन मार्गे यायात् ॥१८७॥

(७) मणिरामः । व्यूहानाह दंडेति । दंडव्यूहः दंडाकारव्यूहः । शक्टेन शक्टाकारेण । एवमग्रेऽपि । तत्र अग्रे बलाध्यक्षः, मध्ये राजा, पश्चात्सेनापतिः, पाश्वयोर्हस्तिः, तत्समीपे अश्वाः, तदनंतरं पत्तयः, एवं दीर्घः सर्वतः समविन्यासो दण्डव्यूहः, तेन व्यूहेन सर्वतो भये सति यायात् ।

सूच्याकाराग्रः पश्चात्पृथुलः शक्टः तेन पृष्ठो भये सति गच्छेत् । सूक्ष्ममुखपृष्ठः पृथुमध्यो वराहः । एष एव पृथुतरमध्यो गरुडः । ताभ्यां पार्श्वं भये सति गच्छेत् । स्थूलमुखः पश्चाद्भागः सूक्ष्मव्योमकरः तेनाज्ञे पृष्ठे च भये सति गच्छेत् । पिपीलिकापंक्तिरिव अग्रपश्चाद्भागेनासंहतरूपया यत्र सैनिकास्थानं स शीघ्रप्रवीरपुरुषमुखः सूचीव्यूहः तेनाज्ञतो भये सति यायात् ॥१८७॥

(८) गोविन्दराजः । दण्डव्यूहेनेति । दण्डकृतिव्यूहरचना व्यूहः, एवं शक्टादिव्यूहोऽपि । तत्वाग्रे च वलाध्यक्षो, मध्ये राजा, पश्चात्सेनापतिः, पार्श्वयोर्हस्तिनः, तत्समीपे अश्वाः, ततः पदातयः, एवं कृतरचनो दीर्घः सर्वतः समविन्यासो दण्डव्यूहस्तेन तं यातव्यं मार्गं सर्वतो भये सति यायात् । सूच्याकाराग्रः पश्चात्पृथुः शक्टव्यूहस्तेन पार्श्वतो भये सति व्रजेत् । वराहविपर्ययेण मकरव्यूहस्तेनाग्रे पश्चाद्भागे भये सति गच्छेत् । पिपीलिकापंक्तिरिव अग्रपश्चाद्भागेनासंहतरूपतया यत्र सैनिकाऽवस्थानं स दीर्घप्रचारः पुरुषमुखः सूचीव्यूहस्तेनाग्रतो भये सति यायात् ॥१८७॥

यतश्च भयमाशङ्केत्तो विस्तारयेद्वलम् ।

पद्मेन चैव व्यूहेन निविशेत सदा स्वयम् ॥१८८॥

(१) मेधातिथिः । तस्मिन्पथि यस्मात्प्रदेशात्परहितकारिभ्यो भयमाशङ्कका स्यात्तेन प्रदेशेन पूर्वगृहाद्विस्तारयेद्वलम्, गव्यूतिमात्रमधिकं वा । यवसंप्रबृद्धप्रहारविस्तीर्णशत्रुपुष्ट-परस्परमवरुद्धरथिकाश्वारोहकरिवलान्यवहितानि भवन्ति । समन्ताद्विभूतपरिमण्डलो मध्यनिविष्टविजिगीषुः पद्मव्यूहः । एवं नित्यं निविशेत्पुरान्निर्गच्छेद्ग्रामाद्वा ॥१८८॥

(२) सर्वज्ञनारायणः । एषां च विकल्पेन करणे निमित्तमाह यतश्चेति । निविशेत शिविरं कुर्यात् ॥१८८॥

(३) कुल्लूकः । यस्या दिशः शत्रुभयमाशङ्केत् तस्यामेव बलं विस्तारयेत् समविस्तृत-परिमण्डलो मध्योपविष्टविजिगीषुः पद्मव्यूहस्तेन पुरान्निर्गत्य सर्वदा कपटनिवेशनं कुर्यात् ॥१८८॥

(४) राघवानन्दः । कथं स्थातव्यमित्यस्योत्तरमाह यत इति । विस्तारयेत् गव्यूतिमात्रमधिकं वा युद्धे संप्रबृद्धप्रहारभिरिति । पद्मव्यूहस्तु समंततो विस्तृतसेनो मध्यस्थितनृपतिः । अनेन रिपुपुरं प्रविश्य निवेशं कुर्यात् । मेधातिथिस्तु समन्ताद्विस्तृतपरिमण्डलो मध्यनिविष्टविजिगीषुः पद्मव्यूह इति । आशंकेत भयं यस्मादिति च पारं करोति ॥१८८॥

(५) रामचन्द्रः । यतो दिग्भ्यः भयमाशङ्केत् ततः बलं सैन्यं विस्तारयेत् ॥१८८॥

(६) मणिरामः । यतः यस्यां दिशि । समविस्तृतपरिमण्डलो रथोपविष्टो विजिगीषुः पद्मव्यूहः तेन पुरान्निर्गत्य सदा सर्वदा स्वयं निविशेत् व्यूहनिवेशनं कुर्यात् ॥१८८॥

सेनापतिबलाध्यक्षौ सर्वदिक्षु निवेशयेत् ।

यतश्च भयमाशङ्केत्याचीं तां कल्पयेदिशम् ॥१८९॥

(१) मेधातिथिः । सेनापतिः, समग्रस्य धनस्याधिपतिर्बलाध्यक्षः, तयोर्बहुत्वाभावाद्द्विवचननिर्देशाच्च सर्वदिक्षु तदसंभव इति, तत्पुरुषास्तच्छब्देनोच्यन्ते । तदीयपुरुषसन्निवेशाच्च सर्वदिक्षु तावेव सन्निवेशितौ भवतः । तेन भिन्नेस्तुरगग्जादिभिस्तत्प्रतिवद्वनिवेशानां संयोगनाय

समन्ततो निवेश्य, गिरि वनं गतं वा पृष्ठतोऽध्यक्षं कृत्वा । यतो भयमाशङ्केत् यथा सा प्राची दिग्भवति । एवं निवेशं कुर्यादिभिमुखनिर्गमार्थमिव विद्वद्भिः ॥१८९॥

(२) सर्वज्ञनारायणः । सेनापतिः, सैन्ये प्रधानमूर्तिः स्वयं यौद्धो बलाध्यक्षो बलावेक्षकः । प्राचीं तामिति । तत्संमुखो निविशैतेत्यर्थः ॥१८९॥

(३) कुल्लूकः । हस्त्यश्वरथपदात्यात्मकस्याङ्गदशकस्यैकः पतिः कार्यः, सत्र पत्तिक उच्यते । पत्तिकदशकस्यैकः पतिः सेनापतिरुच्यते । तदशकस्यैकः सेनानायकः । स एव च बलाध्यक्षः सेनापतिबलाध्यक्षो समस्तासु दिक्षु संघर्षयुद्धार्थं नियोजयेत् । यस्याश्र दिशो यदा भयमाशङ्कत तदा तामग्रे दिशं कुर्यात् ॥१८९॥

(४) राघवानन्दः । अत्र कृत्यविशेषमाह सेनापतीति । अत्र च एकेभैकरथात्यश्वापत्तिः पञ्चपदातिकेति (?) । हस्त्यश्वरथपदात्यात्मकस्याङ्गदशकस्यैकः पतिः स पत्तिः पत्तिदशाध्यक्षः सेनापतिरुद्धाध्यक्षो बलाध्यक्ष इति तौ चतुर्दिक्षु निवेशयेत् । प्राचीं तां शङ्खस्पदां दिशं अग्रे कृत्वा तिष्ठेदिति भावः ॥१८९॥

(५) नन्दनः । बलाध्यक्षो बलानुसन्धायकः । तां दिशं प्राचीं कल्पयेत् । तां दिशमाभिमुखो निविशैतेत्यर्थः ॥१८९॥

(६) रामचन्द्रः । राजा सेनापतिबलाध्यक्षो सर्वदिक्षु निवेशयेत् । यस्यां भयमाशङ्कतां दिशं प्राचीं कल्पयेत् । प्राचीमिति । तत्संमुखो भूत्वा निवेशयेदित्यर्थः ॥१८९॥

(७) मणिरामः । सेनापतिदशकस्य नायकः बलाध्यक्षः । तां भययुक्तां दिशम् । प्राचीं अग्रे कुर्यात्, प्रथमतस्तस्यां दिशि युद्धं कुर्यादित्यर्थः ॥१८९॥

(८) गोविन्दराजः । सेनापतिबलाध्यक्षाविति । हस्त्यश्वरथपदात्यात्मकस्याङ्गदशकस्यैकः पतिः कार्यः, स पत्तिक उच्यते । पत्तिकदशकस्यैकः पतिः स सेनापतिः । तदशकस्यैकः स नायकः । स एव च बलाध्यक्षः, तौ सर्वासु दिक्षवनेकप्रधानत्वे सति संघर्षयुद्धार्थं नियोजयेत् । यस्याश्च दिशो भयमाशङ्कत तामग्रे दिशं कुर्यात् ॥१८९॥

गुल्मांश्च स्थापयेदासान्कृतसंज्ञान्समन्ततः ।

स्थाने युद्धे च कुशलानभीरुनविकारिणः ॥१९०॥

(१) भेदातिथिः । गुल्मान्मनुष्यसमवायान् । केचित्साक्षात्समन्ततः सशङ्खपदहा, अन्ये विष्णीतास्तत्र चोत्पन्नं दुष्कित्स्थं महते चानर्थीय । गुणीविशेषयाति आप्तानाप्तसदृशान्नित्यभेदार्थम् । कृतसंज्ञान् । कृता संज्ञा सम्बोधनाय यैस्ते कृतसंज्ञास्तानवसरे युद्धेषु शङ्खभेरीनादध्वजादिभिर्विद्यास्त्रयमेवाहरिष्याभमस्तदपागमाशङ्कायां चैवमेव कुर्यात् । शङ्खे आहते छवजे वोच्छृते पृथक्षुधगवस्थातव्यम्, एवं संहतैरेवं प्रहर्तव्यं, एवं व्यावर्तितव्यमित्यादि स्थितम् । स्थाने कुशलाः अन्यै शूरैः शक्यमाग्नन्तु समेतेन शक्यमास्तिन् वयमपृथक् परे पृथगित्यादि । युद्धे अनुसरणादौ कुशला भवन्तः संहतकैर्योधनीयप्रसारं कृत्वा प्रविष्टाः पृष्ठदेशात् प्रहारिणः चित्रं योजयितव्याः, भग्नानामनेकायनशतानां पृष्ठं ग्राह्यमित्यादि । अधीर्षदः अनेन विस्तीर्णसमेता । अविकारिणोऽभेदात्मकर्योर्युक्तपरस्य । एवमेतान्युत्मान्समन्ततस्तिसृष्टु दिक्षु गच्छात्मादव्यापी प्रत्यहमानयदेशान् बहून् स्थपतेभयप्रतिबोधनार्थमवहिते भैदादरिजानो

विश्वस्तो भवति, दानमानकार्यदर्शनादिभिरपवृत्ते युद्धेऽमात्यादिभिः सह सर्वेषां स्वार्थः संग्रामो मम नाममावं राजेति सर्वे वयं समानविभवोपभोगाय जये राज्यं पराजये स्वर्गं इति हेतुनाऽङ्गताः ॥१९०॥

(२) सर्वज्ञनारायणः । गुल्मान् गुल्मदेशस्थान् । कृतसंज्ञानेतत्संकेतज्ञस्यैव प्रवेशादय इति संकेतं कृत्वा । स्थाने गुल्मस्थानावस्थाने । युद्धे युद्धादिभूमिस्थाने । कुशलान् कृतानुभवान् । अभीरून् संग्राममरणादभीतान् । अविकारिणः आप्तत्वे सत्यपि कदाचिदागन्तुकविचार-रहितान् ॥१९०॥

(३) कुल्लूकः । गुल्मान्त्सैन्यैकदेशानासपुरुषाधिष्ठितान् स्थानापसरणयुद्धार्थं कृतभेरी-पटहशङ्कादिसंकेतानवस्थानयुद्धयोः प्रवीणात्रिभयानव्यभिचारिणः सेनापतिवलाध्यक्षान्दूरतः सर्वदिक्षु पारक्यप्रवेशवारणाय शतुचेष्टापरिज्ञानाय च नियोजयेत् ॥१९०॥

(४) राघवानन्दः । किंच गुल्मानाप्तपुरुषाधिष्ठितसैन्यैकदेशान् कृतसंज्ञान् युद्धोद्यम-सूचकभेरीपटहशङ्कादिसङ्केतान् सेनापतिवलाध्यक्षयोर्दूरतः स्थापयेदित्यन्वयः । कुशलान् अव-स्थानयुद्धयोः । अविकारिणो धनलोभादिना विकर्तुमशीलान् ॥१९०॥

(५) नन्दनः । सेनानिवेशविशेषो गुल्मः स्थानेऽपलायने । अविकारिणः अकृतापराधान् ॥१९०॥

(६) रामचन्द्रः । सेनायाः समन्ततः कृतसंज्ञान् शिरस्युपरि । पत्रं पुष्पं धारयेदित्यर्थः । एतादृशान् गुल्मान् रक्षकान् आसान् स्थापयेत् स्थाने युद्धस्थाने युद्धे च कुशलान् ॥१९०॥

(७) मणिरामः । गुल्मान् सैन्यैकदेशान् । कृतसंज्ञान् स्थानापसरणवधज्ञानार्थं कृत-भेर्यादिशब्दसंकेतान् । स्थाने युद्धे च युद्धावस्थानयुद्धयोः कुशलान् । अविकारिणः अव्यभिचारिणः एतादृशान् सेनापतिवलाध्यक्षान् दूरतः सर्वदिक्षु शतुप्रवेशवारणाय शतुचेष्टाज्ञानाय च नियोजयेत् ॥१९०॥

(८) गोविन्दराजः । गुल्मानितिः । गुल्मान् स्थानकव्याप्तपुरुषाधिष्ठितान् स्थाना-पसरणयुद्धार्थं कृतशङ्कभेरीपटहशङ्केतान् वनावस्थानप्रणीतात्रिभयान् अव्यभिचारान समन्तात्स्थापयेत् ॥१९०॥

संहतान्योधयेदल्पान्कामं विस्तारयेष्टहून् ।

सूच्या वत्रेण चैवैतान्व्यहैन व्यूहं योधयेत् ॥१९१॥

(१) मेधातिथिः । असंहता हि वलवद्विस्तीर्ण वलमासाद्यावयवशो विश्वसनाय वाहनाधातः क्षयं यान्ति तद्विनाशे चोत्पत्ता इमेऽतोऽल्पानात्मीयान्संहतान्योधयेदन्योपेक्षया युद्धमानान-भिन्नतः । इतरेतरानुग्रहात्परस्परानुरागात्पर्वाणां च परान्संहतान्सोदुं समर्था भवन्ति । कामं यवेष्टं कार्यार्थं बहून्विस्तारयेद्विप्रकीर्णन्योधयेदित्यादि मन्येत । भिन्नांस्तांश्चैतान्भयमेष्यति, परान्स्त्रान्त्रा बहून्दृष्ट्वा वासः स्थादिति । सूक्ष्मी पूर्वोक्तोऽक्षव्यूहभेदोऽग्रतः पृष्ठतश्च तिधा व्यवस्थितः पार्श्वयोर्भेदनम् । तेन चात्मानं सूक्ष्मिव्यूहं विभज्य योधयेत् । सतां च सर्वव्यूहानां प्रतिष्ठाव्यूहनसमर्थाविति प्रतिगृहीतावेवं कारणात् । यदा तु परवले ह्येतावेव भवतस्तदा स्वे वले विपर्ययः कार्यः । तुल्यत्वे तु पुष्टिमत्वानुरक्तकुशलमाननप्रभूतेकार्थकारित्वादित्यतो विशेषे

यथासंभववाक्यैः । योधयेदिति वचनाद्राजा स्वयं तत्प्रतिसंधानार्थं व्यूहदुर्गाद्यमश्वे प्रतिग्रह-भूतस्तिष्ठेत् । समानतन्त्रेणोक्तम् “द्वे शते धनुषां गत्वा राजा तिष्ठेत्प्रतिग्रहः । भिन्नसंधानार्थं तु न युध्येताप्रतिग्रहः” ॥१९१॥

(२) सर्वज्ञनारायणः । सूच्याल्पान् । वज्रण व्यूहेन ॥१९१॥

(३) कुल्लूकः । अल्पान्योधान्संहतान्कृत्वा बहून्पुनर्यथेष्टं विस्तारयेत् । सूच्या पूर्वोक्तया वज्राख्येन व्यूहेन विधा व्यवस्थितवलेन रचयित्वा योधान् योधयेत् ॥१९१॥

(४) राघवानन्दः । कथं योद्धव्यमित्यस्योत्तरसाह संहतानिति । संहतान्परकीयान्प्रति अल्पान्योधान्योधयेत् युद्धाय नियोजयेत् । अल्पान्प्रति वा बहून्श्रेद्विस्तरयेत् प्रदर्शयेत् । वज्रेणेति विधा व्यवस्थितवलो वज्र इत्यभिधीयते ॥१९१॥

(५) नन्दनः । अल्पवलश्वेदल्पान्स्वकीयान्योधान् संहतान्कृत्वा योधयेत् । सूच्या व्यूहे-नाल्पवलः वज्रव्यूहेन बहुवल इति विवेकः ॥१९१॥

(६) रामचन्द्रः । संहतान् एकवस्थान् अल्पान् बहून्वा स्थापयेत् विस्तारयेत् योजयेत् ॥१९१॥

(७) मणिरामः । अल्पान् संहतान् एकीभूतान्योधयेत् बहून् यथेच्छं विस्तारयेत् सूच्या पूर्वोक्तया वज्रेण वज्राख्येन व्यूहेन विधा व्यवस्थितवलेन, व्यूहा व्यूहं रचयित्वा एतान् योधान् योधयेत् ॥१९१॥

(८) गोविन्दराजः । संहतानिति । अल्पान् योधान् संहतान् कृत्वा योधयेद्वहून् पुनर्यथेच्छं विस्तारयेत् । सूच्या पूर्वोक्तया वज्राख्येन वा व्यूहेन विधाऽवस्थितवलेन रचयित्वा योधनं योधयेत् ॥१९१॥

स्यन्दनाश्वैः समे युध्येदनूपे नौद्विपैस्तथा ।

वृक्षगुल्मावृते चापैरसिचर्मायुधैः स्थले ॥१९२॥

(१) मेधातिथिः । सेनानां देशस्य प्रकलृप्त्यर्थमाह—समप्रदेशे रथैररण्वैश्च युध्येत । तत्र हि तेषामप्रतिधातः । अनूपः पानीयप्रायः । तत्राप्यत्पोदके हस्तिभिरगाधोदके तु नौभिः । तेषां हि तत्र सुखप्रचारता । वृक्षगुल्मैश्च संच्छेदे धनुर्भिः, तद्ग्रहणाच्च बलीवर्दगतर्दियाकुलो गृह्णते, समानकार्यत्वात् । स्थलमिति पाषाणवृक्षलतागतर्दिरहितो देशस्तस्मिन्सिद्धिः । धायैः शरादिभिरायुधैश्च शक्त्यादिभिर्युध्येत आसन्नयुद्धत्वादेवं सामर्थ्यप्रदर्शनार्थत्वादस्य ॥१९२॥

(२) सर्वज्ञनारायणः । स्यन्दनाश्वैः स्यन्दनैररण्वैश्च । चापैरसिचर्मायुधैरिति पदाती-नामायुधकथनम् । अश्वादयो देशविशेषे, पदातयस्तु सर्ववेत्याशयः ॥१९२॥

(३) कुल्लूकः । समभूभागे रथावेन युध्येत, तत्र तेन युद्धसामर्थ्यात्तदानुगतोदके नौकाहस्तिभिः तस्मैश्च धन्विभिर्गर्तकण्टकपाषाणादिरहितस्थले खड्डफलककुन्ताद्यैरायुधै-युद्धचेत ॥१९२॥

(४) राघवानन्दः । यथाक्रमं युद्धोचितं देशमाह स्यन्दनेति । समे समस्थले, शुष्क इति यावत् । अनूपे अल्पोदकस्थले नावश्च द्विपाः करिणस्तैः । वृक्षाश्च गुल्मा वंशाद्यस्तैरावृते स्थले निम्नोन्नते ॥१९२॥

(५) नन्दनः । अनूपः प्रभूतजलो देशः ॥१९२॥

(६) रामचन्द्रः । समे देशे स्यन्दनाश्वैर्युद्येत । अनूपे सजले देशे नौकाभिः युद्येत । तथा वृक्षगुल्मावृते देशे चापैर्धनुभिः तथा असिच्चर्मायुधैः युद्येत ॥१९२॥

(७) मणिरामः । समे समभूमौ । अनूपे अनुगतोदके । स्थले गर्तकंटकपाषाणादिरहिते । आयुधैः कुंतादैः ॥१९२॥

(८) गोविन्दराजः । स्यन्दनाश्वैरिति । समभूभागे रथाश्वैर्योद्धव्यम् । तत्र रथसामर्थ्यात्, तथानुगतोदके नौहस्तिभिर्वृक्षगुल्मव्याप्ते धनुभिः पाषाणकंटकगर्तादिरहिते खड्गफलकाश्वैरायुधैः ॥१९२॥

कुरुक्षेत्रांश्च मत्स्यांश्च पञ्चालान् शूरसेनजान् ।
दीर्घां लघूंश्चैव नरानग्रानीकेषु योजयेत् ॥१९३॥

(१) मेधातिथिः । किंच, कुरुक्षेत्रं प्रसिद्धम् । मत्स्यसंज्ञो विराटदेशो नागपुरे पञ्चालाः । उभये कान्यकुब्जा आहिछ्वताश्च । शूरसेनजा माथुरा । क्वचिच्चाव भावार्थे प्रत्ययो लुप्तनिर्दिष्टः; एतदेशजा हि प्रायेण महावर्षाणो बलवन्तः पृथुवक्षसः शूरा अभिमानिनो दुर्विषहा इत्यत्र येजनीकस्थिताः परेषां भयहेतवो भवन्ति । दीर्घकायाध्यस्तानल्पदेशा अपि दीर्घश्वासकरा महाकायत्वात् लघवस्तु मरणासमर्था निर्भयेन जनेन प्रच्छन्ना विद्वा: प्रहरन्तोऽपकारासमर्था आदर्शभूताश्चैत इतरेषां भवन्ति ॥१९३॥

(२) सर्वज्ञनारायणः । लघून् शीघ्रम् । अग्रानीकेषु तेषामापततामधृष्यत्वात् ॥१९३॥

(३) कुल्लूकः । कुरुक्षेत्रभवान्मत्स्यान्विराटदेशनिवासिनः पञ्चालान्कान्यकुब्जाहिच्छ-
वोद्धवान् शूरसेनजान् माथुरान्प्रायेण पृथुशरीरशौर्याहङ्कार्योगासेनाग्रे योजयेत् । तथान्यदेशोद्धवानपि दीर्घलघुदेहान्मनुष्यान्युद्धाभिमानिनः सेनाग्र एव योजयेत् ॥१९३॥

(४) राघवानन्दः । मनुष्यसंनिवेशप्रकारमाह कौरुक्षेत्रांश्चेति । कुरुक्षेत्रादयो
देशविशेषास्तदुद्धवान् । लघून् शरीरतो विक्रमतश्च । अग्रानीकेषु अनीकान् ।
सेनानामग्रेषु ॥१९३॥

(५) नन्दनः । कुरुक्षेत्रादिदेशजा: कृतज्ञाः शूरजाश्च तेष्वपि दीर्घाः प्रतिपक्षभीषणाश्च
तेष्वपि लघवः प्रवृत्तिक्षमाश्च अतस्तानग्रानीकेषु योजयेदित्यभिप्रायः ॥१९३॥

(६) रामचन्द्रः । दीर्घान् नालसंघान् पश्चिमदेशनिवासिनः । लघून् पर्वत-
वासिनः ॥१९३॥

(७) मणिरामः । मत्स्यान् विराटदेशनिवासिनः । पांचालान् कान्यकुब्जदेशोद्धवान् ।
शूरसेनजान् माथुरान् । इतरान् अन्यदेशोद्धवानपि दीर्घान् लघून् दीर्घलघुदेहान् ॥१९३॥

(८) गोविन्दराजः । कौरुक्षेत्रानिति । कुरुक्षेत्रभवान् मत्स्यान् विराटदेशवासिनः
पाञ्चालान् कान्यकुब्जान् भृत्यान् शूरसेनजान् पृथुशरीरबलशौर्याभिमान-
योगात् सेनाग्रेषु योजयेत्, तथाऽन्यानपि दीर्घान् लघुमनुष्यांश्च ॥१९३॥

प्रहर्षयेद्दलं व्यूहा तांश्च सम्यक् परीक्षयेत् ।

नेष्टाश्चैव विजानीयादरीन्योधयतामपि ॥ १९४ ॥

(१) **मेधातिथिः** । ब्रूहूं रचयित्वाऽस्त्वबले भूतां दर्शयन्किमेषां जीयते, जिता एवामी युष्मत्प्रतापेनेत्येवं प्रहर्षयेत् । 'जये महानर्थलाभः, आश्रितोपाश्रितसुखम्, वधे वाङ्पि स्वर्गां भर्तृपिण्डनिर्यातिनं च, पराजये त्रितया भावः' इत्यादिनैमित्तिकोऽपि तदुपदेशः । तादृशनिमित्त-नियमान्मानय सहस्रोव्याविश्यं भावो यदि प्रधानसुखः स्वजनवधो राजा तदप्रतिग्रह्याजैन स्थितो भीरुत्वात् स्वयं युद्धं न कामयत इत्यादि । यत्र ये ब्रूयन्तेदेव स्वार्थं एवायमस्माकमत्वधः शस्त्रोपजीवभूतानयं संग्रामविशेषधर्मोऽव्ययीभावः स्वधर्मायासोऽनर्थहेतुः, राजा सर्वप्रकारे रक्षणीयः । परिश्रान्तानां चास्माकमपरिश्रान्तसुखमनुप्रहं करिष्यतीत्येवमर्थं 'स्थित' इति तान्विशेषतो गृह्णीयात् । जेतुः प्रशंसितुः परसंव्ययं वा कारयेयुस्तानुप्रहः परिष्वज्ञालङ्घार-दानादिना च वशीकुर्यात् । चेष्टां चैवारीणां योधयतां विजानीयात् । कथं युद्धे चेष्टन्ते कोशा बलं वा । केचिद् द्विधाहृदयाः केचित्प्रक्षाप्त्वा इत्यादिचित्तानित्यत्वान्मनुष्याणामुपकुवृत्तेऽपि स्वार्थवशादुपकुर्वतीत्यत्र दुष्टानाप्तबलमध्ये विन्यसेद्वायाऽर्दुर्गाश्रितो भवति ॥१९४॥

(२) **सर्वज्ञनारायणः** । परीक्षयैत् स्वयमनुसंदध्यात् ॥१९४॥

(३) **कुल्लूकः** । बलं रचयित्वा जये धर्मलाभः अभिमुखहतस्य स्वर्गप्राप्तिः, पलायने तु प्रभुदुरितग्रहणं नरकगमनं च इत्याद्वर्थवादैर्युद्धार्थं प्रोत्सायेत् । तांश्च योधान्कैनामिश्रायैन हृष्यन्ति कुर्यान्ति वेति परीक्षयैत् । तथा योधानामरिभिः सह युद्धयमानानामपि सोपद्यनुपाधिचेष्टा बुध्येत् ॥१९४॥

(४) **राधवानन्दः** । किञ्चान्यत् प्रहर्षयेदिति । 'स्वर्गद्वारमपावृतम् । सुखिनः क्षतियाः पार्थं लभन्ते युद्धमीदृशम् ॥ हतो वा प्राप्त्यसि स्वर्गं जित्वा वा भोक्षयसे मही'मिति (भ. गी. २०। ३२) । तथा 'ग्रामं दास्यामि धनं दास्यासी'त्यादिना प्रहर्षयैत् योधानां हर्षमूल्यादयेत् । योधयतां चेष्टाः स्वपरम्परातिकर्माणि विजानीयात् दूतेनैति शेषः ॥१९४॥

(५) **नन्दनः** । तान्यानीकेषु योजितान् योधयतां बलाद्यक्षणाम् ॥१९४॥

(६) **रामचन्द्रः** । अरिन्योधयतां पुंसां चेष्टां विजानीयात् ॥१९४॥

(७) **मणिरामः** । जये धर्मलाभः स्वर्गप्राप्तिरित्यादिवाक्यैः प्रहर्षयैत् ॥१९४॥ अर्हं दुर्गाश्रितमयुध्यमानं । यवसं धासः ॥१९४-१९५॥

(८) **गोविन्दराजः** । प्रहर्षयेदिति । 'चेष्टां चैव विजानीयादरीणा युध्यता'मिति । बलं रचयित्वा जये धर्मार्थो पराजये स्वगतानुष्ये इत्येवमादिना युद्धार्थं प्रोत्साहयैत् । तांश्च योधान् समीक्ष्य परीक्षयैत् । क एवमुक्तवा हृष्यन्ति कुर्यान्ति चेति तथा योधानामरिष्ययुध्यमानानामपि सोपद्यानयुद्धादिचेष्टाः विजानीयात् ॥१९४॥

उपरध्यारिसारीत राघूं चास्योपपीडयेत् ।

दूषयेच्चार्थं सततं यवसामोदकेन्वनम् ॥ १९५ ॥

(१) **मेधातिथिः** । तदुर्गलभोगायमाह—उपरोधस्तथा कर्तव्यो यथा न कश्चिन्निष्कासाति न किञ्चित्प्रविशति । राघूं दुर्गाद्विदेशस्तस्योपाणीडनं स्वदेशपवाहोपमदनादिभिः । यवसादीनां 'दूषणं' विनाशनम्, आसद्वद्व्यागिश्राणादिभिः ॥१९५॥

(२) **सर्वज्ञनारायणः** । इन्धनदूषणं जलेनाद्रंकरूपादि ॥१९५॥

(३) कुल्लूकः । दुर्गाश्रियमदुर्गश्रियं वा रिपुमयुध्यमानमप्यावेष्टचासीत । अस्य च देश-मुत्सादयेत् । तथा घासान्नोदकेन्धनानि सर्वदाऽस्यापद्रव्यसंमिश्रणादिना दूषयेत् ॥१९५॥

(४) राघवानन्दः । अरिषु कृत्यान्तरमाह उपेति त्रिभिः । उपरुद्ध्यावपीडयेलुण्ठ-नाम्न्यादिदानेन । दूषयेत् भेदयेत् विषादिना वा ॥१९५॥

(५) रामचन्द्रः । नगरवेष्टनमाह उपरुद्धयेति त्रिभिः । अरिं शत्रुं उपरुद्ध्य वेष्टयित्वा आसीत स्थितो भवेत् । अस्य राज्ञः राष्ट्रं देशं उपपीडयेत् । च पुनः यवसान्नोदकेन्धनानि दूषयेत् । यवसेन्धनमप्तिना दाहयेत् । एतानि अन्नं क्षेत्रस्थं लुम्पेत् मार्गविरोधेन महार्धं कुर्यात् ॥१९५॥

(६) गोविन्दराजः । उपरुद्धयेति । दुर्गापाश्रितमपि युध्यमानमरि दुर्गवेष्टनद्वारेण-वेष्टचासीत । अस्य च रात्रौ दुर्गाद्विहिंदेशं लुण्ठनादिनोपपीडयेत् । घासान्नोदकेन्धनानि वास्य सर्वदापद्रव्यसंमिश्रणादिना दूषयेत् ॥१९५॥

भिन्न्याच्चैव तडागानि प्राकारपरिखास्तथा ।

समवस्कंदयेच्चैनं रात्रौ विवासयेत्तथा ॥१९६॥

(१) मेधातिथिः । तडागप्रहणं सर्वजलाशयदर्शनार्थम् । तत्र तडागस्य सेतुबन्धेन प्रयोजनभेदनम् । प्राकारस्य यंत्रविदारणं सुरङ्गया वा भज्ञः । परिखायाः पूरणेन पाश्वभङ्गेन वा । छिद्रेषु प्रवीरपुरुषैरवस्कंदयेत् । दुर्गे रात्रौ च विवासयेत् । अग्निकुंभिशरस्कैः शिवावद्वतानि कुर्वद्विर्मनुष्यैः । ये नराः स्वयमुत्पत्तर्दर्जनाद्रात्रौ जाग्रति, जागरणावजीर्णो लोकः सुसाध्यो भवति ॥१९६॥

(२) सर्वज्ञनारायणः । तर्स्मिश्र काले भूयो भूयः समवस्कन्दयेत् सौप्तिकेन हन्यात् ॥१९६॥

(३) कुल्लूकः । शत्रोरूपजीव्यानि तडागादीनि नाशयेत्, तथा दुर्गप्राकारादी-निभन्न्यात्तप्तरिखाश्च भेदेन पूरणादिना निश्वकाः कुर्यात् । एवं च शत्रूनशङ्कितमेव सम्यगव-स्कन्दयेत्तथा शक्तिं गृण्हीयात् । रात्रौ च ढक्काकाहलिकादिशब्देन विवासयेत् ॥१९६॥

(४) राघवानन्दः । तडागानि जलाशयान् तथा परिखाः समन्ततो व्यापका अगाधा जलशालिनीः खातस्वरूपाः भिन्न्यात् । समवस्कन्दयेत् शक्तिं गृण्हीयात् अग्निप्रक्षेपादिना चैन-मरि शोषयित्वा वासयेत् रात्रौ च ढक्कादिशब्देन ॥१९६॥

(५) नन्दनः । समवस्कन्दयेत् सौप्तिकं कारयेत् । 'अवस्कन्दस्तु सौप्तिकं'मिति नैखण्डवाः । एनं शत्रुम् । रात्रौ विवासयेच्च ॥१९६॥

(६) रामचन्द्रः । च पुनः एनं राजानं ग्रामवासं अवस्कन्दयेत् सौप्तिकं हन्यात् ॥१९६॥

(८) गोविन्दराजः । भिन्न्यादिति । दुर्गोपस्थजीव्यानि तडागादीनि प्रभेदेन नाशयेत् । तथा दुर्गप्राकारान् भिन्न्यात् तप्तरिखाश्च पूरयेत् । छिद्रकरणेन वा निश्वकाः कुर्यात् । एव च शत्रूमशङ्कितमेव सम्यगवस्कन्दयेत्, तस्योपरि निषेद्रात्रौ वा दिवा वा शिवासितादिभिः वासयेत् । इदानीं च मुहुर्मुहुः ॥१९६॥

उपजप्यानुपजपेद्बुद्धयेतैव च तत्कृतम् ।

युक्ते च दैवे युध्येत जयप्रेष्मुरपेतभीः ॥१९७॥

(१) मेधातिथिः । तस्मिंच काले भूयोभूयः उपजप्याः कुद्वारयः कुलीनाः स्वराज्याभिलाषिणस्तानुपजपेदिति हेतुः । कर्तरिं कर्तव्यव्यपदेशमुपजपेदित्यर्थः । उपजपेद् ग्राहयेदित्यर्थः । उपजपाप आश्रयाद्विश्लेषात्महितानुष्ठानप्रतिपादनम् । तेन चारिणा सुकृतमप्यभिमतदुर्गस्थेन वा किञ्चित्प्रारब्धं बलाटविकपार्ज्ञं ग्राहादिकोपनार्थं मध्यमोदासीनानामन्यतरेण सह संधानमित्यादि वुद्ध्येत् । युक्ते च दैवे विजिगीषोरनुकूलदैव इत्यर्थः । नक्षत्रग्रहदैवसुमुहूर्तेषु साधकेषु दृष्टस्वप्नदर्शननिमित्तेषु चानुगोप्यवनुलोमवातादिषु जयमिच्छन्निर्गतभयो दुर्गस्थानानि यथाप्रथमं योद्धुं गच्छेत् ॥१९७॥

(२) सर्वज्ञनारायणः । उपजप्यान् भेद्यान् । युक्तेऽनुकूले दैवे ग्रहादौ ॥१९७॥

(३) कुल्लूकः । तदानीं चोपजापाहर्त्तुं रिपुवंश्यान् राज्यार्थिनः क्षुधानमात्यादीश्वरभेदयेत् उपजपेनात्मीयकृतां च तेषां चेष्टां जानीयात्, शुभग्रहदशादिना शुभफलयुक्ते दैवेऽवगते निर्भयो जयेष्युर्ध्येत् ॥१९७॥

(४) राधवानन्दः । किंचान्यद्वयेति । उपजप्यानरिवंश्यान् राज्यार्थिनः कुद्वानमात्यादीश्वर उपजपेत् भेदयेत् । उपजपेनात्मसात्कृतानां तेषां चेष्टाः स्वपरप्रक्षपातान् जानीयादिति । युक्तशुभफलदानाऽनुकूले दैवे ग्रहनक्षत्रादौ । जयप्रेप्सुः जय्यामीति कृतनिश्चयः अपेतभीः मरिष्यामीति वा गतभीः ॥१९७॥

(५) नन्दनः । तत्कृतं शतुकृतं । उपजापमिति शेषः । दैवे युक्ते सुनिमित्तादिभिर्दैवानुकूल्ये सति ॥१९७॥

(६) रामचन्द्रः । उपजप्यान् भेद्यान् उपजपेत् भेदयेत् । च पुनः तत्कृतं वुद्ध्येत् जानीयात् भेदकृत्कृतं कार्यं युद्धे जानीयादित्यर्थः । च पुनः युक्ते दैवे अनुकूले दैवे ग्रहादौ चैवंविधो राजा भेदकृत्कृतं कार्यं युद्धे जानीयादित्यर्थः । च पुनः युक्ते दैवे ग्रहादौ चैवंविधो राजा जयं प्रेप्सुः युद्ध्येत् ॥१९७॥

(७) मणिरामः । उपजप्यान् रिपुवंश्यान् । राज्यार्थिनः क्षुद्वानमात्यादीश्वर भेदयेत् आत्मीयान्कुर्यात् । तत्कृतं आत्मीयकृतानां चेष्टितं युक्ते च दैवे शुभग्रहदशादिना शुभफलयुक्ते दैवेऽवगते ॥१९७॥

(८) गोविन्दराजः । उपजप्यानिति । तदन्वयिनो राज्यार्थिनः कुद्वानभूत्यांश्चोपजापाहर्तुपजपेत् । तत्कृतञ्च यत्तकृत्यं यत्तज्जानीयात् ग्रहसौम्यादिनाऽनुकूले दैवे सति विजयेष्युरपगतभयो युद्ध्येत् ॥१९७॥

साम्ना दानेन भेदेन समस्तैरथवा पृथक् ।

विजेतुं प्रयतेतारीन् युद्धेन कदाचन ॥१९८॥

(१) मेधातिथिः । न सहसा युद्ध्येत् । एतावत्प्रथमं विशिष्टस्थापनोपदेशनं सुमुखं च मिथो सहासनकथासहदारदर्शनादि । दानं विधानं द्रव्याणां हिरण्यादीनां प्रीत्युत्पादनार्थं प्रतिपादनम् । भेदस्तत्कूलीनादेष्प्रसंग्रहः । ततो विशेषणाच्च तत्त्वाविव्रासनमित्याद्यकारणम् ॥१९८॥

(२) सर्वज्ञनारायणः । कदाचन सामादिसंभवे ॥१९८॥

(३) कुल्लूकः । प्रीत्यादर्दर्शनहितकथनाद्यात्मकेन साम्ना हस्त्यश्वरथहिरण्यादीनां च दानेन तत्प्रकृतीनां तदनुयायिनां च राज्यार्थिनां भेदेन एतैः समस्तैव्यस्तैर्वा यथासामर्थ्यमरीच्जेतुं यत्नं कुर्यात् पुनः कदाचिच्चुद्देन ॥१९८॥

(४) राघवानन्दः । प्रकारान्तरेणारिवश्यत्वे युद्धं न कुर्यादित्याह साम्नेति । पृथक् प्रत्येकं तत्र सामादि संबध्यते । समस्तैस्त्रिभिर्वा ॥१९८॥

(५) नन्दनः । एवमभियुज्य शत्रुं सामदानभेदैः सादयेन्न युद्धेनेत्याह साम्ना दानेनेति ॥१९८॥

(६) मणिरामः । युद्धे निषेधमाह साम्नेति ॥ ॥१९८॥

(७) गोविन्दराजः । साम्नेति । 'विजेतुं प्रयतेतारीन् युध्येत कदाचन ।' साम्ना प्रीत्यावरदर्शनेन हितकथनाद्यात्मकेन दानेन च हिरण्यादीनां भेदेनेन च तत्प्रकृतीनां तदन्वयिनाच्च विश्लेषणेनैवं तैव्यस्तैः समस्तैर्वा यथोपयोगं विजेतुमरीन्प्रयतेत । न पुनः कदाचिच्चुध्येत ॥१९८॥

अनित्यो विजयो यस्माद्दृश्यते युध्यमानयोः ।

पराजयश्च संग्रामे तस्माद्युद्धं विवर्जयेत् ॥१९९॥

(१) मेधातिथिः । यस्मान्नायं नियमो दृश्यते यो जयति सोऽत्यन्तबलवानवश्यं, तेन यश्च पराजीयते सोऽत्यन्तं दुर्बलश्चावश्यमित्यनित्यो विजयः ॥१९९॥

(२) सर्वज्ञनारायणः । पराजयश्च संग्रामे प्राप्तिकः दानाद्यर्जयपराजयशङ्कापि ॥१९९॥

(३) कुल्लूकः । यस्माद्युध्यमानयोर्वहुलबलत्वाद्यल्पबलत्वाद्यनपेक्षमेवानियमेन जयपराजयो दृश्यते, तस्मात्सत्युपायान्तरे युद्धं परिहरेत् ॥१९९॥

(४) राघवानन्दः । न युद्धेनेति । तत्र हेतुरनित्य इति । पराजयोऽपीति ॥१९९॥

(५) नन्दनः । अत्र हेतुमाह अनित्यो विजय इति ॥१९९॥

(६) रामचन्द्रः । विजयः अनित्यः पराजयोऽपि संग्रामेऽनित्यः ॥१९९॥

(७) मणिरामः । निषेधे हेतुमाह अनित्येति ॥१९९॥

(८) गोविन्दराजः । अनित्य इति । युध्यमानयोर्यतो बलवदबलस्थानापेक्षायामेवानियमेन जयपराजयो दृश्यते । तस्मादुपायान्तरसंभवे सति युद्धं विवर्जयेत् ॥१९९॥

त्रयाणामप्युपायानां पूर्वोक्तानामसंभवे ।

तथा युध्येत संपन्नो विजयेत रिपून्यथा ॥२००॥

(१) मेधातिथिः । सामादीनामसाधकत्वे संदिग्धेऽपि जये समानेऽपि, किं पुना रूपेण सह तेन प्रकारेण युध्येत येन प्रकारेणात्मनो जयः स्यात् । जये राज्यं, वधेऽपि स्वर्गं इत्युभयथापि जपः । परप्रत्यूहकल्पना कूटयुद्धादिप्रकारः अत्यन्तोच्छेदानुसरणपीडनाभ्यां सहसा निष्कार्यः । तथा च व्यास आह “पुनरावर्तमानानां निराशानां च जीविनाम् । न शक्येदग्रतः स्थातुं शक्नेणापि धनञ्जय” ॥ यदा संदिग्धं पराजयं तदाऽप्रक्रमणं युक्तम् । निर्गतो हि जीवो न कार्यमासादयति, येन भद्राणि पश्यति, स्वर्गमर्जयति मृतं इति ॥२००॥

(२) सर्वज्ञनारायणः । यथा येन प्रकारेण वच्चनादिनापि विजयते । इति षाड्गुण्यप्रकरणम् ॥२००॥

(३) कुल्लूकः । पूर्वोक्तानां व्याणामपि सामादीनामुपायानामसाधकत्वे सति जयपराजयसन्देहेत्पि तथा प्रयत्नवान्सम्यग्युद्येत्, यथा शत्रूञ्जयेत् । यतो जयेऽर्थलाभोऽभिमुखमरणे च स्वर्गप्राप्तिः, निःसंदिग्धे तु पराजये युद्धादपसरणं साधीयो यथा वक्ष्यति (७।२।१३) 'आत्मानं सततं रक्षेत्' इति मेधातिथिगोविन्दराजौ ॥२००॥

(४) राघवानन्दः । अन्यथानुपत्तौ तत्कार्यमित्याह त्र्याणामिति । व्याणां भेदान्तानां परिक्षये सामादीनां अरिवश्यानुपायत्वे ॥२००॥

(५) नन्दनः । उपसहरति त्र्याणामपीति ॥२००॥

(६) रामचन्द्रः । व्याणां उपायानां सामदानभेदानां परिक्षये । संयत्तः सावधानः ।

(७) मणिरामः । जयपराजयसन्देहे युद्धमाह त्र्याणामिति । तथाच निःसंदिग्धे पराजये अपसरणमेव साधीय इत्यर्थः ॥२००॥

(८) गोविन्दराजः । व्याणामप्युपायानां पूर्वोक्तानां परिक्षये । ततो युद्येत संयत्त इति । सामादिनां पूर्वोक्तानामुपायानामसाधकत्वे सति जयपराजयसन्देहे तथा सावधानो युद्येत यथा शत्रूञ्जयेत् । यदि नो जयेत्तदा स्वर्गनिःसंदिग्धे पुनः पराजये निःसरणं साधयेद्यथा वक्ष्यति 'आत्मानं सर्वतो रक्षेदि'ति ॥२००॥

जित्वा संपूजयेद्देवान्नाह्यणांश्चैव धार्मिकान् ।
प्रदद्यात्परिहारांश्च ख्यापयेदभयानि च ॥२०१॥

(१) मेधातिथिः । येनकेनचित्प्रकारेण जित्वाऽर्जिं लब्धप्रशमनमिदमतोऽस्मिन्पुरे जनपदे देवब्राह्मणांश्च धार्मिकान्विहतानुष्ठायिनो यथा सामर्थ्यात्प्रतिषिद्धवर्ज कामात्स्वातन्त्र्येणारीन् जित्वा साध्यप्रवृत्तादिकं गन्धधूपपूष्पद्रव्यं सविभागास्फोटनादिसंस्कारद्वारेण यथाहृष्मभ्यर्थ्येत् ।

कुटुंबिनां परिहारार्थं स्थितिर्यथाप्रवृत्तिविशिष्टकरभारशुल्कप्रदेशानां प्रदानेन तथा तया वा संवत्सरमेको द्वौ वा दद्यादुच्चानां च पौरजानपदबलानामातपादिडिण्डमकगदापातेन ख्यापयेत्तर्यैः स्वाम्यनुरागादस्थानमपचितं तेषामप्यारक्षान्तं यथा स्वं स्वं व्यापारमनुतिष्ठत्विति ॥२०१॥

(२) सर्वज्ञनारायणः । लब्धप्रशमनममाह जित्वेति । परिहारान् अग्रहारान् । अभयव्यापनं यैरस्माभिः सह प्राग्युद्धं कृतं तेषामधुनाऽभयमित्यादि ॥२०१॥

(३) कुल्लूकः । परराष्ट्रं जित्वा तत्र ये देवास्तान् धर्मप्रधानांश्च ब्राह्मणान् भूमिसुवर्णादिदानसंमानादिभिः पूजयेत् । जितद्रव्यैकदेशदानादिनैव चेदं पूजनं । तदाह याज्ञवल्क्यः (आ. अ. १३. ३२३) 'नातः परतरो धर्मो नृपाणां यद्रणार्जितम् । विप्रेभ्यो दीयते द्रव्यं प्रजाभ्यश्चाभयं सदा' । तथा देवब्राह्मणार्थं मर्यैतद्वत्प्रतिषिद्धिं तदेशवासिनां परिहारान्दद्यात् । तथा स्वामिभक्त्या यैरस्माकमपकृतं तेषां मया क्षान्तमिदानी निर्भयाः सन्तः सुखं स्वव्यापारमनुतिष्ठन्त्वित्यभयानि ख्यापयेत् ॥२०१॥

(४) राघवानन्दः । जयोत्तरं यत्कर्तव्यं तदाह जित्वेति । देवाद्यर्चनं प्रतिपत्तिकर्मोत्तरं जयसूचनार्थं वा । परिहारान्वस्त्वालंकारादीन् । तदेशवासिभ्यः अभयानि स्वस्वव्यापाराननुतिष्ठन्तु मा भयं कुरुतेति ॥२०१॥

(५) नन्दनः । सति विजये कर्तव्यमाह जित्वा संपूजयेदिति । परिहारान्करपरित्यागान् । तत्वत्यानामभयानि डिण्डमघोषादिना स्थापयेत् ॥२०१॥

(६) रामचन्द्रः । ब्राह्मणान् परिहारान् अग्रहारान् प्रदद्यात् । च पुनः अभयानि स्थापयेत् यैरस्माभिः प्राग्युद्धं कृतं तेषामभयमिति भावः ॥२०१॥

(७) मणिरामः । परिहारान् देवब्राह्मणार्थं मयैतद्वत्तमिति तद्वेशवासिनां ग्रामादीन् ॥२०१॥

(८) गोविन्दराजः । जित्वेति । परराष्ट्रं जित्वा तत्वत्यान्देवान् धर्मप्रधानान्ब्राह्मणांश्च दानमानादिभिः पूजयेत् । तथा श्रोत्रियादिगताऽवश्यदानेषु मयैतदनुज्ञातमित्येवं परिहारान् दद्यात् तथा स्वामिभक्त्याऽस्माकं यैरपकृतं तेषां मया क्षान्तमिदानीमाश्वस्ता: सन्तः स्वव्यापारमनुतिष्ठन्त्वेवं अभयानि स्थापयेत् ॥२०१॥

सर्वेषां तु विदित्वैषां समासेन चिकीर्षितम् ।
स्थापयेत्तत्र तद्वंश्यं कुर्याच्च समयक्रियाम् ॥२०२॥

(१) मेधातिथिः । एवमनुग्रहे क्रियमाणेऽपि यदा पौरजानपदानामन्येषां वा स्वाम्यनुरागादहं वक्तृतैजसभावो वहुमतः स्यादिति मन्येत मदीयस्य दण्डोऽवस्थातुं न शक्त्यात्तदा एष पौरादीनामभिप्राय इति संक्षेपेण ज्ञात्वा—नैतदेवमिच्छति तत्कुलीनं कर्तुमिच्छत्ययमेव तस्मिन्देशे तद्वंश्यं मृदुमलं प्रियसुखकलं तेन' संहततत्प्रकृतिभिःश्च प्रधानादिभिः समयं कुर्यात् समकोशदानादि परिमाणं च भवता मम दैवाकारेण पापेन भवितव्यम्, कार्याकार्यं कालेन स्वयमुपस्थातव्यमुभयतो दण्डेन कोशेन चेत्यादि ॥२०२॥

(२) सर्वज्ञनारायणः । एषां परराष्ट्रे प्रकृतिभूतानां । समासेन समुदायेन । तद्वंश्यं शत्रोरेव वंशयं । समयक्रिया समयस्य क्रिया—न त्वयास्मान्नियमाच्चलितव्यमिति ॥२०२॥

(३) कुल्लूकः । एषां शत्रुनृपामात्यानां सर्वेषामेव संक्षेपतोऽभिप्रायं ज्ञात्वा तस्मिन्नराष्ट्रे बलनिहतराजवंश्यमेव राज्येऽभिषेचयेत् । इदं कार्यं त्वयेदं नेति तस्य तदमात्यानां च नियमं कुर्यात् ॥२०२॥

(४) राघवानन्दः । परराज्ये स्ववंश्यान्नाभिर्षितेदपि तु तद्वंश्यानित्याह सर्वेषामिति । सर्वेषामात्यादीनां चिकीर्षितं स्ववंश्यपक्षपातित्वं तद्राज्यवंश्यपक्षपातित्वं वेति । समयक्रिया 'त्वयातः परमिदं कार्यमिदं नेति नियमनम् । उपजप्य राज्यार्थितद्वंश्यस्थापनेन राज्यान्तरलाभ-संभावना दृष्टफलमिति भावः ॥२०२॥

(५) नन्दनः । एषां शत्रोरमात्यादीनाम् । तत्र शत्रुदेशे तद्वंश्यं स्थापनेन सह युद्धं वयञ्चैवं करिष्यामह इति । समयक्रियां कुर्यात् ॥२०२॥

(६) रामचन्द्रः । सर्वेषामेषां परराष्ट्रप्रकृतिभूतानां समासेन समुदायेन चिकीर्षितं विदित्वा तत्र तस्मिन्नराज्ये तद्वंश्यं स्थापयेत् अविद्यमाने राजनि सति । च पुनः समयक्रियां कुर्यात् त्वयाऽस्माद्वर्मान्नं चलितव्यमिति ॥२०२॥

(७) मणिरामः । समयक्रियां इदं कार्यं त्वया कर्तव्यमिदं नेति तदमात्यानां च नियमं कुर्यात् ॥२०२॥

(८) गोविन्दराजः । सर्वेषामिति । तेषां परकीयानां सर्वेषां संक्षेपतोऽभिलिपितं ज्ञात्वा

तस्मिन् जितराष्ट्रे जितराजाऽन्वयिनं अभिषेचयेत् । राज्ये इदं त्वया कार्यमिदं नेत्येवं तस्य तदमात्यादीनां परिभाषणं च कुर्यात् ॥२०२॥

प्रमाणानि च कुर्वीत तेषां धर्मान्यथोदितान् ।
रत्नैश्च पूजयेदेनं प्रधानपुरुषैः सह ॥२०३॥

(१) मेधातिथिः । यत्प्रकारावस्थास्तेषामुपचिताः पूर्वप्रवृत्ताः ब्रह्मदेयामरवृत्तिदेव-स्वव्यापारादयस्ताननुजानीयात्रमाणानि कुर्यादिवं ह्यस्मिस्तेषामनुरागो भवति । ये च तत्र प्रधानाः पुरुषास्तत्र प्रतिज्ञास्वजनबहुत्वादिगुणैस्तैः सह राजानमेनं शस्त्रधनधान्यालङ्कार-वाहनच्छतपीठिकादारपट्टबन्धादिभिः पूजयेत् ॥२०३॥

(२) सर्वज्ञनारायणः । तेषां धर्मान् देशधर्मान् । प्रमाणानि कुर्वीत न भिद्यात् । रत्नैः स्वीयैः एनं नूतनं नृपं तस्य प्रधानपुरुषैः सहैः तानपि पूजयेदित्यर्थः ॥२०३॥

(३) कुल्लूकः । तेषां च परकीयानां धर्मदिनपेतानाचारान् देशधर्मतया शास्त्रेणाभ्यु-पेतान् प्रमाणीकुर्यात् । एनं चाभिषिक्तममात्यादिभिः सह रत्नादिदानेन पूजयेत् ॥२०३॥

(४) राघवानन्दः । शास्त्राविरुद्धान्प्रवृद्धदेयामरवृत्तिदेवश्च स्वानपहारादीन्धमान् मातुलकन्यापरिणयमत्स्यभक्षणादीवं परराष्ट्राचारान् प्रमाणीकुर्यादित्याह प्रमाणानीति । यथोदितान् तत्वत्यैर्थावदुक्तान् । एनं तद्वशं प्रधानपुरुषैरमात्यैः सह तेऽपि पूज्या इत्यर्थः ॥२०३॥

(५) नन्दनः । तैरुक्तान्देशधर्मान्परिमाणान्कुर्वीत तथैव प्रवर्तयेदित्यर्थः ॥२०३॥

(६) रामचन्द्रः । तेषां यथोक्तधर्मान् प्रमाणानि कुर्वीत न भिद्यात् । च पुनः स्थापितं रत्नैः पूजयेत् ॥२०३॥

(७) मणिरामः । तेषां परकीयानां । धर्मान् देशधर्मतया शास्त्रेणाभ्युपेतान् ॥२०३॥

(८) गोविन्दराजः । प्रमाणानीति । तेषां परकीयानां ये धर्मदिनपेता देशधर्मतया शास्त्रेणाऽभ्युपगता आचारास्तान्प्रमाणीकुर्यात् । एव(न) चाभिषिक्तं मन्त्र्यादिभिः सह रत्नादिदानेन पूजयेद्यत्नात् ॥२०३॥

आदानमप्रियकरं दानं च प्रियकारकम् ।
अभीप्सितानामर्थानां काले युक्तं प्रशस्यते ॥२०४॥

(१) मेधातिथिः । कस्मात् पुनः प्रकृतिभ्यो रत्नादिदानमुच्यते । आदेयस्याप्रतिपादनं नवस्य राज्ञोऽन्यस्य वाऽप्रियकरमप्रीतिः कारणं हेतुः । दानं च प्रतिदानं प्रियकारकमेतदुभयं बहुश एवं प्रसिद्धमपि कियमाणमभिमतानामर्थानां सुखावहं भवेदन्यथा च दुःखयतीत्यर्थः । कालयुक्तं कालोपपन्नं प्रशस्यते । यस्मादपि क्वचित्काले किञ्चन प्रीतिं जनयति तदापि नालपमशोभनं वा प्रीतिमुत्पादयति । तस्मात्कालमपेक्ष्य दानादाने कार्ये इति ॥२०४॥

(२) सर्वज्ञनारायणः । आदानं बलाद्ग्रहणम् । काले युक्तं दानकाले दानं कार्यं न सर्वदा कोशक्षयापत्तेः । बलात् ग्रहणं तु न कदाचित्कार्यमित्यर्थः ॥२०४॥

(३) कुल्लूकः । यस्मात् आदानमिति । यद्यप्यभिलषितानां द्रव्याणां ग्रहणमप्रिय-करं दानं च प्रियकारकमित्युत्सर्गस्तथापि समयविशेषे दानमादानं च प्रशस्यते, तस्मात्सिम्नकाल एवं पूजयेत् ॥२०४॥

(४) राधानन्दः । यस्माद्ग्राह्यं स कथं सवः पूज्यस्तदाह आदानमिति । ननु राज्यधनादिलोभेन परराज्यं गृहीतं तदाह अभीप्सितानां गजाश्वादीनां काले विलम्बितं युक्तं योर्यां प्रशस्यते, हारमिति चेत्यन्वयः शेषः ॥२०४॥

(५) नन्दनः । तदै तेभ्यो दानमादानञ्च कालयुक्तं कर्तव्यमित्यभिप्रायेणाह आदानमिति । लोके स्वत्प्रभीप्सितानामर्थानामादानं प्रियकरं दानञ्च प्रियकरं तथापि तदुभयं कालयुक्तञ्चेत् प्रशस्यते ॥२०४॥

(६) रामवन्दनः । अभीप्सितानामर्थानां आदानं बलाद्ग्रहणं अप्रियकरम् । तु पुनः अर्थानां दानं प्रियकारकं तस्मात्कालयुक्तं समयदातृत्वं प्रशस्यते ॥२०४॥

(७) मणिरामः । काले समयविशेषे युक्तं प्रयुक्तं प्रशस्यते ॥२०४॥

(८) गोविन्दराजः । आदानमिति । ये अभिलषितानामर्थानामेव हरणप्रियकरं दानञ्च तेषां प्रियजनकं इत्युत्सर्गं तथा कालवशेन दानमपि वा प्रशस्यते तस्मात्स्मिन् काले एनं पूजयेत् ॥२०४॥

सर्वे कर्मदेवमायतं विधाने दैवमानुषे ।
तयोर्दैवमचिन्त्यं तु मानुषे विधते किया ॥२०५॥

(१) मेधातिथिः । समर्थादर्थकर्मकार्यफलं कर्म । तत्सर्वसंशेषमायत्तमधिकं क्वापि । विद्धातीति विधानम् । कर्मफलं यद्विशति तद्विशेषयति । दैवमानुषे दैवधर्मदौ पूर्वकृतविहितप्रतिविद्विविषये चात्मनः कार्यकर्मफलं यदि फलं कर्मक्रिया दृष्टार्था नयानययोः । तथा च श्रुतिः “विधिविधानं नियतिस्वभावः कालो ब्रह्मेश्वरः कर्म देव भाग्यानि पुण्यानि भूतांतर्योगपर्यायनामानि पुराकृतस्य” । स्मृतिरपि “दैवमात्मकृतं विद्यात्कर्मवत्पौर्वदेहिकम् । स्मृतः पुरुषकारस्तु क्रियते यादिहापरम् ॥” इति ।

दैवमानुषस्येति प्राप्ते मृतवशादैव मानुषस्यापि कारणता विवक्षिता । अस्मिन्कार्ये इदं क्रियाकलमायत्तम् । त दैवं पुरुषकाररहितं फलं ददाति । अवश्यं हि तेन पुरुषप्रयत्नोऽपेक्षितव्यः । न च पुरुषकारो दैवनेति । दैवान्नं पुरुषकारनिरपेक्षात्कलस्यापि पुरुषसंनिपातो भवेदपि गर्भस्य । असति गर्भं नियमदैवसंविपातात्कलसंभवोऽनुभेयः । एवं पुरुषप्रयत्नादपि यदि दैवनिरपेक्षा स्यात् । यतो व्यायामे सति सर्वदा सर्वोर्णा स्यात् । नैतदस्ति । तस्मादुभयं कारणम् । तथा च व्यास आह (महाभारते, सौ. प. २।२) “आरम्भा मानुषाः सर्वे निदानं कर्मणोद्दियोः । दैवे पुरुषकारे च परतोऽन्यान्न विद्यते ॥” ॥—इति ।

समानतन्त्रेऽपि “दैवं नयानययोर्मानुषं कर्मलोकं पालयति” इति ।

अत्र दैवकारणा आहुः । “दैवमौकालं कारणम् । दूश्यन्ते हि जडकलीबपञ्चवादयः कुण्योऽपुरुषकाररहिता अपि सुखिनो निष्प्रतीकारा अन्योषाधिककर्मफलं लभ्यानाः । तथालंप्रतीकारा अन्यव्यञ्जगशूराः प्रवीणाश्च शास्त्रे दक्षाश्च दुखिनो यत्यानाश्च । तथा पुरुषकारनिरपेक्षां दैवमात्माभिधानाद्वन्नाधिगम्भाशनियातादिभिरिष्टानिष्टफलमुत्पाद्यमानसुषलभन्ते । एवं च कृत्वा परलोकहेतुवः क्रियारम्भोपदेशाः सुतरामर्थवन्तो भवन्ति । तथा च यत्नेन पूर्वकृतानीहोपभुज्जीमहे, इह कृतान्यपि परत उपभोक्यायह इति विज्ञानन्तोऽविचित्सिता मनुष्याः । वर्ष एवं

प्रयतितव्यम् । तथा चोदाहरन्ति “जानामि धर्मं न च तत्करोमि पापं च जानामि न मे निवृत्तिः । धात्रा निसृष्टोऽस्मि यथा तथाऽहं नातः परं शासयिताऽस्ति कश्चित्” इति । पुरुषकारणिणो हाहुः । “पुरुषकार एवात्र कारणम् । कृषित्वमनलसः कुर्वन् स्वव्यापासकलं कर्तृकरणकार्यं कृष्यादिषु प्राप्नुयात् । तथा चोक्तम् “कर्मवेहानसाधूनामालम्यानुपसेविता । कर्म कृत्वा हि पुरुषो भुजक्ते चैव न चात्ति न ॥” सत्यपि चान्नसंभवे न ह्यभुजन्तस्तृप्यान्ति । तदा तत्र चाभ्यवहार्यत्समन्तरं च फलं तन्निमित्तफलोत्पाद इति न्यायः । तस्मादद्वा-दृष्टव्यापारः । एवं च कृत्वाऽर्थवन्तः क्रियारम्भोपदेशा भवति । तथा चाहुः

“प्रतिहन्ति मुनियेन दैवमापतिं क्वचित् । शीतोष्णे च तथा वर्षमुत्थापयति हन्ति च ॥”

एवमास्थितेभ्य उभयं कारणम्—अन्यतराभावे फलाभावात् । क्वचिचित्तु कैचित्प्राप्नो-न्येन वर्तत्ते इति तत्परिगृह्यते । कृतोऽपि पुरुषकारो बलवता दैवेनाभिभूतो विशीर्णते । आर्द्धमिव दार्ढत्वाग्नी प्रक्षिप्तं न ज्वलति । एवं यदि दुर्बलं दैवं महता यन्नेन पुरुषकारेण पुरस्कृतं फलति यथार्द्धमपि दारु महत्यग्निस्तन्त्रे प्रक्षिप्तम् । नामिनस्तदापयाति ।

“दैवं पुरुषकारेण दुर्बलं हृषुपहन्यते ।

दैवेन चेतनं कर्म विशिष्टेनोपहन्यते” ॥

इत्येव परिकल्प्याह । तयोर्दैवपुरुषकारयोर्दैवमेवाचिन्त्यम् । तुशब्दोऽवधारणार्थः । अपरिज्ञातस्वरूपम्, कस्मिन्काले तन्निमित्तेन फलं दास्यतीत्यैवमचिन्त्यम् । शास्त्रादृते चास्य परिज्ञानादेवाविचार्यत्वात्प्रयोक्तुमशक्यत्वादशक्यमिति ।

तत्र दैवं निष्फलं मनुष्योषु पुरुषकारो वस्थते क्रिया, प्रकृतत्वात् । विलं च क्रिया मानुषे । किञ्चिन्ज्ञानान् कृष्यादिभिः शक्यं चिन्तयितुमीदृशं मया कृष्यादि कर्तव्यमेतैः साधनैर्देवादिभिरेव च तस्य चेदृशं फलमिति । तदेवं प्रारब्धं यदारंभमष्टावसानेषु विवत्सते । तेन दैवं समाधेयम्, न विपन्नातामप्येवं कर्तव्यमिति । यावत्कलवेदनमित्यतो दैवस्याचिन्त्यत्वात् तत्परेणासितव्यम् । मनुष्यकर्म चिन्तयित्वा यद्यत्कार्यं तदनुष्ठेयम् । यत्किञ्चनकारी हि विनश्यतीति ।

शक्तिदययोगात्पुरुषकारेण च युक्तस्य परराष्ट्रविजयाचिकीर्षा यत्र दैवमानुषसंपत्ता भवति सैव सर्वार्थसाधिका भवति । तथापि तस्यामातिशयं दैवं प्रकृतते । अतिरिक्तः पुरुषकार एव भवतीत्यर्थः । न हि विजिगीषोर्दैवमन्तरेण, तदा यातव्यस्य व्याप्तिं दैवं मानुषं भवति । पौरुषं समं दैवेन नातिव्यूहं द्वयोर्वा समं तुल्यम् । किञ्च

दैवेन विधिनाऽप्युलं मानुषं यत्प्रवर्तते ॥

परिकल्पेन महता तदर्थस्य समाधकम् ॥

तदयुक्तम् । दैवेन विधानेन पराष्ट्रमुखे दैवमानुषे पुरुषकारः प्रवर्तते अष्टविधकर्षणि, तन्महता क्लेशेनाशयं फलं साधयति, निष्फलं वा भवति । अतः क्लेशेनाप्यसिद्धो वा दैवाषेको भूत्वा न परितुप्यैतैः ।

पुरुषार्थस्तु दैवेन संयुक्तो यः प्रवर्तते अक्लैशेन संवर्णाणां मन्त्रार्थानामेव साधकः पुरुषार्थः पुरुषकारः । क्ष एव यदाऽप्यचंगाणे दैवेज्ञाष्ठीयतो तदा क्लेशेन विनौकान्तेन समग्रकलसाधको भवति । अस्य याद्यार्थान्तराद्वाहरणं श्लोकद्वयैन् ।

“केचिद्युद्धमपि क्षेत्रं युक्तं पुरुषकर्मणा ।
दैवहीनाय तु फलं कस्यचित्संप्रयच्छति ॥”
“केचित्क्षेत्रस्य भूतमित्युक्तं पुरुषकर्मणा ॥”

पुनः पुनर्दृष्टेषु शोधितं यथावच्चोक्तमित्याद्युपकारकलक्षणेन दैवेन हीनाय फलं न ददातीति ।

संयुक्तस्यापि दैवेन पुरुषकारेण वर्जितम् ।
विना पुरुषकारेण फलं क्षेत्रं प्रयच्छति ॥

संयुक्तस्यापि दैवेनेति । दैवयोगस्तु तस्मात्कलादानादनुमीयते । एवं च पूर्वस्य तदाभावः दैवभावः । अन्ये त्वाहुः—दैवं यथाकालं पर्याप्तं दृष्टाद्युपलम्भादेव कृतत्वान्न कृतमिति यथा तत्पुरुषकाराभावं दर्शयति वीजर्जितमित्यवीजम् ।

चन्द्रार्काद्या ग्रहा वायुरग्निरापस्तथैव च ।
इह दैवेन साध्यन्ते पौरुषेण प्रयत्नतः ॥

चन्द्रार्कास्तावद्ग्रहाः ॥२०५॥

(२) सर्वज्ञनारायणः । अचिन्त्यं पुरुषकारेण न तस्य प्रतीकारश्चिन्त्यः । क्रिया प्रतिक्रिया ॥२०५॥

(३) कुललूकः । यत्किंचित्संपाद्यं तत्प्राग्जन्मार्जितसुकृतदुष्कृतरूपे कर्मणि दैवशब्दाभिधेये तथेहलोकार्जितमानुषशब्दवाच्ये व्यापारे आयतं तयोर्मध्ये दैवं चिन्तयितुमशक्यं मानुषे तु पर्यालोचनमस्त्यतो मानुषद्वारेणैव कार्यसिद्धये यतितव्यम् ॥२०५॥

(४) राघवानन्दः । जयादेरदृष्टसाध्यत्वादलं प्रयत्नेनेति । तत्राह सर्वमिति । विधाने व्यापारे दैवमानुषे दृष्टादृष्टे तयोर्मध्ये एहिकभोगहेतुप्रवलादृष्टस्येदानीमसाध्यत्वेऽपि, दृष्टं तु शक्यसंपादमित्याह मानुषेति । क्रिया पुरुषकारः ॥२०५॥

(५) नन्दनः । एवं प्रतिपादितं नीतिमार्गमनुसृत्य राजा पौरुषेण भवितव्यं न दैवमनुसृत्य तूष्णीभूतेनेत्यभिप्रायेणाह सर्वमिति । दैवमानुषे दैवपुरुषसंबन्धिनि । विधाने कर्मणि । सर्वमिदं कर्म कम्फलमिति यावत् । आयत्तमासनम् । तयोर्दैवमानुषयोर्दैवमचिन्त्यमनुकूलमननुकूलं वेति निश्चितुमशक्यं किन्तु मानुषे पुरुषकारे सति तस्य दैवस्य क्रिया विद्यते ज्ञायते यत एवं तस्मात्पुरुषकारो विधातव्य इत्यभिप्रायः ॥२०५॥

(६) रामचन्द्रः । इदं सर्वं कर्म दैवे मानुषे आयतं अधीनं । ‘अधीनो निधन आयत्त’ इत्यमरः । तु पुनः तयोर्दैवमानुषयोर्मध्ये दैवमचिन्त्यं । पौरुषे पुरुषार्थे क्रिया प्रतिक्रिया विद्यते ॥२०५॥

(७) मणिरामः । सर्वं इदं कर्मयकर्त्तिचित्संपाद्यं । तत् दैवमानुषे विधाने आयतं । दैवविधाने पूर्वजन्मार्जितसुकृतरूपे कर्मणि । मानुषे विधाने इहजन्मार्जितमानुषशब्दवाच्ये व्यापारे आयतं अधीनं । क्रियापर्यालोचनरूपा । अतो मानुषद्वारेणैव कार्यसिद्धये यतितव्यं ॥२०५॥

(८) गोविन्दराजः । सर्वमिति । यत्किंचित्संपाद्यं तत्प्राग्जन्मशुभाशुभं उभे कर्मणि तदिहलोककृते च मनुष्यव्यापार आयतं तत्र तयोर्मध्ये दैवं चिन्तयितुमशक्यम् । मानुषे पुनः पर्यालोचनं भवत्येतद्वारेण कार्यसिद्ध्यर्थं यतितव्यं निरीहेन भाव्यम् ॥२०५॥

सह वापि व्रजेद्युक्तः संधि कृत्वा प्रयत्नतः ।
मित्रं हिरण्यं भूमि वा संपश्यन्निविधं फलम् ॥२०६॥

(२) सर्वज्ञनारायणः । यदि युद्धं विनापि हिरण्यादि लभ्येत तदा युक्तज्ञुक्तेऽपि, सह शत्रुणा सन्धि कृत्वा स्वदेशं व्रजेत् ॥२०६॥

(३) कुल्लूकः । एवमुपक्रमणीये न शत्रुणा युद्धं कार्यम् । यदि वा स एव मित्रं तेन च दत्तं हिरण्यं भूम्येकदेशो वापितमेतत्त्वयं यात्राफलम् । तेन सह सन्धि कृत्वा यत्नवान्वजेत् ॥२०६॥

(४) राघवानन्दः । प्रसिद्धोपक्रमे यदि प्रमत्तोरिस्तदा सन्धिरेव श्रेयानित्याह सहेति । सन्धि कृत्वा मिवतामुत्यादयेदिति शेषः । भूमि भूम्येकदेशम् । फलं यात्राया इति शेषः ॥२०६॥

(५) नन्दनः । मिवहिरण्यभूमिलाभे सन्धिः कर्तव्यो न शत्रुवधे निर्बन्ध इत्याह—सह वापि व्रजेदिति सन्धौ कृते ममाय शत्रुरन्यो वा मित्रं भवेत् हिरण्यं भूमि वास्मात्सोऽव इति विविधं फलं संपश्यन्निश्चिन्वानस्तदात्वानुगुणेन युक्तः प्रयत्नतः शत्रूणां सन्धि कृत्वा व्रजेत् स्वराष्ट्रं प्रत्यावजेत् ॥२०६॥

(६) रामचन्द्रः । रिपुणा सह वापि यदि युद्धं विना हिरण्यादिकं लभ्येत तदा युक्तो मिलित्वा तेन सह सन्धि कृत्वा स्वदेशं व्रजेत् कार्यस्यान्तं गच्छेत् । किं कुर्वन्? विविधं फलं संपश्यन् । कीदृशं फलम्? मिवभूमिहिरण्यादि ॥२०६॥

(७) मणिरामः । एवमुपक्रमणीयेन शत्रुरण्युद्धं कार्यम् । यदि वा स एव मित्रं तव दत्तं हिरण्यं भूम्येकदेशो वापितः एतत्त्वयं यत्र फलं तेन सह सन्धि कृत्वा यत्नवान् व्रजेत् ॥२०६॥

(८) गोविन्दराजः । सह वाऽपि व्रजेद्यस्त्वति । एवं यातव्येन सह युद्धं कार्यं यदि वा स एव मित्रं हिरण्यं वा तेन दत्ते भूम्येकदेशो वा त्यक्त इत्येवं यात्राफलं मत्वा तेन सह सन्धि कृत्वा यत्नवान् व्रजेत् ॥२०६॥

पार्णिग्राहं च संप्रेक्ष्य तथाऽऽकन्दं च मण्डले ।
मित्राद्याप्यमित्राद्वा यात्राफलमवाप्नुयात् ॥२०७॥

(२) सर्वज्ञनारायणः । यदि पार्णिं गृह्णीयात् पृष्ठगः तदान्येनापि निवर्तितव्यं तदापि यदि स्वस्याकन्दस्तस्यापि पार्णिं गृह्णीयात् तदा पूर्वमरे: पश्चान्मिवतामापनाद्वनं प्राप्य यद्वा अमित्राच्च स्वास्थितादेव प्राप्य निवर्तेत्यर्थः ॥२०७॥

(३) कुल्लूकः । विजिगीषोरर्पि प्रति निर्यातस्य यः पृष्ठवर्तीं नृपतिर्देशाक्रमणाद्याचरति स पार्णिग्राहः । तस्य तथा कुर्वतो यो नियामकस्तस्यानन्तरो नृपतिः स आकन्दः तावपेक्ष्य यातव्यम् । मित्रीभूतादमित्राद्वा यात्राफलं गृह्णीयातावनपेक्ष्य गृह्णकदाचित्तकृतेन दोषेण गृह्णते ॥२०७॥

(४) राघवानन्दः । तस्मान्मित्रादमित्राद्वा सन्धिरेवेष्टव्य इत्याह पार्णिग्राहं चेति । अर्पि प्रति निर्यातस्य स्वदेशाक्रमणशीलः पृष्ठवर्तीं राजा पार्णिग्राहस्तस्यानन्तरस्तन्नियामक आकन्दस्तौ संप्रेक्ष्य तावनपेक्ष्य यात्राफलं गृह्णस्तकृतदोषेण युज्यते । अयमर्थः—पार्णिग्राहोरिरेव तत्पृष्ठगयोस्तु मित्रोदासीनत्वेन ग्रहणात् । यदि स चारिश्चाकन्देन मित्रेण तत्पृष्ठगामिनाऽ-

भिभूतस्तदार्दि जित्वैवागन्तव्यमनभिभूतश्चेत्सत्वस्य विजिगीषो राज्यं नाशयतीति कृत्वा यातव्यारिमपि मिवात् मिवत्वेन संभाव्यमानादुपगम्य । पार्षिणग्राहासाराक्रन्दासारौ तु पाश्वर्वदेशर्वतिनौ राजानविति ॥२०७॥

(५) नन्दनः । मिवादिकलं प्राप्तव्यं तदाह पार्षिणग्राहं चेति । मण्डले द्वादशराजात्मके पार्षिणग्राहमाक्रन्दमित्राण्यमित्रांश्च संप्रेत्य मण्डलस्थानां शत्रूणां क्षयं मित्राणांच वृद्धिसमीक्षेत्यर्थः । यावाकलं मिवभूमिहरण्यमवाप्नुयात् ॥२०७॥

(६) रामचन्द्रः । पार्षिणग्राहं पृष्ठे तत्पृष्ठे आक्रन्दं च मण्डले संप्रेक्ष्य मित्राद्वाऽमित्राद्वा यावाकलमवाप्नुयात् ॥२०७॥

(७) मणिरामः । नृपतिः देशक्रमागत्यां चरति स पार्षिणग्राहः । तस्य नियामकः तदनन्तरो नृपो नृपतिः स आक्रंदः । तावपेक्ष्य यातव्यान्मैत्रीभूतादमित्राद्वा यावाकलं गृह्णीयात्, तावनपेक्ष्य गृह्णन् कदाचित्तक्तुतेन दोषीभवेत् ॥२०७॥

(८) गोविन्दराजः । पार्षिणग्राहमिति । विजिगीषोर्दर्दि प्रति निर्यातिस्य यो देशाक्रमणाद्याचरति स पार्षिणग्राहस्तथा कुर्वतः पार्षिणग्राहस्य योऽकुशस्थानीयः स आक्रन्दस्तमपेक्ष्य यातव्यान्मैत्रीभूतादमित्राद्वा कलं गृह्णीयात् तावदनवेक्ष्य गृह्णन् कदाचित् तद्गतेन दोषेण युज्यते ॥२०७॥

हिरण्यभूमिसंप्राप्त्या पार्थिवो न तथैधते ।

यथा मित्रं ध्रुवं लब्ध्वा कृशमप्यायतिक्षमम् ॥२०८॥

(१) सर्वज्ञनारायणः । तत्र तु मिवलाभे संभवति नात्यन्तं धने यत्तितव्यमित्याह हिरण्यमिति । आयतिक्षमं भविष्यच्छक्ति ॥२०८॥

(२) कुल्लूकः । सुवर्णभूमिलाभेन तथा राजा न वृद्धिमेति यथेदानीं कृशमप्यागामिकाले वद्धियुतं स्थिरं मित्रं लब्ध्वा वर्धते ॥२०८॥

(३) राघवानन्दः । अरेरेव मिवत्वेन लाभे महान्गुण इति स्तौति हिरण्येति द्वाभ्याम् । नैधते न हर्षमाप्नुयात् । कृशं तात्कालिकोपकारासमर्थम् । आयतिक्षममुदकोपकारकम् । तदुक्तम् । अधनं स्वर्णादिधनं धनमधनं च वाणिज्यम्, अतिधनमेतत्तित्रयं विद्या भूमिः सुमित्रमिति ॥२०८॥

(४) नन्दनः । हिरण्यभूमिभ्यां मिवकलं विशिष्टतरमित्याह हिरण्यभूमी इति । ध्रुवं स्थिरम् ॥२०८॥

(५) रामचन्द्रः । यावाकलमाह । हिरण्यभूमि संप्राप्य पार्थिवस्तथा न एधते न वर्धते यथा ध्रुवं लब्ध्वा एधते । कृशमपि आयतौ उत्तरकाले क्षमं योग्यमिति । तथा योगेश्वरः मिवलविधिर्वरा यतः ॥२०८॥

(६) मणिरामः । कृशं इदानीं कृशमपि आयतिक्षमं आगामिकाले वृद्धियुतम् ॥२०८॥

(७) गोविन्दराजः । हिरण्यभूमिसंप्राप्त्येति । हिरण्यभूमिलाभेन राजा तथा न वर्धते यथा सम्प्रति कृशमप्यागामिकाललब्धवृद्धचावृपेतं स्थिरं मित्रं प्राप्य वर्धते ॥२०८॥

धर्मज्ञं च कृतज्ञं च तुष्टप्रकृतिमेव च ।
अनुरक्तं स्थिरारम्भं लघुमित्रं प्रशस्यते ॥२०९॥

(२) सर्वज्ञनारायणः । तुष्टप्रकृतिकं तोषितस्वप्रकृतिः । स्थिरारम्भमत्तलचित्तम् ।
लघुलच्छपि क्षुद्रमपीत्यर्थः ॥२०९॥

(३) कुल्लूकः । धर्मज्ञं कृतोपकारस्य स्मर्तृं सानुरागमनुरक्तं स्थिरकार्यारम्भं
प्रीतिमत्प्रकृतिकं यत्सन्मित्रमतिशयेन शस्यते ॥२०९॥

(४) राघवानन्दः । तत्र मित्रं लक्षयति धर्मज्ञमिति । कृतज्ञं कृतोपकारं स्मर्तारम्भ् ।
तुष्टप्रकृतिः तुष्टाधिकारिणः प्रकृतयोऽमात्यादयो यस्य । लच्छित्यनायासाध्यता । स्वस्मा-
न्यूनं वा अधार्मिकादर्मित्रता दुःसंपाद्येति भावः ॥२०९॥

(५) नन्दनः । प्रकृतिरमात्यादिः । लघुः शीघ्रकारी स्वस्मान्यूनमिति वा । एवं-
विधपुरुषो मित्रं प्रशस्यते ॥२०९॥

(६) रामचन्द्रः । मित्रलक्षणमाह धर्मज्ञमिति । धर्मज्ञादिकं मित्रं प्रशस्यते ॥२०९॥

(७) भणिरामः । लघुं प्रीतिमत्प्रकृतिम् ॥२०९॥

(८) गोविन्दराजः । धर्मज्ञमिति । धर्मज्ञमुपकारस्य दक्षमनुरक्तामात्यं सानुरागं स्थिर-
कार्यं दक्षं यत् तस्मिन्मित्रमतिशयेनेष्यते ॥२०९॥

प्राज्ञं कुलीनं शूरं च दक्षं दातारमेव च ।

कृतज्ञं धृतिमन्तं च कष्टमाहुरिं बुधाः ॥२१०॥

(२) सर्वज्ञनारायणः । धृतिमन्तं दुःखेष्वनुद्विग्नम् । कष्टं दुःखसाध्यम् ॥२१०॥

(३) कुल्लूकः । विद्वांसं महाकुलं विक्रान्तं चतुरं दातारमुपकारस्मर्तारं सुख-
दुःखयोरेकल्पं शतुं दुरुच्छेदं पण्डिता वदन्ति । तेनैवंविधशब्दाणां सह संधातव्यम् ॥२१०॥

(४) राघवानन्दः । तत्रयित्येगितयाऽरेलक्षणमाह प्राज्ञमिति । अत श्राज्ञं कृतमुपकारं
स्मर्तृशीलम् । कुलीनं दुरभिमानिनम् । दक्षं सततोद्यमम् । दातारमित्यनेन दृष्टादृष्टजयहेतुता
सूचिता । धृतिमन्तं सिद्धयसिद्ध्योरेकल्पम् । कष्टं कष्टदम् । तेन तादृशारिणा सन्धिरेव कार्ये
दुरुच्छेदत्वादेवंविधस्येति भावः ॥२१०॥

(५) नन्दनः । शत्रोर्पुणान्मित्रीकरणाय मित्रशस्त्रावाह प्राज्ञं कुलीनमिति ।
एवंविधं गुणवन्तमर्ह कष्टमाहुः, दुर्जयमाहुरिति यावत् । तस्मात्तादृशमारिषापि मित्रं
कुर्यादित्यभिप्रायः ॥२१०॥

(६) रामचन्द्रः । अरिस्वरूपमाह प्राज्ञमिति । एतादृशमार्ह कष्टं बुधा आहुः ॥२१०॥

(७) भणिरामः । प्राज्ञादिगुणयुक्तोऽरिः असाध्यः तैनैवंविधेनारिणा सन्धिरेव
कार्येत्यभिप्रायः ॥२१०॥

(८) गोविन्दराजः । प्राज्ञमिति । प्राज्ञं महाकुलं विक्रान्तमुत्साहयुक्तमुदारम् । उप-
कारस्य रक्षितारमार्थानर्थयोरेकल्पं शतुं दुरुच्छेदं विद्वांसं आहुः । अतस्तथाविधं यत्ततः
संदध्यात् ॥२१०॥

आर्यता पुरुषज्ञानं शौर्यं करुणवेदिता ।
स्थौललक्ष्यं च सततमुदासीनगुणोदयः ॥२११॥

(१) मेधातिथिः । पुरुषाणां प्रकृतधर्मधर्मसंज्ञकेन दैवेन सुखदुःखोपभोगनिमित्तं साध्यते । अनिष्टस्थानप्राप्ताश्चापौरुषेण शान्त्यादिकारणप्रकारेण समतामापद्यन्ते । इह स्थानस्थिता अव्याभिचारानुगुणाः क्रियन्ते । पुरुषज्ञानलोकज्ञानपुरुषविशेषज्ञोऽनुरूपमुपकारी भवति । अनुवर्तते शूरः कार्यक्षमो भवति । कारुण्यगुणस्मयेन करुणावेदी दयालुमना लोभेन परिरक्षति । स्थूललक्ष्यः प्रभूतस्याप्यर्थमेषां सर्वकालं क्षमते ॥२११॥

(२) सर्वज्ञनारायणः । आर्यताऽशठता । पुरुषज्ञानमयं योग्योऽयं नेति ज्ञानम् । करुणवेदिता करुणास्थानज्ञानम् । स्थौललक्ष्यं दातृत्वम् । एतेषु सत्स्वेवोदासीनता संभवत्यन्यथा कस्याप्यरिः कस्यापि मिवमित्यवश्यं स्यादित्यर्थः ॥२११॥

(३) कुल्लूकः । साधुत्वं पुरुषविशेषज्ञता विक्रान्तत्वं कृपालुत्वं सर्वदा च स्थौललक्ष्यं बहुप्रदत्वं अत एव । 'स्युर्वदान्यः स्थूललक्ष्यदानशौण्डा बहुप्रदे' इत्याभिधानिकाः । स्थौललक्ष्यमर्थेऽसूक्ष्मदर्शित्वमिति तु मेधातिथिगोविन्दराजयोः । पदार्थकथनमनागमम् । एतदुदासीनगुणसामर्ज्यं तस्मादेवंविधमुदासीनमाश्रित्योक्तलक्षणेनाप्यरिणा सह योद्धव्यम् ॥२११॥

(४) राघवानन्दः । उदासीनलक्षणमाह आर्यतेति । आर्यता अवक्रता । पुरुषज्ञानं पुरुषविशेषज्ञता । करुणवेदिता कृपालुत्वम् । स्थूललक्ष्यं बहुप्रदः ॥ स्युर्वदान्यस्थूललक्ष्यदानशौण्डा बहुप्रदे इत्याभिधानात् ॥ मेधातिथिगोविन्दराजयोः सूक्ष्मदर्शित्वाव्याख्या । स्थूलवत्सूक्ष्मं लक्ष्यतीति । एतान्येवोदासीनगुणस्योदयः प्रकटता तद्वेतवः । एवंविधमुदासीनमाश्रित्यारिणा योद्धव्यमिति भावः ॥२११॥

(५) नन्दनः । उदासीनस्य च गुणान्मितीकरणार्थं मिवप्रसङ्गादाह आर्यता पुरुषज्ञानमिति । स्थौललक्ष्यं बहुप्रदत्वम्, गुणोदयो गुणोत्कर्षः । गुणवन्तमुदासीनमपि मितीकुर्यादित्यभिप्रायः ॥२११॥

(६) रामचन्द्रः । उदासीनस्वरूपमाह । आर्यताऽशठता । पुरुषज्ञानमयं योग्योऽयं नेति ज्ञानम् । करुणवेदिता करुणस्थानज्ञानम् । स्थौललक्ष्यं दातृत्वम् । गुणोदयः एतेषु सत्स्वेव उदासीनता संभवत्यन्यथा कस्यापि मिवमित्यवश्यं स्यादित्यर्थः ॥२११॥

(७) मणिरामः । उदासीनलक्षणमाह आर्यतेत्यादि ॥ आर्यता साधुता । पुरुषज्ञानं पुरुषपरीक्षकम् । स्थौललक्ष्यं बहुदत्वम् । 'स्थूललक्ष्यदानशौण्डबहुप्रदेत्याभिधानिकाः' तस्मादेवंविधमुदासीनमाश्रित्य वलवतापि रिपुणा सह योद्धव्यम् ॥२११॥

(८) गोविन्दराजः । आर्यतेति । साधुत्वं पुरुषविशेषज्ञता शौर्यं दयालुत्वं सर्वदा च स्थूललक्ष्यमर्थेषु सूक्ष्मदर्शित्वमिष्यते । स्थूललक्ष्यं सततमुदासीनगुणसामर्ज्यमत एवंविधं उदासीनमाश्रित्य उक्तलक्षणेनाप्यरिणा सह योद्धव्यम् ॥२११॥

क्षेम्यां सस्यप्रदां नित्यं पशुवृद्धिकरीमपि ।
परित्यजेन्तृपो भूमिमात्मार्थमविचारयन् ॥२१२॥

(१) मेधातिथिः । तादृशोमपि भूमिमविलम्बमानः परित्यजेत् । क्षेम्या आटविकादिभिरनभिभवनीया । नित्यमस्य प्रधानमुभयम् । बहुसस्याऽदेवमातृका च पशुवृद्धिकरी च जाङ्गलरूपत्वादबहुफलपत्रतृणत्वाच्च । एवंगुणा हि भूमिर्वणि-कृषीवलवहुला भवति, दुर्भिक्षव्याधिरहिता कान्तारमनुष्यात्मभरणा चेति । चतुर्थ्या प्रकृतिपरित्यागे चोभयं न ततो ज्ञापयति न सहसायुधानां प्रकृतिं परित्यजेत्स्यामवस्थायाम्, किन्तु तां परित्यजेयां मन्येत साक्ष्ये शेषां प्रकृतिभिः प्रत्यादातुमिति । यथा तु न मित्रकोशदण्ड-परित्यागे नाविशेषं प्रतिक्षणं यां मन्येत तदा गुणवतीमपि भूमि त्यजेत् ॥२१२॥

(२) सर्वज्ञनारायणः । क्षेम्यां शक्यक्षेम्याम् । आत्मार्थं यदि तत्यागेनैवात्मनिस्तारः ॥२१२॥

(३) कुल्लूकः । अनामयादिकल्याणक्षमामपि नदीमातृकृतया सर्वदा सर्वसस्यप्रदामपि प्रचुरतृणादियोगात्पशुवृद्धिकरीमपि भूमिमात्मरक्षार्थमविलम्बमानो राजा निजरक्षा-प्रकारान्तराभावात्परित्यजेत् ॥२१२॥

(४) राघवानन्दः । भूमिमत्युक्तम् कथं विजिगीषुलिप्सिता भूर्देयेति चेत्तवाह क्षेम्यामिति । क्षेम्यां योगक्षेमकरीमपि । सस्यप्रदां नदीमातृकाम् । पशुवृद्धिनां चतुर्दक्षु तृणोदक्षसंपन्नाम् । चात्मार्थं देहरक्षार्थम् ॥२१२॥

(५) नन्दनः । अभियुक्तं प्रत्याह क्षेम्यां सस्यप्रदामिति । क्षेम्यां रक्षितुं सुकराम् ॥२१२॥

(६) रामचन्द्रः । एतादृशों भूमिमात्मार्थमविचारयन्नपृः परित्यजेत् ॥२१२॥

(७) मणिरामः । क्षेम्यामनामयादिकल्याणक्षमाम् । आत्मरक्षार्थं प्रकारान्तरेण रक्षाऽसंभवे ॥२१२॥

(८) गोविन्दराजः । क्षेम्यामिति । परित्यजेन्नपृो भूमिमात्मार्थमवधारयन् । रक्षाक्षमामपि नदीमातृकृतया सर्वदा सस्यप्रदामपि बहुतृणपत्रादियोगात् पशुवृद्धिकरीमपि भूमिमात्मरक्षार्थमवलम्बमानो राजाऽनन्यगतिकः परित्यजेत् ॥२१२॥

आपदर्थे धनं रक्षेद्वारान् रक्षेद्वैरपि ।

आत्मानं सततं रक्षेद्वैरपि धनैरपि ॥२१३॥

(१) मेधातिथिः । कृच्छ्रप्रकारसाध्योऽयं नियमो भवति । आपदर्थे । यथा मशकार्थे धूमो मशकानपनेतुमिति ज्ञायते । तत्रिमित्तं धनं रक्षेन्नान्यत्र धनरक्षायाः कार्यमस्ति । दत्तभुक्तफलं हि धनमिति । तथा हि तेन प्रतीक्ष्य यानमासनं दण्डं विभर्ति । उपजप्यानुपगृह्णतीति । धनेनापि दारा रक्ष्याः । दारग्रहणं प्रणिधिसंबंधिप्रत्युपलक्षणार्थम् । आत्मा तु रक्ष्यः । अन्येन प्रकारेणात्मानं रक्षितुमसर्थः सर्वस्वं दत्त्वा दाशनपि काले परित्यज्य वाग्यतः स्थितो दारधनादि वर्जयित्वा धर्मं करिष्यति । ये तु धनदारानुरोधेन विनश्यन्ति न तेषां धनदारादि दृष्टं नाप्यदृष्टं धर्मधर्मनाचरणात् । न च कौमारदारत्यागित्वम् । न त्यागप्रतिषेधस्यायं च वा जयति । राजधर्मप्रकरणेऽपि नायमुक्तो दृष्टार्थेत्वादन्यस्यापि द्रष्टव्यः । “ननु च राजा राज्यं प्राप्य महाधनोऽश्वमेधादि करिष्यत्यतुलं च सुखमनुकरिष्यत्यतस्तु लोकः संकुष्टं किं करिष्यति ।”

नैष दोषः । अल्पस्यापि पावनानि कर्मणि सन्त्यधनस्यापि जपादयः । विशेषनिमित्तानि धनान्येव । न चेदमस्यामवस्थायां लोकसंकुष्टमिति । न च सहसैतत्कार्यम् ॥२१३॥

(२) सर्वज्ञनारायणः । आपदः प्रकृतिकोपबलक्षयरोगादयः । धनैर्भूम्यादिभिः ॥२१३॥

(३) कुल्लूकः । यस्मात्सर्वविषयोऽयं धर्मः स्मर्यते आपदर्थमित्यादि । आपन्निवारणार्थं धनं रक्षणीयं धनपरित्यागेनापि दारान्रक्षेत् । आत्मानं पुनः सर्वदा दारधनपरित्यागेनापि रक्षेत् 'सर्वत एवात्मानं गोपायीत' इति श्रुत्या शास्त्रीयमरणव्यतिरेकेणात्म-रक्षेत्युपदेशात् ॥२१३॥

(४) राघवानन्दः । आत्मना चेज्जीवति प्रधिनागादिति श्रुतिसंमतमर्थवादमाह आपदर्थमिति । आपदर्थमापन्निवारणार्थं मशकार्थो धूम इतिवत् । दारान् स्त्रियं धनैः धनदानेनेति शेषः । एवमुत्तरव । आत्मना देहेन चेज्जीवति गतप्रधिना धनेनेति श्रुतेरर्थः ॥२१३॥

(५) नन्दनः । गुणवद्भूमिपरित्यागेनाध्यात्मा रक्षितुं दुःशक्यश्चेद्वारपरित्यागेनात्मा रक्षितव्य इत्याह आपदर्थमिति । आपदर्थमापन्निवृत्यर्थम् ॥२१३॥

(६) मणिरामः । धनैः धनत्यागेनापि । आत्मानमुभयत्यागेनापि रक्षेत् ॥२१३॥

(७) गोविन्दराजः । यतः सकलपुरुषविषयोऽयं धर्मः स्मर्यते आपदर्थैइति । आपन्निवृत्यर्थं धनं रक्षणीयम् । धनपरित्यागेनापि दाराः संरक्षणीयाः । आत्मा पुनर्धनदारादिना सर्वपरित्यागेनापि संरक्षयः । यतु राजव्यतिरेकेणान्यस्य दारार्थमात्मत्यागो त्याय इत्याहुस्तदसत् । सर्वत आत्मानं गोपायेदिति अशास्त्रितमरणस्य निषिद्धत्वान्न च सहसैव धनदारपरित्यागः कार्यः ॥२१३॥

सह सर्वाः समुत्पन्नाः प्रसमीक्ष्यापदो भृशम् ।

संयुक्तांश्च वियुक्तांश्च सर्वोपायान्सृजेद् बुधाः ॥२१४॥

(१) मेधातिथिः । आपदो दैवमानुषाणि व्यसनानि, तानि प्रकृतिविषयाणि युगपदु-पजातानीत्यर्थमपि यथा स्युस्तशा संयुक्ताश्च सामपुरस्सरं दानं सामपूर्वकं भेदं सामदानभेदसहितं दण्डमेव वा दानमेवेत्यादिकान्सर्वोपायान्विसृजेद् बुध इति । यत्र यत्प्राप्तं तत्समीक्ष्य विचार्य प्रयुच्जीतेतर्थः । न तु विषण्ण आसीत ॥२१४॥

(२) सर्वज्ञनारायणः । संयुक्तान् मिलितान् । सर्वोपायान् सामादीन् ॥२१४॥

(३) कुल्लूकः । कोशक्षयप्रकृतिकोपमित्रव्यसनादिकाः सर्वा आपदो युगपदतिशयेनोत्पन्ना ज्ञात्वा न मोहमुपेयादपि तु व्यस्तान्समस्तान्वा सामादीनुपायाच्छास्त्रज्ञः संप्रयुच्जीत ॥२१४॥

(४) राघवानन्दः । किंच सहेति । सह सर्वाः कोशक्षयप्रकृतिकोपाविकृतव्यसनादिकाः समीक्ष्योपलभ्य सर्वोपायान् सामादीन् व्यस्तान् सृजेत् प्रयुज्याच्च न तु मोहमुपेयादत आह । बुधः पण्डितः ॥२१४॥

(५) नन्दनः । सह सर्वाः समुत्पन्नाः युगपत्सम्भूताः । सृजेत्रयुज्यात् ॥२१४॥

(६) रामचन्द्रः । सर्वोपायान्सामादीन् संयुक्तान् मिलितान् वियुक्तान् एकैकमेव वा बुधः सृजेत् कुर्यात् ॥२१४॥

(७) मणिरामः । सर्वा: आपदः कोषक्षयादिकाः । सह समुत्पन्नाः युग्मपदुत्पन्नाः । प्रसमीक्ष्य ज्ञात्वा । न मोहं प्राप्नुयात् किंतु संयुक्तान् समस्तान् । वियुक्तान् व्यस्तान् वा । सर्वान् सामादीन् । उपायान्सृजेत् ॥२१४॥

(८) गोविन्दराजः । यस्मात्सहेति । प्रकृतिकोपकोषक्षयमितव्यसनादिका युग्मसर्वादी आपदोऽर्थमुत्पन्ना ज्ञात्वा न मोहमुपेयादपि तु व्यस्तान्समस्तान्वा सामादीनुपायान्सर्वादीन्वा प्राज्ञः प्रयुच्जीत सर्वथा ॥२१४॥

उपेतारमुपेयं च सर्वोपायांश्च कृत्स्नाः ।
एतत्रयं समाश्रित्य प्रयतेतार्थसिद्धये ॥२१५॥

(१) मेधातिथिः । कथमित्यपेक्षायामाह 'साधयेत्कार्यमात्मन्' इति पाठान्तरम् । ततोपेतारमात्मानं प्राप्य कार्यं मित्रवत्ताध्ययैत् । सर्वोपायाः समस्ता व्यस्ता एव । अयमपि उपेयसामान्यनिर्देशमाह । समाश्रित्याङ्गीकृत्य समर्थचिन्तनैतत्समावृतं भवति । किमर्थमुपायाः समर्थं नानुमताः समर्थस्तथा किं युक्तमिति विचार्येता केनोपायेनैषामिदं प्राप्नुयादिति । कृत्स्नश्च इति त्रयविशेषणं कृत्स्नमित्यर्थः । एवं च यो यदुपायसाध्यो यदा यथा युक्तस्तत्र तदा तथा प्रयुच्जीत, स्वकार्यसिद्ध्यर्थम् । उपाय एतानामवस्थानां चानन्त्यात्सर्वं तत्त्वेणाशक्यं वक्तुमिति समासेनोक्तमतः परीक्षामुपाचरेत् । उपेत्य विशेषभावतोऽध्याह

“स तु युक्तो हि संधते युक्त आत्मपराक्रमः ।

तावृभौ नयसंपन्नौ स्तेनोऽव्ययसमाचितः ॥” इति ॥२१५॥

(२) सर्वज्ञनारायणः । उपेतारं आत्मानमुपायसाष्टारम् । उपेयमुपायसाध्यम् । समाश्रित्य मनसा बलाबलादिद्वारा निश्चित्य ॥२१५॥

(३) कुल्लूकः । उपेतारमात्मानमुपेयं प्राप्तव्यं उपायाः सामादीयः सर्वे ते च परिपूर्णा एतत्रयमवलम्ब्य यथासामर्थं प्रयोजनसिद्धये यतर्कुर्यात् ॥२१५॥

(४) राधवानन्दः । किंचोपेति । उपेतारमात्मानं उपेयं प्राप्तव्यं सर्वोपायांश्च समाश्रित्य किं त्याज्यं किं नैति विचार्य आत्मसिद्धये आत्मरक्षार्थं प्रयतेत । उपेता चैज्जीवति सर्वं भविष्यतीति भावः ॥२१५॥

(५) नन्दनः । एवं प्रतिपादितां नीर्ति विजिगीषां संक्षिप्त्य निगमयति उपेतारमिति । उपेतारमात्मादिकं वर्गम् । उपेयं भूत्यादिकम् । सर्वशब्देन यायापेक्षयेन्द्रजालानां ग्रहणं कृत्स्नाः समाश्रित्य न्यूनताद्विकं च ॥२१५॥

(६) रामचन्द्रः । उपेतारमुद्योगफलयुक्तमात्मानमुपायसाष्टारम् । उपेयमुपायसाध्यम् । सर्वोपायांश्च सामादीन् मनसा बलाबलादिद्वारा निश्चित्य एतत्रयमाश्रित्य सिद्धये प्रयतेत ॥२१५॥

(७) मणिरामः । उपेतारमात्मावसानम् । उपेयं प्राप्तव्यम् । सर्वोपायाः ॥२१५॥

(८) गोविन्दराजः । उपेतारमिति । एतत् त्रयं समाश्रित्य प्रयतेतात्मसिद्धये । उपेतात्मा उपेयञ्च प्राप्तव्यं सर्वे च सामादीय उपायास्ते च परिपूर्णा इति तत् त्रयसामर्थ्ये सति आत्मसिद्ध्यर्थं यतेतेत्युपसंहारः ॥२१५॥

एवं सर्वमिदं राजा सह संमन्त्र्य मन्त्रिभिः ।
व्यायम्याप्लुत्य मध्याहे भोक्तुमन्तःपुरं विशेत् ॥२१६॥

(१) मेधातिथिः । एवं यथोक्तं राजा वृत्तमिदं सर्वमापद्यनापदि वाऽत्मशक्त्यपेक्षया वा कस्यामवस्थायां कि कर्तव्यमिति मन्त्रिभिः सह विचार्यं मध्यंदिनमुक्तकालं मध्यदिनं व्यायामं कृत्वोपचार्यं स्नानं च । स्नानपक्षमोक्तमपि पुना राज्यार्थमुच्यते मङ्गलाचारे युक्तानाम् । राजा स्नानपरिग्रहार्थं भोजनादियुतं तदगृहे पूर्वं स्नानापेक्षयाऽन्तःपुरं यायादिति विशेषार्थमुपसंहारः । विविक्ते देशे ॥२१६॥

(२) सर्वज्ञनारायणः । एवं सर्वमिदमिति यदुक्तप्रकारमिदं सर्वमित्यर्थः । व्यायम्या-स्व्याभ्यासेन शमं लब्धवा ॥२१६॥

(३) कुल्लूकः । एवमुक्तप्रकारेण सर्वराजवृत्तं मन्त्रिभिः सह विचार्यानन्तरमायुधा-भ्यासादिना व्यायामं कृत्वा मध्याहे स्नानादिकं माध्याह्निकं कृत्यं निर्वाह्य भोक्तुमन्तः-पुरं विशेत् ॥२१६॥

(४) राघवानन्दः । राज्यमुपसंहरति एवमिति । व्यायम्य युद्धाद्युपयोगिव्यायामं कृत्वा आप्लुत्य स्नात्वा भोक्तुं विशेदित्युक्तम् ॥२१६॥

(५) नन्दनः । इदमुक्तं व्यायम्य हयारोहणादिव्यापारं कृत्वा आप्लुत्य स्नात्वा ॥२१६॥

(६) रामचन्द्रः । एवं व्यायम्य विचार्य । आप्लुत्य स्नात्वा ॥२१६॥

(७) गोविन्दराजः । एवमिति । एवमुक्तनीत्या सर्वं राजा मन्त्रिभिः सह विचार्यं तदनु धनुरादिना व्यायामं कृत्वा स्नात्वा च मध्याहे काले अन्तःपुरं भोक्तुं प्रविशेत् ॥२१६॥

तत्रात्मभूतैः कालज्ञैरहार्यैः परिचारकैः ।

सुपरीक्षितमन्नाद्यमध्यान्मन्त्रैर्विषापहैः ॥२१७॥

(१) मेधातिथिः । तत्रान्तर्गतगृह आत्मरक्षाभूता आत्मसमाः कालज्ञा वयोविशेषा-वस्थादिप्रतिनियतकाले भक्ष्यभोज्यदानादिविशेषज्ञाः । अहार्या अभेद्या विश्वसनीयाः । परिचारकाः स्वरवेद्यादयः । एतर्गृहीतं सर्वं परीक्षितमन्नीयमन्नाद्यमध्यात् ।

परीक्षा कुशलैर्वैद्यैर्ग्निचकोरादिभिः कर्तव्या । विषादिसंसृष्टस्य शुष्कस्याशुद्धता भवति वैवर्ण्येः सुगन्धोपघातश्च अतिम्लानताऽग्नौ प्रक्षिप्तस्य वेति । वेति शब्दः वैवर्ण्यज्वालामु इक्षिते च तस्मिन्वयसां विपत्तिः । दर्शनेन चित्रयते यत्र कोकिलः, ग्लायति जीवंजीवकः, चकोर-स्याक्षिणी विनश्यतो विषं प्रदर्शर्यापि, भवति मुष्कस्यावग्रहः स्वेद इत्यादि । मन्त्रैश्च विषापहैः परिजपेव्यापादिकामु ॥२१७॥

(२) सर्वज्ञनारायणः । कालज्ञैर्यदा यद्यज्ञनादि देयं तदज्ञैरभेद्यैरनुपजप्यैः । अहार्ये-रिति पाठेष्यमर्थः । विषापहैश्चकोरादिभिर्मन्त्रैश्च सुपरीक्षितं यत्परिश्वारकैस्तद्यात् ॥२१७॥

(३) कुल्लूकः । तत्रान्तःपुरे आत्मतुल्यैर्भेजनकालवेदिभिरभेद्यैः सूपकारादिभिः कृतं सुष्ठु च परीक्षितं चकोरादिदर्शनेन । सविषमन्तं दृष्ट्वा चकोराक्षिणी रक्ते भवतः विषापहैः मन्त्रैर्जपितमन्नमध्यात् ॥२१७॥

(४) राघवानन्दः । तत्र प्रकारमाह तत्रेति । भोजने कर्तव्ये आत्मभूतैर्देहवात्यायतमैः अहार्यं धनादिलोभेनाभेदैः सूपकारादिभिः । विषापहैर्मन्त्रितमन्त्रम् ॥२१७॥

(५) नन्दनः । अहार्यैः अभेदैः ॥२१७॥

(६) रामचन्द्रः । तत्र अन्तःपुरे आत्मभूतैः पुत्रैः कालज्ञैः तद्वच्चनादिकं यत्तद्देहाभिति तज्जीज्योतिर्विद्धिः अहार्यैः अनुपजप्त्यैः तथा परिचारकैः विषापहैर्मन्त्रैरुपलक्षितमन्त्राद्यां सर्वमद्यात् भक्षयेदित्यर्थः ॥२१७॥

(८) गोविन्दराजः । तत्रेति । तदान्तःपुर आत्मतुल्यैभोजनकालवैदिभिरभेदैः सूप-कारादिभिर्यत्कृतमन्त्राद्यां सुष्ठु च परीक्षितमानिश्रवेष्यचकोरादिदर्शनेन अग्निर्हि सविषाप्त-प्रक्षेपे सति चटचटायते चकोरस्याक्षिणी रक्ते भवत इत्यैवमादिना परीक्षितं विषापहारैरुच मन्त्रैर्जप्तमद्यात् ॥२१७॥

विषधनैरुदकैश्चास्य सर्वद्रव्याणि शोषयेत् ।

विषधनानि च रत्नानि नियतो धारयेत्सदा ॥२१८॥

(१) मेधातिथिः । विषधनैरुदकैश्चास्य सर्वद्रव्याणि राजीपायिकानि वस्त्रादीनि विशोधयेत् । विषधनानि रत्नानि गरुडोदीर्णनागदमणिप्रभूतीनि । नियतः प्रत्यये नित्यं भोजन-कालादन्यदाऽपि धारयेत् ॥२१८॥

(२) सर्वज्ञनारायणः । अगदैरोषधेनोर्जयेत् क्षालयेत् । नियतः शुचिः ॥२१८॥

(३) कुल्लूकः । विषधनाशिभिरोषधैः सर्वाणि भोज्यद्रव्याणि योजयेत् । विषहरणानि च रत्नानि यन्त्रवान्सर्वदा धारयेत् ॥२१८॥

(४) राघवानन्दः । तद्वृत्याऽन्तिक्षयति विषधनैरित्यधेन । अगदैरोषधैः विशिष्टानि द्रव्याण्यन्नपानादीनि शोधयेत् । अस्य राजः । शत्रुतो विषदानादिभिर्या तन्माशकं रत्नं धारये-दित्याह विषधनानीति । सदा विषधनानि नियतो धारयेदित्यन्ययः ॥२१८॥

(५) नन्दनः । नेजयेत्प्रक्षालयेत् ॥२१८॥

(६) रामचन्द्रः । विषधनैरुगदैरोषधैः अस्य राजः द्रव्याणि भक्षयेषदार्थादीनि चतुर्थिधानि चोष्यलेह्यभक्षयभोज्यानि नेजयेत् प्रक्षालयेत् ॥२१८॥

(८) गोविन्दराजः । विषधनैरिति । विषधनैरोषधप्रयोगैः सर्वद्रव्याणि भोगभोज्या-दीनि लक्षयेत् । विषधनानि च रत्नानि गरुडोदीर्णनागदमणिप्रभूतीनि यत्नवान् सर्वदा धारयेत् ॥२१८॥

परीक्षिताः शियरचैनै व्यजनोदकथूपनैः ।

वेषाभरणसंशुद्धाः स्पृशेयुः सुरमाहिताः ॥२१९॥

(१) मेधातिथिः । परीक्षिता विचारिता उपधाभिः शोलशोचाचारैः स्त्रियो दास्यः परिचारिका व्यजनोदकथूपनैः करणभूतैः संस्यूशेयुरुपचरेयुवर्णादिसंयुक्ताः सुवेषाः । स्त्रानेन कृत्वा । समाहिताः अप्राविक्षिप्तमनासः । वेषाभरणः । कण्ठवेषः केशनवाद्येवं विचार्य । कदा-चित्तवायुधानि कृत्वा विश्रब्धं हन्त्यः । आभरणानि च विषादिग्रस्तैराभरणैः स्पृशेयुरिति ॥२१९॥

(२) सर्वज्ञनारायणः । व्यजनोदकधूपनैः स्पृशेयुरस्य समीपमागच्छेयः ॥२१९॥

(३) कुल्लूकः । स्त्रियश्च गूढचारद्वारेण कृतपरीक्षा गुप्तायुधग्रहणविषलिप्ताभरण-धारणशङ्क्या निरूपितवेषाभरणा अनन्यमनसः चामरस्नानपानाद्युदकधूपनैः एनं राजानं परिचरेयुः ॥२१९॥

(४) राघवानन्दः । तस्यैव स्त्रीविषयनियममाह परीक्षिता इति । स्त्रियश्च दुष्टहृदयाः कदाचिदस्त्रविषयादियुक्ताः स्युरिति भयात् भर्तृष्वेताविकुर्वते इति न्यायात् परीक्षिता महिलादिभिः धम्मिल्लादौ क्षुरं दध्युन्तुपुरादौ तथा विषमिति तत्वाह । वेशाभरणसंशुद्धाः विशत्यासु चितं यूनामेभिरिति वेशाधम्मिलकुचनितस्वालकवस्त्राणि आभरणानि कटककङ्कणाहारनू-पुरादीनि तेष्ववलोकनेन सम्यक् शुद्धाः ॥२१९॥

(५) नन्दनः । व्यजनोदकधूपनैः संस्पृशेयुः ॥ ॥२१९॥

(६) रामचन्द्रः । एनं राजानं एतादृशःस्त्रियः स्पृशेयुः आलिङ्गनं कुर्यात् ॥२१९॥

(८) गोविन्दराजः । परीक्षिता इति । स्त्रियश्च दास्यो धर्मार्थकामोभयविषये चारप्रयोगादिद्वारेण कृतपरीक्षा गूढायुधग्रहणविषलिप्ताभरणधारणाशङ्क्या संशुद्धवेषाऽलङ्करणाः अनन्यमनस्काश्चामरस्नानाद्युदकधूपैरेन राजानं परिचरेयुः ॥२१९॥

एवं प्रयत्नं कुर्वीत यानशश्यासनाशने ॥

स्नाने प्रसाधने चैव सर्वालङ्कारकेषु च ॥२२०॥

(१) मेधातिथिः । एवं विषोदकाऽन्वनादिनादौ प्रयत्नं कुर्यात् । स्नानं शिरःस्नानम् । गन्धो रोचनादि आसनमत्र प्रदर्शनार्थम् । तत्र ह्युपविष्टो यथा तत्र महान्यत्नः क्रियते एवं यानादावपि कर्तव्यः ॥२२०॥

(२) सर्वज्ञनारायणः । एवमिति यानादिष्वलंकरणान्तेषु विषशस्त्रादिशङ्क्या प्रयत्न-विधानम् ॥२२०॥

(३) कुल्लूकः । एवंविधपरीक्षादिप्रयत्नं वाहनशश्यासनाशनस्नानानुलेपनेषु सर्वेषु चालङ्करणार्थेषु कुर्यात् ॥२२०॥

(४) राघवानन्दः । पुत्रादपि धनभाजां भीतिरिति न्यायमाश्रित्य सर्वत्र भयनाशनार्थं प्रयत्नं विधत्ते । एवमिति । प्रसाधने केशादिसंस्कारे सर्वालिंकारिकेषु कुत्सितमपि देहमलंक्रियते भूष्यते एभिरिति कटकमुकुटकङ्कणवस्त्रादयस्तेषु ॥२२०॥

(५) नन्दनः । एवं विषादिप्रयोगरक्षणे यत्तनं कुर्वीत । स्नाने स्नानीये प्रसाधने गन्ध-पुष्पादौ ॥२२०॥

(८) गोविन्दराजः । एवमिति । एवंविधपरीक्षादिप्रयत्नं वाहनशयनासनभोजन-स्नानानुलेपनेषु सर्वालङ्कारार्थेषु कुर्वीत ॥२२०॥

भुक्तवान्विहरेच्चैव स्त्रीभिरन्तःपुरे सह ।

विहृत्य तु यथाकालं पुनः कार्याणि चिन्तयेत् ॥२२१॥

(१) मेधातिथिः । तस्मिन्नेवान्तर्गृह आत्मविनोदाय स्त्रीभिरन्वोढभार्यादिभिर्यथासुखं कीडेत् । यथाकालमिति यावद्विहरणकालमिति चोत्तरेण सम्बन्धनीयम् । विहृत्य विश्रान्तः ।

कालोपपनानि कार्याण्येकाकी मन्त्रिभिन्न सह पुनर्विचारयेत् ॥२२१॥

- (२) सर्वज्ञनारायणः । विहरेत् क्रीडेत् ॥२२१॥
- (३) कुल्लूकः । कृतभोजनश्च तत्त्वैवान्तःपुरे भार्याभिः सह क्रीडेत् । कालान्तिकमेण च सप्तमे दिवसस्य भागे तत्र विहृत्याष्टमे भागे पुनः कार्याणि चिन्तयेत् ॥२२१॥
- (४) राघवानन्दः । दिवाभोजनमनुवदन् कार्यान्तराणि विधाते । भूतक्रान्तिः । स्त्रीभिः सहेत्यन्वयः । विहारोत् चित्तप्रसाधनं मैथूनवर्जं दिवामेथुननिषेधात् ॥२२१॥
- (८) गोविन्दराजः । भूतक्रान्तिः । कृतभोजनः सन् तस्मिन्नैवान्तःपुरे भार्याभिः सह क्रीडेत् । कालान्तिकमेण च सप्तमे दिवसस्य भागे तत्र विहृत्याष्टमे भागे पुनः कार्याणि चिन्तयेत् ॥२२१॥

अलंकृतश्च संपश्येदायुधीयं पुनर्जनम् ।

वाहनानि च सर्वाणि शस्त्राण्याभरणानि च ॥२२२॥

- (१) मेधातिथिः । अन्तःपुरान्निष्क्रम्यालंकृत आयुधीयं पश्येत्स्याच्छायिकां दद्यात् । पुनरिति वचनात्पुर्वाह्ने दृष्टमपि नित्यं दर्शनीयम् । आयुधजीविनासायुधादी यल्लो भवति । सर्वाणि च वाहनानि । तेषां दर्शनमप्युपचयविज्ञानार्थम्, नियुक्तानां च तत्र विशेषाधानार्थम् । दण्डप्रधानं जीविभूत्यावेक्षणमभीक्षणममुभयतस्ततः ॥२२२॥
- (२) सर्वज्ञनारायणः । आयुधीयं जनं प्रातर्दृष्टमेव पुनः पश्येत् ॥२२२॥
- (३) कुल्लूकः । कृतालङ्कारः सन्नायुधजीविनं वाहनानि हस्त्यश्वादीनि सर्वाणि च शस्त्राणि खड्गादीन्यलङ्कारतचनादीनि पश्येत् ॥२२२॥
- (४) राघवानन्दः । आयुधीयमायुधजीवनम् । आभरणानि चर्मादीनि ॥२२२॥
- (६) रामचन्द्रः । आयुधीयं जनं पाण्डिनग्राहकं पुनःपुनः पश्येदित्यर्थः ॥२२२॥
- (८) गोविन्दराजः । अलङ्कृतश्च सन्नायुधजीविनं पुनर्जनां वाहनानि चाश्वादीनि सर्वाणि खड्गादीनि च शस्त्राण्यलङ्कृतरणानि च संपश्येत् ॥२२२॥

संध्यां चोपास्य शृणुयादन्तर्वैश्वर्णि शशभृत् ।

रहस्यारव्यायिनां चैव श्रणिदीनां च चेष्टितम् ॥२२३॥

- (१) मेधातिथिः । दैवाणिकस्योल्लभपि सन्ध्योपासनमनुच्यते । प्रजाकार्यं पुनः कन्द्रिकालमतिक्रमेदिति । उत्तरक्रियानन्तर्यार्थं वा । अन्तर्वैश्वर्णि । रहसि प्रासादादौ भवत्य् । तस्यारव्यायिनः पौरा वा केचित्शाप्तप्रणिधयस्तेषां चेष्टितम् । चैष्टा व्यवहारः । किं दृष्टं श्रुतं कृतं चेति तेषां चास्तिकाले दर्शनमिष्यते । परैरलवदवोधनार्थं स्वस्यास्य चार्थकार्याकालनियमेनापतितं वर्तते ।

“यथा चोत्पादितं कार्यं संपश्येत्तोऽभितापयेत् ।

कृच्छ्रसाध्यमतिक्रान्तमसाध्यं वाऽपि जायते ॥” इति ॥२२३॥

- (२) सर्वज्ञनारायणः । शस्त्रभृत् चारेभ्यः स्वरक्षार्थं रहस्यारव्यायिनामात्यादीनां प्रणिधीनां चरणाम् ॥२२३॥

(३) कुल्लूकः । गत्वेति ततः संध्योपासनं कृत्वा तस्मात्रदेशात्कक्षान्तरं विविक्त-प्रकोष्ठावकाशमन्यदगत्वा गृहाभ्यन्तरे धृतशस्त्रो रहस्याभिधायिनां चराणां स्वव्यापारं शृणुयात् । ततस्तं चरं संप्रेष्य परिचारिकास्तीवृतः पुनर्भोक्तुमन्तःपुरं विशेषः ॥२२३॥ ॥२२४॥

(४) राघवानन्दः । राजोपि सन्ध्याकरणे न प्रतिनिधिरित्याह । सन्ध्यामिति । स्वयं-शस्त्रभृत् प्रच्छवभूतः । प्रणिधीनां चराणाम् । रहस्याख्यायिनां एकान्तेजनुभूतार्थादिचेष्टाभिधायिनाम् ॥२२३॥

(५) नन्दनः । रहस्याख्यायिकानां वाक्यानीति शेषः ॥२२३॥

इति श्रीनन्दनार्येण विरचिते मानवव्याख्याने सप्तमोऽध्यायः ॥ ॥४॥ ॥४॥

(६) रामचन्द्रः । रहस्याख्यायिनां चाराणां प्रणिधीनां अमात्यादीनां चेष्टितं शृणुयात् ॥२२३॥

(८) गोविन्दराजः । संध्यामिति । ततः संध्योपासनं कृत्वा गृहाभ्यन्तरे भृतशस्त्रो रहस्याभिधायिनां स्वव्यापारं शृणुयात् ॥२२३॥

गत्वा कक्षान्तरं त्वन्यत्समनुज्ञाप्य तं जनम् ।

प्रविशेद्वोजनार्थं च स्त्रीवृतोऽन्तःपुरं पुनः ॥२२४॥

(१) मेधातिथिः । तस्माद्गृहान्ते कक्षान्तरं गत्वा तं च रहस्याख्यायिनं विसृज्य स्त्रीभिः परिचारिकाभिः परिवृतोऽन्तःपुरं पुनः प्रविशेत् ॥२२४॥

(२) सर्वज्ञनारायणः । कक्षान्तरं कक्षाविशेषमन्तःपुरस्य ॥२२४॥

(४) राघवानन्दः । किंच गत्वेति । कक्षान्तरं विविक्तकोष्ठावकाशम् । तं जनं चारभूतम् । स्त्रियः परिचारिकाः ताभिर्वृतः तत्र तासामेव प्रवेशात् ॥२२४॥

(८) गोविन्दराजः । गत्वेति । तस्मात्रदेशादन्यद्विमुक्तं प्रदेशान्तरं गत्वा चारजनं संप्रेष्य परिचारिकादिभिः स्त्रीवृतः सन् पुनर्भोक्तुमन्तःपुरं प्रविशेत् ॥२२४॥

तत्र भुक्त्वा पुनः किंचित्तूर्यघोषैः प्रहर्षितः ।

संविशेतु यथाकालमुत्तिष्ठेच्च गतकलमः ॥२२५॥

(१) मेधातिथिः । किंचिदित्यव्ययम् । तूर्याणि वेणुवीणापणवमृदङ्गभेरीशंखादीनि । तेषां घोषैर्मृदुभिः श्रुतिसुखैः प्रहर्षितो यथाकालं संविशेत्, य उचितकालस्तं तन्नयेदिति । गतकलमो विगताशेषदुःखः कार्यदर्शनायोत्तिष्ठेत् ॥२२५॥

(२) सर्वज्ञनारायणः । किंचित् अल्पभुक् ॥२२५॥

(३) कुल्लूकः । तत्वान्तःपुरे वादित्रशब्दैः श्रुतिसुखैः प्रहर्षितः पुनः किंचिद् भुक्त्वा नातितृप्तः कालान्तिकमेण गतार्धप्रहरायां रात्रौ स्वप्यात् । ततो रात्रेः पश्चिमयामे च विश्रान्तः सञ्चुत्तिष्ठेत् ॥२२५॥

(४) राघवानन्दः । संविशेत् शयीत । सालसो नोत्तिष्ठेदित्याह गतकलमो गताजी-णादिश्रमः ॥२२५॥

(८) गोविन्दराजः । तत्र भुक्त्वा पुनः किंचित्तूर्यघोषैः प्रहर्षिभिः । संविशेच्च यथा-

कालमुत्तिष्ठेद्विगतज्वरः । तवान्तःपुरे किञ्चित्त्रातितृप्तं वादित्वश्वैः श्रुतिसुखैर्युक्ते भुक्तवा
कालानतिक्रमेण गतार्धरात्रप्रहरायां रात्रौ सुप्त्वा । सुप्त्वा च पश्चिमे यामे उत्तिष्ठेत् ॥२२५॥

एतद्विधानमातिष्ठेदरोगः पृथिवीपतिः ।

अस्वस्थः सर्वमेतत्तु भृत्येषु विनियोजयेत् ॥२२६॥

इति मानवे धर्मशास्त्रे भृगुप्रोक्तायां संहितायां राजधर्मो नाम सप्तमोऽध्यायः ॥७॥

(१) मेधातिथिः । एतदिति यदनुकान्तं “मध्यंदिनेऽर्धरात्रे वेति” तस्याप्येवं
वृत्तं व्यापारस्तेन स्वयमुपतिष्ठेत् । अस्वस्थो भृत्येषु विनियोजयेद्वियुज्जीतेत्यर्थः ।
यावच्छक्तुयात्तावदेव । एवं प्रतिविहितस्वतन्त्रकृतात्मरक्षाव्यापारः प्रजानामात्मनश्च कार्यं
करोति ॥२२६॥

इति श्रीभट्टमेधातिथिविरचिते मनुभाष्ये सप्तमोऽध्यायः ॥

(२) सर्वज्ञनारायणः । एतद्वृत्तं चेष्टितम् ॥२२६॥

इति श्रीसर्वज्ञनारायणकृतौ मन्वर्थविवृतौ सप्तमोऽध्यायः ॥७॥ राजधर्मसंकीर्तनं नामायं
समाप्तश्च ॥

(३) कुल्लूकः । एतद्यथोक्तप्रकारप्रजारक्षणादिकं नीरोगो राजा स्वयमनुतिष्ठेत् ।

अस्वस्थः पुनः सर्वमेतद्योग्यश्रेष्ठामात्येषु समर्पयेत् ॥२२६॥

इति श्रीकुल्लूकभट्टविरचितायां मन्वर्थमुक्तावल्यां सप्तमोऽध्यायः ॥७॥

(४) राधवानन्दः । परमप्रकृतमुपसंहरन्प्रतिनिधि विधत्ते एतदिति । विधानमनुष्ठेयं
दृष्टादृष्टार्थं पाङ्गुण्याग्निहोत्रादिकम् ॥२२६॥

इति श्रीराधवानन्दविरचितायां मन्वर्थचन्द्रिकायां सप्तमोऽध्यायः ॥७॥

(५) रामचन्द्रः । अस्वस्थः दुःखितः राजा एतत्सर्वं राजमन्त्रादिकं भृत्येषु मन्त्रिषु
नियोजयेत् स्थापयेत् ॥२२६॥

इति मानवे धर्मशास्त्रे सप्तमोऽध्यायः ॥७॥

(६) गोविन्दराजः । एतदिति । अरोगो राजैतदनुत्कान्तं प्रजारक्षणादि स्वयमनु-
तिष्ठेत् । अस्वस्थः पुनः सर्वमेतदमात्येषु समर्पयेत् ॥२२६॥

इति श्रीभट्टमाधवात्मजगोविन्दराजविरचितायां मनुष्टीकायां मन्वानुसारिष्यां राजधर्मो
नाम सप्तमोऽध्यायः ॥७॥

